

ادوارِ سب کی
سماجی تاریخ

۱۹۷۳

نو غزوات و دورہ السنہ ۱۹۷۳

ادب و ادب
کی
سماجی تاریخی

پروفیسر محمد حسین



قومی کونسل برائے فروغ اردو زبان

وزارت ترقی انسانی وسائل

حکومت ہند

ویسٹ بلاک - 1، آر۔ کے۔ پورم، نئی دہلی - 110066

Urdu Adab Ki Samajiyati Tareekh

By : Prof. Mohammad Hasan

© قومی کونسل برائے فروغ اردو زبان، نئی دہلی

سنہ اشاعت: اپریل تا جون 1998 شک 1920

پہلا ڈیشن : 1100

قیمت : 98/-

سلسلہ مطبوعات : 728

ناشر : ڈائریکٹر، قومی کونسل برائے فروغ اردو زبان، ویسٹ بلاک-1، آر۔ کے۔ پورم،

نئی دہلی-110066

طابع : جے۔ کے۔ آفسیٹ پرنٹرز، جامع مسجد، دہلی-110006

پیش لفظ

”ابتدا میں لفظ تھا۔ اور لفظ ہی خدا ہے“

پہلے جمادات تھے۔ ان میں نمو پیدا ہوئی تو نباتات آئے۔ نباتات میں جب لبت پیدا ہوئی تو حیوانات پیدا ہوئے۔ ان میں شعور پیدا ہوا تو بنی نوع انسان کا وجود ہوا۔ اسی لیے فرمایا گیا ہے کہ کائنات میں جو سب سے اچھا ہے اس سے انسان کی تخلیق ہوئی۔

انسان اور حیوان میں صرف نطق اور شعور کا فرق ہے۔ یہ شعور ایک جگہ پر ٹھہر نہیں سکتا۔ اگر ٹھہر جائے تو پھر ذہنی ترقی، روحانی ترقی اور انسان کی ترقی رک جائے۔ تحریر کی ایجاد سے پہلے انسان کو ہر بات یاد رکھنا پڑتی تھی، علم سینہ بہ سینہ اگلی نسلوں کو پہنچتا تھا، بہت سا حصہ ضائع ہو جاتا تھا۔ تحریر سے لفظ اور علم کی عمر میں اضافہ ہوا۔ زیادہ لوگ اس میں شریک ہوئے اور انہوں نے نہ صرف علم حاصل کیا بلکہ اس کے ذخیرے میں اضافہ بھی کیا۔

لفظ حقیقت اور صداقت کے اظہار کے لیے تھا، اس لیے مقدس تھا۔ لکھے ہوئے لفظ کی، اور اس کی وجہ سے قلم اور کاغذ کی تقدیس ہوئی۔ بولا ہوا لفظ، آئندہ نسلوں کے لیے محفوظ ہوا تو علم و دانش کے خزانے محفوظ ہو گئے۔ جو کچھ نہ لکھا جا سکا، وہ بالآخر ضائع ہو گیا۔

پہلے کتابیں ہاتھ سے نقل کی جاتی تھیں اور علم سے صرف کچھ لوگوں کے ذہن ہی سیراب ہوتے تھے۔ علم حاصل کرنے کے لیے دور دور کا سفر کرنا پڑتا تھا، جہاں کتب خانے ہوں اور ان کا درس دینے والے عالم ہوں۔ چھاپہ خانے کی ایجاد کے بعد علم کے پھیلاؤ میں وسعت آئی کیونکہ وہ کتابیں جو مادر تھیں اور وہ کتابیں جو مفید تھیں آسانی سے فراہم ہوئیں۔

قومی کونسل برائے فروغ اردو زبان کا بنیادی مقصد اچھی کتابیں، کم سے کم قیمت پر مہیا کرنا ہے تاکہ اردو کا دائرہ نہ صرف وسیع ہو بلکہ سارے ملک میں سمجھی جانے والی، بولی جانے والی اور پڑھی جانے والی اس زبان کی ضرورتیں پوری کی جائیں اور نصابی اور غیر نصابی کتابیں آسانی سے مناسب قیمت پر سب تک پہنچیں۔ زبان صرف ادب نہیں، سماجی اور طبی علوم کی کتابوں کی اہمیت ادبی کتابوں سے کم نہیں، کیونکہ ادب زندگی کا آئینہ ہے، زندگی سماج سے جڑی ہوئی ہے اور سماجی ارتقاء اور ذہن انسانی کی نشوونما طبی، انسانی علوم اور ٹکنالوجی کے بغیر ممکن نہیں۔

اب تک بیورو نے اور اب تشکیل کے بعد قومی اردو کونسل نے مختلف علوم اور فنون کی کتابیں شائع کی ہیں اور ایک مرتب پروگرام کے تحت بنیادی اہمیت کی کتابیں چھاپنے کا سلسلہ شروع کیا ہے۔ یہ کتاب اس سلسلے کی ایک کڑی ہے۔ امید ہے یہ اہم علمی ضرورت کو پورا کرے گی۔ میں ماہرین سے یہ گزارش بھی کروں گا کہ اگر کوئی بات ان کو مادرست نظر آئے تو ہمیں لکھیں تاکہ اگلے ایڈیشن میں نظر ثانی کے وقت خامی دور کر دی جائے۔

ڈاکٹر محمد حمید اللہ بھٹ

ڈائریکٹر

قومی کونسل برائے فروغ اردو زبان

وزارت ترقی انسانی وسائل، حکومت ہند، نئی دہلی

دیباچہ

ادبی سماجیات نسبتاً نیا علم ہے اور اس علم کی مباریات کو پیش نظر رکھ کر اردو ادب کی تاریخ اور اس کے مختلف ادوار و اصناف کو پیش کرنے کا کام پہلی بار ہو رہا ہے اس میں وہ سب کمزوریاں ہیں جو ابتدائی کاموں میں ہوا کرتی ہیں لیکن اس خوف سے مزید روکے رکھنے کی ضرورت محسوس نہیں کی گئی البتہ معذرت واجب ہے۔

ادبی سماجیات ایک نئے علم کی حیثیت سے حال ہی میں سامنے آئی ہے۔ اردو ادب کا مطالعہ کرتے وقت اس علم کے تین پہلوؤں پر نظر تصنیف میں سامنے رکھے گئے ہیں: الف۔ متن سے مختلف مفاہیم اور مطالب اخذ کرنے کی آزادی۔ ب۔ متن میں مختلف لکھنے والوں کے طبقاتی شعور اور ان کے انفرادی اور اجتماعی شعور کا اظہار اور اس کی نوعیت۔

ج۔ مختلف ادوار کے ادب میں اس دور کی عکاسی اور اس دور کے بعد کے ادوار میں اس کے معنی و مطالب کی توسیع۔
د۔ مختلف اصناف کے مصنفین کے طبقہ داری تقسیم۔

اس لحاظ سے یہ کتاب اپنے طور پر ادبی سماجیات کے مطالعے کے سلسلے میں پہلا قدم ہے اور اس میں پہلے قدم کی جرات زندہ نہ لگی ہے اور اس کی لٹریچر اہمیت بھی۔ جہاں تک بن پڑا ہے صرف رجحانات اور میلانات سے بحث کی گئی ہے کہیں کہیں مصنفین کے نام بھی درآئے ہیں لیکن مصنفین کے کارناموں کا تجزیہ مقصود نہیں بلکہ فکر و احساس کے اجتماعی ذخیرے کا جائزہ اصل مقصد ہے۔

ادبی تاریخ کی تشکیل نو

۱۔ ذرا تصور کیجیے اس دنیا کا جہاں ملکوں کی سرحدیں ابھی واضح نہیں ہوئی ہیں نہ پاسپورٹ ہے نہ ویزا۔ راستے دشوار گزار، پہاڑ سر بلند، سڑکیں اور شاہراہیں کم یاب، بجلی ہے نہ بھاپ سے چلنے والے دفائی جہاز نہ تیز رفتار ریل گاڑیاں اور موٹر، نہ اخبار نہ کارخانے چھوٹی چھوٹی بستیاں ہیں۔ جہاں نجی ضرورتوں کی چیزیں مل جاتی ہیں، ریل و رسائل دشوار ہیں، سینکڑوں میل کی راہ بھی ہفتوں میں طے ہوتی ہے، ایک علاقے سے دوسرے علاقے تک پہنچتے پہنچتے زبان اور لہجہ، لباس اور رسم و رواج ہی نہیں کبھی کبھی تو دیوتا تک بدل جاتے ہیں۔

۲۔ مگر انسان، ناقابل تسخیر انسان، ان دشواریوں میں بھی زندگی بسر کرتا ہے، تہذیب اپنا سفر طے کرتی ہے ایک ریشمی گزرگاہ پر ہی نہیں سینکڑوں شاہراہوں سے تاجروں کے قافلے مال اسباب لاد کر طرح طرح کی سواریوں پر لڑے پھندے گزرتے ہیں اور ان راہوں پر راہزن بھی ہیں اور لٹیے بھی، عالم، فاضل، صوفی اور شاعر بھی ہیں اور فاتحوں کی فوجیں بھی اور کرائے کے کاروباری سپاہی بھی۔

۳۔ زمانہ وہ ہے جب یورپ اندھیرے میں گم ہے اور ایشیا تجارت اور علم دونوں میں آگے ہے خام مواد ہی نہیں کپڑے، عود، عنبر، تلواریں اور کھجوریں تک۔ بلکہ قصے اور داستانیں تک، یورپ کی منڈیوں میں ایشیا ہی سے جاتی ہیں اس طرح آج کی اصطلاح میں وسط اور مغربی ایشیا کے علاقے دسویں سے لے کر پندرہویں بلکہ سولہویں صدی تک جہاں متوسط MIDDLE AGES کا مرکز بنے ہوئے ہیں، ایشیا کے جن ممالک سے تجارت کی یہ مصنوعات حاصل ہوتی ہیں ان میں ایک اہم ملک ہے ہندستان جس کی سرحدیں آج کے افغانستان اور

ایران اور وسط ایشیا کے کچھ حصوں سے آج کے پاکستان اور بنگلہ دیش کی اخیر تک پھیلی ہوئی تھیں اور جن ممالک کے بازاروں میں یہ مصنوعات بنتی تھیں ان میں ایک اہم ملک تھا ایران، اور آج کے وسط ایشیا اور مغربی ایشیا کے ممالک۔

۴۔ یہ رابطہ گو تجارتی تھا مگر نہ تو محض تجارتی تھا نہ اتنا نیا جتنا بظاہر معلوم ہوتا ہے لیکن رشتوں کی قدامت کا ذکر کرنے سے قبل دو باتوں کو ذہن نشین رکھنا ضروری ہے اول پروفیسر گو سمبھی کا یہ قول کہ ”سارے تہذیبی رشتے اصلاً تجارتی رشتے ہوتے ہیں“ دوسرا ایک مرد دانا کا یہ فرمان کہ ”سیاست کی باگ ڈور اقتصادیات کے ہاتھ ہے“ لہذا ان تجارتی رشتوں کی اہمیت ظاہر ہے۔

۵۔ یہ رشتے کتنے پرانے تھے اس کے بارے میں ان مماثلتوں کا ذکر کرنا کافی ہو گا جو قدیم فارسی اور سنسکرت میں پائی جاتی ہیں اور یہ مماثلتیں تصورات کی بھی ہیں، عقاید کی بھی ہیں اور الفاظ و مطالب کی بھی تفصیل میں محمد حسین آزاد نے ”آب حیات“ کے صفحے کے صفحے رنگین کیے ہیں (صفحہ ۱۳) مزید ثبوت درکار ہو تو پروفیسر گو سمبھی سے رجوع کریں جنہوں نے تین آنکھوں والے اور گلے میں سانپ کی مالا ڈالنے والے شیوا اور شانوں پر دو سانپوں والے قدیم ایرانی دیومالا کے کردار ضحاک کے درمیان مماثلتوں کی نشان دہی کی ہے علم ہندسہ میں ہندستانی صفر کے تصور کی کارفرمائی دیکھیں، الف لیلہ کی کہانیوں میں ہندستانی لوگ کتھاؤں کے ذخیرے کو دیکھیں جو LEGACY OF INDIA کے مقدمہ نگار کے بقول اٹلی ہوتے ہوئے ٹیکسپیر کے ڈراموں کے تھتوں تک جا پہنچے اور ثبوت کھیلوں میں عہد متوسط کے مقبول ہندی الاصل کھیل شطرنج سے، منطق الطیر کی کہانیوں کے ہندستانی ماخذوں سے ان مذہبی اصطلاحوں تک سے ملیں گے جو آج ہندستانی مسلمانوں میں رائج ہیں۔ ان کا مذہب عربی شریعہ ہوا اور اس کی سبھی اصطلاحیں عربی الاصل ہیں لیکن ہندستانی مسلمان عربی کی صلوة نہیں پڑھتا، قدیم زرتشتی اصطلاح میں نماز پڑھتا ہے، عربی کا صوم نہیں رکھتا زرتشتی اصطلاح کا روزہ رکھتا ہے، عربی لفظ اللہ سے کہیں زیادہ زرتشتی نام خدا استعمال کرتا ہے، عربی لفظ اصطلاح ملائکہ کی جگہ زرتشتی اصطلاح فرشتے

عربی الاصل اصطلاح کے ساتھ ساتھ زرتشتی اصطلاح بہشت استعمال کرتا ہے جو
قدیم ایرانی اور زرتشتی آریائی اور قدیم ہندستانی آریائی تہذیب اور مزاج کی
ہم آہنگی سے کم سے کم مماثلت کی طرف ضرور اشارہ کرتے ہیں۔

۶۔ اُس دور کی دنیا کا نقشہ کیا تھا؟ جس طرح عہد حاضر میں مغربی یورپ
تکنالوجی سائنس، علم و ادب اور تہذیب و تجارت کا مرکز بن گیا ہے اور عالمی
تہذیب و تمدن کو متاثر کر رہا ہے۔ اُس دور میں گو دنیا اتنی مختصر نہ تھی اور اہل
رسائل اور ذرائع ابلاغ ایسے تیز رفتار نہ تھے مگر وسط اور مغربی ایشیا کم و بیش
اسی طرح تجارت اور تہذیب دونوں کا مرکز بنا ہوا تھا۔ یونان سے جو علم کے
ذخائر آئے تھے ان کی توجیہ و تفسیر ہی نہیں اس کی وراثت اور اس میں
اضافے کی ذمہ داری اس علاقے کو مل گئی تھی اور بغداد ہو یا دمشق خلفاء و حواریہ
عرب ہوں یا شاہی، انتظامی اور فکری دونوں اعتبار سے رہ نمائی اکثر و بیش تر
اہل عجم یا اہل ایران کے ہاتھ میں رہی جس کا ماتم الفخری نے کیا ہے اور جس کی
اعلیٰ ترین مثال بگرامک نے فراہم کی۔ غرض صورت یہ ہوئی کہ ہندستان سے مال
تجارت حاصل کرنے والے تاجر ایک طرف ہندستان کے اندرونی حصوں
تک جاتے اور وہاں کی منڈیوں سے مال حاصل کرتے اور دوسری طرف
دمشق اور بغداد ہی نہیں مغربی اور وسط ایشیا کے بازاروں، درباروں اور
ایوانوں تک پہنچتے اس علاقے میں ابھرنے والی تہذیب، فکر اور ادبیات کے
بھی ڈوسرے تھے۔

۷۔ عہد وسطیٰ کے شمالی ہندستان کی "ملواں" تہذیب اور خصوصاً اردو
کی تاریخ کو ہندستان میں مسلمانوں کی آمد سے شروع کرنے والے مورخین
خطرناک حد تک ادھوری اطلاع بہم پہنچاتے ہیں۔ مسلمان کے لفظ سے کسی
گروہ یا جماعت کا مذہب تو ضرور ظاہر ہوتا ہے مگر ان کی تہذیب یا زبان
کے بارے میں معلومات حاصل نہیں ہوتیں کیوں کہ مسلمان افغان بھی تھے
ایرانی بھی، عرب بھی اور ترک بھی، اور ان سب کی زبانیں بھی الگ الگ تھیں
اور ہیں، تہذیبیں بھی جدا جدا تھیں اور ہیں۔

۸۔ دوسری غلط فہمی جو کچھ نادانستہ پھیلی اور کچھ دانستہ پھیلانی گئی ہے وہ یہ ہے کہ ہندستان میں مسلمانوں کی آمد فوجی حملہ آوروں کی ہی شکل میں ہوئی۔ کیرالا میں مسلمان عرب تاجروں کی آمد کو نظر انداز کر دیا جائے تو تازہ ترین تحقیقات کے مطابق اب یہ مان لینے کے شواہد ہیں کہ محمود غزنوی کے حملوں سے بہت پہلے خود شمالی ہندستان کے مختلف علاقوں میں مسلمانوں کی آبادیاں موجود تھیں۔ پروفیسر محمد حبیب نے اپنے کنور محمد اشرف یادگاری خطبے میں ایسی کئی آبادیوں کا ذکر کیا ہے۔ تاریخ بلگرام میں محمود غزنوی سے قبل اس قصبے میں قاضی القضاة کے تقرر اور جاگیر دینے کا فرمان موجود ہے۔ تنویر احمد علوی نے اپنی کتاب "تاریخ محمودی" میں مسلم آبادی کا تذکرہ کیا ہے۔

۹۔ وسطی اور مغربی ایشیا کے تاجروں کی آمد و رفت نے ہندستان کی مختلف تمدنی اکائیوں، لسانی وحدتوں اور علاقائی منطقوں میں ایک نئی ہلچل پیدا کر دی۔ ہندستان کے مختلف علاقے، برادریاں اور زبانیں اس کچھ کے نئے مزے سے آشنا ہوئیں جو اس زمانے میں عالمی مانا جاتا تھا اور مہذب دنیا میں جس کا مان دان تھا۔ محمد حسین آزاد کو تعجب ہے کہ ۱۱۹۳ء کے لگ بھگ پر تھویراج لاسو میں عربی، فارسی اور ترکی الحافظ اتنی جلدی کیسے گھل مل گئے اور امیر خسرو کے آتے آتے دو سو سال کے اندر ایسی بلواں زبان کا چلسن کیونکر ہو گیا۔ محمود شیرانی نے پر تھویراج لاسو اور خالق باری دونوں کو الحاقی ثابت کر کے حیرت دور کر دی مگر غور کیجئے تو یہ اتنے تعجب کی بات ہے نہیں۔ ان تجارتی اور معاشرتی ضرورتوں کا تقاضا ہی تھا جن کا ایک سرا ہندستان کی تجارتی منڈیوں سے بھڑا ہوا تھا اور دوسرا مغربی اور وسطی ایشیا کے ایوانوں اور بازاروں سے۔ ان علاقوں میں بولی جانے والی سبھی بولیوں کے ادبی شہ پاروں میں لسانی اور تہذیبی ملاپ کی یہ جھلکیاں ہیں۔

۱۰۔ اس مسئلے کا ایک اور پہلو بھی ہے۔ خالص تجارتی نقطہ نظر سے دیکھیں تو بھی تاجروں کے قافلے کی آسانی اسی میں تھی کہ مصنوعات اور ایشیا کے لیے بہت دور دور کا سفر نہ کرنا پڑے اور چیزیں کم سے کم ریاست یا علاقے کی مرکزی جگہوں

پر مل جایا کریں جب دہلی میں مرکزی حکومت قائم ہوئی تو تجارتی ضرورت کے ساتھ ساتھ انتظامی اور سیاسی ضرورت بھی شامل ہو گئی اور اس طرح مدنیت یا مدنی مرکزیت کا عمل URBAN CENTRALISATION کا عمل شروع ہوا۔ اس زمانے کے شہر آج کی طرح دفاتر، سینما ہال، ہوٹل اور ریل گاڑیوں کے جنکشن اور موٹر کاروں کے، بجوم سے عبارت نہ تھے وہ منڈی تھے تجارت کی، مرکز تھے انتظامیہ کے، فوج کی چھاؤنی تھے، سرائے اور کاری گروں کے ٹھکانے، کچھ اہل کمال، کچھ ارباب نشاط، یہی تھا شہر جس کی تصویر ڈاکٹر حمیدہ نقوی نے اپنی کتاب میں خوبی سے کھینچی ہے۔

۱۱۔ اس طرح ہر علاقے کے دیہاتوں، قصبوں اور حرفت کے ٹھکانوں سے دیہی مرکز یا منڈیاں ابھریں جنہیں شہر کہا جاسکتا ہے۔ ہر شہر گویا مختلف تہذیبی، لسانی اور ادبی اکائیوں سے ابھرنے والا مرکز تھا جو تمام رنگارنگی کے باوجود دوئے شہروں سے ایک قومی، سطح کی تہذیبی، لسانی اور ادبی یگانگت بھی رکھتا تھا مثلاً برج بھاشا کے علاقے گاؤں گاؤں، قصبے قصبے میں بونی جانے والی زبان بھی برج تھی ادنی زبان بھی برج تھی مگر شہر اگرہ برج کا مرکز ہوتے ہوئے بھی ایک نئی زبان اور ایک نئی ادبی روایت کا مرکز بنا جو قومی سطح پر مدنی مرکزیت ہی کا نشان نہیں تھا بلکہ قومی اور بین الاقوامی کلچر کے ملاپ کا اشاریہ بھی تھا۔

۱۲۔ اور اس کا سلسلہ دہلی کے امیر خسرو تک پہنچتے پہنچتے ایک ادبی وقار حاصل کر لیتا ہے۔ جیسے جیسے یہ مدنی مرکزیت تجارتی اور انتظامی ضرورتوں کے تحت ہندستان گیر پیمانے پر قومی اور بین الاقوامی کلچر کے شہری مرکزوں کو جنم دینے لگتی ہے۔ علاقائی زبانوں کا ادب سمٹتا جاتا ہے اور اس نئی لسانی اور ادبی روایت کا دائرہ بڑھتا اور پھیلتا جاتا ہے جسے بعد کو کھڑی بونی ہندستانی یا اردو یا ہندوی جانا تھا۔

۱۳۔ اس طرح تقریباً پورے ہندستان میں تہذیب، زبان اور ادب کا دو سطحی TWO TIER نظام وجود میں آ گیا جو دونوں میں نہ مخالفت تھی نہ بیگانگی مگر دو سطحیں ضرور تھیں۔ ایک وہ جو ان بڑے مدنی مرکزوں میں رہتے تھے

یا قبضے یا گاؤں میں رہ کر بھی ان مدنی مرکزوں سے کسی نہ کسی طریقے سے وابستہ تھے خاص طور پر کاریگر، اہل حرفہ اور بڑے تاجر اور صنعت گر، اور اس اعتبار سے عالمی کلچر یا اس دور کی بین الاقوامی تہذیب، فکر اور انداز تمدن، نشست و برخاست کے طریقوں اور آداب معاشرت کی چھوٹا ان پر پڑتی تھی ان کو طبقہ اعلیٰ یا ELITE کہنا اس لیے مناسب نہ ہوگا کہ ان میں سب اہل ثروت نہ تھے ان میں اقتصادی طور پر کم حیثیت کے لوگ بھی تھے مگر ان کی نسبتیں اپنے سے زیادہ ترقی یافتہ نظام سے تھیں اور ان کی زبان اور ادب پر بھی وہی نقوش ثبت تھے ان میں وہ لوگ بھی تھے جو قصبوں یا دیہاتوں میں بلکہ کبھی کبھی اپنے گھروں تک میں مقامی بونی میں گفتگو کرتے تھے اور مقامی بونی یا مقامی زبان کے ادب سے لطف اندوز بھی ہوتے تھے کبھی کبھی خود بھی اس میں فکر شعر کرتے تھے مگر انھوں نے اپنے دور کی بین الاقوامی معاشرت اور تہذیبی اور ادبی مزاج میں ڈھال لیا تھا اس کی مثالیں آج کے دور میں اقبال، منسو اور فیض کے ہاں مل جائیں گی جو زندگی میں پنجابی میں گفتگو کرتے تھے فیض تو شعر بھی کہتے تھے مگر کلچر کی زبان کے طور پر تخلیقی طور پر اردو کو اختیار کرتے تھے اس سطح کا فکری اور ادبی پیرایہ سیکولر تھا۔

۱۴۔ دوسری سطح ان لوگوں کی تھی جو اس بین الاقوامی کلچر کی دسترس سے دور تھے۔ انتظامیے سے تھوڑے بہت رابطے کی بنا پر چند لفظ، مطالب اور تصورات ان میں رائج ہو گئے تھے مگر وہ عموماً اپنے علاقے کی تہذیبی، لسانی اور ادبی روایات ہی سے جڑے ہوئے تھے اور اپنی بولیوں ہی کے ادب کو اپنائے ہوئے تھے گو اپنی ضروریات اور عملی زندگی کے تقاضوں کے مطابق وہ بھی مدنی مرکزیت کی اس زبان سے خاطر خواہ واقفیت فراہم کر لیتے تھے جو قومی سطح پر ملک گیر ہوتی جا رہی تھی اور بین الاقوامی روشن خیالی اور ترقی پذیری کا وسیلہ بن رہی تھی (ان دونوں سطحوں کی موجودگی کا احساس انشا کی رانی کیتکی کی کہانی ہے) اس سطح کی فکر اور پیرایہ مذہبی تھا۔

۱۵۔ یہ رشتہ تھا مدنی مرکزیت کی زبان کھڑی بولی (یا ہندی) اور علاقائی

ادب کی زبانوں مثلاً برج بھاشا، اودھی، میتھلی وغیرہ کا حشی کہ تجارتی اور تبلیغی
 کا جو ترقی یافتہ ادبی زبانیں ہونے کے باوجود علاقائی تھیں اور اردو ایک
 ملک گیر بین الاقوامی رابطہ اظہار کے طور پر ابھرنے والی زبان کے لیے اہم مدنی
 مراکز میں جگہ خالی کر رہی تھیں۔

۱۶۔ ۱۲۵۸ء میں زوال بغداد کے بعد شمالی ہند بھی منگولوں کے حملوں کے
 خوف سے لرز رہا تھا۔ وسطی اور مغربی ایشیا کے خوش حال دربار اور بازار بھی سرد
 ہونے لگے مگر ان کے وسیلے سے حاصل ہونے والے بازار اور تجارتی مراکز بھی تک
 دسترس میں تھے منگولوں کے ان خطروں کی وجہ سے شمالی ہند سے تجارتی مراکز جنوب
 کی طرف منتقل ہو گئے۔ محمد تغلق کے دہلی سے راجہ صافی دیوگیر یا دولت آباد منتقل
 کرنے کی بھی یہی اہم وجہ تھی امیر خسرو کے مدتوں بعد شمالی ہند میں کھڑی بونی یا
 اردو ادب کا فروغ تقریباً نہ ہونے کا ایک سبب یہ بھی تھا۔ منگولوں کے حملوں
 کا ایک دوسرا اثر یہ بھی ہوا کہ مغربی اور وسط ایشیا کے طرز پر خود ہندستان میں
 سلطنتیں قائم ہونے لگیں اور وہاں کے دربار، ایوان اور بازار یہاں بسنے
 لگے تھوڑے ہی دنوں میں ان علاقوں کے عالم، فاضل، ادیب اور شاعر
 ایران اور ولایت سے یہاں آنے لگے اور ان میں ظہوری جیسا شاعر بھی تھا۔

۱۷۔ قومی اور بین الاقوامی تجارت کے نئے مراکز تھے گجرات اور دکن۔
 کہ ان راہوں سے منگولوں کی بٹ ماری کے خطرے افغانستان اور ایران والے
 راستوں کے مقابلے میں کم تھے لہذا وہی بین الاقوامی کچھ اور اس کی ادبی
 روایت گجرات میں گوہری اور دکن میں دکنی اردو کے وسیلے سے ابھری۔ اس
 میں علاقائیت کے ساتھ بین الاقوامیت کا پیوند بھی تھا اور صورت حال کی
 یکسانیت کی بنا پر شمالی ہند کے مراکز سے یہاں کے مراکز کی تہذیبی اور ادبی ہی
 نہیں معاشرتی اور تصوراتی مماثلت واضح تھی۔

۱۸۔ ایک نظر گجرات اور دکن کے ادبی سرمایے پر بھی ڈالتے چلیں۔ یوں

توزمانہ وسطی کے عالمی ادب کا میلان ہی رزم زبان CHIVALRY AND ROMANCE
 کی طرف ہے مگر ہندستان کی علاقائی زبانوں (برج، اودھی، سندھکھڑی، ڈنگل،

میتھلی کے ادب پر نظر ڈالیے تو رام چندر شکل نے جن تین ادوار یا کال میں ہندی ادب کو تقسیم کیا ہے یعنی آدی کال (ابتدائی دور)، ویرگاتھا کال (یعنی رزمیہ دور) اور بھگتی کال۔ ان سب کے نقوش گوجری اور دکنی اردو ادب میں واضح طور پر ملتے ہیں۔ آدی کال کی نشانیاں امیر خسرو سے منسوب لوگ گیتوں کہہ کر یوں اور پہلیوں میں صوفیا اور فقرا کے ملفوظات کے کلام میں موجود ہیں، ویرگاتھا کال کی مثالیں اشرف کی نو سربار سے لے کر نصرتی کے علی نامہ تک بکھری ہوئی ہیں ان میں نو سربار اس لیے بھی اہم ہے کہ واقعہ کربلا سے متعلق یہ پہلی طویل نظم ہے اور اس میں حضرت امام حسین اور یزید کی جنگ کو سیاسی اور مذہبی معاملات کے بجائے رومانی اسباب کا نتیجہ قرار دیا گیا اور بنی زینب کے حسن کی تعریف نظم کی گئی ہے اور ان کی آنکھوں کو بادام سے تشبیہ دی گئی ہے۔

۱۹۔ رہا بھگتی کال کا معاملہ، سو جس طرح بھگتوں نے خود کو، عورت اور ایشو

کو مرد قرار دے کر، بھو و فراق کی شاعری کی ہے اور دنیا کو محبوب حقیقی کی لیلیا یا کھیل تماشا قرار دے کر خود گوپیاں بن کر اس میں شرکت کی ہے اس کے نمونے گوجری اردو میں قاضی محمود دریائی اور میراں جی شمس العشاق کے "خوش نامہ" اور "خوش نغز" میں موجود ہیں اور وہی روایت تو ہے جو امیر خسرو کے اس شعر تک پہلی آتی ہے جو حضرت نظام الدین اولیا کے وصال پر انھوں نے کہا تھا:

گوری سووے سیج پر مکھ پر ڈارے کیس

گھسرو گھر چل آپتے، سانجھ ہوئی جو دیس

اور اسی کے رشتے تو سید میراں ہاشمی کی شاعری میں ملتے ہیں جسے بعض نقادوں نے غلطی سے ریختی کی ابتدا سمجھ لیا ہے:

سجن آئیں تو میں گھر سے نکل کر بھار بیٹھوں گی

بہانہ کر کے موتیاں کا پرونے ہار بیٹھوں گی

۲۰۔ بھگتی کا ذکر آگے آئے گا یہاں اتنا کہنا کافی ہے کہ بھگتی کے چاروں

مسلکوں کو ایک ہی اصطلاح سے بیان کرنا مناسب نہیں اور یہ تسلیح راجندر شکل سے ہوا ہے۔ رام بھگتی اور کرشن بھگتی، بھگوان کی مرنی شکلوں میں عقیدت

اور محبت ہے مگر گیارہ نا کشری بھکتی اور پریم مارگی صوفی مارگ کانرگن واد اسلامی تصوف کی طرح بھگوان کا کوئی مرنی روپ نہیں مانتا اور اس کے غیر مرنی ہونے کا قایل ہے گو اس کے لیے وقتاً فوقتاً نئی علامتیں استعمال کرنا چاہتا ہے مثلاً حسن مطلق کے لیے سید محمد جانی نے پدماوت میں پدمنی کی علامت برتی اور علاء الدین کو انسان کی علامت اور برہمن کو نفس امارہ کی علامت کے طور پر استعمال کیا۔

۲۱۔ یہاں یہ بات قابل ذکر ہے کہ نرگن واد کی شاعری بین الاقوامی (مغربی اور وسط ایشیائی) کچھ سے قریب تر ہے جب کہ سگن وادی شاعری کی رام بھکتی اور کرشن بھکتی علاقائی بویوں کی روایات سے قریب ہے اور فارسی، عربی، ترکی الفاظ کی خاصی بڑی تعداد کے سمولینے کے باوجود عالمی تہذیب کے اثرات سے نسبتاً دور ہے (اب تلسی داس، سور داس اور دوسرے سبھی اہم برج، اودھی شاعروں کے کلام کی لفظ شماری اور فرہنگ سازی ہندی میں ہو چکی ہے ان سبھی شاعروں کے ہاں عربی، فارسی اور ترکی الفاظ کی تعداد سینکڑوں سے لے کر ہزاروں تک ہے ایسے الفاظ کی الگ فہرست بھی اردو میں بنائی گئی ہے اور غیر مطبوعہ ہے، گرونانک کے گرو گرنہ صاحب میں بھی عربی، فارسی اور ترکی الفاظ کی تعداد کی بھی ”مہان کوش“ کے حوالے سے یہی صورت سامنے آتی ہے)

۲۲۔ اسی گیارہ نا کشری شاکھا کی سب سے بڑی دین تھی گرونانک اور کیرتی شاعری جس نے بین الاقوامی کچھ کی روشن خیالی کو اپنا کر تمام تنگ نظریوں اور کٹر پن سے آزاد کر دیا یہ اور بات ہے کہ آخر میں ایک نیا مذہب سکھ مت اور ایک نیا مسلک کبیر پننتھی وجود میں آکر کثرت میں وحدت پیدا کرنے کی بجائے وحدت میں مزید کثرت پیدا کرنے کا سبب ہوا۔ نبی ہادی نے بجا طور پر لکھا ہے کہ

”دنیا کے کسی بھی معاشرے میں کبیر جیسی شخصیت خود بخود

اور خواہ مخواہ پیدا نہیں ہو جاتی۔ عقاید کے نئے مظاہر اور نئی

قوتوں کو وجود میں لانے کے لیے بے شمار مفکرین برسوں تک اپنی

راتیں خون جگر جلا کر کاٹتے ہیں تب کہیں ان کے خوابوں کی تعبیر

حقیقت میں بدلتی ہے“

چنان مانیک و بد عرتی بسر کن کنز پس مردن
مسلمات بہ زمزم شنوائید و ہند و بسوزاند

(مغلوں کے ملک الشعراء ص ۱۰۰۹)

۲۳۔ گرونانک نے آڑھت پر کام کیا اور کبیر جو لاہے تھے صاف ظاہر ہے کہ اہل حرفہ کے یہ طبقے اس بین الاقوامی کلچر کا تصوراتی اعتبار سے ایک حصہ بنتے جا رہے تھے جو علاقوں اور برادریوں سے اوپر اٹھ کر ایک نئی آگہی کی تشکیل کر رہا تھا۔

۲۴۔ بھکتی تحریک کے بارے میں بہت کچھ لکھا جا چکا ہے۔ اکبر کے دور سے پہلے ہی ملک گیر پیمانے پر ابھرنے والی ان قومی مدنی مراکز میں جو بین الاقوامی جدیدیت اور MODERNISM روشن خیالی کے گہوارے بن رہے تھے ایک ایسی نظریاتی بنیاد کی تلاش جاری تھی جو مختلف مذاہب کے ماننے والوں اور مختلف عقیدے رکھنے والے مختلف علاقوں کے لوگوں کے درمیان اختلاف کے باوجود اتفاق اور ہم آہنگی کی کوئی صورت نکال سکے بھکتی اور تصوف نے ایسی صورت نکالی کہ پوجا اور عبادت کی ظاہری رسوم اہم نہ رہے اور نجات اور ایمان اساس ظاہر کے بجائے باطن قرار پایا دل کی بچی اور من کی موج کا حال سوائے بندے اور خدا کے کسی کو کیا معلوم، اور یہ دل کی لگن توفیق الہی پر منحصر ٹھہری، تو پھر کون کس میں کیا دیکھتا ہے اور کس کے پردے میں (دیوتا ہو یا محبوب یا محبوبہ مجازی) کس کی پوجا کرتا ہے یہ معاملہ اہل ظاہر کے طے کرنے یا حد شرعی جاری کرنے یا جات برادری سے نکالنے کا نہیں صرف خدا اور بھگوان کے اپنے طور پر تصفیے کا ہے۔

۲۵۔ اس طرح عشق محترم ٹھہرا بلکہ کلید ایمان قرار پایا اور محبوب سے لگاؤ کے اس میں ایثار اور قربانی بلکہ ہوس سوزی، خود فراموشی اور جاں نثاری کے پہلو نکلیں عین مذہب بن گیا اس کی گنجائش پہلے سے موجود تھی بین الاقوامی سطح پر نظامی سلیٰ بجنوں لکھ چکے تھے اور ترکی النسل مولانا جلال الدین رومی عشق

مجازی کے کئی قصوں میں یہی سماوی جھلکیاں دیکھ اور دکھا چکے ہیں۔ فرید الدین
عطار نے توبت پرستی میں بھی صاف اور واضح طور پر خدا پرستی کا جلوہ دکھا:

حق تعالیٰ گفت ہست اور دل سیاہ زان نمی داند غلط کردست راہ
از نیازش خوش ہمی آید مرا زیں نشان، دادن ہمی باید مرا
گر ز عجلت رہ غلط کرداں سقط منکہ می دانم نہ کردم رہ غلط
ہم کنوں را پیش ہم تا پیش گاہ لطف او خواہد شد اور اعذرخواہ

۲۶۔ عشق کے اسی ہمہ گیر تقدس کا ایک روپ مثنویوں کی کثرت میں ملتا
ہے۔ افضل جہنمیانوی ایک ہندو عورت کے عشق میں مندر کے پجاری ہو جاتے ہیں

اور بکٹ کہانی تصنیف کرتے ہیں اور سراج اور رنگ آبادی صوفی ہونے کے باوجود
اگر کی اُلفت میں مثنوی لکھتے ہیں اور اس کے عشق کو نجات کا وسیلہ جانتے ہیں
۲۷۔ منطق الطیر میں ہے کہ ایک بار خدا تعالیٰ نے جبریل امین کو حکم دیا کہ

پوری کائنات کا چکر لگا کر بتاؤ کہ ہماری عبادت سب سے زیادہ خشوع و خضوع
سے کون کر رہا ہے۔ جبریل نے کئی چکر لگائے مگر کسی ایسے غیر معمولی عبادت گزار
کا پتہ نہ چلا، آخر کار مجبوری ظاہر کی۔ اللہ تعالیٰ نے فرمایا کہ فلاں بتخانے میں جاؤ
وہاں ایک بت کے سامنے ہمارا خاص بندہ سب سے زیادہ دیانت داری اور
خلوص سے ہماری عبادت کر رہا ہے۔ (اشعار پہلے نقل ہو چکے ہیں)

۲۸۔ اس نظریاتی اور فکری وحدت کو فراہم کرنے والا فلسفہ تھا بھکتی
اور تصوف جس کے پیچھے وحدت الوجود اور ادویت واد کی مشترکہ اقدار کا تانا بانا
موجود تھا جو اکیبر کے دور میں ہندستان کی قومی یک جہتی کی بنیاد فراہم کر سکتا تھا
اکیبر نے جس یگانگت اور قومی سطح پر وحدت اور مدنی مرکزیت کا خواب انتظامی
ضروریات اور فکری تقاضوں کے مطابق دیکھا تھا اس کی تصورات کی سطح
پر تعبیر بھکتی اور تصوف کا یہی نظام تھا گو اکیبر اور اس کے فکر کے علمبرار ابو الفضل
فیضی اور عرفی روشن خیالی اور آزاد خیالی میں اس سے بھی آگے جانا چاہتے
تھے بقول نبی ہادی کے:

”ہندستان میں بھکتی تحریک پہلے سے موجود تھی مگر اکیبر

دور کے روشن فکر..... بھگتی تحریک سے ایک قدم ہٹ کر:
 بالکل نئے راستے پر چلتے ہیں۔ دونوں میں فرق یہ ہے کہ بھگتی والے
 وہی عناصر کی ترکیبے اخلاق اور تہذیبی اقدار کا خمیر تیار کرتے
 ہیں۔ اکبری حلقے کے مفکرین دین کی بنیاد ہی اہمیت سے قطع نظر
 اور مذہب کے مطالبے طرفی اختیار کر کے تہذیبی اتصال و ارتقا کی
 جستجو اور صلح کُل کی تشکیل میں سرگرم ہیں بھگتی کے حامی سرمدی
 تصورات میں بھیگا ہوا فکر پیش کرتے ہیں۔ عرفی اور فیضی وغیرہ کا
 رجحان اس سے بالکل مختلف ہے وہ لوگ اس کوشش میں ہیں
 کہ خالص دنیاوی اور غیر دینی نظام فکر نافذ کرنے کے امکانات
 پیدا کیے جائیں۔ وہ اپنے تصورات کی بنیاد ایسی مسلمہ اخلاقی
 اقدار پر قرار دیتے ہیں جن کا منبع الہام دینی عقائد کے اندر نہیں
 بلکہ عام انسانی تجربے کی گہرائی میں واقع ہے۔ یہ جماعت کافر
 و مومن کی بحث میں پڑنا اور دینی عقائد کے لزوم پر اصرار کرنا
 اپنے مسلک کے خلاف سمجھتی ہے۔ عرفی صاف کہتا ہے کہ میں نے
 رد و قبول کی کشمکش سے اپنا دامن چھڑا لیا:

من کجا کشمکش رد و قبول زکجا نیک رفتم کہ نہ کافر نہ مسلمان رفتم
 پائے کو بان بحر رفتم و صیمم کردند بدر دیرمغاں ناصیہ کو بان رفتم
 (مغلوں کے ملک الشعراء ص ۲۱)

۲۹۔ یہ روشن فکر، آزاد خیالی اور سیکولر مزاج اسی بین الاقوامی کچھ کے
 نشانات تھے جو قومی سطح پر مدنی مرکزیت کے ذریعے ہندوستانی تہذیب میں
 جذب ہو کر اسے نئی پہنائیوں کی طرف لیے جا رہے تھے۔

۳۰۔ اکبری دور تک مدنی مرکزیت کے ذریعے قومی وحدت INTEGRAT

ION اور CENTRALISATION دونوں اقتصادی اور سیاسی ضرورتیں بن چکے
 تھے۔ اکبری حب الوطنی وغیرہ سے قطع نظر اکبری دور میں اور اس کے بعد دو
 بنیادی تبدیلیاں واقع ہو رہی تھیں جن کو کافی مدت تک ذہن نشین رکھنا ضروری ہے۔

۳۱۔ RISE & FALL OF EAST INDIA COMPANY کے مصنف معاصر

شہادتوں کی بنیاد پر یہ نتیجہ نکال لے گا کہ اسی دور کے فوراً بعد سے خود شہنشاہ اور شاہی خاندان کے افراد تجارت کرنے لگے تھے۔ ملکہ نور جہاں اور اس کے بھائی آصف خاں نے بعض کاروباروں میں اجارہ داری قائم کر رکھی تھی شہزادہ خرم جو بعد کو شاہ جہاں کے نام سے تخت نشین ہوا، نیل کے کاروبار کا واحد اجارہ قائم کر چکا تھا جہاں آرا نے بھی تجارت کا سلسلہ شروع کر رکھا تھا۔ مورخین میں یہ بحث اب بھی جاری ہے کہ انگریسٹ انڈیا کمپنی کے ذریعے انگریز ہندستان پر قابض نہ ہوتے تو کیا ہندستان آزادانہ طور پر سرمایہ کاری کر کے صنعتی دور میں داخل ہو سکتا تھا اور صنعتی انقلاب سے گزر کر سرمایہ دار ملک بن سکتا تھا یا نہیں؟ لیکن شاہی خاندان کے افراد کی تجارت اور کاروبار میں دلچسپی اتنی بات تو ضرور ثابت کرتی ہے کہ مغل دربار کو اسی دور کے زمانے سے ہندستان کی سرحدوں کی توسیع اور اس کے مختلف علاقوں میں صنعتی کاروباری ادارے انتظامی ضرورتوں کے ماتحت مدنی مرکزیت کے استحکام اور اس کی فکری، لسانی، تہذیبی وحدت میں زیادہ سے زیادہ دلچسپی پیدا ہونے لگی تھی جس کا نتیجہ مدنی مرکزیت کی ایک ملک گیر زبان اور ادبی مزاج کی شکل میں ظاہر ہوا۔

۳۲۔ مصنف نے بھی اشارہ کیا ہے کہ مغربی اور وسطی ایشیا پر منگولوں کے حملوں کے بعد چونکہ ہندستان سے خشکی کے راستے کے بجائے سمندری راستوں سے تجارت زیادہ منافع بخش ہو گئی تھی اور سمندری راستوں پر مغربی طاقتوں خصوصاً ایسٹ انڈیا کمپنی کا قبضہ تھا اس لیے اپنی تجارتی مصلحتوں کی بنا پر شاہ جہاں اور اورنگ زیب نے انگریزوں اور دیگر یورپی تاجروں کو بار بار فوجی شکست دینے کے بعد بھی ملک سے نہیں نکالا اور ان سے ساز باز جاری رکھی۔

۳۳۔ اس دور کا دوسرا اہم واقعہ تھا منصب داری نظام کا استحکام جس نے مدنی مرکزیت میں وہی دربار، ایوان، بازار اور اہل حرفہ کی سرپرستی کے ادارے قائم کر دیئے جن کی تلاش میں وہ وسطی اور مغربی ایشیا کے ممالک کا سفر کرتے تھے منگولوں کے حملوں سے وسطی اور مغربی ایشیا کے درباروں کے اُجڑ جانے کے

بعد ان علاقوں سے اہل کمال ہندستان آنے لگے اور خود ہندستان میں اس دور کے بین الاقوامی کلچر کا مرکز بن گیا۔

۳۴۔ اس صورت حال سے مختلف ادبی روایات کو چار طریقوں پر متاثر کیا۔ ایران اور وسط ایشیا سے آنے والے شاعروں کے کلام میں ہندستانی اثرات نے سبک ہندی کو جنم دیا۔ ہندستان کی علاقائی زبانوں میں خصوصاً برج بھاشا میں فارسی اثرات نے شعری صناعتی اور فکری تہہ داری کی وہ صورتیں پیدا کر دیں جنہیں ریعتی کال کی کاریگری اور نفاست سے تعبیر کیا جاتا ہے اور جس کی اعلیٰ ترین مثال بہاری کے دوہوں میں ملتی ہے کہ ہر دوہے کی کئی کئی طریقوں سے تفسیر کی جاسکتی ہے۔ تیسرے ریختہ یا اردو شاعری کا رواج ہوا اور اس شاعری نے ملک کی سیکولر مدنی تہذیب کی روایت کو اپنا کر اسے بین الاقوامی کلچر کا حصہ بنا دیا اور چوتھے ہجرت کی گوجری اور دکن میں احمد نگر، بیجا پور اور گول کنڈہ میں دکنی اردو کی نظم اور نثر نے ہندستان اور ایران کے کلاسیکی ذخیروں کو اس نئی مدنی مرکزیت کی زبان میں ڈھالنے کی کوشش کی۔ طوطا کہانی شک سنتی کا روپ ہے تو رتن پدم سید محمد جالنسی کی پدماوت کا۔ سب رس میں پر بودھ چندراودے کا عکس ہے تو یوسف زلیخا میں عرب روایات کا۔ محمد قلی قطب شاہ بارہ پیاریوں پر نظمیں لکھتا ہے حافظ کے طرز کی عشقیہ غزلیں تصنیف کرتا ہے اور اپنے علاقے کے تہواروں کے ساتھ ساتھ ملک گیر اور بین الاقوامی تہواروں مثلاً نوروز پر بھی قلم فرسائی کرتا ہے۔

۳۵۔ اس دوران عالمی توازن میں دو بڑی تبدیلیاں ہوئیں وسطی اور مغربی ایشیا کے درباروں اور بازاروں کی منگولوں کے حملوں کے نتیجے کے طور پر تباہی اور نشاۃ ثانیہ، اصلاح دین REFORMATION انقلاب فرانس اور صنعتی انقلاب کے عمل سے گزر کر یورپ کا عالمی تہذیب اور عالمی فکر پر غلبہ جس کی دو نشانیاں تھیں امریکہ افریقہ کے ممالک کی دریافت اور اس کے معنی تھے خام مال کے نئے ذخیرے، نئی منڈیاں اور سستے مزدوروں بلکہ غلاموں کی فراہمی اور معقولات کی منقولات پر مکمل فتح یا بانی جس کے معنی تھے حواس کی گواہی اور استدلال کی سند کا

معتبر ہونا اور سائنسی فکر کا ٹکنا لوجی میں تبدیل ہو کر نئے کارخانوں اور نئے صنعتی مرکزوں میں ڈھالنا۔ ڈاکٹر ستیش چندر نے بجا طور پر مغل سلطنت کے زوال کا سبب اور انگریزوں کی سخت گیر اور کٹر مذہبی پالیسیوں کے بجائے عالمی سطح کی اقتصادی تبدیلیوں کو قرار دیا ہے۔

۳۶۔ اس کا نتیجہ یہ ہوا کہ ہندستان کے جو تجارتی اور تہذیبی رشتے مغربی اور وسط ایشیا کے اس وقت کے غالب عالمی کچھ سے جڑے ہوئے تھے وہ بحران میں مبتلا ہوئے۔ تجارتی اور تہذیبی دونوں سطح پر۔ یہ بحران اور انگریزوں کے زمانے میں ہی ظاہر ہونے لگا اور جن علاقوں میں سمندری تجارت کے مواقع زیادہ تھے ان میں سیاسی طاقت کی جستجو اور ہم جونی شروع ہوئی (مثلاً مہاراشٹر میں مرہٹوں کا عروج) اور جن علاقوں پر زمین پر بوجھ زیادہ تھا وہاں کسانوں کے مختلف گروہوں کی بغاوتیں (مثلاً است نامیوں اور جاٹوں کی بغاوتیں) اور مدنی مرکزیت کی آبادیوں میں پہلی بار شہر آشوب لکھے جانے لگے۔ یہ صنف جو مختلف فرقوں اور پیشوں کے محبوبوں کے حسن اور عشوہ گری کے بیان کے لیے مخصوص تھی مختلف پیشوں اور فرقوں کی مالی بھائی کا بیان بن گئی۔

۳۷۔ اہل حرفہ کی یکجہتیاں درہم برہم ہونے لگیں۔ یہ آخری یکجہتی دہلی میں محمد شاہی دور میں ہوئی اور وہ بھی اس انداز سے کہ ایرانی اور توراتی کی کشمکش شروع ہو چکی تھی۔ شیخ علی حزیں اور خان آرزو کے معارضے چھڑ چکے تھے اور مغربی اور وسط ایشیا کے تہذیبی تسلط سے آزاد ہونے کی کوشش ہونے لگی تھیں اور ان اثرات کی جگہ ہندستانی اثرات مستحکم ہونے لگے تھے مثل مشہور ہے 'بر محمد شاہ ترکی تمام شد' جس کا مطلب ڈاکٹر سید عبداللہ نے یہ نکالا ہے کہ محمد شاہ آخری مغل بادشاہ تھا جس کی مادری زبان ترکی تھی۔

۳۸۔ محمد شاہ کے دور میں لباس سے لے کر فنون لطیفہ تک میں ہندستانی عناصر کو غلبہ حاصل ہونے لگا۔ مصوری میں راجپوت طرز ابھرا، موسیقی میں جنگلہ یا رنگولا اور دارنگ اور سردارنگ کی خیال گائیگی، رقص میں ہندستانی عناصر کا

عروج، فن تعمیر میں صفدر جنگ کے مقبرے کی طرز کی ہندستانیت — اور دہلی میں فارسی مشاعرے کے بجائے اردو مراختوں کا رواج، قوالیوں اور ارباب نشاط میں اردو، اور وٹی کے دیوان کے دتی آنے سے حاتم، آبرو، منظر، جان جاناں، ناجی، یکم رنگ اور یک رو کے ذریعے اردو غزل کی مقبولیت جس نے فارسی سے لطافت توٹی مگر برج اور سبک ہندی سے ایہام کی طرز اڑا کر اپنی مقبولیت کا سامان پیدا کر لیا۔ یہ دکن سے اس ادبی زبان کی بازیافت تھی جو مدنی مرکزیت کی روایت بن چکی تھی اور جس کی غیر حاضری میں امیر خسرو کے بعد سے شمالی ہند کی ادبی ضرورت برج بھاشا اور اودھی پوری کر رہی تھیں بہاری سے گھنا نزدیک کی شاعری اس کی گواہ ہے۔

۳۹۔ لیکن یہ ملک گیر مدنی مرکزیت واپی زبان اور ادبی روایت یہاں پہنچی تو اہل حرفہ کی یک جائیاں برہم ہو رہی تھیں کیونکہ ان کے سرپرست مفلوک الحال تھے اور وسط اور مغربی ایشیا کی منڈیاں سرد ہو چکی تھیں اسی لیے میر صاحب کو شکوہ تھا تو یہ:

صناع میں سب خوار ازاں جملہ ہوں میں بھلی

ہے عیب بہت اس میں جسے کچھ ہنر آوے

۴۰۔ آخری اور وسط ایشیائی تجارتی اور تہذیبی مرکزوں کی تباہی اور نشاۃ ثانیہ، اصلاح دین اور صنعتی انقلاب سے ابھرنے والے یورپ کے عالمی کلچر پر غلبے کا ایک لازمی نتیجہ تھا، ہندستان کا اقتصادی بحران۔ اہل حرفہ کی روزی خطرے میں پڑنے لگی، اہل کمال سرا سیمہ اور پریشان ہوئے۔ منصب داری نظام بحران میں پھنسا، فوج کا دار و مدار انہی پر تھا لہذا فوجی، قومی جذبے سے سرشار ہونے کے بجائے سپہ گری کو ذریعہ معاش جانتے تھے، وفاداریاں بدلنے لگیں، ماہر اقتصادیات کی دستاویزیں گواہ ہیں کہ اس دور میں ہندستان میں چیزوں کی کمی نہ تھی مگر ان چیزوں کے وسیع ترین بین الاقوامی تجارتی منڈیوں تک جانے والے نہ تھے اور عالمی تجارت کے مراکز تک خشکی کے راستوں کے بجائے اب بحری راستوں ہی سے رسائی ہو سکتی تھی اور وہ راستہ ایسٹ انڈیا کمپنی اور روسیے مغربی تاجروں اور بحری قزاقوں کے قبضے میں تھا۔

۴۱۔ اس کا نتیجہ تھا حاتم، سودا اور نظیر کا شہر آشوب۔ تیر کا حزن و ملال، میر درد کی فضا میں پسندی اور توکل، اس مانی بحران نے معاشرے کی اس یکجائی اور اس اجتماعی یگانگت کو درہم برہم کر دیا جو تخلیقی ادب کا تانا بانا فراہم کرتی تھی جو درد کی مجلسی زندگی کی حکایتوں اور اخلاقی اور فنی بوطیقا کو شروطنم میں ڈھالتی تھی اور آسودگی پاتی تھی (جیسے طوطی نامہ اور سب رس) اس نے تو بڑھ کر محمد شاہی دور کی اس معاشرتی اجتماعیت کا چراغ بھی گل کر دیا جو اس دور کے بانکوں کے طرز میں جینے کا ایک ہم جو یا نہ طریق وضع کر چکی تھی اور ایہام عشق بازی اور نشاط زیست کی آبرو اور ناآجی کے کلام میں ظاہر ہونے والی راہیں نکال رہی تھی۔

۴۲۔ تیر کو صدمہ ہے تو اسی یکجائی کے درہم برہم ہو جانے اور فرد کے اکیلے رہ جانے کا ہے جس کی طرف ڈاکٹر سید عبدالشدر نے "تقدیر" میں اشارہ کیا ہے بھلا ان اشعار کی حسرت اور آرزو مندی کا بھی کوئی اندازہ کر سکتا ہے :

فکلی ہیں اب کے کلیاں اس رنگ سے چمن میں
سرجوڑ جوڑ جیسے مل بیٹھتے ہیں احباب

یوں بارگاہ سے اب کے جھکے ہیں نہال باغ
جھک جھک کے جیسے کہتے ہیں دو چار یار بات

کیا جانوں بزم عیش کہ ساقی کی چشم دیکھ
میں صحبت شراب سے آگے سفر کیا

اور وہ بے مثال شعر:

افسردگی سوختہ جاناں غضب ہے تیر
دامن کو ٹنگ ہلا کر دلوں کی بجھی ہے آگ

۴۳۔ معاشرے کی یک جاتی سے ذات کی طرف واپسی کا یہ جاں کاہ سفر تھا جس نے غزل کو مقبولیت بخشی جس نے شہر آشوب کو جنم دیا جس نے مثنوی کو ایک نیا رنگ دیا جس نے مرثیے کی طرف متوجہ کیا وہ بھی اس انداز سے کہ وہ اس دور کے

معاشرے کا ماتم بن گیا۔

۴۴۔ اہل کمال اب تخلصانوں کی تلاش میں ادھر ادھر بھٹکنے لگے جہاں نئے سرپرست میسر آسکیں۔ یہ نخلستان موجود تھے مگر برطانوی تاجروں یعنی ایسٹ انڈیا کمپنی کی سنگینوں کے سائے میں تھے۔ فورٹ ولیم کے صاحبوں کو سرپرستی کی فرصت نہ تھی، کام کے لیے منشیوں کی ضرورت تھی اس لیے میر سے نہیں میرا متن سے غرض تھی لیکن یکسر میں ہارے ہوئے شجاع الدولہ کے اودھ کا سارا فوجی نظم و نسق انھیں کی سنگینوں کی بدولت تھا یہی صورت حیدرآباد کے نظام کی تھی کہ نظام ٹوٹا اور بکھرا ہوا تھا۔ قدیم معاشرہ پارہ پارہ اور اس کی سابق بین الاقوامی طرز کی تہذیب ریزہ ریزہ ہو رہی تھی کہ اس کو غذا فراہم کرنے والے اقتصادی اور سماجی رشتے سوکھ چکے تھے مگر اس کے گرد حفاظتی پہرہ داری برطانوی سنگینیں کر رہی تھیں اس لیے بظاہر یہ ریاستیں افراتفری کا شکار نہ تھیں اور ایک مصنوعی سکون اور ایک بناوٹی خوش حالی نمایاں تھی جس کا اثر اودھ کے پورے کلچر پر اور بالخصوص ادب پر ظاہر ہوا یعنی مصنوعی آرٹ انداز سے فکری اور جذباتی طور پر کھوکھلا مگر باہر سے زرق برق، آلاستہ پیراستہ، پچہ کاری اور مینا کاری سے جگمگاتا ہوا:

بندش الفاظ جڑنے سے نگوں کے کم نہیں

شاعری بھی کام ہے آتش مرصع ساز کا

[یہی صورت حال یعنی معاشرے کا اندرونی طور پر زوال اور اوپری طور پر برطانوی سنگینوں کے سائے میں اس کا ظاہری اور مصنوعی استحکام ۱۸۰۳ء میں لارڈ لیک کے دئی فتح کرنے کے بعد بھی پیش آئی جہاں برائے نام مغل بادشاہ حکمراں ہے مگر نظم و نسق انگریزوں کے ہاتھ میں آگیا اور فکر و فن کسی مثبت خواب کسی نوائے سینہ تاب اور کسی اعلیٰ آدرش سے محروم ہو کر غالب کے استثنا کے ساتھ شاہ نصیر اور ذوق کی مرصع کاری اور زبان دانی اور مومن خاں کی کاریگری مضمون آفرینی تک محدود ہو گیا] غالب کا استثنا ان کی غیر معمولی ذہانت، غیر معمولی ماضی اور صنعتی انقلاب کے پیدا کردہ کلکتہ کے نئے معاشرے سے رابطے کی بنیاد پر ممکن ہو سکا۔

۴۶۔ نامناسب نہ ہوگا اگر اس موقع پر اپنے مقالے غالب اور عہد غالب کے

حوالے سے یہ ذکر کردوں کہ غالب کے دور میں تین متبادل راستے، تین معاصر شعرا کے ذریعے پیش کیے جا رہے تھے۔ ایک طرف ذوق تھے جن کی زبان دانی اور سلامت روی ^{STATUS QUO} یا جاگیردارانہ مغل نظام کے استحکام کی خواہاں تھی کہ وہی تہذیب اس کے لیے مثالی تھی، دوسری طرف مومن خاں مومن تھے جن کی آرٹ میں مغل ^{INITIATURES} دانی مینا کاری، حسن پرستی اور نفاست تھی مگر ان کی فکر وہابی تحریک سے متاثر ہو کر اجبار پرستی کے متبادل راستے کو پیش کر رہی تھی۔ تیسری طرف غالب تھے جو ماضی کے قدرداں ہونے کے باوجود مستقبل کے خواب دیکھتے تھے اور ان کے نزدیک مستقبل کی تہذیب ان برکتوں سے بھی عبارت تھی جو انگریزوں کے ذریعے برق و بجارت کی ایجادات اور آزادی فکر اور مساوات کے تصورات سے حاصل ہوئی تھیں اس کے لیے انھوں نے تمنا کو بیدار رکھنے کا مضمون بار بار باندھا اور یہ وہی تمنا ہے جو آگے چل کر اقبال کے ہاں خودی کی شکل میں جلوہ گر ہوئی دوسرے یہ عرفان بھی پالیا کہ پرانے دور کے فرسودہ گنبد گرداں کو آخر گریبا ہے خواہ ان کے سر پر ہی کیوں ڈگرے اور نئے دور اور بہتر دور کو آنا ہے خواہ اس کا فیض انھیں پہنچے یا نہ پہنچے۔

نہیں بہار کو فرصت نہ ہو بہار تو ہو
نہیں نگار کو الفت نہ ہو نگار تو ہو

بیا کہ قاعدہ آسماں بگردانیم
اور اس کے لیے تمنا کے سہارے رجائیت کی ایک ہلکی سی جھلک کے لیے انھیں کرب
الم کی ساری قیامتیں اور سارے آشوب گوارا ہیں۔

تا بادہ تلخ تر شود و سینہ ریش تر
بگدازم آ بگینہ و در ہا عنرا فگنم
سرمایہ فراہم کن وانگہ بعنارت بر
بر خرمین ما برتے بر مزرعے باران شو
سلا یا رہن عشق و ناگزیر الفت ہستی
عبارت برق کی کرتا ہوں اور افسوس حاصل کا

عجیب اتفاق ہے کہ آج بھی کچھ اسی قسم کے متبادل راستے ہندستانی تہذیب کے

سلئے موجود ہیں۔

۴۷۔ مصنوعی حفاظتی حصار کے ان علاقوں کی دو خصوصیات تھیں۔ ایک یہ کہ انہیں احساس تھا کہ ان کے معاشرے کی اقدار صاخ ہیں، ان کی تہذیب، ترقی یافتہ ہیں اور اس کی بنیاد صحیح اقدار پر ہے مگر پھر بھی وہ نامعلوم اسباب کی بنا پر شکست سے دوچار ہے یہ وہی صورت حال ہے جو کربلا میں پیش آئی تھی حق پر قائم برگزیدہ اور خدا رسیدہ جماعت کو شکست کا سامنا کرنا پڑا تھا اور وہ بھی باطل کے ہاتھوں، اور جب انیس اور دسیر مہرٹیوں کو نئے زمیے بلکہ نئے دور کے ایسے کی شکل دے رہے تھے تو معاشرے کا یہ دبا دبا سا احساس بھی ان کے تخلیقی ضمیر میں چبھا ہو گا اسی کا دوسرا پہلو تھا داستانوں میں خیر و شر کی کشمکش جہاں خداوند لقا اور اس کے جادو گروں کا لشکر اپنے سارے مادی وسایل اور جنگی ساز و سامان کے ساتھ اہل حق کے خلاف صف آرا ہوتا ہے اور اگر عمر و عیاری کی عیاریاں اور امیر حمزہ کی حاصل حمایت ربانی کا اسمِ عظیم کام نہ آتا تو یہاں بھی باطل کا غلبہ لازم تھا۔ یہ بھی عجیب اتفاق ہے کہ یہ دونوں واقعات مغربی اور وسطی ایشیا ہی کے تہذیبی پس منظر سے متعلق ہیں جہاں کی تہذیب اب عالمی سطح پر غروب ہو رہی تھی اور مغربی یورپ سے شکست سے دوچار تھی۔

۴۸۔ دوسری خصوصیت تھی فکر اور فن کی سطح پر ان علاقوں میں

کے بجائے افقی HORIZONTAL۔ توسیع۔ پہلی بار متعلقہ علاقوں کا لوک رنگ ادب میں بھی نمایاں ہونے لگا۔ سو داجیسا شاعر مقامی بولیوں میں مرثیے کہنے لگا، انشا اللہ خاں رانی کیتکی کی کہانی لکھنے لگے اور اس میں دوہے کھپانے لگے اور آگے چل کر یہ رنگ ایسا چمکا کر، مس مبارک اور امانت اور مداری لال کی اندر سمھائیں تصنیف ہوئیں جن کے فکری اور فنی رشتے لوک کلچر اور لوک روایتوں سے بہت گہرے تھے۔

۴۹۔ اس کہانی کو یہیں چھوڑیے، اب ادھر کی سنیے۔ مغربی یورپ کے کلچر کا

بین الاقوامی غلبہ شروع ہوا کہ وہ نشاۃ ثانیہ اصلاح دین کی تحریکات جسے اقبال نے بد قسمتی سے شورش اصلاح دین سے تعبیر کیا تھا اور صنعتی انقلاب اور فرانسیزی

انقلاب کی بقول حسرت تہذیب رسم عاشقی سے گزر کر انسانی تہذیب کے ایک بہتر اور بلند تر مرحلہ تھا اور انسانی تاریخ کے ارتقا کا نیا سنگ میل تھا اور ہندستان میں اس کی آمد ہوئی بھی تو کس طرح کہ ایک ہاتھ میں غلامی کا زہر اور دوسرے ہاتھ میں صنعتی برکتوں اور فکر و فن کی حیات آفریں نعمتوں کا امرت اور انداز کچھ ایسا کہ بقول میرامن کے پہلے درویش کے باغ کی طرح کہ لونڈی کے ساتھ دونوں باہم جگتے ہیں نہ اکیلا باغ جیسے اونٹ کے گلے میں بلی جو کوئی باغ لے وہ اس کنیز کی بھی قیمت دے دے اور تماشا یہ ہے کہ باغ کاموں پانچ ہزار روپے اور باندی کا بہا پانچ لاکھ۔

۵۔ ٹیپو سلطان کی شکست کے بعد اور یہ بات یاد رکھنے کی ہے کہ سعادت یا رضا رنگین کے علاوہ کسی شاعر نے کسی ایسے مجاہد، بادشاہ یا نواب کا قصیدہ نہیں لکھا جو انگریزوں کے خلاف برابر نبرد آزما رہا ہو۔ ۱۸۰۰ء میں فورٹ ولیم کالج قائم کرتے وقت ایسٹ انڈیا کمپنی کے خاص صاحبوں نے کہ بقول محمد حسین آزاد پتہ پاتال سے لاتے ہیں ہندستان کی دونوں تہذیبی پر توں کو دیکھ لیا تھا۔ ایک وہ جو علاقائی رنگ میں رنگی ہوئی تھی اور ترقی یافتہ اور ترقی پذیر بولیوں میں اظہار پارہی تھی اور دوسری وہ جو بین الاقوامی یا عالمی کلچر سے قریب تر تھی اور انھوں نے ان دونوں پر توں سے کام لینے کی ٹھانی اور ان میں سے ایک پر ت کے لیے میرامن اور دوسری پر ت کے لیے لولال جی کی زبان استعمال کی۔

۵۱۔ اس کے اقتصادی اسباب واضح تھے منصب داری کے زوال اور ایسٹ انڈیا کمپنی کے سیاسی اور تجارتی دائرے میں دلائی اور مستاجری کا عروج اس دور کا اہم واقعہ ہے منصب داری کی قدیم شکل سے جو مغل دور میں اقتصادی اور تہذیبی ہی نہیں تھی اور فنی طور پر بھی مرکز اور محور کی حیثیت رکھتی تھی۔ ایسٹ انڈیا کمپنی کا کوئی مفاد وابستہ نہ تھا کمپنی کی بنیاد بھی تجارتی اجارہ داری کے لیے کھیتوں اور کھلیانوں منڈی اور بازار میں انھیں اپنے مستاجر اور ایجنٹ درکار تھے وہ منصب داری ہی کے نہیں، مغل حکومت اور انتظامیہ کے متوازی اپنا نظام قائم کرنا چاہتے تھے جس میں ساہوکار دلال اور کرائے کے سپاہی کو مرکزی حیثیت حاصل تھی۔ اس نظام

کی کچھ جھلکیاں نیل کی تجارت کے ان بیانات میں مل جائیں گی جو منکم چندر چٹرجی کے ناول "آندھمٹھ" میں یا پھر فورٹ ولیم کالج کے سربراہ جان گل کرسٹ کی داستان حیات کے ضمن میں دستیاب ہوتے ہیں۔

۵۲۔ فورٹ ولیم کالج محض اس عملی طریق کار کا دروازہ تھا جو ایسٹ انڈیا کمپنی کے تاجر اور ارباب انتظام اپنے عمال اور اپنے دلالوں اور اپنے مستاجروں کے درمیان لسانی اور تہذیبی رابطے کے طور پر کھولنا چاہتے تھے۔ یہی خلاصہ تھا اس تاریخی کوشش کا جس نے ریل ایشیاٹک سوسائٹی اور مستشرقین کی شکل اختیار کی اور یہی اصل

LINGUISTIC SURVEY OF INDIA تھی گریسن کی اس معرکہ الآرا کاوش کی جو
کی شکل میں سامنے آئی۔

۵۳۔ اس طرح مستاجروں، دلالوں، ساہوکاروں اور کمپنی کے دیسی عمال اور ان سے معاملہ کرنے والوں کا ایک نیا طبقہ وجود میں آیا۔ ظاہر ہے کہ اس طبقے کے افراد نے ان علاقوں ہی میں زیادہ فروغ پایا جو کمپنی کے زیر اقتدار یا زیر اثر تھے۔ ۱۸۰۰ء سے ۱۸۳۵ء تک یہ تہذیبی رنگ ڈھنگ نئے مرحلوں سے گزرتے رہے جب ایک طرف انگریزی کو تعلیم کا وسیلہ بنایا گیا اور پھر لارڈ کارنوالس کے بندوبست استمراری کے ذریعے منصب داروں کی جگہ زمین داروں اور جاگیرداروں کے ذریعے نیا زرعی نظام وجود میں آیا اور ایسٹ انڈیا کمپنی کے وفاداروں کا ایک نیا طبقہ بن گیا جو بعد کو متوسط طبقے کی بنیاد ثابت ہوا۔ اب اہل حرفہ نہیں مستاجر اور عمال ہم تھے اور یہ محض اتفاق نہیں ہے کہ بھارتیندرو ہریش چندر کا تعلق بھی ساہوکاروں کے اسی خاندان سے تھا جو بنگال میں کمپنی کا حمایتی تھا۔

۵۴۔ ۱۸۵۴ء کی کشمکش دونوں تہذیبی نظاموں کے درمیان ٹکراؤ کا نتیجہ تھا ایک مغربی اور وسط ایشیا کے تہذیبی ارتباط کا نظام اور دوسرا مغربی یورپ کے نئے تہذیبی غلبے سے ارتباط کا نظام۔ تعجب کی بات نہیں کہ اس کشمکش کے بنیادی اسباب بھی دو متوسط MIDDLE AGES ہی کے تصورات تھے یعنی کارٹوسوں میں گائے اور سور کی چربی کا استعمال اور پرانے جاگیرداروں، جواڑوں اور مرہٹہ سردار اور مغل بادشاہ کے اقتدار کی بازیابی۔

جو ادب اس کشمکش نے پیدا کیا وہ اقتدار کم شدہ کا ماتم ہے یا پھر تہذیبی تبدیلیوں کا شکوہ یا پھر زمانے کی بے رحمی کا نتیجہ۔

۵۵۔ اس فیصلہ کن کشمکش نے البتہ ثابت کر دیا کہ آنے والا زمانہ مغربی یورپ سے آنے والی تہذیب اور تسلط کا ہے اور اس آنے والے طوفانی تسلط کے لیے بعض اپنے پائیس باغ کے گرد حفاظتی رکاوٹیں کھڑی کرنے کے بعض مقابلے کی تیاریوں میں لگ گئے اور بعض مفاہمے کی فکر میں، اس طوفان کی لکار تھی : ع

پیش کر غافل اگر کوئی عمل دفتر میں ہے

اور ہندستانی تمدن اپنے دفتر میں عمل کی تلاش کرنے لگا۔

۵۶۔ فکری اور تہذیبی لکار کا جواب دینے کے لیے الگ الگ فرقے اپنے

اپنے ماضی کو کنگھانے لگے اور اپنے کارناموں کی نئی توجہیں پیش کرنے لگے جو

عقیدے کے ہی نہیں عقل کی میزان پر پوری اتر سکیں۔ سرسید خطبات احمدیہ کے

ذریعے مذہب کے روایتی معتقدات کی نئی تعمیر و تشکیل کرنے لگے۔ معاملہ عقل اور

معقولات کی بالارستی کا تھا جس پر روشن خیالی کی اساس تھی اور جس کے وسیلے

سے انسانی سماج کے اعلیٰ تر تہذیبی مرحلے یعنی صنعتی نظام اور اس کے پیدا کردہ

اقدار تک رسائی حاصل ہو سکتی تھی۔ نذیر احمد ہوں یا حانی، شبلی ہوں یا محسن الملک

کوئی سرسید احمد خاں کے اس معقولات پر زور دینے والے استدلال سے متفق نہ

ہوسکا البتہ اس پر راضی ہو گئے کہ مغربی تعلیم حاصل کرنی جائے اور برطانوی حکومت

نے تجارت، ملازمت اور فلاح کی جو راہ کھولی ہے اس سے فیض حاصل کیا جائے۔

نذیر احمد کو انگریز کی نوکری قبول تھی، اس کی سود خوری بھی منظور تھی مگر نئی تہذیب

ان کے نزدیک ذہن کو آزادی، فکر اور جذبے کو نئی آگہی اور کشادگی دینے کا نام نہ

تھا صرف کوٹ پتلون اور کانٹے چھری سے کھانا کھانے کا نام تھا، وہ قدامت

سے لپٹے ہوئے جاگیر دارانہ انحطاط پذیر اور ابن الوقت دونوں کی تنقید کرتے

رہے اور اسے اصلاح معاشرت سمجھتے رہے کہ نصوح کی تصنیف کے ساتھ نماز ادا کی

جائے اور بے چون و چرا اطاعت بزرگان کو تہذیب سمجھا جائے۔ سید سبط حسن

نے بجا طور پر "نوید فکر" میں سرسید پر تنقید کی ہے کہ انھوں نے صنعتی نظام اور اس کی اساس سائنسی طریق فکر کو محض مغربیت سمجھ لیا اور مغربی طرز طعام و لباس ہی کو ترقی کی نعمت قرار دے دیا۔

۵۷۔ انھوں نے اپنی روشن خیالی اور تعقل پسندی کے باوجود مغربی تہذیب کو مغربی تمدن سمجھ لیا تھا گو یا انگریزی سیکھ لی تو سبھی مسائل حل ہو جائیں گے اس لحاظ سے وہ مرزا غالب کی فکری سطح تک بھی نہ پہنچ سکے جنھوں نے سرسید کو مغربی تمدن قبول کرنے کا مشورہ دیا تھا اور صنعتی نظام کی خوبیوں کی طرف توجہ دلائی تھی مثلاً دخانی جہاز اور آزادی فکر، انگریزوں کے طرز طعام و لباس کی ثنا خوانی نہیں کی تھی۔ (نوید فکر ص ۱۶۳)

۵۸۔ اکبر الہ آبادی اس فرق کو بھی ملحوظ نہ رکھ سکے اور مشرقیت کے جوش میں طرز فکر اور طرز طعام و لباس کی مخالفت کے ساتھ ساتھ پائپ کے پانی اور ٹائپ کے حرف پڑھنے پر بھی طنز کرتے رہے کہ دقیانوسیت کا یہ بھی ایک روپ تھا اور یہ دقیانوسیت طرز کہن پہ اڑنے اور آئین نو سے ڈرنے پر قائم تھی۔

۵۹۔ شبلی نے بیچ کی راہ نکالی اور نئے علم کلام کے طرز پر مغرب سے انگریزی کی تعلیم اور چند ضروری علوم کی مبادیات کے علم کو معقولات کے نصاب میں شامل کر کے گویا اپنے تئیں مذہب اور سائنس، جاگیر دارانہ نظام اقرار اور صنعتی نظام اقدار میں سمجھوتہ کر دیا۔

۶۰۔ نئے عالمی کلچر کے سائنسی مزاج اور آزادی فکر، مساوات، سماجی انصاف کے تصورات سے ہم آہنگی کے بجائے ہندستانی دانشوروں اور ادیبوں نے اس کلچر کو پہلے پہل عیسائیت سے اور بعد کو مغربیت سے تعبیر کر کے اس کو سیاسی غلامی کا نشان قرار دیا اور اس کے مقابلے کے لیے ماضی کی پناہ گاہوں سے شوکت پارینہ کے خزانے ڈھونڈھ نکالنے کا منصوبہ بنایا۔ شبلی اور نگ زیب عالم گیر کے سیاسی اعمال کی وجہ جواز تلاش کرنے لگے اور المامون، الفاروق کی تصنیف میں لگ گئے شہر نے ان صلیبی جنگوں کو اپنے ناولوں کی بنیاد بنایا جن میں اسلامی مجاہدین نے عیسائی مجاہدین اور عیسائی حیناؤں پر فتح حاصل کی تھی۔

۶۱۔ رتن ناتھ سرشار نے فسانہ آزاد کے ذریعے غروب ہونے والے کلچر کی ایک ایک کرن کو یک جا کر کے پکار سک میں ڈھال دیا اور آخر میں میاں آزاد نے جنگ روم سے واپس بھٹی آنے پر معاشرے کی اصلاح اور سماجی بہبودی کا تفصیلی منصوبہ اپنی تقریر کے ذریعے ملک کے سامنے پیش کر دیا جو جی کے کردار نے قدیم معاشرے کے کمزور اور فرسودہ اقدار پر طنز کا کام دیا اور یہ تہذیبی مرقع مشرقی اور مغربی اقدار کے ایک نئے آمیزے کی عکاسی پر ختم ہوا۔

۶۲۔ شاید سب سے بھرپور اور علامتی اظہار تھا مرزا محمد ہادی رسوا کا ناول امر و جان آدا۔ ایک طوائف کا کردار جو بکا و تو ہے مگر اس کے بکا و ہونے میں اس کا اپنا اتنا قصور نہیں جتنا حالات کا ہے جنہیں سماج کا نام بھی دیا جاسکتا ہے یہ ایک فرد سے زیادہ ایک معاشرے کی کہانی تھی جو پورانے عالمی کلچر کی اقدار کے سہارے پروان چڑھا تھا اور اب بکا و تھا۔ آصف الدولہ اور واجد علی شاہ کے لکھنؤ کی طرح انگریزوں کے رکھیل کی حیثیت رکھتا تھا جسے دلاور خاں نے اغوا نہیں کیا تھا بلکہ عالمی کلچر کے نئے مرکز یورپ کے صنعتی نظام کے زیادہ طاقتور قوتوں نے گھر سے بے گھر کر دیا تھا وہ بھی اس طرح کہ جب امر و جان فیض آباد اپنے آبائی مکان کے صحن میں واپس جاتی ہے تو اس کی ماں مشکل سے اسے پہچانتی ہے اور دوسرے دن اس کا سگ بھائی اس کی گردن پر چھری رکھ دیتا ہے کہ آئندہ اس طرف کا رخ نہ کرے۔

۶۳۔ رسوا اپنے دوسرے ناولوں 'شریف زادہ' اور 'ذات شریف' میں لاج معاشرت اور نئے حالات میں ملازمت و تجارت کے دور کی نئی زیر کی اور رہوش مندی کی تلقین کرتے نظر آتے ہیں جو ابن الوقت سے ان کے مرزا عبد حسین کو چند قدم اور آگے لے جاتی ہے اور یہ ترقی ایک ذمہ دار اور باصلاحیت اہل کار کی حیثیت سے نئی اقدار کی تشکیل کرنے والے ہیرو کی نہیں ہے۔

۶۴۔ ایسا نہیں ہے کہ ماضی کی شان و شوکت کی بازیافت اور اس عظمت پارہینہ پر ایمان تازہ کرنے کی کوشش صرف اردو ادب تک محدود ہو یہ سلسلہ راجہ رام موہن رائے سے لے کر رانا ڈے تک اور بعد میں بنگم، تنک، دیانند بھوشنی، اروینڈ گھوش، مہاتما گاندھی، ٹیگور، اقبال، بھائی ویر سنگھ، محمد علی اور ابوالکلام آزاد کے

دور اول تک برابر جاری رہا ہے اپنے اپنے مذہب کی ماضی کی فکلی توجیہ بلکہ تشکیل نو کر کے اسے مغرب کی تہذیبی کارناموں کے مقابلے میں اور کبھی کبھی متبادل کے طور پر پیش کرنے کی کوشش جاری رہی۔ پریم چند کے ابتدائی ناول اور افسانے بھی اس سے خالی نہیں اور چکبست، سرور اور اقبال و طنیت کے نغمے گاتے ہیں تو

سارے جہاں سے اچھا ہندوستان ہمارا

میں یہ تفاخر کا احساس بھی چھپا رہتا ہے کہ یونان و مصر و روم سب مٹ گئے جہاں سے یہ تفاخر جب تک مغرب کی سیاسی غلامی کے مقابلے میں پیش کیا جاتا رہا، صحت مند قومی اتحاد اور مظلوموں کے نعرہ اعتماد کی بنیاد رہا مگر جب اسے مغرب کے منسوب صنعتی انقلاب اور جدید دور کی اقدار کے مقابلے میں مشرقی اقدار کی دقیانوسیت کے جواز کے طور پر پیش کیا گیا تو اس سے اجیار پرستی اور رجعت پسندی ہی کے نہیں ظلمت پرستی اور فرقہ واریت کے سوتے پھوٹے جن سے ابھی تک ہمارے برصغیر کی فضا مسموم ہے۔

۶۵۔ اس دوران ایک اہم تبدیلی یہ ہوئی کہ پرانے منصب داروں اور ایسٹ انڈیا کمپنی کے بنائے ہوئے نئے جاگیرداروں اور زمین داروں کا رخ تو مغربی اور وسطی ایشیا سے جڑے ہوئے کلچر کی طرف رہا مگر کمپنی کے زیر اقتدار علاقوں میں خصوصاً بنگال اور مرہٹواڑہ میں ساہوکاروں، کمپنی کے ایجنٹوں اور دلالوں کا ایک نیا طبقہ پیدا ہو گیا اور اس نے اپنے رشتے براہ راست منڈیوں سے اور علاقائی تہذیبوں کے منطقوں میں رہنے والے دیہاتوں اور قصبوں کے لوگوں سے جوڑے۔

۶۶۔ ۱۸۴۳ء میں بھارت میں ویریش چندر نے لکھا ”ہندی نئے روپ میں ڈھلی“ اور مطلب اس کا یہ تھا کہ اب تک کھڑی بولی کے بجائے برج اور اودھی ہی میں ہندی ادب پیدا ہو رہا تھا اب دونوں زبانوں کے بجائے کھڑی بولی کو مغربی اور وسطی ایشیائی عالمی کلچر کے اثرات سے حتیٰ الوسع آزاد کر کے اسے بنگلہ اور مرہٹی ادب کے اثرات اور نئے عالمی کلچر کے محاورے سے قریب لاکر ایک ایسے ادبی پیرایہ اظہار کا وسیلہ بنایا گیا جس میں دیہات اور قصبوں کے ان عناصر کی جھلک ہو جو سنوڈ علاقائی تہذیب کی حد بندیوں میں محصور تھے۔

۶۷۔ اس طرح ایک نیا طبقہ وجود میں آگیا جس کا کاروباری رخ بھی تھا، ہندوستانی سماج تہذیبی حیثیت سے پھر دو پرتوں میں تقسیم ہو گیا۔ ایک پرانے منصب داروں، نئے زمین داروں، جاگیرداروں اور تعلقہ داروں اور اہل حرفہ کی پرت تھی جن کا ذریعہ معاش اور تہذیبی تصور زمین اور زرعی استحصال سے وابستہ تھا ان کا ایک حصہ سرکاری عمال، سول سروس، پولیس اور فوج کے افسروں میں بھی تھا اور اہل سیاست میں بھی کسی نہ کسی سطح پر موجود تھا۔ اس طبقے میں لازمی طور پر مسلمانوں کی اکثریت تھی جو تاریخی اسباب کی بنا پر تھی لیکن یہ طبقہ صرف مسلمانوں تک محدود نہیں تھا۔ اس کا ادبی اظہار اردو کے ذریعے ہوا۔

۶۸۔ دوسری پرت تھی ساہوکاروں، دلالوں، ایجنٹوں، عمال اور ان چھوٹے موٹے کاروباریوں کی جو کمپنی کے اقتدار والے علاقوں میں فروغ پاتا تھا جو اپنا رابطہ علاقائی تہذیب کے جزیروں سے براہ راست قائم کر رہے تھے اور دیہات کی تہذیب اور منڈیوں اور قصبوں سے قریب تر تھے اور جن کا رخ زرعی رشتوں سے زیادہ کاروباری رشتوں کی طرف تھے اور جو نئے انتظامی سانچے میں خود کو ڈھال رہا تھا۔ یہ طبقہ بنگلہ اور مراہٹی ادبیات سے زیادہ متاثر تھا اور انہی زبانوں کی ادبیات کے طرز پر کھڑی بولی کو ہنسکرت آمیز اور علاقائی بولیوں کے اثرات سے فیض یاب ہونے کی کوشش میں تھا اس کشمکش کا واضح اظہار راجہ شیو پرشاد، راجہ مکشمن پرشاد اور بھاتیندر و ہریش چندر کے لسانی اور ادبی مناقشوں میں ملتا ہے اس پرت کے ادبی اظہار کی زبان کھڑی بولی ہندی بنی اور یہی ہندی ادب و نثر کا نقطہ آغاز تھا۔ کاروباری نوعیت کی وجہ سے اس میں اکثریت ہندوؤں کی تھی اور اس میں پارسی و دیگر غیر مسلم عناصر تو شامل تھے مگر مسلمان بہت کم تھے یا نہ ہونے کے برابر تھے۔

۶۹۔ اسی لیے جب اس ابھرتے ہوئے طبقے کو نئی طاقت اور نئی ذمہ داریوں کی طلب ہوئی تو انڈین نیشنل کانگریس کا وجود ہوا جس کی موافقت اس طبقے نے کی اور مخالفت سرسید احمد خاں کی سربراہی میں پہلی پرت والے طبقوں نے کی۔ جب بیسویں صدی میں عالمی سرمایہ داری کا بحران بڑھا اور نئی سرمایہ داروں

کے درمیان اجارہ داری کی دوڑ شروع ہوئی۔ ہر ملک پس ماندہ ممالک میں تجارتی منڈیوں پر اپنی اجارہ داری کا خواہاں ہوا۔ سستے داموں مزدور اور غلام خریدنے کے لیے مقابلہ عام ہو گیا تو پہلی جنگ عظیم چھڑ گئی جس نے برطانوی سامراج کو اس بات کا احساس دلایا کہ اپنے ریسر کے کارخانے برطانیہ عظمیٰ کے علاوہ نوآبادیات کے غلام ملکوں میں بھی قائم کرنے چاہئیں کہ جنگ کے زمانے میں رسل و رسائل کی قوتوں کے باوجود ریسر کی اور بعض بنیادی جنگی ضروریات کی کمی نہ ہو چنانچہ ہندستان میں کارخانے قائم ہونے لگے، لوہے اور فولاد کے بھی اور سوتی کپڑوں کے بھی، اور اس کا نتیجہ یہ ہوا کہ ہندستان میں ایک ایسا طبقہ بھی ابھرنے لگا جو محدود پیمانے پر اور بعد میں مکمل طور پر سیاسی قوت کا یعنی پہلے ہوم رول کا اور پھر مکمل آزادی کا مطالبہ کرنے لگا کہ اقتصادی قوت لازمی طور پر سیاسی قوت مانگتی ہے۔

۴۰۔ اردو ادب میں یہ پرتیں صاف پہچانی جاسکتی ہیں۔ ایک طرف وہ آوازیں سنائی دینے لگتی ہیں جو پریم چند، علی عباس حسینی، اعظم کرپوری، سدرشن وغیرہ کی آوازیں ہیں جو زرعی استحصال کے خلاف احتجاج کرتی ہیں اور جاگیرداری کی نفاستوں کے بجائے اس کی نعمتوں کو موضوع بناتی ہیں دوسری طرف رومانویت کی وہ نکھری ستھری آوازیں ہیں جو سجاد یدلدرم، نیاز فتحپوری، حجاب امتیاز علی کی تحریروں کی زیریں نغمہ کہی جاسکتی ہیں۔ ان دونوں پرتوں سے تعلق رکھنے والے طبقوں اور کرداروں کی کہانی بڑی خوبی سے قرۃ العین حیدر کے ناولوں اور افسانوں میں خصوصاً ان کی سماجی خودنوشت 'کار جہاں دراز ہے' میں بیان ہوئی ہے۔

۴۱۔ قوت کی طلب کا ایک منظر تھا اقبال کا تصور خودی، اور ان کی وہ شاعری جسے ایٹمی توانائی کا مرکز کہا گیا ہے۔ غالب کی تمنا یہاں بے پایاں حوصلہ اور عمل کی صلاحیت حاصل کرتی ہے اور غلامی میں موج کم آب رہنے کے بجائے موج تند و بن کر کوہ و بیاباں سے گزرنا چاہتی ہے مگر چونکہ طاقت سامراجی مغرب کے ہاتھ میں تھی۔ اس لیے خودی کو گمراہ اور صلح میں تقسیم کر کے ایک کو عشق کے تابع کر دیتے ہیں اور دوسری کو بے قابو اور بے زمام چھوڑ دیتے ہیں۔ یہ بے زمام خودی ہے مغرب جس کے پاس عقل ہے جنون عشق نہیں ہے۔ یہی اقبال کے ماں ابلیس کا پیکر ہے جو جبریل

و ابلیس میں ظاہر ہوتا ہے۔ اقبال کے ہاں سائنس ابلیس ہے اور مذہب جبریل۔ سائنس عقل ہے اور مذہب عشق، سائنس مغرب ہے اور مذہب مشرق۔ اور اسی تضاد سے گزرتے ہوئے وہ اس منزل تک پہنچتے ہیں جہاں صنعتی ترقی، وہ سیاسی غلامی دینے والے مغرب کے سرمایہ دارانہ نظام کے مترادف قرار پا کر ساری انسانی ترقی ہی باطل ٹھہرتی ہے۔

۴۲۔ اقبال کے مرد مومن کے تصور کا ماخذ تعلیمات قرآنی اور نطشے میں تلاش کرنے کے بجائے فرد کے اس نئے تصور میں تلاش کرنا چاہیے جو اس دور میں ابھر رہا تھا خود گاندھی جی فرد کی اہنسا کے تہذیب کے ذریعے آزادی حاصل کرنے کا خواب دیکھتے ہیں اور دہشت پسندی کی تحریک فرد کو فکری اور سیاسی قوت کا محور قرار دیتی ہے۔

۴۳۔ دراصل اس دور کی ایک نہایت اہم خصوصیت انفرادیت کا ایک عہد ساز تصور ہے۔ یورپ میں فرد کا تصور صنعتی انقلاب کے بعد ابھرا۔ غلام ہندستان میں یہ تصور محدود پیمانے پر صنعتی ترقی اور اس صنعتی ترقی میں شرکت کی تمنا سے پیدا ہونے والے انقلابی آہنگ سے پیدا ہوا جس نے بعد میں مرد کامل اور مرد مومن کی شکل اختیار کی۔ گاندھی جی نے جب چورا چوری کی تحریک واپس لی تو اوروں کی دہشت پسند تحریک اور بھگت سنگھ کے انقلاب زندہ باندے فرد کو اہمیت دی کہ ایک فرد بھی اپنی قربانی دے کر سماجی ارتقا کی قوتوں کو بیدار کر سکتا ہے یہی مرد کامل ہے جو اقبال کے ہاں مرد مومن، پریم چند کے ہاں سوردا اس اور ابوالکلام آزاد کے ہاں انانیت کی شکل میں ظاہر ہوتا ہے۔

۴۴۔ یہی مرد کامل ہے جو سماج کے باغی کی شکل میں شرت چند چٹرجی کے ناول 'دیوداس' میں کرا بھرتا ہے جو مٹ جاتا ہے خود کو تباہ کر لیتا ہے مگر سمجھوتہ نہیں کرتا۔ یہی مرد کامل ہے جو بوسیمین، ہیرو کی شکل میں اختر شیرانی کا رند مشرب عاشق بن کرا بھرتا ہے اور حجاز کے ہاں بعد میں بیک وقت شیدائے گلانی اور مرد انقلابی کی صورت میں پرانی اقدار کو روندتا ہوا گزرتا ہے، یہی منٹو کا دلورہ ٹیک سنگھ ہے جو پاگل پن کے دور میں بھی اپنی انفرادیت قائم رکھتا ہے۔

۴۵۔ پہلی اور دوسری جنگ عظیم کے دوران ہی یہ راز فاش ہو چکا تھا کہ صنعتی نظام جسے مشرق میں اپنی ذہنی تساملی کی بنا پر مغربیت سے تعبیر کر رکھا تھا۔ بحران میں مبتلا ہے اور اقبال اس تہذیب کے خود اپنے ہاتھوں خود کشی کرنے کی بشارت بھی دے چکے تھے DECLINE OF THE WEST شائع ہو چکی تھی۔ ڈاؤن اٹھا رہی صدی کے انسانی پنڈار کو بوزنہ کی وراثت سے اور فراند تحت الشعور اور لا شعور کی بالادستی کے تصور سے شکست دے چکے تھے اور تعقل استدلال اور قوت عمل پر شک کے لیے سارے منڈلا رہے تھے کہ انقلاب روس نے مارکس کے تصور تاریخ کی توثیق کر دی کہ صنعتی انقلاب میں مشین تصور دار نہیں اس کو منافع اور استحصال کی خاطر چلانے والا سرمایہ دارانہ نظام مجرم ہے جس نے فرد کو اجتماع سے کاٹ کر تنہا کر دیا ہے اور سارے لطیف اور جمیل احساسات سے بیگانہ کر ڈالا ہے۔

۴۶۔ گویا عالمی کلچر کا وہ نیا مرکز جو مغربی یورپ کی صنعتی تہذیب کا پیدا کردہ تھا۔ سرمایہ داری اور اشتراکیت دونوں کی تہذیبی جدلیت کی شکل میں ایک نئی ثنویت سے دوچار ہوا اسی ثنویت کی آواز بازگشت تھی۔ ہندستان میں ترقی پسند تحریک جو عالمی کلچر کی روشن خیالی سے اپنا رشتہ جوڑنا تو چاہتی تھی مگر سرمایہ دارانہ فکر سے نہیں غیر استحصالی فکر سے جو کلچر کو ایک وسیع تر بنیاد فراہم کر سکے۔ پہلی بار یہ احساس ہوا کہ جن انسانوں کو ہم کیڑے مکوڑے سمجھ کر نظر انداز کر دیا کرتے تھے دراصل انہیں کے ہاتھ میں تو تاریخی ارتقائی باگ ڈور ہے مزدوروں کے ہاتھ کے ہتھوڑے اور کسانوں کے ہاتھ کی ہنسیا سے تو تقدیر عالم ڈھالی جاتی ہے اور یہی وہ طبقے ہیں جو سماج کو اس طرح بدل سکتے ہیں کہ فرد کی تنہائی دور ہو جائے اور سماج اور معاشرے سے کٹا ہوا معنی پھر اپنی آواز، اپنی جمالیاتی ترسیل، اپنے معاشرے کی روایات اور علامتوں کی دولت اور اپنے فن کا استناد پایا جائے فراق کے لفظوں میں پورے ہندستانی سماج میں ایک بڑا پن آنے لگا فیض کے لفظوں میں ”گویا دبستان کھل گیا“ یہ احساس ہونے لگا کہ انقلاب محض سیاسی نہیں جمالیاتی ضرورت ہے۔

۴۷۔ مگر احساس اور فکر پر رومانویت کی مہر میں تھیں شاید ہی کوئی اردو کا

ترقی پسند شاعر یا ادب ایسا ہو جو جاگیر دار یا زمین دار طبقے سے نہ آیا ہو اور اس پہلی پرت سے تعلق نہ رکھتا ہو جس کا ذکر کیا جا چکا ہے اس لیے جاگیر داری نظام کی جذباتیت کی شدت اور آرائشی اور خطیبانہ لہجہ بھی کچھ اس ادب میں جلوہ گر ہوا اور جب کبھی اس ادب نے اپنا رشتہ رومانویت سے آگے بڑھ کر حقیقت پسندی یا پرولتاری لوک روایت سے جوڑنا چاہا اس کا پیرا کر رہ ادب ادبی "وقار" سے گریا۔

۷۸۔ اس دور نے یہ بھی سکھایا کہ جنہیں ہم مزدور قرار دیتے ہیں انہیں گورڈوں میں لعل چھپے ہوئے ہیں۔ پریم چند کے مادھو اور گھیسو سے زیادہ نکمٹا اور بے غیرت کون ہو گا اور سماج کے مسلمہ اقدار پر سوالیہ نشان، لگانے کی ہمت ان سے زیادہ کس نے کی ہو گی۔ سعادت حسن منٹو کی تو دنیا ہی طوائف، جیب کترے، دلال، پاگل، شرابی اور قاتلوں سے آباد ہے مگر ان میں سے اکثر کے دل سونے کے ہیں اور سیرتیں کنڈن کی جنہیں حالات کے نظام کی بھٹی نے آلودہ کر ڈالا ہے۔ بکشن چندہ کے تین غنڈے ایسے ہیں جو تاریخ ساز کہے جاسکتے ہیں اور حیات اللہ انصاری کی آخری کوشش کے کردار جو اپنی ماں کو بھی بھیک مانگنے کے لیے داؤں پر لگانے میں بھی آپس میں جھگڑ پڑتے ہیں گویا نظام کے پیچھے کارفرما انسان کی شخصیت کے مسخ ہونے اور موثر ہو سکنے کی دل دوز داستان بیان کرتے ہیں۔

۷۹۔ اور پھر ۱۹۴۶ء آ گیا جب گاندھی جی کی نیم سیاسی، نیم مذہبی رہبری میں آخر کار ہندستان آزاد ہو گیا۔ دونوں تہذیبی پرتوں کا رد عمل بالکل واضح تھا ابھرتے ہوئے کاروباری طبقے، دلال، صنعت کار کی حمایت کانگریس کو حاصل تھی اور اس صنعت کار نے خود اپنی اقتصادی مصلحتوں کی بنا پر دیہات سے زمین داری کا خاتمہ کر کے وسیع تر منڈیاں حاصل کرنے کا عہد بھی کر رکھا تھا دوسری طرف منصب داری سے کسی نہ کسی طور سے وابستہ طبقے اور ان پر انحصار رکھنے والے اہل حرفہ کی کوشش تھی کہ کوئی گوشہ ہی سہی اس سرمایہ کارانہ صنعت گری کی یورش سے محفوظ رہے اور وہ اپنی جاگیروں کو محفوظ رکھ سکیں اور یہی طبقاتی بنیاد تھی پاکستان کے مطالبے کی۔ اس طبقے میں مسلمانوں کی تعداد زیادہ تھی لہذا مذہبی اقلیت کے مفاد کا نعرہ زیادہ موثر ثابت ہوا اور آج بھی پاکستان

میں جاگیریں محفوظ ہیں اور صنعت گری INDUSTRIALISATION نہیں ہوتی ہے
 اردو ادب آج بھی وہاں عہد متوسط کی جاگیر دارانہ اقدار سے متاثر ماورا نیت، سرت
 اور مابعد الطبیعات کے تصورات سے اپنی غذا حاصل کر رہا ہے اور فوجی استبداد جو
 تاریخ کے فطری ارتقا کو روکنے کے لیے ارباب اقتدار کے لیے ضروری ہے صرف جاندار
 اور توانا احتجاجی ادب یا طنز و مزاح پیدا کر رہا ہے۔

۸۰۔ ہندستان ۱۹۴۷ء کے بعد صنعتی ترقی کی راہ پر گامزن ہوا مگر ایک ایسے
 دور میں جب عالمی سطح پر سرمایہ دارانہ نظام اپنی حیات بخشی اور میسجی نفسی کھو چکا
 ہے اور انحطاط کی طرف مائل ہے سرمایہ داری نے بے شک انسان کو تنہا کر دیا معاشرے
 سے کاٹا اور اس کا سارا تقدس چھین کر اسے محض آجر کے درجے یا مشین کے ایک
 پرزے کی حیثیت دے دی مگر اس کی برکتوں کی فہرست بھی مختصر نہیں کم سے کم اس
 نے انسانی مساوات کا درس تو دیا۔ انسان کو فکر اور عمل پر اعتماد کرنا تو سکھایا خیالی
 دیوتاؤں کے آگے تسلیم خم کرنے اور بے بنیاد توہمات، تعویذ گنڈروں، جادو ٹونے
 سے تو نجات دلائی تھی مگر ہندستان کی صنعتی ترقی عجیب قسم کی تھی کہ مشین تو آئی
 مگر اس کے چلانے والوں کے ذہن میں تبدیلی نہیں آئی گویا سرمایہ داری نظام
 صرف مادی آسودگی کا نام تھا ذہنی تبدیلی اور آزادی فکر کا نام نہ تھا ہندستان
 کے ارباب دانش اور ارباب اختیار بقول ایک مرد دانہ کے ”ایٹم بم میں چرخے“ کا پیوند
 لگانے کی فکر میں لگے رہے آج بھی یہ کوشش جاری ہے۔

۸۱۔ اس کا نتیجہ ہے ترقی کی ناہمواری اور محرومیوں کا ارتکاز جو سب سے زیادہ
 نمایاں ہوتا ہے صنعتی ترقی کے لازم سرمایہ دارانہ مرکزیت اور ناگزیر بزدل و حسرت یا
 STEAMROLLING کی صوابت میں جب بھی پورے ملک کو ایک منڈی، ایک اجارہ،
 ایک تہذیبی منطقہ، ایک لسانی اکائی اور ایک تجارتی اجارہ بنانے کی کوشش، قومی
 یک جہتی کے مقدس نام پر کی جاتی ہے۔ مذہبی اقلیتوں اور علاقائی منطقوں سے
 ٹکراؤ ہوتا ہے اور رد عمل ہر طرح کی اجارہ پرستی اور فرقہ واریت یا علاقہ پرستی کی
 شکل میں یا لسانی مناقشوں کی شکل میں ظاہر ہونے لگتا ہے۔

۸۲۔ اردو ادب کے لیے یہ صورت حال بڑی اہمیت رکھتی ہے۔ اول اس

یہ کہ اردو اس تعصب اور منافرت کا شکار ہے یہ الزام بھی لگایا جاتا ہے کہ اردو علیحدگی پسندی کا نشان ہے اور جو یہ الزام لگاتے ہیں وہ نہیں جانتے کہ اتحاد جبر کا نہیں خوش دلی کا سو رہا ہے دوسرے اس لیے کہ پچھلے چالیس سال سے اردو ادب کا بیسٹس تر حصہ ۱۹۴۷ء کے حادثہ تقسیم اور فرقہ وارانہ فسادات کے لاعتنا ہی سلسلے پر اٹکا ہوا ہے اور قوم اور تہذیب کی تشکیل نو کے عمل سے بڑی حد تک بے تعلق ہے یا کم سے کم اس میں شریک نہیں ہے تیسرے اس وجہ سے بھی کہ اردو ادب فکر و بیان دونوں سطحوں پر پہلی پرت کے جاگیرانہ رومانوی اظہار سے قدم آگے بڑھا کر جدید ادبی پیرایہ اختیار نہیں کر سکا ہے استثنا ہیں مگر اس تاثر کو استناد بخشنے والے استثنا۔

۸۳۔ شاعری ہی کو لیجیے۔ جوش ملیح آبادی سے لے کر ن۔م۔ راشد اور اختر الایمان تک غزل کے ساتھ ساتھ سہی نظم کا رواج ہوا تھا اور نظم نے جہاں تغزل والے لہجے کی بیساکھیوں سے نجات حاصل کر لی تھی یا نجات پانے کی کوشش کی تھی وہاں قافیے اور ردیف اور ارکان کی مساوی تقسیم کو رد کر کے احساس اور خیال یا مرکزی تاثر پر کھڑا ہونے کی سعی بھی کی تھی نظم محض تکرار مضامین نہیں رہ گئی تھی بلکہ وہ کسی مرکزی خیال، تصور یا احساس کے مرحلہ مرحلہ اور منزل بہ منزل ارتقا اور تشکیل و ترسیل سے عبارت تھی مگر پچھلے پچیس تیس سال میں غزل کی یورش ہوئی ہے اس نے اچھے اچھے نظم نگاروں کو غزل گونا گور رکھ دیا ایک وجہ یہ بھی تھی کہ غزل اپنے رموز و علائم کے ذریعے اس مطلوبیت کی داستان علامت اور رمز کی زبانی بہتر طور پر سنا سکتی ہے جو اردو ادب کی مقدر مہی ہوئی تھی اور غزل نظم کے برخلاف نہ ربط خیال کا دیر تک مطالبہ کرتی ہے اور نہ فکر کی استقامت اور صلاحیت کا پھر غزل پر عہد متوسط کے تمدن کی اس پہلی پرت کی مہر زیادہ گہری ہے جس کا تعلق وسط اور مغربی ایشیا والے بین الاقوامی کلچر سے بھی تھا اور جاگیراری کی رومانویت سے بھی۔

۸۴۔ نشر کا عروج بھی عام طور پر صنعتی اور مشینی کلچر سے جڑا ہوا ہے۔ یورپ میں جب صنعتی انقلاب آیا اور مشینوں نے معاشرے کو نئے ڈسپلن میں ڈھالنا شروع کیا۔

نثر کا برملا، استدلالی اور قطعیت والا اسلوب وجود میں آیا ہے۔ اردو میں اب بھی معیاری، نثری اسلوب کے وجود کو کلیم الدین احمد کے الفاظ میں فرضی قرار دیا جاسکتا ہے یا قاضی عبدالودود کی اصطلاح میں اشتر و سوزن والا معاملہ کہا جاسکتا ہے۔ قاضی عبدالودود اکثر اعتراض کرتے تھے کہ اردو نثر کے اعلیٰ ترین نمونے محض شاعرانہ ہیں۔

۸۵۔ ہماری نثر کے اعلیٰ ترین نمونوں میں محمد حسین آزاد کی اسلوب کا ذکر آئے گا مگر آزاد کا اسلوب اس قدر شاعرانہ ہے کہ شاعری اور شاعرانہ جذباتیت الگ کر دیجئے تو کچھ باقی نہ رہے گا، پھر نام آئے گا ابوالطام آزاد کے ”الہلال“ اور ”البلاغ“ کا یا پھر ”غبارِ خاطر“ کا مگر ان تحریروں کی جان بھی شاعرانہ نثر ہی ہے قطعیت اور برملا کوئی اس حقیقت پسندی کے بغیر ممکن نہیں جو صنعتی نظام کی دین ہے شاید استثنا ہیں تو جامعہ ملیہ اسکول کے بعض نثر نگار: ذاکر صاحب، عابد صاحب اور مجیب صاحب۔

۸۶۔ احتجاجی ادب کو یحییٰ اور دوسری زبانوں کے ادب سے اردو کے معاصر ادب کا موازنہ کیجیے تو ایک بات ضرور واضح ہوگی۔ اردو ادب میں عدم شرکت کا احساس اور یہ عدم شرکت ہمارے ادب کو بنگلہ کے بھوکی پیڑھی والے ادب یا مراہٹی کی دلت شاعری یا تلگو کی دگبر شاعری یا پنجابی ادب کے نکسلی بچے سے دور کیے ہوئے ہے اور تو اور ہم تو ابھی ریونو کے میلڈ آنچل سے بھی فاصلہ قائم رکھے ہوئے ہیں شاید ہمارے علامتی اور تجریدی نقابوں کی بھی اسی لیے ہمیں زیادہ ضرورت ہے۔

۸۷۔ اس سلسلے کی آخری بات یہ ہے کہ اردو ادب کو گزرے ہوئے کل کا کتابی ادب بننا ہے جو لائبریری کے سب سے اونچے طاق پر سجایا جائے اور صرف نصابوں اور لائبریریوں میں زندہ رہے یا اسے آج کی زبان ہو کر، جو کھیتوں اور کھلیانوں میں، بزم اور رزم میں، تاریخ بنانے والے عمل میں شریک ہو کر بننا سنورنا اور نکھرنا ہے ہر لفظ جو آپ بولتے یا لکھتے ہیں محض بنیادی طور پر آپ کی تہذیبی یادداشت ہی نہیں ہے بلکہ تہذیبی بازیافت بھی ہے جس کی تلاش خراش میں پورے معاشرے نے صدیوں تک حصہ لیا ہے اور اس کے پیچھے پورے

سماج کے اجتماعی اور انفرادی تجربوں کا پتلا شامل ہے اور جب آپ یا آپ کا معاشرہ اسے برتا ہے تو گویا اس کے ذریعے اپنی تہذیبی شناخت فراہم کرتا ہے، تہذیبی تاریخ کو دوبارہ زندہ کرتا ہے اور اس سے نئے تجربوں کے اشاریے کو معاشرے کے میں ڈھال کر اسے نئی معنویت بخشتا ہے اس طرح لفظ کا استعمال متعلقہ تہذیب کے متعلقہ منطوقوں میں شرکت اور اس کی تجدید کی نشانی ہے۔

۸۸۔ اس نقطہ نظر سے غور کیجیے کہ اردو کی ادبی فعلیات اور اسلوبیاتی حوالے پر دور وسطی کے واضح نشانات آج بھی ملیں گے۔ ہماری نثر و نظم دونوں پر یہ اثرات غالب ہیں جو صاف طور پر ہمارے ادب کی عہد و آراء اور طبقہ وارانہ وفاداریوں کی چغلی کھاتے ہیں۔

۸۹۔ آج کی اردو زبان اور ادب کے سامنے سب سے بڑی مہم تہذیب کی ان چاروں پرتوں کی یک جانی کی ہے۔ ایک پرت اس تہذیب کی ہے جو علاقائی بولیوں کے ادب میں ظاہر ہوئی اور جس کے اعلیٰ نمونے چندر بردائی، کبیر، جاسسی، تلسی داس میرا بانی، گرونانک اور نام دیو کے ہاں نمایاں ہوئے۔ دوسری پرت اس مادی مرکزیت کی تہذیبی زبان اور ادب کی جس کا رشتہ اس دور کے عالمی کلچر سے یعنی وسطی اور مغربی ایشیا سے جڑا ہوا تھا۔ پھر تیسری پرت اس نئے عالمی کلچر کے تہذیبی رشتوں سے پیدا ہوئی جو مغربی یورپ جو صنعتی انقلاب اور سرمایہ داری یا اختراکی نظام سے ابھرا اور چوتھی پرت ہندستان کی اس نئی قومی شناخت سے جنم لے رہی ہے جو ایم بی ایم میں چرخے کا پیوند لگانے اور مشرق و مغرب کے ایک نئے سنگم یا جاگیر داری اور سرمایہ داری کے میل سے ایک نیا آمیزہ تیار کرنے کی فکر میں ہے۔

۹۰۔ زبان اور ادب ملتوں اور قوموں کی شناخت فراہم کرتے ہیں۔ آج کے اردو ادب کو اگر جدید عہد کے سائنسی مزاج کا لب و لہجہ ملے، تعقل اور سنجیدگی کا وقار ملے، گونا گوں تجربوں کی شرکت کا رنگ و آہنگ ملے، زمین کی خوشبو اور لوک کلچر کا رنگ اور عالمی کلچر کی پرواز بیس، تبھی وہ صحیح معنوں میں آج کا ادب ہو سکے گا اور اس کے الفاظ اور تراکیب، ادبی اسالیب اور طرز بیان پر سے وہ مصنوعی نہیں اتر سکیں گی جو محض چند گز سے ہوئے ادوار کی خوشگوار یادوں کی نشانی ہیں یا پھر

مخصوص طبقوں سے وابستگی کا ثبوت۔ یہ اردو ادب سے محض آج کے مزاج اور آج کے دور سے ہم آہنگ ہونے کا مطالبہ ہوگا جس کے بغیر خطرہ ہے کہ ہم زمانے کے ہمراہ ندرہ سکیں اور ریاضی کی یاد بن کر رہ جائیں۔

۹۱۔ ہماری نظروں کے سامنے ایک معاصر زبان ہندی کو کچھ مصلحت کچھ جبر اور کچھ مجبوری سے قدیم بنایا جا رہا ہے جیسی جاگتی روزمرہ بولی جانے والی زبان ہندی آکاش وانی اور دور درشن اور سرکاری دفتر شاہی کے ذریعے MIDDLE AGES عہد وسطیٰ کی زبان بنتی جا رہی ہے اس طرح کہ اس کی پہچان اب جدید کے بجائے قدیم تہذیبی محاورے سے کی جانے لگی ہے وہ MEDIUM خبیالات کو ادا کرنے والی جدید زبان کے بجائے پگے گانے کی طرح کلاسیکل ہوتی جا رہی ہے کیونکہ گاؤں کے پردھانوں کا نیا ممتول طبقہ ہندستانی تہذیب کے ایک موڑ کو نظر انداز کر کے ایک ہی جست میں اقتدار پر قبضہ یا اس سے رابطہ چاہتا ہے۔

۹۲۔ اردو کے ساتھ پاکستان میں بھی کچھ اسی قسم کا برتاؤ ہو رہا ہے کہ پاکستان اپنی لسانی اور تہذیبی پہچان ایران، عرب اور ترکی کے ساتھ کرنا چاہتا ہے اور اسی لیے عبدالعزیز خاں اور افتخار جالب کی زبان اور انتظار حسین اور اشفاق حسین کے ڈرامے اور جمیلہ ہاشمی کا دشت سوس وجود میں آ رہے ہیں۔

۹۳۔ مگر ہندستان میں کم سے کم اردو کے سامنے یہ رکاوٹیں نہیں ہیں۔ عرصہ حیات اس پر تنگ سہی مگر روزمرہ بول چال کا مہربان ہاتھ ضرور اس کے سر پر ہے پھر ہم اسی میٹھی ریلی، سلیس، آسان اور روزانہ کی بول چال کی زبان سے کیوں محروم ہوں جس کی پرورش ایک نہیں کئی تہذیبوں نے صدیوں تک کی ہے اردو کو وسیع تر تہذیبی شناخت کی ایسی جدید زبان بنانے کی آخری کوشش سر سید احمد خاں کے زمانے میں ہوئی تھی ایسی زبان بنانے کی کوشش جو فکری پہنائیوں کو سمیٹ سکے اور جدید دور کے مضامین اور مباحث کو ادا کر سکے اور جسے مزاج اور وسیع تر آگاہیوں کے وسیلے کی زبان کہا جاسکے۔ ہمارے سامنے وقت کا ایک اہم سوال یہ ہے کہ ہم اس میٹھی، ریلی، سادہ اور وسیع تر آگاہیوں والی زبان کو نیا روپ رنگ دیں گے یا اسے ماضی کی یادگاروں میں اور عہد وسطیٰ کے آثار و تصانیف

میں گم کر دیں گے۔ وہ مٹھاس، رسیداپن، سلیس اور سادہ لفظوں کی رنگینی اور
پُرکاری، نئی آگاہیوں کی تہہ داری والی جدید مضامین اور مسائل سے مربوط زبان
آخر کہاں گئی جس کی جھلکیاں سرسید کے مضمون "گزر را ہوا زمانہ میں نظر آتی ہیں:

" برس کی آخریات کو ایک بڈھا اپنے اندھیرے گھر میں اکیلا

بیٹھا ہے، رات بھی ڈراؤنی اور اندھیری ہے، گھٹا چھا رہی ہے، بجلی

تڑپ تڑپ کر کڑکتی ہے، آندھی بڑے روز سے چلتی ہے، دل کانپتا

ہے اور دم گھبراتا ہے۔ بڈھا نہایت غم میں ہے مگر اس کا غم نہ اندھیرے

گھر پر ہے نہ اکیلے پن پر اور نہ اندھیری رات اور بجلی کی کڑک اور آندھی

کی گونج (گرج) پر اور نہ برس کی آخریات پر۔ وہ اپنے پچھلے زمانے

کو یاد کرتا ہے اور جتنا زیادہ یاد آتا ہے اتنا ہی غم بڑھتا ہے، ہاتھوں

سے ڈھکے ہوئے منہ پر آنکھوں سے آنسو بھی بہے چلے جاتے ہیں؟

ہمارا حال بھی اس بوڑھے کا سا ہے مگر برس کی آخریات کے اندھیرے، بجلی کی

کڑک، آندھی کے زور کا اگر کچھ توڑ ہے تو تاریخ کا دھارا موڑنے والی صفوں میں شرکت

ہی ہے کہ یہی مسئلہ اور شرکت کا احساس برس کی آخریات کو نئے سال کے سویرے

میں تبدیل کر سکتا ہے۔

ادبی سماجیات، ادب کو سماج کے رشتوں سے اور سماج کو ادب کے وسیلے سے پہچاننے کی کوشش ہے۔ ادبی سماجیات اور ادب کا مطالعہ سماج کے وسیلے، اظہار کے طور پر ہی نہیں کرتی بلکہ اس کے آئینے میں عصری مسائل، اقدارِ حیات، بدلتے ہوئے ذوقِ مسلم اور ان کے محرکات کو پرکھنا اور پہچانا بھی چاہتی ہے۔ اندازِ بیان اور تکنیک کے بدلتے ہوئے تصورات بھی اسی دائرے میں آتے ہیں۔

لیکن اس سے آگے بڑھ کر وہ تخلیق کے ساتھ ساتھ تخلیق کار کو بھی زیرِ مطالعہ لاتی ہے، وہ شاعروں اور ادیبوں کے پیشے، ان کے طبقے، ان کے دیہی اور شہری رشتے اور ان کی زندگی کے رنگ ڈھنگ ہی کو نہیں بلکہ عوام کے ذہنوں میں ان کی تصویر کو بھی زیرِ بحث لاتی ہے اور ان سے دور رس نتیجے نکالتی ہے جو ادب اور سماج دونوں کے مطالعے کے سلسلے میں مفید ثابت ہو سکتے ہیں۔

ادبی سماجیات کا تیسرا اہم پہلو ادبی سرپرستی کا مسئلہ ہے۔ ہر دور میں ادب کی سرپرستی مختلف طبقوں کے سپرد رہی ہے اور ظاہر ہے کہ اس سرپرستی کے نتیجے تخلیقی ادب کے طرز و روش، تکنیک اور اندازِ بیان پر اثر انداز ہوتے رہے ہیں۔ ایک زمانے میں دیہی سماج میں چوپال لوگ گیتوں اور عوامی فن پاروں کی سرپرستی کا مرکز تھی، پھر دیوان خانے اور درباروں کی سرپرستی دور آیا، پھر صنعتی دور میں عوامی ذرائع ترسیل کا دور دورہ ہوا، اخبارات اور رسائل، ریڈیو، فلم اور ٹیلی ویژن کے ذریعے سرپرستی کی جانے لگی اور طباعت و اشاعتِ کتب کے کاروبار میں بارہ داروں کا سکہ چلنے لگا اور ان سبھی ذرائع اور وسائل نے ادب کے رنگ و آہنگ، نفسِ مضمون، ہئیت اور تکنیک سبھی کو متاثر کیا۔

ادبی سماجیات کا چوتھا اہم پہلو ادب کے سماجی اثر پذیری کے عمل کو پہچاننا ہے۔ ادبی سماجیات صرف اسی سے غرض نہیں رکھتی کہ کس قسم کی کتابیں اور رسالے زیادہ یا کم پکتے ہیں اور کس حد تک مقبول ہیں اور کیوں؟ اس کا موضوع یہ بھی ہے کہ کسی دور کا ادب اس دور کو کس حد تک اور کس طرح متاثر کرتا ہے۔

ظاہر ہے کہ ادبی سماجیات کے طریق کار سے تنقید کے مختلف دستاویزوں کو اختلاف ہے اور یہ بات اکثر دہرائی جاتی ہے کہ ادبی سماجیات دراصل ادبی تنقید کا نہیں سماجیات ہی کا ایک جزو ہے اور ادبی تفہیم اور فن کے رموز و نکات سمجھنے میں اس سے کوئی مرد نہیں ملتی بلکہ اکثر اس قسم کی دیدہ ریزی سے غیر متعلق مسائل سامنے آجاتے ہیں جو ادبی تفہیم کو دھندلا دیتے ہیں لیکن حقیقت یہ ہے کہ ادبی تنقید کا کوئی ردیہ بھی مکمل اور جامع نہیں کہا جاسکتا اور کسی فن پارے کی قدر و قیمت کی مختلف جہات کو سمیٹنے کے سلسلے میں ادبی سماجیات کا بھی ایک اہم منصب ہے اور اسے نظر انداز کرنا ادب کی تفہیم اور اس کی سماجی معنویت کے ایک دلچسپ اور بصیرت آموز پہلو سے شروعی کے مترادف ہے۔ رچرڈ ہوگرٹ نے لکھا تھا کہ "مکمل ادبی مواد کے بغیر سماج کا طالب علم سماج کی تکمیل سے بے بہرہ جائے گا"

"WITHOUT THE FULL LITERARY WITNESS, THE STUDENT OF SOCIETY WILL BE BLIND TO THE FULLNESS OF THE SOCIETY".

یہی حال ادب کے طالب علم کا بھی ہے۔ ادبی سماجیات کے علم کے بغیر ادب کی تکمیل کا احساس و ادراک ممکن نہیں یا کم سے کم اس کے ایک اہم پہلو سے شروعی لازم ہوگی۔

ماہرین سماجیات نے ۱۹ ویں صدی میں کوٹے اور سینسر کی رہنمائی میں سماج

Literature and Society in 'A Guide to the Social Sciences' ed by N. Makenzie, London:

Wiedenfield and Nicholson-1966.

کے مطالعے میں ادب سے کام لینے کی روایت کی بنیاد ڈالی تھی۔ ۲۰ ویں صدی میں ڈرک ہیم اور ویسٹرن سماج کے مطالعے میں جہاں نئی جہتوں کا اضافہ کیا وہاں ادب کے مطالعے کو بھی نئی اہمیت دی۔ عام طور پر ادب کے سماجی مطالعے کے سلسلے میں دو رویے اپنائے گئے۔

پہلا رویہ ادب کو سماج کے کسی مخصوص دور کا آئینہ قرار دے کر اس سے اس دور کے بارے میں تہذیبی اور اقداری شہادتیں حاصل کرنے کا تھا جس کی ابتدا یونی ڈیووالڈی (۱۷۵۴ تا ۱۸۴۰ء) سے ہوتی ہے۔ یہ صحیح ہے کہ کسی دور کا ادب اس دور کی تہذیبی دستاویز بھی ہوتا ہے اور عوام کے اور خاص طور پر پڑھے لکھے طبقوں کے جذبات و احساسات کی عکاسی کرتا ہے لیکن اس سے سماجی نتیجے نکالنا خاصا پیچیدہ عمل ہے اور اکثر گمراہ کن بھی ہو سکتا ہے۔ اس کے لیے دو باتیں خاص طور پر ضروری ہیں، اول تو کسی دور کے ادب کے ادبی پیرائے بیان، ادبی روایت، فیشن اور فارمولے سے الگ کر کے اس کے اس حصے تک رسائی جو واقعہ حقیقی ہو اور صحیح، نون میں اپنے دور کی عکاسی کرتا ہو اور اس حصے اور اس کی اصل معنویت تک اس کے ادبی پیرایہ اظہار اور مخصوص طرز ادا کے باوجود پہنچا جائے۔ دوسرے اس دور کے جذبات و احساسات تہذیبی اقدار اور تصورات کا علم ہمیں کسی اور ذریعے سے بھی حاصل ہو چکا ہو۔ گویا ادب کے ذریعے حاصل ہونے والے شواہد تہذیب عصر کے بارے میں تو ثبوت تو کر سکتے ہیں مگر صرف تمہا شہادت فراہم کرنے کے لیے کافی نہیں ہو سکتے۔

اس کے علاوہ ایک بڑا خطرہ یہ بھی ہے کہ ادبی فن پارہ فنی حیثیت سے جتنا گھٹیا اور پست ہو گا اتنا ہی سماجی عکاسی کے اعتبار سے غالباً زیادہ بیانیہ ہونے کی وجہ سے زیادہ کارآمد ہو گا۔ غالب کے دیوان کے مقابلے میں ۱۸۵۷ء کی دہلی کا حال اس دور کے اخبارات سے کہیں بہتر طور پر معلوم ہو سکتا ہے اس لحاظ سے فن پارے کی جمالیاتی کیفیت ادبی سماجیات کے اعتبار سے اس کے استناد کی راہ میں حائل ہو سکتی ہے اس کے علاوہ ادب میں چونکہ تشریح کی گنجائش بہت زیادہ ہے اس لیے اس سے نکلے ہوئے نتائج گمراہ کن حد تک اضافی اور داخلی ہو سکتے ہیں۔ ان خطرات کے پیش نظر ادبی سماجیات کے ایک دوسرے دبستان نے ادب

کو کسی دور کے سماج کی ہو، ہو تصویر سمجھنے کے بجائے اس پر زور دیا کہ ادب کسی دور کے جذبات و احساسات کے سانچے کی نشان دہی کرتا ہے اور اسے بیان واقعات سمجھنے کے بجائے کسی دور کی امیدوں، اربانوں، اندیشوں، خوابوں اور خواہشوں سے عبارت ایک ایسا تانا بانا سمجھنا چاہیے جو بعض روٹیوں اور اقدار میں محسوس ہو گیا ہے اس لحاظ سے وہ ایک ایسا پیچیدہ مرکب ہے جسے ابھی ادبی سماجیات کو اپنے طور پر اپنی زبان میں منتقل کرنا ہے اور اپنے طور پر تجربے کے بعد سمجھنا ہے بقول لوون تھال LOWENTHAL ”ناولوں کے کرداروں کی اندرونی زندگی کی سماجی معنویت سماجی تبدیلی کے مسائل سے جڑی ہوتی ہے۔ اور اس رشتے کو ادبی سماجیات ہی کے ذریعے پہچانا جاسکتا ہے جیسے جیسے ادبی سماجیات کا علم ماہرین کے دائروں میں تقسیم ہوتا گیا اور SPECIALISATION عام ہوا، ادب کے مختلف اسالیب اور ان کے مضامین، مباحث اور اقدار کی چھان پھٹک اسی نقطہ نظر سے کی جانے لگی۔

ادبی سماجیات کا دوسرا دستاں وہ تھا جس نے ادب کا جمالیاتی فن پائے کے بجائے مال تجارت کی حیثیت سے مطالعہ کیا۔ ان کے نزدیک اہم مسئلہ یہ تھا کہ کسی دور میں ادب کی سرپرستی کن طبقوں کے ہاتھ میں رہی ہے اور کیوں؟ ادب کی اشاعت کا صرف کتنا ہے اور اس پر کس طبقے کا قبضہ ہے یا اس کی نوعیت کیا ہے؟ ذرائع ترسیل عامہ کا اس میں کتنا حصہ ہے؟ اس سلسلے میں مشہور انیسویں ادبی سماجیات کے ماہر رابرٹ اسکارپٹ ROBERT ESCARPIT نے نمایاں کارنامے انجام دیئے۔

اس ضمن میں ادیب اور اس کی تخلیق اور اس تخلیق کے ذریعے اس کے قاری تک اس کے نتیجے تک پہنچنے کے مسائل بھی سامنے آئے اور بیگانگی کا سوال بھی اٹھا۔ ادیب، صنعتی دور میں اپنے فن پارے سے بڑی حد تک کٹ کر رہ گیا ہے اور غیر متعلق اور بیگانہ ہو گیا ہے، اس کی تخلیق صنعتی دور کے ذرائع ترسیل عامہ میں یکسر اس کی ذات کا اظہار نہیں رہ جاتی بلکہ اس کی ذات سے آزاد ہو جاتی ہیں۔ اس کی سبب واضح مثال فلم کے لیے گانا لکھنے والے شاعر کی تخلیق ہے۔ یہ گانا شاعر

اکثر اپنی ذات کے اظہار یا اپنے جذبات و احساسات کے اظہار کے لیے نہیں بلکہ دی ہوئی صورت حال پر پروڈیوسر یا ڈائریکٹر کی فرمائش کے مطابق لکھتے جس کی دھن اکثر میوزک ڈائریکٹر پہلے ہی فراہم کر دیتا ہے اور یہ بھی ممکن ہے کہ شاعر جب اپنا گیت مکمل کر کے لائے تو میوزک ڈائریکٹر یا صلاح کاروں کے مشورے سے گیت کے بولوں میں تبدیلی کر دی جائے یا ایک دو مصرعوں یا لفظوں کا اضافہ کر دیا جائے جب یہ گیت پردہ سمیں پیش ہوگا تو شاعر کا گیت کوئی اداکار یا اداکارہ کسی دوسری گلوکارہ کی آواز میں میوزک ڈائریکٹر کی دھن پر گایا ہوگا یا گایا ہی ہوگی اور اس کا گیت اب صرف اس کا اپنا نہیں ہوگا اس میں بہت سے دوسرے فن کار بھی شامل اور شریک ہوں گے اور شاعر کی شخصیت اس منزل تک پہنچتے پہنچتے گیت سے تقریباً بیگانہ ALIENATE ہو چکی ہوگی گویا گیت اب اس کے لیے ذریعہ اظہار نہیں مال تجارت بن چکا ہوگا۔

ظاہر ہے یہ سوال محض ادب کی سرپرستی کا نہیں ہے بلکہ پورے تخلیقی عمل کو متاثر کرنے کا ہے اور اس کی جڑیں ادبی تنقید کے بنیادی مباحث تک پھیلی ہوئی ہیں۔ اس نظریے کی بنا پر مانہیم MANHIEM نے ادیبوں کو ایک گھومنے پھرنے والی ایسی دانش ورانہ مخلوق قرار دیا تھا جو اپنی حطروں سے کٹ چکی ہے اور جس کی ادبی تخلیق اب مال تجارت بن چکی ہے۔ اس کے برخلاف لیوسی ان گولڈمان LUCIEN GOLDMAN نے یہ دلیل پیش کی ہے کہ یہ صورت حال صرف ادنی درجے کے ادیبوں کو پیش آتی ہے جب کہ اعلیٰ ادیب کبھی بازار کے لیے نہیں لکھتا اور اس طرح وہ ناشر، مصنف، قاری کے جبر سے نکل جاتا ہے اور اپنی تخلیقات کو مال تجارت نہیں بننے دیتا۔

اسی کے ساتھ ساتھ ادبی سماجیات اس کا بھی مطالعہ کرتی ہے کہ ایک مخصوص معاشرے پر کسی ادبی فن پارے کا کس طرح رد عمل ہوتا ہے۔ دستاویسی کے ناولوں کو کس طرح نازیوں نے جرمنی میں اپنے عقل دشمن اور دانش دشمن تصورات کی حمایت میں استعمال کیا اس کا تجزیہ لوون تھاہال LOWENTHAL نے بڑی خوبی سے کیا ہے۔

اس کے پہلو بہ پہلو خود مصنفین کا مطالعہ عوامی سماجیات کے لیے دل چسپی کا موضوع رہا ہے۔ بڑے فن کار کے فن پارے بقول لوون تھاں "حقیقت سے زیادہ حقیقت ہوتے ہیں" اور بقول رچرڈ ہوگرٹ "عظیم ادب انسانی تجربات کی گہرائیوں تک رسائی حاصل کرتا ہے کیونکہ اس میں محض انفرادی صورتوں کے آگے بڑھ کر سطحی تفصیلات کے نیچے کار فرما دیرپا تحریکوں کو دیکھ لینے کی بصیرت ہوتی ہے" اور عظیم ادب اسی لیے اس گہری بصیرت کی بنا پر اپنے دور کے بعد بھی زندہ رہتا ہے کیونکہ وہ ان بنیادی اقدار اور علامت کو گرفت میں لے لیتا ہے جو کسی دور کے مختلف گروہوں اور طبقوں کے درمیان مشترک رشتے فراہم کرتے ہیں۔ عہد جدید کے انسان کو سمجھنے کے لیے عوامی کلمہ کے انہی شواہد سے کام لیا جاتا ہے :

۱

یوں تو ادب کے مطالعے کی روایت افلاطون سے شروع ہوتی ہے جس نے حقیقت اور فن لطف کے رشتے پر غور کر کے فن کو نقل کی نقل قرار دیا تھا اور دوسری طرف سماج پر فن کے مضر اثرات کے پیش نظر فن کاروں کو اپنے مثالی معاشرے سے نکال باہر کر دیا تھا لیکن سائنس کے عروج کے بعد ادب کا رشتہ سماج سے اور گہرا ہو گیا اور یہ کوشش کی جانے لگی کہ جس طرح سائنسی طریق کار مادی حقیقت کے مختلف اجزاء کو معروضی طور پر جانچنے اور پرکھنے میں کامیابی حاصل کر چکے ہیں اسی طرح ادب کی پرکھ میں بھی دو ٹوک اور قطعی فیصلوں تک پہنچے۔ اثباتیت POSITIVISM اسی کوشش کا نتیجہ تھا اور ادب کو سائنسی اور معروضی معیاروں پر پرکھنے کی کوشش مختلف نوعیتوں سے جاری رہی۔ ویکن نے ۱۸۲۵ء میں "نئی سائنس" میں اس کی کوشش کی۔ ہرڈ نے (۱۸۳۳ء تا ۱۸۰۳ء) اپنی تصانیف میں تخیل اور کھیل کے نظریے کے ذریعے ادب کے تفریحی عنصر کو سماجی تربیت اور شخصیت کی تعمیر و تشکیل کے عمل سے ہم آہنگ کرنا چاہا۔ مادام دی اسٹیل (۱۸۶۶ء تا ۱۸۱۴ء) نے ادب کو قومی مزاج کا عکس قرار دیا اور اس پر آب و ہوا اور راسخوں کے جغرافیائی اور ہندی اثرات تلاش کرنے کی کوشش کی، اس نے اس خیال کا بھی اظہار کیا کہ ناول صرف ان

معاشرہ میں فروغ پاتا ہے جہاں عورت کا مرتبہ بلند ہے متوسط طبقے کا عروج، آزادی اور نیکی کی ان اقدار کا ضامن ہے جو فن کی لازمی شرائط ہیں، اس نے لکھا:

”مبارک ہے وہ ملک جہاں ادیب ادا اس ہوں، تاجر مطمئن

ہوں، دولت مند افسردہ ہوں اور عوام آسودہ حال۔“

اس قسم کی کوششوں سے قطع نظر تین (۱۸۲۸ء تا ۱۸۹۳ء) نے پہلی بار تہذیب اور تاریخ کے پس منظر میں تنقید کی ابتداء کی اور ادبی تنقید کے تاریخی دستاں کی بنیاد ڈالی اور اس اعتبار سے تین کو ادبی سماجیات کا بانی قرار دیا جاسکتا ہے۔ تین کی کوشش یہ تھی کہ ادب کا معروضی سائنس ٹی فک عناصر کی مدد سے مطالعہ کیا جائے جن میں اختلاف رائے کی گنجائش نہ ہو اور جس کو جانچا اور پرکھا جاسکے اس کے لیے اس نے نسل، ماحول اور ماحول کا فارمولہ وضع کیا اس کے نزدیک ہر دور کا ادب اپنے نسلی مزاج کا آئینہ دار ہوتا ہے اور اپنے دور کی عام فضا اور معاصر واقعات افکار و اقدار سے عبارت ہوتا ہے اور اپنے تخلیق کار کی واردات ذہنی اور قلبی کا عکس پیش کرتا ہے گویا اگر کوئی ادبی نقاد کسی ادب کے نسلی مزاج کے عناصر کا پتہ لگائے، اس کے دور کی عام فضا کے عناصر کو پہچان لے اور فن کار کی شخصیت اور اس کے ذاتی کوائف و واردات کی نشان دہی کرے تو وہ ادب پارے کے تجزیے پر قادر ہو سکتا ہے لیکن اس قسم کے تنقیدی رویے میں ماحول اور خارجی عوامل کو تخلیقی عمل میں بنیادی اہمیت دے دی گئی ہے اور تخلیقی عمل کی اہمیت اور اس کے نجی پہلو اور اس کی فنکارانہ داخلی شخصیت کو تقریباً نظر انداز کر دیا گیا ہے۔

اس کے علاوہ یہاں ادب کو گویا ایک سماجی دستاویز کی حیثیت دے دی گئی ہے جو درست نہیں۔ ادب محض رپورٹ نہیں ہے وہ محض کیمرے کی آنکھ یا کیسٹ کارڈ نہیں ہے کہ جو دیکھے یا سنے اسے محفوظ کرتا جائے بلکہ اس کی اپنی داخلی اور تخلیقی حیثیت ہے اور اس میں تخیل کا ایک بڑا حصہ ہے اس لحاظ سے ادب میں پیش کردہ تفصیلات کو تاریخی حقائق کا درجہ دینا اتنا ہی غلط اور گمراہ کن ہوگا جتنا ادب کے فنی پہلو اور اس کی جمالیاتی بصیرتوں کو نظر انداز کرنا۔

تین کی سائنس ٹی فک تنقید کی اس کوشش کے پہلو پہلو کارل مارکس ۱۸۸۵ء

تا ۱۸۸۳ء) اور فریڈرک ایبگنلڈز (۱۸۲۰ء تا ۱۸۹۵ء) کے سماجی نقطہ نظر سے پیدا ہونے والی ادبی تنقید تھی۔ یہ بات قابل ذکر ہے کہ بان یونیورسٹی میں مارکس کی دلچسپی قانون سے زیادہ ادب سے تھی۔ اور شاعری کے علاوہ ایک مزاحیہ قصہ۔ A HUMOROUS ITALIAN کے نام سے اس نے ایک نا تمام ناول بھی تصنیف کیا تھا۔ کلاسیکی طرز کا المیہ ڈراما لکھنے کی بھی کوشش کی تھی اور ۱۸۸۳ء میں میگل کے زیر اثر ادب کا یہ ذوق بالآخر فلسفہ کی نذر ہو گیا۔

تین نے ادب کو فرد کی تخلیق قرار دیا اور اسی لیے فرد کی شخصیت کے نفسیاتی مطالعے کو ادبی تنقید کی بنیاد بنا ڈالا۔ مارکس اور ایبگنلڈز نے اس کے برخلاف ادب کو کسی فرد کی غالب حقیقت کا عکاس قرار دیا وہ ادب میں محض کسی دور کی تصویر یا بیان تلاش نہیں کرتے بلکہ اقدار کی جستجو کرتے ہیں جس سے وہ دور پہچانا جاتا ہے۔ مارکس اور ایبگنلڈز نے ادب کو سماجی ارتقا کے عمل کا حصہ قرار دیا۔ ان کے نزدیک سماجی ارتقا مادی جدیدیات سے عبارت ہے اور ہر دور کا سماج اپنی اقتصادی ضرورتوں اور معاشی نظام کے اعتبار سے مختلف طبقوں میں بٹا ہوا ہوتا ہے اور ہر طبقہ اپنی اقتصادی ضرورتوں کی وجہ سے اپنے تہذیبی اور اقداری نظام کا پابند ہوتا ہے۔ مختلف طبقوں کے یہ اقداری نظام ایک دوسرے سے ٹکراتے ہیں اور اسی آویزش سے سماجی ارتقا ممکن ہوتا ہے۔ ہر طبقے کی اپنی تہذیب، اپنی اقدار اور اپنا ادب ہے اور اسی طرح ہر دور کے ادب کا کوئی نہ کوئی نظریاتی میدان ضرور ہوتا ہے یا تو وہ ان استحصالی طبقوں کا حامی ہوتا ہے جو تبدیلی اور ارتقا کے مخالف ہیں یا پھر ان مظلوم طبقوں کا حمایتی اور ان کی ترقی پذیر اور تبدیلی اور انقلاب کی خواہاں اقدار کا علمبردار ہوتا ہے جو کمزور ہونے کے باوجود اقتدار سے ٹکراتے ہیں۔ یہی جھکاؤ ادب کو نہ صرف اپنے دور کے انقلابی رویے سے ہم آہنگ کرتا ہے بلکہ اسے انسانیت کے ہر دور کے ترقی پذیر عناصر کا ہمنوا اور ہم آواز بنا دیتا ہے۔

مارکسیت نے ادب کو معاشی نظام کے بنانے اور تبدیل کرنے والے طبقاتی ٹکراؤ سے وابستہ کردیا البتہ مارکس اور ایبگنلڈز دونوں نے اس نقطہ نظر کو میکانکی ہونے سے بچانے کی کوشش کی اور بار بار اس پر زور دیا کہ ادب کو عظمت بخشنے

والاعصر روح عصر سے اس کی وابستگی اور اس کے حقائق پر اس کی نظر ہے محض نظریاتی میلان نہیں۔ چنانچہ مارکس نے بالٹک کو جاگیردارانہ نظام سے اس کی نظریاتی وفاداریوں کے باوجود اور لیٹن نے لیوٹالسٹائے کو اس کی فکر کے رجحان سے رشتہ جوڑنے میں کامیاب ہوئے گوان کا نقطہ نظر اس راہ میں حائل تھا۔ اسی بات کو زیادہ وضاحت کے ساتھ بعد کے دور کے مشہور مارکسی نقاد لوکاچ نے ان الفاظ میں بیان کیا:

” بالٹک کی طرح جب کوئی عظیم حقیقت نگار جب کبھی یہ دیکھتا

ہے کہ اس کے وضع کردہ حالات و کردار کا داخلی فنی ارتقا اس کی اپنی

عزیز اقدار و تعصبات یا اس کے اپنے مقدس عقائد سے ٹکراتا ہے تو

وہ ایک لمحے تامل کیے بغیر اپنے تعصبات و عقائد کو بالائے طاق رکھ دیتا

ہے اور وہ سب کچھ بیان کرنے لگتا ہے جو وہ خود دیکھ رہا ہے اور وہ

بیان نہیں کرتا جو وہ دیکھنا چاہتا ہے (اور خلاف حقیقت ہے)۔

بعد کے مارکسی نقادوں میں کاڈویل نے ادب کو عمل کے لیے ذہنی تیاری کا

وسیلہ قرار دے کر زائد توانائی کی کارفرمائی بتایا۔ لوکاچ نے جامعیت، عالمی نظریے

اور نمائندہ کردار کے تصورات کا اضافہ کیا۔ جامعیت سے مراد یہ تھی کہ ہر فرد کے

بچی احساسات و جذبات دراصل اس دور کے طبقاتی نظام کے کسی نہ کسی حصے

کی نمائندگی کرتے ہیں اور لازمی طور پر اجتماعی آہنگ کی کسی ایک وحدت کی

آواز ہیں۔ وحدت کا یہ تصور کسی نہ کسی عالمی نظریہ حیات پر مبنی ہونا لازم ہے

اس عالمی نظریہ حیات میں کسی بھی تخلیقی فن پارے کی خارجی اور عالم گیر

معنویت کو متعین کرتا ہے اور ٹائپ یا نمائندہ صورت حال یا نمائندہ کردار

کسی مخصوص دور کے تبدیل ہونے والے نقشے کی وہ اکائیاں ہیں جو سماجی

تبدیلی کا وسیلہ بنتی ہوئی ہیں اور جو تاریخ کے اس موڑ پر فیصلہ کن حیثیت

رکھتی ہیں۔

گولڈمان نے لوکاچ کے نظریوں کو ایک نئی جہت بخش۔ اپنے طریق کار کو

گولڈمان نے GENERALISED GENETIC STRUCTURALISM عمومی، خلقی

تشکیلیت کا نام دیا۔ اس کا لب لباب صرف یہ تھا کہ ہر ادبی فن پارے کو مکمل بالذات وحدت قرار دیا جائے اور اسے پہلے اس کے مختلف عناصر اور اجزائی شناخت اور ان کے باہمی رشتوں کے ذریعے سمجھنے کی کوشش کی جائے اور پھر ان عناصر اور اجزائی ٹھوس تاریخی اور سماجی جڑیں اور عوامل و محرکات تلاش کیے جائیں اور ان سماجی طبقوں سے جوڑ کر انہیں دیکھا جائے جو مصنف کے عالمی وژن یا تصور حیات میں ظاہر ہوئے ہیں۔ اس اعتبار سے گولڈرمان کی تشکیلیت روسی ہنیت پرستوں (مثلاً تلاو سکی اور رومن جیکسن وغیرہ) سے بالکل مختلف ہے بلکہ ہنیت پرستوں کی متن پرستی اور مارکسی تنقید کے سماجی تجزیے کے درمیان ایک موثر مفاہمہ ہے۔

۲

مگر ادب کی سماجی توجیہ اور سماجی ارتقا کے ذریعے اس کی تفہیم ادبی سماجیات کا محض ایک پہلو ہے۔ ادب کا تعلق لازمی طور پر کسی نہ کسی حد تک فن کار کی شخصیت سے بھی ہوتا ہے اور ادبی سماجیات کے نقطہ نظر سے ہر فن کار ایک ایسا سانس لینا ہوا انسان ہے جو اپنے سماج کا حصہ ہے اس کے کسی نہ کسی طبقے سے تعلق رکھتا ہے وہ اپنے خاندان کا ایک فرد بھی ہے، وہ کسی کا بیٹا بھی ہے کسی کا بھائی بھی اور کسی کا محلے دار بھی۔ اس اعتبار سے اس کی سماجی پہچان ہے اور اس کا اثر محض نفسیاتی سطح ہی پر نہیں سماجی سطح پر اس کے احساسات ہی پر نہیں اس کی پوری حیثیت اور پوری آگاہیوں پر پڑتا ہے۔

سماجی تبدیلی کا عمل یہاں بھی متواتر جاری رہتا ہے۔ ایک زمانہ تھا جب شاعر چو پال میں اجتماعی استناد اور قبول عام والے تھے، نظم کرتا تھا اور پھر کوچہ کوچہ گاتا تھا پھر وہ دیہاتوں سے شہر آیا اور چو پال سے دیوان و دربار تک پہنچا اس کی مالی حیثیت بدلی اس کی طبقاتی نوعیت بدلی اور یہ تجزیہ کسی سے خالی نہ ہوگا کہ کسی دور کے ادیبوں میں کتنے شہروں میں آباد ہیں اور کتنے دیہاتوں میں بسے ہوئے ہیں، ان کے پیشے کیا ہیں اور ان کی طبقاتی وابستگیوں

کی نوعیت کیا ہے۔ اِرک فرام ERIC FROMM نے اپنے ایک مقلے میں اس خیال کا اظہار کیا ہے کہ اچھے ادیب کے لیے عصر حاضر میں ادب کو پیشہ بنانے کے بجائے غیر ادبی پیشوں میں رہ کر ادب کو محض جزوقتی دل چسپی بنائے رکھنا ضروری ہو گیا ہے تاکہ ادب پر شاعر کے روزگار کے اثرات نہ پڑیں۔

ادیبوں کے ان مطالعوں کا تعلق ان کی نفسیاتی پیچیدگیوں سے نہیں ہے کیوں کہ ادبی سماجیات نفسیاتی تنقید کے رستاں سے مختلف ہے البتہ ادبی سماجیات کو اصرار ہے کہ انفرادی نفسیات بھی دراصل وسیع تر اجتماعی سماجیات ہی کا ایک حصہ ہے اور اس لحاظ سے ادبی سماجیات ادیبوں کی انفرادی صورت حال کا مطالعہ کر کے ادیبوں کی اجتماعی حیثیت اور ان کے ادب پر اثرات کے متعلق نتیجے نکالتی ہے۔

مختلف ادوار میں ادیبوں کی شخصیت، ان کے پیشے، مشاغل اور طبقاتی کردار کا تقابلی مطالعہ کیا جائے تو اس سے نہ صرف دل چسپ نتیجے نکل سکتے ہیں بلکہ ان کے موضوعات اور طرز بیان، ان کی علامتوں اور تمثالوں کے بارے میں بھی نئی معلومات فراہم ہو سکتی ہیں اور ہر دور میں شاعر اور ادیب کی بدلتی ہوئی تصویر اور اس کی شہرت اور مقبولیت کے مدوجزر کے مطالعے سے بھی بعض اہم حقائق سامنے آسکتے ہیں۔ ان مطالعوں سے ادب کی تفہیم اور اس کی پرکھ کا ایک نیا پہلو تو سامنے آئے گا ہی، اس کے ساتھ کسی دور کے سماج کی ذہنی اور جذباتی صحت یا عدم صحت کے بارے میں بھی معلومات حاصل ہو سکتی ہیں۔

اس نقطہ نظر سے ہر فرد معاشرے کا وسیلہ اظہار ہے اور ہر شاعر اور ادیب کی نجی حیثیت وسیع تر اجتماعی حیثیت کا حصہ بھی ہے اور اس کی نمائندہ بھی اور انفرادی حیثیت ہی نہیں انفرادی زندگی اور انفرادی رویوں کا مطالعہ بھی پورے سماج کے مطالعے پر محیط ہو جاتا ہے اور یہی رویے کبھی ادب کی دنیا کی دھوپ چھاؤں میں ظاہر ہوتے ہیں کبھی دوسرے علوم و فنون کے رنگ و آہنگ میں اور کبھی سماج کی ساخت اور اس کی تبدیلیوں کی نشان دہی کرتے ہیں۔

۳

ادبی سماجیات کا تیسرا اہم پہلو ادب کی سرپرستی کرنے والے اداروں کا مطالعہ ہے ظاہر ہے کہ یہ بھی ادب کے موضوعات اور طرز بیان دونوں پر اپنے طور پر اثر انداز ہوتا ہے۔ مثل مشہور ہے جو پیسارے گا وہی راگ چٹے گا۔ پہلے زمانے میں ادب کی سرپرستی کا معاملہ سیدھا سادہ تھا اور اس کے سرپرست اداروں کی پہچان زیادہ آسان تھی، شاعر کی سرپرستی قبیلہ یا اس کا معاشرہ کرتا تھا۔ پھر یہ کام امیر امرا کے حوالے ہوا۔ دیوان خانے شاعر اور داستان گو سے آباد ہونے لگے، پھر شاعر کی سرکار دربار تک رسائی ہوئی، شاعر قصیدہ خواں اور ادیب پرچہ نویس اور میرٹھی بن گیا اور ان سبھی مناصب اور پیشوں میں مقابلہ ہونے لگا، شاعر ایک دوسرے کے خلاف صف آرا ہونے لگے، ادبی معرکوں کے میدان گرم ہوئے۔

ادبی اسلوب پر بھی اس کا اثر پڑا۔ صنعت گری کا رواج ہوا۔ نثر میں مضع کاری اور مقفی اور اس اسلوب کے ذریعے ادیب اپنا کمال ظاہر کرنے لگے۔ شاعری میں کہیں ایہام کا چلن ہوا کہیں لفظی بازی گری کا، کہیں خیال بندی اور مضمون آفرینی کے حربے استعمال کیے جانے لگے جو حرفوں کے مقابلے میں شاعر کی فضیلت ظاہر کر سکیں، شوکتِ الفاظ کا خیال رکھا جانے لگا، قصیدہ ذریعہ کمال اور وسیلہ معاش بن گیا اور شاعر عام کاروبار میں لگنے یا عام پیشوں کے اختیار کرنے کے بجائے خود کو اشرافیہ کا حصہ سمجھنے لگا اور اپنے مرتبے کو بلند جاننے لگا۔

صنعتی انقلاب کے بعد جب ادب کی سرپرستی سرمایہ داروں کے ہاتھ میں آئی تو اس کی نوعیت میں اہم تبدیلیاں ہوئیں۔ اکادمیاں بننے لگیں، یونیورسٹیوں کو عروج ہوا اور ادب کی سرپرستی کی دوسری بالواسطہ شکلیں اختیار کی جانے لگیں۔ قصیدہ نگار معدوم ہو گئے مگر ارباب اقتدار کی مدح سراؤں اور ثنا گستروں میں کمی نہیں ہوئی۔ عوامی ذرائع ترسیل نے قصیدہ نگاروں کی جانشینی کا حق ادا کر دیا۔ عوامی ذرائع ترسیل کا چلن ہوا تو پریس اور اخبارات وجود میں آئے۔ فلم، ریڈیو اور ٹیلی ویژن کا رواج ہوا اور ان میں ہر وسیلے نے ادب کے

موضوعات، طرز بیان اور تکنیک پر نہایت دور رس اثرات ڈالے۔ ادب کے دائرہ اثر کو وسیع بھی کیا اور گہرا بھی اور ان میں سے ہر اثر کی نوعیت پیچیدہ اور متنوع ہے اور ادبی تحقیق کے لیے نئے امکانات کا دروازہ کھلتا ہے۔ ادبی سماجیات ان سبھی اثرات کے مطالعے کے ذریعے آگے بڑھتی ہے۔

مختلف عوامی ذرائع ترسیل کے ادبی اثرات کے سلسلے میں ریڈیو اور فلم کی مثالیں کافی ہوں گی۔ ریڈیو نے محض آواز کی اکائیوں کے ذریعے فن پاروں کی تخلیق کی آواز کے تاثر پاروں کو نئی تکنیک کے وسیلے سے پیش کیا۔ فلیش بیک مقبول ہوا اور پس منظر کی موسیقی نے محض فضا آفرینی ہی نہیں کی بلکہ علامتی ڈھنگ سے گویا پوری صورت حال کو بیان کر دیا۔ یہ سب تکنیک شعری اور افسانوی ادب میں بھی اپنے طور پر رچ بس گئیں۔ فلم نے بھرے ہوئے محاکاتی ٹکڑوں کی اکائیوں کو استعمال کیا۔ مون تاثر کی تکنیک برقی اور فضا آفرینی اور پس منظر PERSPECTIVE کو موثر طور پر اپنایا ان سبھی حربوں کو ادب کی دیگر اصناف میں برتا جانے لگا بلکہ یہ کہنا غلط نہ ہوگا کہ ادب میں بعض اصناف کی ابتدا اور فروغ سرپرستی کرنے والے طبقوں اور اداروں اور سرپرستی کے طریقوں کی مرہون منت ہے۔

قصیدہ ایوان و دربار کی سرپرستی کے بغیر شاید اس طرح فروغ پذیر نہ ہوتا ناول کو صنعتی دور کا زریعہ کہا جاتا ہے متوسط طبقے کے عروج، پریس کے چلن اور چھاپے خانے اور اخبارات و رسائل کے رواج کے بغیر ناول کا فروغ ممکن نہ تھا۔ جن بیرونی، بادشاہوں اور شہزادوں کے رومانی قصے اور رومانوی ہمت سے دل بہلانے والے سماج کی جگہ متوسط طبقے کے قارئین نے لی تھی اور اب وہ اپنے طبقے کے لوگوں کے قصے، ان کی کامرانیوں اور ناکامیوں کی داستانیں سننا چاہتے تھے اسی لیے ناول نے میرداستان کا تاج شہزادوں کے سر سے اتار کر متوسط طبقے کے نوجوان اور اس کے معاشرے کے سرپر رکھ دیا۔ غرض ادب کی سرپرستی کرنے والے اداروں کے اثرات براہ راست موضوع اور ہئیت، طرز فکر اور طرز ادا پر مرتب ہوتے ہیں۔

اسی مرحلے پر عوامی ذرائع ترسیل کی اجارہ داری کا مسئلہ بھی سامنے آتا ہے جاگیرداری دور کے برعکس صنعتی دور میں شاعر اور ادیب کی تخلیقات براہ راست

عوام یا ان کے مخاطبین تک نہیں پہنچتیں بلکہ ان دونوں کے درمیان عوامی ذرائع ترسیل کا پورا کاروبار ہے جس پر حکومت یا باثروت طبقوں کی اجارہ داری کسی نہ کسی شکل میں قائم ہے مثلاً کوئی شاعر شعر کہے تو اسے زیادہ سے زیادہ لوگوں تک پہنچانے کا انتظام وہ خود اپنے طور پر نہیں کر سکتا۔ اخبارات رسائل، ناشر، کتب فروش، ریڈیو، فلم، ٹیلی ویژن یا اسی قسم کا کوئی ذریعہ اسے ضرور استعمال کرنا ہو گا اور یہ سب ذریعے براہ راست اس کے قابو سے باہر ہیں اور ان ذرائع ترسیل پر جو طبعے یا ارباب اقتدار قابض ہیں اور اپنی اسی اجارہ داری کے ذریعے وہ ادیبوں کو ان کے تخلیق کردہ ادب اور ان کے نظریات اور رویوں کو متاثر کر سکتے ہیں۔

اس کا ایک پہلو یہ بھی ہے کہ اپنی تخلیقات کو جنس بازار بنانے کے خلاف احتجاج کے طور پر بعض ادیب ذرائع ترسیل سے اپنا رشتہ توڑنا چاہتے ہیں اور ترسیل ہی کے عمل کو فضول اور غیر ضروری قرار دے کر اپنی ذات کا نجی اظہار ایسی علامتوں اور ایسی عبارتوں میں کرتے ہیں جو ان کے نجی پن کو برقرار رکھ سکیں اور ان کے ذاتی تاثرات اور نجی واردات کو جنس بازار نہ بننے دیں بیگانگی کا یہ عمل اور مخاطبین سے فن کار کے رشتے کا کٹ جانے کا یہ سلسلہ بھی ادب اور ادیب پر اثر انداز ہوتا ہے اور سماج کو بھی متاثر کرتا ہے۔ ادبی سماجیات اس عمل کا مطالعہ ہے۔

۴

ادبی سماجیات کا سب سے زیادہ وسیع اور غالباً زیادہ معروضی شعبہ ادبی ذوق کا تجزیہ اس کے عوامل و محرکات کا مطالعہ اور سماج پر اس کے اثرات کی نوعیت اور اس کے دائرہ اثر کا تعین ہے۔ کوئی تخلیقی فن پارہ اپنی آواز بازگشت سے خالی نہیں ہوتا۔ مختلف صورتوں سے وہ عوام تک پہنچتا ہے، قبول عام حاصل کرتا ہے اور اس کی مقبولیت کبھی کبھی اس حد تک بھی بڑھ جاتی ہے کہ وہ اپنے دور کی آواز ہی نہیں بنتا بلکہ اس آواز کو تبدیل کرنے میں معاون ہو جاتا ہے۔ ادیبوں اور شاعروں کا ذاتی اثر یوں بھی ہوتا ہے کہ پڑھے لکھے ان کی نقل کرنے لگتے ہیں شہت و بیخامت

رہیں سہن، طرز گفتگو، لباس اور پوشاک ہی میں نہیں پھلتے پھرنے کے طریقے اور
 تفریحات و مشاغل میں بھی ان کی تقلید ہوتی ہے ہی نہیں بلکہ بعض ناولوں کے
 کردار ضرب المثل بن جاتے ہیں اور بعض ناول اپنے دور کے طرز احساس کو
 بدلنے میں کامیاب ہوتے ہیں۔ تخلیقی کرداروں پر حقیقت کا گمان ہونے لگتا
 ہے۔ لوگ رچرڈ سن کی پامیلا اور مرزا ہادی حسن رسوا کی "امرا و جان آدک" کے
 مکان تلاش کرنے نکل پڑتے ہیں۔ بعض ناولوں کے ذریعے شعور اور طرز
 احساس میں ایسی تبدیلی ہو جاتی ہے کہ ناولوں کے مرکزی تصورات عہد آفریں
 ثابت ہوتے ہیں۔ مثلاً "آلیٹر کا ناول" کا نڈید، "یا سنگم چرچی کا ناول" "آند مٹھ"
 ان ادب پاروں (اورادیوں) کے اثر و نفوذ کا تعین کس طرح کیا جائے اور
 ان اثرات کا مطالعہ کیوں کر ہو؟ ادبی سماجیات نے اس کے لیے معروضی پیمانے وضع
 کرنے کی کوشش کی۔ سب سے پہلے مطبوعہ کتابوں کی اشاعت کے گوشوارے کی
 طرف توجہ کی گئی۔ کس ادبی صنف کی کتابیں زیادہ بکتی ہیں اور اس صنف میں
 بھی کس قسم کی کتابیں مقبول ہیں اور اس راہ سے ادبی سماجیات کتابوں کی
 بکری کے چارٹ اور مارکیٹ سروے (بازار کے جائزے) تک پہنچی۔ ظاہر ہے
 اعداد و شمار گمراہ کن بھی ہو سکتے ہیں اور مقبولیت اور بکری کے متعدد اسباب
 ہو سکتے ہیں جس میں ناشر کا سلیقہ کتب فروش کی اشتہار بازی، تبصرہ نگاری کی
 اہمیت اور دیگر عناصر شامل ہو سکتے ہیں پھر بھی مذاق عام کا پتا لگانے کے لیے
 دوسرے طریقوں کے ساتھ ساتھ یہ طریق کار بھی برتا جاتا رہا ہے اور اس سے
 حاصل کردہ نتائج کو دوسرے طریقوں سے اخذ کردہ نتائج کی توثیق کے لیے استعمال
 کیا جاتا ہے۔ اسی کے ساتھ ساتھ فلم، ریڈیو اور ٹیلی ویژن پر پیش ہونے والے
 پروگراموں کا تجزیہ بھی کیا جاتا ہے جو مذاق عام کی نشان دہی کرتا ہے اور اس دور
 کے سماج کے عام موڈ کو ظاہر کرتا ہے۔ فلم، ریڈیو اور ٹیلی ویژن اور دوسرے ذرائع
 اظہار کے ذریعے عوام تک پہنچنے والے ادب کو سامنے رکھ کر کسی معاشرے کی حیثیت
 کی عام روش کا اندازہ لگایا جاسکتا ہے۔ کس قسم کے موضوعات کسی مخصوص معاشرے
 کو زیادہ پسند ہیں اور اس مقصد کے لیے CONTENT ANALYSIS یا نفس

مضمون کے تجزیے کا طریق کار برتا جاتا ہے) کس قسم کے انداز بیان، علامتیں تلمیحیں، اسے زیادہ عزیز ہیں اور ان سب کی مدد سے کسی دور کے ذوق ہی کا نہیں اس معاشرے کے جذبات و احساسات، اقدار و افکار کا ایک سرے کیا جاسکتا ہے۔

گویا ادبی سماجیات پورے سماج کو ایک اکائی یا ایک فرد سمجھ کر اس کا مطالعہ کرتی ہے اور کسی دور کے اندیشوں اور ارمانوں، خواہشات اور خطرات کا اسی نقطہ نظر سے جائزہ لیتی ہے کہ اس دور کے بدلتے ہوئے پیٹرن، فکری اور حسنی سانچے محض اتفاقی نہیں رہتے بلکہ سماجی ارتقا کے عمل کا ایک جز بن جاتے ہیں اور ادب اور سماجی ارتقا دونوں کی تفہیم میں معاون ہوتے ہیں۔

ایک زمانہ تھا جب شاعری پیشہ تھی اور معزز اور مقتدر پیشہ۔ شاعر درباروں میں جگہ پاتے، امیروں اور منصب داروں کے ایوان میں عزت سے بٹھائے جاتے، قصیدے لکھتے اور انعام پاتے، وظیفے مقرر کیے جاتے اور ملک الشعراء قرار پاتے جو اس پیشے کو قبول نہ کرتے وہ قلندری کی زندگی گزارتے اور عزت پاتے۔ مجموعی طور پر انیسویں صدی تک اردو کے شاعر کی تصویر صوفی، عاشق اور قلندر کی تھی جسے مال و دولت اتنی عزیز نہ تھی جتنی اپنی آزاد روی اور دل زدگی عزیز تھی۔ شاید اس کی آمدنی کا کوئی مستقل اور مستحکم وسیلہ نہ تھا۔ دو چار کے علاوہ کوئی فارغ البالی کا خواب نہ دیکھ سکتا تھا گویا شاعری خطرناک انداز میں زندہ رہنے کا سودا تھا۔ مثالیں بہت سی ہیں۔ دکن کے انے گئے شاعروں سے قطع نظر دربار سے انشا اور مصحفی سے قبل کوئی بھی باقاعدگی سے وابستہ نہیں رہا اور ان سے قبل حاتم ہوں یا آبرو نظیر ہوں یا تمیر، سودا ہوں یا درد، میراثر ہوں یا میر حسن، کوئی بھی درباری شاعر نہیں رہا اور ان سب کی مجموعی تصویر وہی صوفی، عاشق اور قلندر ہی کی ہے (باستثناء چند) یہ بھی اہم بات ہے کہ سب کے سب اپنے کو اہل حرفہ میں گنتے ہیں اور اشرافیہ میں شمار کرتے ہیں شہر آشوب میں مختلف پیشہ وروں اور اہل حرفہ ہی کے ساتھ اپنا ذکر کرتے ہیں۔ تمیر نے تو صاف صاف کہا ہے مگر حال سب کا یہی ہے۔

صلح ہیں سب خوار ازاں جملہ ہوں میں بھی

ہے عیب بڑا اس میں جسے کچھ ہنر آوے

انشا اور مصحفی دربار سے وابستہ ہوئے اور شاعری دربار داری بنی تو شاعر کی تصویر

بھی مصاحب اور دنیا دار صاحب منصب امیر کی ہونے لگی وہ یا تو محفل کی رونق بن گیا یا خوار و زبوں صوفی، عاشق اور قلندر نہیں رہا۔ اس کی امیج اب ایک زبیل ڈاں اور باہر کلام کی ہو گئی۔ ناسخ سے لے کر (باستثنائے آتش وانیس) آسیر تک یہی صورت ہے۔ شاعر اب گویا تہذیب کا امین اور زبان کا پارکھ بن گیا گویا اب بھی وہ مدرسے سے باہر تھا مگر اس کا رشتہ تخلیق اور احساس سے زیادہ زبان کی تراش و خراش اور مجلسی شایستگی سے زیادہ گہرا ہو گیا۔

۱۸۵۸ء کے بعد انگریزی کا عمل دخل ہوا تو لکھنے والے کی امیج پھر بدلی۔ پرانے طرز کی امیج نے ہندوستانی نوابوں اور راجاؤں کے دربار کا رخ کیا۔ آغ، امیر، جلال تسلیم اس کی نشانی تھے۔ نئے دور میں شاعری گہنائی اور نشر کا بول بالا ہوا۔ لکھنے والے افسر، معلم یا مختلف محکمہ ہائے تعلیمات کے منشی اور محرر ہو گئے۔ میراٹن اور فورٹ ولیم کے لکھنے والے تو خیر باقاعدہ منشی تھے ہی انجمن پنجاب میں محمد حسین آزاد کا اور دہلی میں حالی کا بھی یہی منصب تھا۔ سرسید، نذیر احمد اور سید علی بلگرامی وغیرہ سرکاری نوکریوں کی طرف چلے گئے گویا شاعری کی قلندری والی امیج ختم ہوئی اور شاعر (اور مصنف) کے لیے ذیوی کاروبار میں اکامیابی اور کامرانی بھی ضروری سمجھی جانے لگی۔ ۱۹ویں صدی کے ختم ہوتے ہوتے صحافی، ویل اور اسکولوں اور کالجوں میں پڑھانے والے معلمین بھی اس میدان میں آگئے مثلاً ناول نگاروں میں سرشار اور نثر صحافی تھے۔ مرزا رسوا اور سیر اور بعد کو معلم، پریم چند بھی شروع میں معلم ہی رہے، چکبست اور اقبال وکیل تھے۔ اس دور تک عورتیں یا تو ادب کے میدان میں آئی ہی نہیں تھیں یا کم سے کم ان کو ادبی اسناد حاصل نہیں ہوا تھا یا ان کا حلقہ خواتین تک محدود تھا۔ محمدی بیگم، نذر سجاد حیدر اور روشنک آرا بیگم کی مصنفہ اور آمنہ نازلی بعد کو مقبول ہوئیں۔ اردو ناول میں ہندو ناول نگاروں کی کمی نہیں تھی اور وہ سرشار اور پریم چند جیسے اہم اور مقتدر تھے مگر پریم چند سے پہلے کسی اردو ناول نگار نے ہندو کردار پیش نہیں کیے تھے یہی حال افسانے کا بھی تھا۔ سجاد حیدر اور نیاز فتح پوری تک کے افسانوں میں کوئی ہندو کردار نہیں ہے اور قہقہے صرف شہر کے اعلیٰ متوسط طبقے تک محدود ہیں۔

پھر آزادی کی تحریک چھڑی تو قید و بند کا قصہ شروع ہوا۔ ادیب اور شاعر کی مہج پھر بدلنے لگی۔ اب مرفوہ الحالی یا سرکاری دربار میں عزت یا سرکاری نوکریوں کے اعتبار سے جاچھے جانے کے بجائے شاعر کو حق گوئی، بے باکی، قلندری، دنیاوی کامرانی سے بے نیازی اور آزاد روی کا پیکر سمجھا جانے لگا۔ چنانچہ حسرت موہانی مولانا محمد علی، ابوالکلام آزاد، ظفر علی خاں جیسے مصنف مثالی کردار بن گئے انہیں میں نوکری چھوڑ کر پریم چند بھی شامل ہو گئے۔ وکیلوں کے آزادانہ پیشے سے سر عبدالقادر، سر سلیمان، سر تیج بہادر سپرو وغیرہ شریک ہوئے۔ یہ الگ بات ہے کہ یہ بعد میں جج اور جسٹس بھی مقرر ہوئے۔ اسی زمانے میں مشاعروں کا چلن ہوا اور شعرا کی سرپرستی ریاستوں اور رجواڑوں کی بجائے عوام کے ہاتھ آگئی۔ اب ایسے شاعروں کا تصور بھی ممکن ہو گیا جو مشاعروں کی کمائی سے زندہ رہ سکیں (جیسے جگر مراد آبادی)۔ ادبی رسالے نکلنے لگے اور ان رسائل اور اخبارات کی مدد سے بھی ادیب کو روٹی روزی ملنے لگی (مثلاً نیاز فتح پوری اور دیوان سنگھ مفتون)۔ صیغہ تعلیم سے بھی کچھ لوگ وابستہ ہوئے اور تھیٹر، فلم اور ریڈیو کی مقبولیت بڑھنے کے بعد اردو کے شاعروں اور ادیبوں کی اچھی خاصی تعداد ان اداروں سے بھی وابستہ ہوئی (مثلاً آغا حشر کاشمیری، آرزو بھٹوی اور سعادت حسن منٹو وغیرہ)

۱۹۳۶ء میں ترقی پسند تحریک نے ادب کا رشتہ قومی آزادی کی جدوجہد سے ملا دیا۔ اشتراکی نقطہ نظر مقبول ہوا تو سیاسی طور پر سرگرم کل وقتی کارکنوں کی صف میں بھی مخدوم محی الدین، سردار جعفری، کیفی، مجروح جیسے نام نظر آنے لگے۔ سجاد ظہیر، ڈاکٹر اشرف جیسے مقتدر مصنفین کی زیر سرکردگی "نیاز مانہ" کی ادارت میں ادیبوں کا اچھا خاصا حلقہ شامل ہو گیا۔ مجاز ریڈیو سے ہارڈنگ لائبریری پہنچے، جوش، کلیم کی ادارت سے سرکاری رسالے "آج کل" کی ادارت تک پہنچے، فراق الہ آباد یونیورسٹی کے شعبہ انگریزی سے متعلق ہو گئے۔

آزادی کے کافی عرصے بعد تک تصویر کچھ ہی رہی۔ ۱۹۵۰ء تک ادیب کی تصویر باغی کی نہ سہی تو ایک آزاد منش، قلندر صفت انسان کی ضرورت تھی گو نقاد زیادہ تر

یونیورسٹیوں سے متعلق تھے اور اکثر فن کار اور شاعر سرکاری نوکریوں سے باہر تھے، کرسی اور وردی سے بے پروا، یا تو کسی آزادانہ مشغلے جیسے وکالت، صحافت سے متعلق تھے یا پھر ریڈیو، فلم وغیرہ سے روزی کما رہے تھے، جگر اور جوش کے زمانے سے شاعر کی تصویر میں شراب نوشی کا تصور بھی شامل ہو گیا، اختر شیرانی اور مجاز نے اسے کمال تک پہنچا دیا۔ اب شاعر کی تصویر کامیاب اور مرفہ الحال سرکاری افسر کی نہ تھی بلکہ ایسے خود دار اور دنیاوی کامرانی سے بے نیاز نوجوان کی تھی جس کی زندگی میں کوئی زبردست المیہ پوشیدہ ہے اور جو سماج کے ضابطوں کو ٹھکرا کر باغی کی زندگی بسر کرتا ہے بقول کسی خاتون کے "اُس سے عشق تو کیا جاسکتا ہے شادی نہیں کی جاسکتی" چنانچہ شاعروں کی کمزوریوں کو نہ صرف برداشت کیا جاتا تھا بلکہ انہیں شاعرانہ شخصیت کا لازمی حصہ سمجھا جاتا تھا یہی نہیں ارباب اقتدار تک ان کی تلخ باتوں کو بھی برداشت کر لیتے تھے۔ جوش ملیح آبادی کی ناز برداری وزیر اعظم نہرو تک کرتے تھے۔ عام طور پر شاعر اور ادیب حکومت کے خوف یا سماج کے اندیشے کے بغیر اپنے طور پر سوچتے اور شعر کہنے کی ہمت کر سکتا تھا۔ جگر مراد آبادی نے فسادات کے زمانے میں اور اس کے بعد نئے ہندستان میں نا؛ ابری اور اقلیت کشی پر جو کچھ لکھا وہ اس کی مثال ہے۔

سماجی باغی اور بت شکن کی یہ تصویر میراجی، منٹو، مجاز سے لے کر جاسمی اور نریش کمار شاد تک قائم رہی مگر ترقی پسند تحریک کے بکھرنے کے بعد اور نہرو حکومت کو اشتراکی حمایت حاصل ہونے کے بعد شاعر اور ادیب حکومت کی ملامتوں کا رخ کرنے میں قباحت محسوس نہیں کرتا تھا۔ اب شاعر اور ادیب کی تصویر پھر بدنی اب اُجلے کالر، خوش سلیقگی، ہونٹوں میں پائپ اور استری کلف کے کورٹ پتلون کے ساتھ اردو شاعر یا ادیب کا تصور کیا جانے لگا۔ اب جگر کے بکھرے بال مجاز کی واسکٹ، اختر شیرانی کی مخمور آنکھیں، حسرت موہانی کی فلاکت ماضی کی تصویریں بن چکی ہیں۔

اس طرح ہم دور جدید تک پہنچے۔ ظاہر ہے آج کے شاعر، ادیب سینکڑوں ہیں اور سب کے بارے میں معذرت بات میسٹر نہیں ہیں ابھی تک اس کی کوشش بھی نہیں

کی گئی ہے کہ ان کے خاندان، پیشے اور کاروبار اور زندگی کی دیگر تفصیلات کے بارے میں معلومات فراہم کی جائیں۔ اس لیے موجودہ حالات میں صرف چند ادیبوں ہی کے بارے میں کچھ کہنا ممکن ہے۔ زیر نظر جائزے کے سلسلے میں مندرجہ ذیل ادیبوں کو پیش نظر رکھا گیا ہے (تقدیرم و تاخیر کا خیال نہیں رکھا گیا ہے):

شاعروں میں:- اختر الایمان، فراق، جذبی، مجروح، کیفی، تابان، ساعر، ملا، مرزا جعفری و جد، شاذ تمکنت، وحید اختر، دالمق، ندا فاضلی، بشیر بدو، شہریار، شہاب جعفری، جگن ناتھ آزاد، زبیر رضوی، مخدوم سعیدی، پیرکاش فکری، حسن نعیم، اعزاز افضل، دوراں، عمیق، کلیم عاجز، کمار پاشی، کرشن موہن، ساجدہ زیدی، زاہدہ زیدی، مظہر امام، حرمت الاکرام، علیم صبا نویدی، ممتاز مرزا، رفعت سروش، عزیز قیسی۔

مشاعروں کے شاعروں میں:- ملک زاہدہ منظور احمد، ایاز جہان نسوی، وسیم بریلوی، شمسی مینائی، بیگل آتساہی، نازش، والی آسی، قمر مراد آبادی، کیف بھوپالی، داراب وفا۔

افسانہ نگاروں میں:- بیدی، عصمت، حیات الشدانصاری، قاضی عبدالستار، واجدہ تبسم، جیلانی بانو، غیاث احمد گدی، قرۃ العین حیدر، اقبال مجید، اقبال متین، عابد سہیل، سلام بن رزاق، رام لال، رتن سنگھ، کنور سین، جوگیندر پال، بلراج مین را، آمنہ ابوالحسن، احمد یوسف، حسین الحق، عائشہ، قمر احسن، سریندر پیرکاش۔

مزاح نگاروں میں:- یوسف ناظم، مجتبیٰ حسین، خواجہ عبدالغفور، فکر تونسوی، مجیب سہالوی، نریندر لوکھر، بھارت چند کھنہ، وجاہت علی سندیلوی، شفیعہ فرحت، احمد جمال پاشا۔

نقادوں میں:- فراق، کلیم الدین احمد، آل احمد سروا، اسلوب احمد انصاری، وحید اختر، باقر مہدی، خمس الرحمان فاروقی، وہاب اشرفی، سید محمد عقیل، قمر بیس، نسیم حنفی، وارث علوی، ابن فرید، محمود ہاشمی، دیوندر رائے، مغنی تبسم، اصغر علی انجینئر، حامدی کاشمیری، شکیل الرحمان، ظ۔ انصاری،

عصمت جاوید، سردار جعفری۔

محققین میں :- قاضی عبدالودود، مالک رام، انصار اللہ نظر، رشید حسن خاں، گیان چند جین، نثار احمد فاروقی، حنیف نقوی، عابد پشاوری، عبدالستار دلوی،

غلام عمر خاں۔

ظاہر ہے کہ یہ فہرست مختصرے اور بہت سے اہم نام چھوٹ گئے ہیں مگر اس مختصر فہرست میں شامل ناموں کے ساتھ بھی انصاف نہیں کیا جاسکتا۔ وقت اور جگہ کی کمی کے علاوہ ایک بڑا سبب ان کے بارے میں معلومات کی کمی بھی ہے بہر حال جو کچھ معلومات میسر ہیں ان کی روشنی میں ان مصنفین کے بارے میں تین ہیئتوں سے غور کیا جائے گا۔ پہلے ان کے پس منظر کا ذکر ہوگا پھر ان کے پیشوں یا ذرائع روزگار کا اور آخر میں ادبی سرپرستی اور وسائل اظہار کا، تشنگی کا احساس قدم قدم پر تلے گا مگر ایک حقیر ابتدا بھی بعض اوقات جامع مباحث کے انتظار سے بہتر ہوتی ہے۔

۱۔ خاندانی پس منظر

مصنفین کی فہرست پر سرسری نظر ڈالنے سے بھی دو باتوں کا توازن آسانی سے لگایا جاسکتا ہے۔ پہلی بات یہ کہ ان میں اکثر مصنفین بڑے شہروں کے رہنے والے نہیں ہیں گویا وہ بڑے شہروں میں رہتے ہیں مگر ان کے خاندان کا پشتینی رشتہ اکثر قصبات سے ہے اور بعض چھوٹے شہروں سے آئے ہیں۔ یہاں بڑے شہروں سے مراد دہلی، بمبئی، مدراس، کلکتہ، پٹنہ، لکھنؤ، حیدرآباد وغیرہ ہیں۔ گاؤں سے تعلق رکھنے والے ادیب بہت کم ہیں۔ دوسری بات یہ ہے کہ ان میں اکثر مصنفین جاگیردارانہ گھرانوں کے چشم چراغ ہیں گو خود انھوں نے اس نظام سے وابستگی ترک کر کے دوسرے روزگار یا ملازمت میں لگ گئے مگر جاگیردارانہ نظام کے اثرات ان کے یہاں نمایاں ہیں۔ تیسری بات یہ ہے کہ شاعروں میں چھی خاصی تعداد ایسے لوگوں کی ہے جنھوں نے مکتبی تعلیم حاصل کی تھی اور انگریزی کے بجائے عربی، فارسی (یا طب) وغیرہ میں دستگاہ بہم پہنچائی تھی بعد کو خود اپنی کوشش

سے یا حالات کی تبدیلی کی وجہ سے انھوں سے انگریزی اور بعض دوسری مغربی زبانوں اور ادبیات کے مطالعے میں دستگاہ حاصل کرنی مثال کے طور پر سردار جعفری، کیفی اعظمی، مجروح سلطان پوری، بیگل، نازش، ظ. انصاری، رشید حسن خاں کے نام لیے جاسکتے ہیں۔

ان تینوں باتوں کو ذرا پھیلانے تو بہت دل چسپ نتائج برآمد ہوتے ہیں قصبوں سے وابستگی نے ہمیں عموماً دیہات سے دور رکھا ہے۔ پریم چند کے بعد ہم دیہات کی طرف گئے بھی ہیں تو شبیہوں کی تلاش میں یا پھر جاگیردارانہ ہمدردیوں کے ساتھ۔ دیہات کی تصویر کشی قرۃ العین حیدر اور قاضی عبدالستار ہی نے کی ہے اور ان دونوں کی ہمدردیاں ملٹے ہوئے جاگیردارانہ طبقے کے ساتھ ہیں (شاید اس لیے بھی کہ ان کا تعلق بھی اسی طبقے سے تھا۔ یہاں یہ بات قابل ذکر ہے کہ اردو کے غیر مسلم افسانہ نگاروں کے بارے میں یہ بات نہیں کہی جاسکتی۔ بیدی، رام لال، رتن سنگھ، جوگیندر پال، بلراج مینرا، سریندر پرکاش وغیرہ کے یہاں جاگیردارانہ اور اس کی اقدار بہت کم نظر آئیں گی اور اس سے جذباتی وابستگی نہ ہونے کے برابر ہے۔ اس کے مقابلے میں وہ صنعتی نظام اور شہری زندگی کے نشیج کا زیادہ ذکر کرتے ہیں) اس سے یہ بھی نتیجہ نکالا جاسکتا ہے کہ اردو شاعری اور بالخصوص افسانوی ادب کی لئے اتنی ماتمی کیوں رہی ہے اور ہمارے ناول اور افسانے کا اکثر و بیشتر موضوع زمین داری کا خاتمہ تقسیم ہند ہندوستان کا المیہ اور بیٹی ہوئی قبل تقسیم کی تہذیب کا مرثیہ کیوں رہا ہے جب کہ ہندی میں ان تینوں موضوعات پر تین سے زیادہ ناول نہیں لکھے گئے ہمارے یہاں آنچلک (علاقائی تہذیبوں کی عکاسی کرنے والے) ناول اور افسانے کیوں نہیں لکھے گئے اور ہمارے یہاں نئے صنعتی ہندوستان کے حالات اور اس کی نئی آویزشوں سے بے تعلق کیوں ہے؟

یہ سب باتیں شکایت کے طور پر نہیں کہی جاسکتیں محض گزارش احوال واقعی ہے وجہ اس کی ایک یہ بھی ہے کہ فرقہ وارانہ فسادات اور اردو کے ساتھ ۴۳ سالہ ظلم نے اردو کے عام ادیب کو ماضی سے زیادہ وابستہ کر دیا اور حال سے کسی قدر بیزاریا نا امید بنا دیا۔

۲۔ پیشے

پیشے اور آمدنی کے اعتبار سے یہ سبھی مصنفین (چند کو چھوڑ کر) متوسط طبقے سے تعلق رکھتے ہیں۔ ان میں سے کوئی بھی مزدور یا کسان نہیں ہے نہ کوئی کروڑ پتی سیٹھ ہے نہ کوئی ایسا اقتدار والا ہے کہ اس کے زیر نگیں کوئی علاقہ ہو۔ یہ شاید اس وجہ سے بھی ہے کہ ابھی تک تعلیم ہمارے نچلے طبقوں تک پہنچی ہی نہیں ہے اور ادب پر ہنوز متوسط طبقے ہی کا قبضہ ہے۔ اردو کے اپنے مخصوص مسائل کی وجہ سے اردو کے مصنف کے سامنے صرف قلم کے سہارے زندہ رہنے کا امکان نہیں ہے البتہ یہ ضرور ہے کہ مشغلے یا تفریح کے طور پر تصنیف و تالیف کو بھی لگائے رکھتے ہیں اور دوسرے پیشوں کے ساتھ ساتھ کبھی کبھی یہ بھی آمدنی کا ضمنی ذریعہ بن جاتا ہے خاص طور پر خواتین کے لیے اس کا امکان زیادہ ہے (جیلانی بانو اور واجدہ تبسم) اس ضمن میں سب سے زیادہ کامیابی مشاعروں والے شاعر کو ملتی ہے گویا اسے بہت کم شاعر ہیں جو صرف اس کو ذریعہ معاش بناتے ہوں مگر مشاعروں سے خاصی آمدنی ممکن ہے۔

ادیبوں کی بہت بڑی تعداد تعلیمی اداروں سے وابستہ ہے مثلاً اوپر دی ہوئی فہرست کے ۳۷ شاعروں میں سے ۱۳ کا تعلق یونیورسٹیوں یا کالجوں سے ہے دوسری فہرست میں ۱۰ میں سے ۳ کا تعلق تدریس سے ہے۔ افسانہ نگاروں میں ۲۳ میں سے صرف ۲ کا تعلق یونیورسٹی سے ہے۔ مزاح نگاروں میں کبھی ۱۰ میں صرف ۲ مدرس ہیں جب کہ ۲ نقادوں میں سے ۱۶ کا تعلق یونیورسٹیوں سے ہے یا رہا ہے ۱۰ محققین میں سے ۷ مدرس ہیں۔ پیشوں کے اعتبار سے صورت حال یہ ہے :-

پیشے کی تفصیل

دیگر	کاروبار	سرکاری ملازمت	منظم	ریڈیو، ٹی وی	وکالت یا ججی	صحافت	تدریس	کل تعداد	شاعر	افسانہ نگار	مزاح نگار	نقاد	محقق	کل تعداد
5	2	1	5	2	2	x	13	32+10	1	2	2	2	5	
2	x	2	2	x	x	2	2	10	2	2	2	2	2	
2	x	2	x	1	x	x	12	22	2	2	2	2	2	
2	x	9	2	x	x	5	21	112	2	2	2	2	2	

تصنیف و تالیف کا آزادانہ پیشہ :-
 $2 = 2 + x + x + x + 2 + 2$
 $5 = 2 + x + x + x + 3$

اس فہرست سے اندازہ ہوگا کہ زیادہ تر مصنفین کا تعلق تدریس یا فلم، ٹی وی یا ریڈیو سے ہے، دیگر مشاغل میں انجینئر سے لے کر انکم ٹیکس آفیسر تک سبھی قسم کے پیشے میں (اصغر علی انجینئر اور کرشن موہن) بعض احباب ایسے بھی ہیں جنہیں ملازمت یا کاروبار پسند نہیں انہوں نے اپنے معاشی وسائل دوسرے ذریعوں سے نکال لیے ہیں۔ اس گوشوارے سے یہ بھی واضح ہوا ہوگا کہ تدریس، صحافت، ریڈیو، ٹی وی

فلم اور سرکاری ملازمتوں کا مرکز چونکہ شہر ہیں اس لیے ہمارے ادیبوں کا تعلق بھی دیہات اور قصبے کے مقابلے میں شہر سے ہو گیا اور وہ اپنے قصباتی مراکز سے دور ہو گئے۔ یہاں متوسط طبقے سے تعلق رکھنے کی بنا پر بلجائی ہوئی نظروں سے کبھی اپنے سے اوپر والے طبقے کی چمک دمک کی زندگی کو دیکھتے ہیں کبھی غصہ ہوتے ہیں تو نچلے طبقے کی کش مکش سے اسے ڈراتے ہیں اور نچلے طبقے کی نظروں سے مستقبل کے حسین چہرے کی ایک جھلک دیکھ لیتے ہیں اگر اس سے مایوسی ہوتی ہے تو کبھی مذہب اور فرحانیت میں پناہ لیتے ہیں کبھی حسیت زدگی اور اعصابیت میں کبھی فلسفہ طرازی میں پناہ گاہیں الگ الگ ہیں۔

۳۔ ادبی سرپرستی

سرپرستی کی اصطلاح ادبی سماجیات میں PATRONAGE کے لیے استعمال ہوتی ہے یہ سرپرستی محض سرکار دہاری کی نہیں ہوتی جہوری دور میں ان سبھی اداروں کی ہوتی ہے جو ادیب کے لیے ذریعہ معاش فراہم کرتے ہیں۔ اردو کو آزاد ہندستان میں مناسب مقام نہیں ملا۔ اردو تعلیم کے انتظامات ختم کر دیئے گئے، اردو ادارے تعطل کا شکار ہو گئے، سرکاری دفاتر سے اردو کو دیس نکالا، نتیجہ یہ ہوا کہ اردو پڑھنے والوں کی تعداد کم ہوتی گئی اور اردو نفع بخش کاروبار نہیں رہی، کاروباریوں نے اس طرف توجہ نہیں کی اور ہندی کے برخلاف اردو میں طباعت اور اشاعت کے کاروبار پر بڑے بیوپاری کا قبضہ نہیں ہوا۔ اردو میں نہ نو بھارت ٹائمز، دن مان، ساریکا اور دھرم ٹیگ جیسے بڑے کاروباری پرچے نکلے نہ دھیبہ پریش اکادمی اور سنٹرل ہندی ڈائریکٹریٹ کی طرح یہاں کوئی ایسے ادارے تھے جو اردو کی معیاری ادبی کتابوں کو تھوک میں خرید لیں۔ ہمارے یہاں اگر کوئی کاروباری ادارہ تھا تو رسالہ شمع، تھا یا تھوڑی بہت مدد ترقی اردو بورڈ یا حال میں مختلف ریاستوں کی اردو اکادمیوں سے مل سکتی تھی۔

اس معاملے کا الم ناک پہلو یہ ہے کہ اردو میں کتابوں کی اشاعت اور بکری کا کام کاروباری سطح پر کیا ہی نہیں گیا، زیادہ تر اس پوسے کاروبار کی نوعیت شوقیہ

قسم کی ہے مکتبہ جامعہ جیسے پُرانے اور مستند ادارے تک کا یہی حال ہے کہ بہت سی مارکیٹ کا کوئی جائزہ لیا گیا نہ باقاعدہ اشاعت گھر موجود ہیں جن کے باقاعدہ منصوبے ہوں نہ اردو بک اسٹالوں اور کتب فروشوں کی کوئی باقاعدہ تنظیم ہے نہ ان کی کوئی مکمل فہرست موجود ہے۔ نتیجہ یہ ہے کہ اردو میں تصنیف و تالیف عام طور پر گھٹے کا سودا ہے اور اس کی بڑی وجہ اس کی غیر کاروباری تنظیم یا عدم تنظیم ہے۔

اردو کے شاعروں اور ادیبوں کے معاشی وسائل عام طور پر مندرجہ ذیل ہیں:

- ۱۔ مشاعرے
- ۲۔ کتابوں کی اشاعت
- ۳۔ رسالوں میں مضامین کی اشاعت
- ۴۔ ریڈیو اور ٹیلی ویژن کے لیے ڈرامے یا دیگر پروگرام
- ۵۔ ساہتیہ اکادمی اور دیگر اکادمیوں کے انعامات
- ۶۔ فلم
- ۷۔ تراجم نیشنل بک ٹرسٹ، پی. آئی. بی وغیرہ کے لیے تراجم
- ۸۔ صحافت

کتابوں اور رسالوں کے سلسلے میں صورت یہ ہے کہ اس کاروبار کی مناسب تنظیم نہ ہونے کی وجہ سے اردو کتابوں کی بکری محدود ہے گوہندستان کی ۵۰ یونیورسٹیوں میں بی. اے اور ایم. اے کی سطح پر اردو کی تعلیم کا انتظام ہے اور اس کام میں ۴۰۰ سے زیادہ اساتذہ اور کم سے کم چار ہزار طلبہ مصروف ہیں جن میں پی. ایچ. ڈی اور ایم. فل کے طلبہ کی تعداد کئی سو ہے مگر ان کے لیے کتابیں فراہم کرنے کا انتظام اطمینان بخش نہیں ہے۔ اس کے باوجود اردو کتابوں کی بکری کا تجزیہ کیا جائے تو اندازہ ہوگا کہ سب سے زیادہ بکری مذہبی ادب کی ہوتی ہے اور تقریباً اسی قدر کھپت فلمی، جاسوسی اور رومانی ادب کی ہے۔ رسالوں کے سلسلے میں بھی یہی صورت شمع، بیسویں صدی، روٹی اور مختلف ادبی اور نیم ادبی ڈائجسٹ مثلاً ہما، ہدیٰ، شبستان خالص مقبول ہیں۔ یہی حال جاسوسی دنیا اور رومانی دنیا کا ہے

کتابوں کی بکری کے سلسلے میں صورت حال یہ ہے کہ تصنیف و تالیف سے مصنف کے پلے کچھ نہیں پڑتا، اگر کچھ ملتا ہے تو ناشر کو یا پھر اس بک سیلر کو جو اکثر صورتوں میں نادہند ہوتا ہے اور ناشر سے بہت بڑا کمیشن حاصل کر لینے کے باوجود اصل رقم بھی ناشر یا مصنف کو نہیں دیتا۔ مصنف محض صاحب کتاب بننے کے شوق میں خود کتاب چھپواتا ہے اور دوستوں کے حرف تحسین سے تمکین حاصل کر لیتا ہے جب کہ کتب فروش اس سے تھوڑی بہت منفعت بھی حاصل کر لیتا ہے۔ صاحب تصنیف کو کچھ رقم ملتی ہے تو وہ ساہتیا کادری یا اردو اکادمیوں کے انعامات ہی کی رقم ہوتی ہے۔

رسالے کی صورت حال یہ ہے کہ مندرجہ ذیل رسالوں میں گیارہ رسالے سرکاری یا نیم سرکاری ہیں آج کل، نیا دور، تعمیر زبان و ادب، نورس، نخلستان، پاسان، مغربی بنگال، دتی، تعمیر ہریانہ، خبر نامہ، سات کاروباری رسالے ہیں (شمع، بیسویں صدی، شبستان، ہما، ہدی، جاسوسی دنیا، رومانی دنیا)۔ ۹ ماہوار رسالوں میں شب خون، شاعر، سب رس، عصری آگہی، سہیل، آستانہ، منادی، معارف، برہان، ہیں جو اکثر گننے والے دار نکلتے ہیں۔ سات سہ ماہی یا شمش ماہی رسالوں میں نوائے ادب، گفتگو، عصری ادب، تناظر، معیار، شعور، سطور وغیرہ ہیں۔ ان میں سرکاری رسالوں کے علاوہ کوئی بھی مضامین کا معاوضہ نہیں دیتا اور یہ معاوضہ بھی بہت معمولی ہوتا ہے۔ ریڈیو اور ٹی وی پر بھی گنجائش بہت محدود ہے گو اردو کے بعض اچھے لکھنے والے ریڈیو اور ٹی وی سے متعلق ہیں (عمیق، زبیر ضوی، کمال احمد صدیقی، قیصر قلندر انیس رفیع، اقبال مجید وغیرہ ریڈیو سے اور مظہر امام، منظور الامین، فناروق نازکی ٹیلی ویژن سے متعلق ہیں) مگر پھر بھی اردو پروگراموں کے کم ہونے اور مناسب تربیت اور ٹریننگ نہ ہونے کی بنا پر عام لکھنے والوں کو اس کا فیض نہیں پہنچتا۔ فلم تعلقات کے بھروسے روزگار دے سکتا ہے۔ مجروح، ساخرا اور عزیز قیسی کے بعد کی نسل میں نذا فاضلی اور دو ایک نام ہی اور ہیں جو اس میدان میں قسمت آزمائی کر رہے ہیں تراجم کا بھی یہی حال ہے، صحافت نے اچھے ادیب پیدا کیے مگر ان دنوں صحافت سے متعلق ہونے والے ادیب بہت کم ہیں۔

اردو اکادمیاں :- اردو اکادمیاں اب خیر سے آہو گئی ہیں۔ جموں و کشمیر اردو اکادمی
 نوار دو کا کام نہ کرنے کے برابر کرتی ہے باقی دئی، راجستھان، کرناٹک اور مدھیہ پردیش
 کی اردو اکادمیوں کو جو رقیس مل رہی ہیں وہ بہت کم ہیں اور ان پر سرکاری گرفت
 زیادہ ہے۔ اتر پردیش، بہار، آندھرا پردیش، مغربی بنگال اور بہار اسٹری کی اردو اکادمیاں
 البتہ فعال ہیں لیکن عام طور پر اکادمیوں کا نظم و نسق ایسے ارباب اختیار کے ہاتھوں میں
 ہے جنہیں یا تو اردو کے معاملات سے سرے سے واقفیت ہی نہیں ہے اور وہ اردو کو محض
 سیاسی ہتھیار کے طور پر استعمال کرنا جانتے ہیں یا پھر ان لوگوں کے ہاتھ میں ہے
 جن کو اردو کے لیے کام کرنے کی فرصت نہیں۔ نتیجہ یہ ہے کہ مشاعرے ہوں یا اکادمیاں
 سب جگہ ادبی سرپرستی کے وسیلے بنیادی طور پر ایسے لوگوں کے ہاتھوں میں ہے
 جنہیں اردو کے کام سے دلچسپی یا واقفیت یا اس کی فرصت نہیں ہے۔

اکادمیاں سارے کام نہیں کر سکتیں یوں بھی حکومت کی سرپرستی کی وجہ سے ان کے
 اختیارات محدود ہیں۔ اردو دنیا پچھلے ۴۴ برسوں کی نا انصافیوں کو یک قلم ختم کرنا چاہتی ہے
 اس لیے اکادمیوں سے کڑھتی ہے، بیزاری اور خفگی کا اظہار کرتی ہے جو بلا وجہ نہیں مگر
 نامناسب ہے۔ اکادمیاں صرف انعام دے سکتی ہیں، معذور ادیبوں کی مدد کر سکتی ہیں
 اشاعت کتب کے لیے روپیہ اور اردو کے طالب علموں کو وظیفے دے سکتی ہیں، وہ اردو کو دوسری
 سرکاری زبان نہیں بنا سکتیں نہ اردو کی تعلیم کا انتظام کر سکتی ہیں اور نہ دفتر اور کچھریوں میں
 اس کا عمل دخل کر سکتی ہیں اور جب کبھی کوئی پیش رفت ہوتی ہے تو وزیروں کی تقریریں
 اور سرکاری دفتر والوں کی لیت و لعل اسے ختم کر دیتی ہے یہی حال ترقی اردو بورڈ کا
 بھی ہے اور نیم سرکاری اور غیر سرکاری اداروں کا بھی ہے جنہیں اردو دنیا نے بڑے ارمانوں
 سے بنایا تھا اور اب انہیں صبر کر لیا ہے، انجمن ترقی اردو (ہند) تک سے بھی توقعات
 پوری نہیں ہوتی ہیں کہ وہ تعطل کا شکار ہے۔

اس صورت حال کو سامنے رکھیں تو اندازہ ہو گا کہ اردو کے لکھنے والوں کے لیے
 تصنیف و تالیف سنجیدہ ذریعہ، دانش کے بجائے محض حیرت کن کر رہ گئی ہے۔ انہیں
 علم ہے کہ اس سے اگر روپیہ حاصل کرنا ہے تو سطحی قسم کی سرسری کاوشیں۔ مثلاً مشاعرے
 میں 'چلنے' والی پست سطح کی غزل لکھنا۔ مناسب ہے۔ سنجیدہ غور و فکر محنت

اور ریاضت غیر ضروری ہے۔ اگر تصنیف و تالیف کا مقصد محض اکادمی کا انعام لینا یا ہم چشموں میں عزت و شہرت حاصل کرنا ہے تو اس کے لیے دیدہ بہزی اور مغز کاوی ضروری نہیں، جوڑ توڑ، سعی، سفارش زیادہ ضروری ہے اور اگر خود اپنا قدر بڑا نہ کر سکیں تو دوسروں کی ٹانگ کھینچنا زیادہ مفید ہوگا۔ اس پس منظر میں اردو مصنفین کی صفوں میں چھائی ہوئی سازشوں، غیبت اور خوشامد، شکر زنجیوں اور بیزاری اور کلبیت کا کچھ حوالہ تو ملتا ہے یہ محض اتفاق نہیں ہے کہ اکادمیوں میں انعام کے لیے پیش ہونے والی کتابوں میں سب سے زیادہ تعداد بے رنگ شعری مجموعوں کی ہوتی ہے اس کے بجز افسانوں کے مجموعے ہوتے ہیں اکاڈگاناوں باقی تراجم وہ بھی معمولی۔ سنجیدہ، علمی، ادبی کتابیں شاذ ہی نظر آتی ہیں اور شعری اور افسانوی مجموعوں میں کبھی وزن و وقار، ریاضت و محنت کے آثار تقریباً ناپید ہوتے ہیں۔

مجموعی طور پر اردو کے ادب عدم وابستگی کا شکار نظر آتے ہیں۔ وہ نہ تو رباب اقتدار کا حصہ بن کر ملک کے اندر تہذیبی اور عمرانی تبدیلیوں کا فعال اور محرک حصہ بنے ہیں کہ اس کے لب تبدیلی کے رجحان اور نئی قدروں کے نغمے گائیں نہ وہ ان انقلابی طاقتوں سے خود کو ہم آہنگ پاتے ہیں جن کی نظر میں مستقبل پر ہیں اس عدم وابستگی میں لسانی اور تہذیبی اقلیت کے مسائل کو بھی دخل ہے اور ان سب عناصر سے مل کر ایک نئی صورت حال پیدا ہو گئی ہے جو ملک کی عام فضا کا حصہ ہوتے ہوئے بھی اپنی مخصوص پیچیدگیوں اور الجھنوں سے خالی نہیں۔

اثر پر دیش اردو اکادمی نے ۱۹۸۱ء میں جن ۸۶ کتابوں کو انعام دیا ان کی تقسیم سے اردو میں تصنیف و تالیف کی مختلف شقوں کی مقبولیت کا اندازہ ہو سکتا ہے

۱	تنقید و تحقیق و تدوین	۲۸	۶	مختلف علوم و فنون	۳
۲	شاعری	۲۴	۷	بچوں کا ادب	۸
۳	مختصر افسانے	۹	۸	سوانح، خاکے، انشائیے	۳
۴	ڈراما	۴	۹	تراجم	۳
۵	طنز و مزاح	۳			
					۸۶

گزرے ہوئے نکل کے اس آئینے میں ہماری کیا شکل ابھرتی ہے اسے پہچاننے کے لیے تاریخ کے پاس بڑا ذخیرہ ہے، تخت و تاج کی تفصیلات ہیں۔ جیسی اور ہماری جانے والے جنگوں کی داستانیں ہیں، حکومتوں کے فرمان اور فوجوں کی نقل و حرکت کے سبھی پتے، نشان موجود ہیں لیکن بد قسمتی سے انسان کا اندرون کا حال جاننے کے ذریعے تاریخ کے پاس کچھ نہیں ہیں اور تاریخ ہو یا تمدن دراصل ان کی تعمیر و تشکیل نو انسان کے اندرون سے اُٹھنے والے پُراسرار اور پیچیدہ جذبات و افکار ہی سے ہوتی ہے جن کی ہلکی سی گونج ادب میں سنائی دیتی ہے۔ لہذا ادب تاریخ کا وسیلہ بھی ہو سکتا ہے اور اس کا پیش رو بھی۔

مگر ادب کی اپنی پوری کائنات ہے۔ اول تو ادب کے اصناف الگ الگ ہیں اور ہر صنف کا پیرائے بیان جدا جدا ہے دوسرے ادب میں حقیقت کا بیان تاریخ اور سائنس کی طرح براہ راست نہیں ہوتا، ادبی پیرایہ میں ہوتا ہے، اسی لیے اس کا امکان رہتا ہے کہ ادب کے بیانات کی گہرائی میں اترے بغیر ان کے لغوی اور ظاہری معنی پر اعتبار کر کے کوئی ادب نا شناس غلط نتائج اخذ کر لے اور حقیقت مسخ ہو کر رہ جائے۔ ادب کا لہو صرف اس کے اپنے دور ہی سے نہیں، ادبی روایت اور اسلوب سے بھی بنتا ہے، اس کی تشبیہیں اور استعارے، اس کے رموز و علائم، اس کے کردار اور واقعات، اس کے تصوراتی رنگ و آہنگ کی دھوپ چھاؤں، یہ سب کچھ فکر اور حقیقت پر رنگ برنگے نقاب ڈال دیتے ہیں۔

پھر ادب محض فکر اور جذبہ ہے بھی نہیں۔ فکر ہوتا تو فلسفہ بن جاتا، محض جذبہ ہوتا تو عشق، جنون یا پیغمبری ٹھہرتا۔ اس کا مقصد محض معلومات کی فراہمی یا فکر اور جذبے

کی اڑانی نہیں بلکہ ان کی مدد سے نئی جمالیاتی بصیرت تک رسائی حاصل کرتا ہے اور اس کوشش میں وہ فکر و خیال، احساس و ارتکاز کے نہ جانے کتنے سانچے بناتا بگاڑتا ہے اور اسی کوشش کے ذریعے اپنے آپ کو پہچانتا ہے، اپنے اور فطرت کے رشتے دریافت کرتا ہے، اپنی اور اپنے چاروں طرف بکھری ہوئی زندگی سے مسابقت اور مطابقت کے رابطے کرتا ہے اور اپنے اور دوسرے انسانوں کے درمیان توازن قائم کرتا ہے، اس لحاظ سے ادب سے کسی قسم کے نتیجے نکالنے سے قبل اس کے پیرایہ بیان کے انوکھے پن پر نظر رکھنا ہوگی اور اسی کے ساتھ ساتھ اس کے جمالیاتی مشن اور اس کی معنویت کو ملحوظ رکھنا ہوگا۔

شاعری میں طرز فکر اور طرز احساس کی پیچیدگیاں زیادہ ہیں اور صنف شعری میں زیادہ مخصوص پیرایہ اظہار اختیار کرے گی اور رموز و علائم سے زیادہ کام لے گی اسی قدر یہ پیچیدگیاں بڑھتی جائیں گی، اس لیے غزل کے شعر سے تاریخی صدیوں کے بارے میں نتیجے نکالنا نہایت دشوار اور خطرناک ہے۔ ممکن ہے جسے ہم شاعر کا حقیقی اظہار سمجھ رہے ہوں وہ محض روایتی انداز بیان ہو یا محض بولتے ہوئے قافیہ کی آواز۔ اس لیے انیسویں صدی کی مزاج شناسی کے لیے غزل کا استعمال بالخصوص اور شاعری کا بالعموم جو کھم کا کام ہے۔ سب سے زیادہ آسان وسیلہ شاید افسانوی ادب ہے جس کے ذریعے روح عصر نئے رنگ و آہنگ سے جلوہ دکھاتی ہے۔ ڈرامے سے قطع نظر انیسویں صدی میں افسانوی ادب نے تین واضح موڑ لیے اور یہ تینوں موڑ پوری انیسویں صدی کے مزاج اور کردار کو واضح کرنے کے لیے کافی ہیں۔ پہلے دور میں قصوں کا، دوسرے دور میں داستانوں کا اور تیسرے دور میں ناولوں کا عروج ہوا۔ قصے کا تعلق اجتماع سے ہے، داستان کا تخیل سے اور ناول کا فرد سے۔ اور پھر اجتماع، تخیل اور فرد کا تعلق مخصوص قسم کے معاشروں، تہذیبوں اور اقتصادی نظام سے ہے۔ انیسویں صدی کے معاشرتی اور اقتصادی سفر کی پوری داستان انہیں تین اصطلاحوں میں پوشیدہ ہے۔ قصہ کیا ہے؟ گم نام مصوروں کا بنایا ہوا نگار خانہ ہے۔ ایسی کہانیوں کا ذخیرہ جو ہمیں فضا میں گردش کرتی ہوئی ملتی ہیں۔ نانی، دادی اپنے نواسوں اور پوتوں

کون ساقی ہیں، دوست اپنے دوستوں سے سنتے ہیں، یہ کوئی نہیں جانتا کہ ان کہانیوں کا مصنف کون تھا، پھر کوئی لکھنے والا انھیں اپنے لفظوں میں لکھ ڈالتا ہے اور یہ اسی آئی شکل میں گردش کرنے لگتی ہیں۔ یہ قصے، کہانیاں ایک ملک سے دوسرے ملک تک پہنچتی ہیں، ایک تہذیب سے دوسری تہذیب کو جا ملاتی ہیں اور مشرق و مغرب کی طنابیں کھینچتی ہوئی زمان و مکان کی سرحدوں سے بلند ہو جاتی ہیں۔ ایک مثال اس مشہور کہانی کی ہے جس میں ایک بچے کی دو ماںیں دعوے دار ہوتی ہیں، معاملہ عدالت تک پہنچتا ہے اور جج فیصلہ کرتا ہے کہ دونوں عورتیں اس بچے کو مخالف سمت میں کھینچیں اور آدھا آدھا بانٹ لیں۔ اصل ماں بچے کی یہ تکلیف برداشت نہیں کر پاتی اور دعوے سے دستبردار ہو جاتی ہے اور اسے بچہ دے دیا جاتا ہے۔ یہ کہانی جو بدھ مذہب کی کہانیوں میں شامل تھی بریخت کے ڈرامے "کائیشین چاک سرکل" کی شکل میں بیسویں صدی تک پہنچتی ہے۔ ان قصوں کے درمیان کئی امتیازی خصوصیات مشترک ہوتی ہیں۔ پہلی یہ کہ ان کے واقعات اور کبھی کبھی کردار تک معروف اور مشہور ہوتے ہیں۔ ان کا تعلق یا تو کسی پرانی روایت اور تلمیح سے ہوتا ہے یا کسی ایسے واقعے سے جو ابھی حال میں پیش آیا ہو اور جس کا علم مخاطب سماج کو بخوبی حاصل ہو۔ گویا قصہ گو کا کام صرف دیئے ہوئے واقعات اور متعارف کرداروں کو قصہ گوئی کی رنگینی اور قوت بیان کے ساتھ پیش کرنا ہے۔ ان قصوں کے فکری تانے بانے سے اس دور کے مضمرات کا اندازہ لگانا بے جا نہ ہوگا۔ کس قسم کے واقعات کو کس خاص رخ سے اہمیت حاصل ہوئی، کس قسم کے کرداروں نے اہتمام پایا اور کس قسم کی تہذیبی فضا اس دور کو اس آئی — یہ تمام شواہد ادبی ہی نہیں تاریخی اور تہذیبی معنویت بھی رکھتے ہیں۔

لہذا ان سبھی قصوں کی پہلی خصوصیت ان کی سماجی اور اجتماعی قبولیت ہے اس دور تک اجتماع سے فرد کا رشتہ کٹا نہیں ہے بلکہ یہ کہنا زیادہ موزوں ہوگا کہ فرد ابھی ہنریت اجتماع سے الگ اکائی کی حیثیت سے ابھرا ہی نہیں ہے، وہ گویا روح اجتماعی کے اظہار کا محض ایک وسیلہ ہے، اس کی زبان سے اس

کا دور اور اس کے لوگ بولتے ہیں اور اس کی انفرادیت انہی لوگوں کے طرز فکر اور طرز احساس کو قوت گویائی بخشنے کی مرہون منت ہے۔

دوسری اہم خصوصیت ان سبھی قصوں کے پیچھے کارفرما ایک اخلاقی آہنگ ہے جو ان قصوں کو معنویت بخشتا ہے، یہ اخلاق فلسفیانہ نہیں عملی ہے جو مختلف النوع تصورات کے درمیان شیرازہ بندی کا کام انجام دیتا ہے، اخلاق کے اس تصور کے پیچھے ترغیب یا اصلاح کا جذبہ نہیں اپنے دور کی عملی سچائیوں کو عام اور دل پسند پیرایے میں محفوظ کر لینے کا خیال البتہ موجود ہے یہ گویا دانش عصر کے افسانوی پیکر ہیں۔

تیسرے ان سبھی قصوں میں انسان اور فوق فطری عناصر کے درمیانی خطوط مبہم اور غیر واضح ہیں۔ واقعات کے درمیان ربط منطوق فراہم نہیں کرتی، ہر معلول کی علت لازم نہیں اور اسباب و محرکات کا سلسلہ اتفاقات سے جا ملتا ہے۔ انسان کے پاس فتح کا سب سے بے خطا وسیلہ اگر کچھ ہے تو تائید ربانی ہے یا کسی پہنچے ہوئے مرشد کی سفارش یا پھر کسی تعویذ یا منتر کا سہارا جو ناممکن کو ممکن کر دکھاتا ہے اور ناگزیر المیے کو خوشگوار انجام تک پہنچاتا ہے۔

ابتدائی دور کے نثری قصوں کو پیش نظر رکھا جائے تو مندرجہ ذیل تصانیف پر غور کرنا ہوگا۔ فضلی کی کربل کتھا؛ عیسوی خاں کی داستان مہر افروز و دلبر۔ شاہ عالم سے منسوب عجائب القمص؛ تحسین کی نو طرز مرصع؛ انشائی کی رانی کیتکی کی کہانی اور فورٹ ولیم کے زیر اثر لکھے گئے قصے جن میں میرامن کی باغ و بہار؛ کو گل سرسید کی حیثیت حاصل ہے۔ ان سب قصوں میں یہ بات مشترک ہے کہ:

- ۱۔ کربل کتھا کے علاوہ کسی کا ذریعہ اظہار مذہبی نہیں ہے اور ان سب میں ایک غیر مذہبی اوادارانہ فضا بھی پائی جاتی ہے۔

- ۲۔ ان میں مشہور اور عام طور پر مقبول قصوں کا طرز قائم رکھا گیا ہے جن کی روایت ہمارے عوامی ادب میں چلی آتی ہے اور

- ۳۔ ان سبھی قصوں میں شہری معاشرت کی جھلکیاں نمایاں ہیں، وہی زندگی کی تصویریں یا تو برے سے غائب ہیں یا ہیں تو ضمنی اور ثانوی۔

۴۔ یہ سبھی قصے کسی نہ کسی شکل میں ہماری عوامی روایت کا حصہ بنے رہے ہیں اور اس متعین اور مقررہ واقعاتی ڈھانچے کو طرزِ بیان اور تخیل کی رنگارنگی نے طرح طرح کے نرالے روپ دے دیئے ہیں ان میں وہ قصے بھی ہیں جو ہمارے گاؤں، دیہاتوں میں مقبول رہے ہیں۔ وہ قصے بھی جو ہماری نانی دادیاں سناتی آئی ہیں اور وہ بھی جن کا سلسلہ پنج تتر، ہتو پدیش یا الفیلے سے ملتا ہے۔ اس قسم کی کہانیوں کا اپنا ایک الگ شجرہ ہے اور ان کی نقل و حرکت ملکوں اور تہذیبوں کے درمیان تجارتی اور دوسرے تعلقات سے متاثر ہوتی آئی ہے۔ چنانچہ ہندستان، مصر، بابل، شام، ایران اور وسط ایشیا کے ذریعے ایسی لاتعداد کہانیوں کا لین دین ہوا ہے اس خیال کا بار بار اظہار کیا گیا ہے کہ عین ممکن ہے کہ ہندستان کی کہانیوں نے مال تجارت کے ساتھ الفیلے کی سرزمین تک سفر کیا ہو اور وہاں سے عرب تاجروں کے ذریعے اٹلی کی بندرگاہوں تک رسائی حاصل کی ہو اور شیکسپیر کو اپنے ڈراموں کے لیے کئی کہانیاں یہیں سے ہاتھ آئی ہوں۔ اس قسم کے عوامی قصوں کا شجرہ نسب پروفیسر مولسن نے اپنی کتاب 'ورلڈ لٹریچر' میں تین عالمی تہذیبوں سے ملا دیا ہے۔ — یونانی — سامی اور جنوبی ایشیائی۔

’کربل کتھائے قبل کی روایت میں کم سے کم دو قصے قابل ذکر حیثیت رکھتے ہیں۔ ایک ملا وجہی کی ’سب رس‘ جس کا تمثیلی طرز اپنی آپ مثال ہے اور جو تمثیلی پردے میں ایک متداول قصے کو نئے پیرایے کے ساتھ پیش کرتا ہے یہاں بھی معاملہ حسن و دل، کا ہے جسے بعض محققین ’کرسن مشرکی‘ پر بودھ چندرا ورنے‘ کا قصہ قرار دیتے ہیں اور کچھ فتاحی کی فارسی تصنیف ’دستور العشاق‘ کا دونوں صورتوں میں ملا وجہی کے قصے کے متداول عوامی قصہ ہونے میں کوئی شبہ ہے نہ اس کی اخلاقی معنویت میں نہ اس کے فوق فطری اجزائے کام لینے کے انداز میں ملا وجہی کے نزدیک قصے کی واقعیت اہم نہیں اس کی اخلاقی تمثیل اہم ہے جس کی نوعیت مذہبی اور متصوفانہ نہیں غیر مذہبی آزاد خیالی اور عشق کی اولیت پر مبنی ہے دوسرے وہ تمثیلی قصے یا معنے ہیں جو شکارنامے کے نام سے دکن میں عام تھے اور

جنہیں عام طور پر خواجہ گیسو دراز بندہ نواز سے منسوب کیا جاتا رہا ہے اس کا ایک نمونہ

یہ ہے: ” ہم چار بھائی تو دیہات سے تھے ان میں سے تین کا لباس

نہیں تھا اور چوتھا برہنہ تھا۔ جو بھائی برہنہ تھا اس کی آستین میں نقد

تھا۔ ہم چاروں تیرکان خریدنے بازار گئے، قضا آئی اور چاروں کے

چاروں مارے گئے اور چوبیس زندہ اٹھ کھڑے ہوئے۔ اس وقت

چار کمانیں نظر آئیں، تین ٹوٹی ہوئی تھیں اور ناقص تھیں اور ایک

بے خانہ اور بے گوشہ۔ اس برہنہ بھائی نے جس کے پاس پیسے تھے

اس بے خانہ اور بے گوشہ کمان کو خریدنا تیر کی فکر ہوئی۔ چار تیر نظر آئے،

تین ٹوٹے ہوئے تھے اور چوتھے میں پیر اور پیکان نہیں تھے۔ ہم نے بے پیر

و پیکان تیر کو خریدا اور شکار کی تلاش میں صحرا کو روانہ ہوئے۔ چار ہرن

نظر آئے، تین مردہ تھے اور چوتھا بے جان تھا۔ بے جان ہرن پر بے پیر

و پیکان تیر چھوڑا گیا۔ اب شکار باندھنے کے لیے فتراک چاہیے۔ چار

کمندیں نظر آئیں۔ تین پارہ پارہ تھیں اور ایک کے کنارے اور وسط نہیں

تھے۔ شکار اس بے کنارہ اور بے میاں کمند میں باندھا گیا اب ٹھہرنے کے

لیے اور شکار کو پکانے کے لیے گھر چاہیے۔ چار گھر نظر آئے۔ تین ٹوٹے

ہوئے تھے اور ایک کی چھت اور دیواریں غائب تھیں، ہم اس بے سقف

اور بے دیوار گھر میں داخل ہوئے۔“

آخر میں شکار نامے کے مصنف ارباب نظر کو اس معنی کے حل کرنے کی دعوت دیں

ہے ظاہر ہے کہ یہ معنی تمثیلی ہے اور یہ قصہ جو عام طور پر مشہور ہوگا تصوف کی اصطلاحوں

میں ڈھال لیا گیا ہے۔

کربل کنھا نیم مذہبی، نیم تاریخی قصے کو بیان کرتی ہے تاکہ وہ عورتیں جو فارسی

نہیں سمجھتیں اپنی زبان میں امام حسین اور ان کے رفقا کی شہادت کا حال پڑھ اور

سن سکیں۔ کربل کنھا انیس کے مراشی سے تقریباً سو سال قبل لکھی گئی لیکن یہاں

بھی امام حسین اور ان کے رفقا کے حیلے، لباس اور طرز عمل پر ہندوستانی معاشرت

کی پرچھائیاں نظر آتی ہیں۔ قصہ ظاہر ہے کہ ہندوستانیوں کے لیے لکھا گیا ہے اس لیے اس

قصے میں بھی ایسی متعدد ہندستانی تفصیلات اور جزئیات شامل ہو گئی ہیں جنہوں نے اسے ہندستانی روپ دے دیا ہے۔ قصہ یہاں بھی طبع زاد نہیں ہے، روایتی ہے اور وہ بھی ایسا جو ہمارے عوامی ادب کا جزو بن چکا تھا جس پر شمالی ہند اور دکن میں نوے، سلام، مرثیے، زاریاں تصنیف ہو چکی تھیں۔ فیضلی نے البتہ اس کو ایک اخلاقی محور دے کر ہندستانی رنگ روپ بخش دیا ہے، کشمکش کی نوعیت مرنی ہے کردار واضح طور پر سیاہ سفید رنگوں میں پیش کیے گئے ہیں، نیک ہر طرح نیک اور بد ہر طرح سے بد۔ یہ اور بات ہے کہ مصلحت خداوندی سے یہاں ہار پر گزیدہ اور نیک بندوں کے مقدر میں آتی ہے۔ — یہی وہ آواز ہے جو اس دور کے شعری سرمایے میں دور تک گونجتی سنائی دیتی ہے۔ میر کا قنوطی لہجہ ہو یا حاتم قائم اور نظیر کا شہر آشوب سو دا کا شہر آشوب، سب میں نیکوں اور باکمالوں کی خواری اور زبوں حالی کا ماتم جا بجا ملتا ہے۔

شاہ عالم کی تصنیف ”عجائب القاصص“ کو بھی جو حال ہی میں دریافت ہوئی ہے، یہاں بھی قصے کا بیج وہی الف لیلوی یا داستانی ہے، متداولہ قصہ ہے جس میں سات سوالوں کا جواب لانے پر محبوب کو پانے کا مدار ہے اور ان سات سوالوں کے جوابات محض معلومات سے حاصل نہیں ہو سکتے بلکہ مرشد کامل کی ہدایت، توفیق الہی اور ریاضت سے ملتے ہیں۔ دائرہ کار کے اعتبار سے ”سب سے“ کے بعد ”عجائب القاصص“ سب قصوں میں زیادہ وسیع ہے لیکن یہاں بھی قصے کے بعض حصوں کو چھوڑ کر متداولہ رنگ غالب ہے یہاں بھی اخلاقی مرکزیت نے کہانی کے دوسرے پہلوؤں پر غلبہ قائم کر رکھا ہے اور اس کی کوشش عوامی قصوں کو چھوڑ کر ایک داستانی شکل دینے کی ہے۔ کردار سپاٹ اور یک رخے ہیں اور کہانی در کہانی کی الف لیلوی تکنیک کے علاوہ اس میں کوئی دوسری ندرت نہیں ہے۔ اسی سلسلے میں سعادت یار جاں رنگین کی تصنیف ”اخبار رنگین“ کا تذکرہ بھی ضروری ہے جس میں اپنے دور کے مختلف واقعات اور لطیفوں کو رنگین نے اس التزام کے ساتھ جمع کیا ہے کہ دل کو بادشاہ فرض کیا ہے اور اپنے کو بادشاہ کی خدمت میں پرچہ نویس کی حیثیت سے شہرِ یاد دنیا کے مختلف حالات کی خبر پہنچانے

وائے کاروپ دیا ہے۔ ہر واقعے پر دل تبصرہ کرتا ہے اور ہر تبصرے کے بعد ایک اردو کہاوٹ یا ضرب المثل ایک اردو اور ایک فارسی کا شعر دیا گیا ہے ان میں وہ مشہور شعر بھی ہے جو گویا اس پورے دور کی فضا کی عکاسی کرتا ہے۔

یہ جو کچھ ہے جہاں میں اس کے بیش و کم کو دیکھا ہے
ہمیں کیا دیکھتے ہو ہم نے اک عالم کو دیکھا ہے

یہاں بھی مختلف قصوں کے ذریعے روایات اور روزانہ کے واقعات یک جا کرنے کی کوشش موجود ہے اور ان سے کسی نہ کسی طریقے کا اخلاقی سبق حاصل کرنے کا تصور بھی ہے جس سے مصنف کے عوامی روایات اور اس کے محافظ معاشرے سے گہرے تعلق کا اظہار ہوتا ہے۔ یہاں یہ ذکر کرنا بے محل نہ ہو گا کہ اسی قسم کے روزمرہ کے واقعات یا مشہور عشقیہ قصوں کو تیسرا اور سوڈا اور تائیٹ نے اپنی مثنویوں کا موضوع بنایا ہے۔

پھر قصہ مہر افروز و دلبر ہے جس کا زمانہ تصنیف ۱۷۳۲ء کے لگ بھگ بتایا جاتا ہے۔ بادشاہ تاج و تخت سے بیزار ہو کر وارث کی آرزو میں جنگل میں ڈیرا جمایا ہے وہاں ایک فقیر ملتا ہے جس کی دعا سے مہر افروز کی پیدائش ہوتی ہے۔ ۱۴ سال کی عمر میں مہر افروز شکار کا بیچھا کرتے کرتے ایک عجیب فرحت بخش باغ میں جا پہنچتا ہے جہاں مغلیہ طرز کے باغوں کی طرح فوارے ہیں۔ یہیں اس کی ملاقات دلبر سے ہوتی ہے۔ شہزادہ اس کا بیچھا کرتا ہے مگر جنگل میں راہ بھول جاتا ہے۔ وزیر زادے کے کہنے پر شہزادے کے گاتے سے جنگل کے سب جانور اس کے مطیع ہو جاتے ہیں اور بندرؤں کا راجا سے ایک درویش آرزو بخش کے پاس لے جاتا ہے جو اسے شہزادے منور کا قصہ سنا تا ہے جو خواب میں خطا کی بادشاہزادی دلبر با پر عاشق ہو کر جادو میں پھنس گیا تھا جس سے رہائی اسی وقت ممکن تھی جب تک وہ پتا کے بنے ہوئے طوطے کی چونچ پر تار کر تیر مارے، مگر نشانہ خطا ہوا اور اس کا سرکٹ کر الگ جا گیا لیکن شہزادے کے وفادار تاجر زادے نے تاک کر نشانہ مارا اور شہزادے کو رہا کر لیا۔ پھر جب دلبر یا اپنے عاشق منور شاہ کے ساتھ جا رہی تھی تو ایک چورا سے اغوا کر کے لے جاتا ہے تو بھی قبر آباد کا بادشاہ سیدی جو اہر اور ایک سا ہو کار کا بچہ ہی اسے واپس دلاتے ہیں۔ ان دونوں

واقعات سے تاجروں اور ساہوکاروں کی بڑھتی ہوئی اہمیت کا اندازہ لگایا جاسکتا ہے جو آگے چل کر اتنی بڑھی کہ خود مغلیہ شہنشاہ شاہ عالم سے لے کر بہادر شاہ تک دہلی کے تاجروں اور ساہوکاروں کے قرضدار تھے اور ایسٹ انڈیا کمپنی بھی اوی چند اور جگت سیٹھ جیسے ساہوکاروں سے مالی امداد حاصل کرتی تھی اس کے علاوہ مہر افروز دہلی کی پوری فضا پر اسی غیر مذہبی سیکولر اور مشترک ہندوستانی تہذیب کے اثرات نمایاں ہیں مہر افروز اور دہلی شادی کے بعد پورن ماسی کو چاندنی کی سیر کو نکلتے ہیں عین اسی وقت راجا اندر اپنی اپسراؤں کے ساتھ آسمانوں میں پرواز کر رہا ہوتا ہے:

”اتفاق ایسا ہوتا ہے اندر واسطے سیر کے بمعہ اچھراؤں نکلا

سے سو دیکھ اس چاندنی کا کٹھاٹھ اور حسن کے طلسمات اور راگ و نایچ

کا بناؤ بے اختیار کھڑا ہو رہتا ہے تو اس وقت کے بیچ میں چتر روپ

پا تر تو ناچتی ہے اور گن ترنگ پکھا و جن پکھا وج بجاوتی.....

اندر جو چھپا کھڑا تھا اس کے منہ سے بے اختیار واہ وانکل جاتی....

پھولیوں کا منہ برسواتا ہے۔“

اس سیر و تفریح کے فوراً بعد مہر افروز مر جاتا ہے مگر شکستہ کی کہانیوں کے طرز پر طوطا دہلی کو خود کشی کرنے سے باز رکھتا ہے اور مختلف قصے سنا کر اس کا دل بہلاتا ہے اسے جنگل کی طرف لے جاتا ہے جہاں درویش مراد بخش رہتا ہے اسے طوطے کے کہنے سے دہلیزین بجا کر مست کر دیتی ہے اور وہ خوش ہو کر دہلیزین کی مراد پوری کرنے کا عہد کر لیتا ہے، مہر افروز کو درویش زندہ کر دیتا ہے اور طوطا بھی اتنی قابل میں آجاتا ہے۔

اس قصے کو کسی قدر تفصیل سے بیان کرنے سے مقصد یہ تھا کہ اس قصے کے بیچ و خم

میں متعدد سنسکرت قصوں اور قدیم روایات کے حصے ملتے ہیں اور دوسرے مشنوی

”سحر البیان، گلزار نسیم اور امانت“ اور مداری لال کی اندر سمجھاؤں کی کہانیوں کا ڈھانچہ

بھی یہیں سے فراہم ہوتا ہے۔ یہ قصے گویا شہر اور دہلی معاشرت کی سرحد کو ظاہر کرتے

ہیں جہاں لوک کہانیوں اور روایتی افسانوں سے فن کار کا رشتہ ہنوز گہرا تھا اور

وہ فضا میں بکھرے ہوئے سبھی خزانوں کو طرح طرح سے محفوظ کر لینا چاہتا تھا اسی لیے

طرزیان میں بھی کہیں تک شک کا انداز ہے کہیں بقول مرتبہ ”گرشن بھکتی شا کھا کے

کو یوں کے اکثر اشعار جو نواحِ دہلی و آگرہ میں ضرب الامثال کے طور پر رائج تھے شرکی شکل میں نقل کرتا ہے۔ شہر کی یہ تصویر دیکھیے جس میں دیہات کی سرحد صاف چمکتی

ہے۔ ”جیوں جیوں بادشاہ زادہ نزدیک شہر کے پہنچتا ہے تیوں

تیوں اسے ایسی خوش وقتی ہوتی ہے گویا بادشاہ زادے کا دل تو

ہے کسان اور تن اس کا ہوا کھیت تس کوں حسن آباد کے جو سگھن

سگھن درخت ہیں سوئی ہوئے شام گھٹا اور پھول جو جھڑیں ہیں

درختوں کے سوئی ہوئے بوند میں سوئے مانوں اس کا تن روپی

جو ہے کھیت تس پے بر سے ہے اور نہریں کے شہر کے ہر چار طرف

جا رہی ہیں و تالاب بھرے ہیں اور پانی میں جو ترنگیں چلتی ہیں

سوئے ترنگیں نہیں چلتیں دبر کے برہ سے جو عاشق جلتا ہے تس

کے بجھاونے کے واسطے ترنگیں اٹھتی ہیں۔ ص ۱۱۲ و ۱۱۳

نو طرز مرصع کی تصنیف ۱۷۶۸ء سے ۱۷۷۵ء تک کے دوران مکمل ہوئی قصہ اس کا

معروف ہے لیکن یہ بات البتہ قابل لحاظ ہے کہ یہاں بھی چاروں درویش تاجر ہیں

اور خود بادشاہ ان تاجر درویشوں کا ہم جلیس ہے جو ”مہر افروز و دلبر“ میں بادشاہی

کے چار ستون گنوائے گئے ہیں :-

”ایمرو سپاہ کے لیے مانند آگ کے ہیں دوسریں دزیر اور

پڑھے اور دانا لوگ کہ یہ مانند باؤ کے ہیں تیسریں سودگر اور سا ہو کار

یہ مانند پانی کے ہیں، چوتھیں رعیت اور جاتلیے مانند خاک کے ہیں“

پھر یہاں مادر برہمنوں کے علاوہ فرنگیوں کا تذکرہ بھی جس انداز سے ہوا ہے وہ توجہ

طلب ہے۔ وزیر ایک تاجر خواجہ سگ پرست کا حال بیان کرتا ہے جس کے کتے کی گردن

میں جواہرات کا پتلا پڑا رہتا ہے بادشاہ اسے غلط بیانی جان کر وزیر کی گردن مار دینے

کا حکم دیتا ہے یکایک اپنی فرنگ کا دست بستہ کھڑا ہوا اور زبان پنج شفاعت وزیر

کے کھوئی اور عرض کیا :-

کیجیے جان بخشی اور تقصیر معاف

بات اس کی کہ نہ بوجھو تم ز لاف

دیکھ بادشاہ عادل رعیت پرور جو خون ناحق کرے اور
 وبال جان وزیر کا اپنے اوپر لیوے فراوان تاسف اور تلہف کا
 ہے اول لازم یہ ہے کہ تحقیق فرمائے۔ (ص ۲۳۳)

یہی صورت خواجہ سگ پرست کے بیان کردہ قصے میں بادشاہ فرنگ اور اختر بادشاہ
 فرنگ کی ہے جو فراست میں فرد اور ہمدردی اور خدمت خلق میں یکساں نظر آتے ہیں۔
 نو طرز مرصع جو باغ و بہار کا نقش اول ہے خود اسی قسم کے متعدد قصوں کے
 سانچوں کی مرہونِ منت ہے اور یہاں بھی وہ تمام عناصر واضح طور پر ملتے ہیں جن
 کی نشان دہی قصوں کے سلسلے میں کی جا چکی ہے۔ باغ و بہار، فورٹ ولیم کالج
 کی تخلیق ہے اور فورٹ ولیم انگریز افسروں کی تربیت کے لیے قائم کیا گیا تھا
 مقصد صرف اردو سکھانا نہیں تھا بلکہ ہندستان کی تہذیب اور فضا سے واقف کرانا
 بھی تھا جو قصوں کے ذریعے بہ آسانی ممکن تھا۔ جان گل کر سٹ نے جو خواب
 دیکھا تھا وہ شرمندہ تعبیر نہ ہو سکا اور برطانوی حکمرانوں کو ہندستان کے لوگ کلچر
 سے واقف کرانے کا کام بیچ ہی میں منقطع ہو گیا اس نے لکھا تھا:-

A PROPHET IS NOT REQUIRED TO PREDICT THAT
 IN A FEW YEARS MORE, THE GLEAM OF LEARNING IN
 THE DAYS OF HASTINGS AND JONES WILL BE TOTALLY
 ECLIPSED BY THAT PRECIOUS DAWN IN THE EASTERN
 LORE APPARANT NOW AND WHICH WILL THEN BREAK FORTH
 WITH THE MERIDIAN SPLENDOUR TO PROMOTE AND CONFIRM
 THE HAPPINESS AND PROSPERITY OF THE BRITISH INDIA.

* GILCHRIST, BRITISH ORIENTALIST, P. 84

فورٹ ولیم کی کہانیاں صرف طرزِ بیان اور آسان زبان کے کارنامے نہیں ہیں
 ان کے ذریعے ہندستان کے افسانوی ماضی کو پھر سے ترتیب دینے کی کوشش کی گئی
 ہے تاکہ نو آموز صرف زبان ہی نہ سیکھیں بلکہ مشرق کے ضمیر سے واقف ہو جائیں اور
 یہاں کے قصوں میں جھلکتی ہوئی تہذیبی اقدار اور فضا سے مانوس ہو سکیں۔

بوستان، انوار سہیلی، پندرناموں کے ترجمے آرائش محفل، طوطا کہانی، سنگھاسن
بتیسی، مختصر کہانیاں اور ہتو پدیش اور پنچ تنتر کی کہانیوں کے تعارف، یہ سب
کچھ اسی مہم کا حصہ تھا۔ یہاں اخلاقی تعلیم مرکزی حیثیت نہ رکھتی تھی بلکہ ہندستان
فہمی قدر اول تھی لیکن ان کہانیوں کے پیچھے وہی قصوں کا دروبست تھا جس
کی اجتماعی رشتوں سے ہم آہنگی پھوٹی پڑتی تھی۔

اس ضمن میں دو اور اہم نثری قصوں کا ذکر باقی رہ جاتا ہے جو فورٹ ولیم
کے باہر لکھے گئے ان میں ایک انشا کی 'رائی کیتکی' کی کہانی ہے اور دوسرا حید علی
بیگ سرور کا 'فسانہ عجائب' انشا کی 'رائی کیتکی' بھی اپنی فضا کے اعتبار سے لوک
کتھاؤں ہی کا روپ ہے اور اس کی فضا، واقعات، کردار اور طرز بیان طبع زار
عناصر رکھتے ہوئے بھی اس مخصوص معاشرے کی آواز ٹھہرتے ہیں جس کی آسودگی کا سامان
فراہم کیا گیا ہے وہی سادہ اور درویش جن کے منتر چوکتے نہیں، وہی فوق فطری عناصر
پر بھروسہ، وہی سیکولر عجمی کردار جن کے رشتے صناعتوں کے ہاتھوں پر وان چڑھنے والی
اس مدنی تہذیب سے ملتے ہیں، وہی تصور اخلاق جس میں رنگین مزاجی جرم نہیں
نشاط زیست کا حصہ ہے۔ غرض ہنریت اجتماعی کے تانے بانے کی حیثیت سے انشا
کی 'رائی کیتکی' ابھرتی ہے۔

”فسانہ عجائب“ کے قصے کا بھی یہی حال ہے۔ یہاں بھی طبع زاد عناصر موجود ہیں
لیکن قصے کا دروبست روایتی ہے، شہرے شغف زیادہ ہے بلکہ ہر لفظ اسی شہر کی محبت
میں ڈوبا ہوا ہے۔ فوق فطری عناصر سے یہاں بھی کام لیا گیا۔ بندر کی تفتیر نے
فسانے کے اخلاقی پہلو کو نمایاں کر دکھایا ہے۔ پسر جسٹن کے کردار نے اس نئے
تہذیبی عناصر کا بھی تعارف کرا دیا ہے جو ہندستان کی معاشرت میں دخیل ہونے
لگا تھا اور سیکولر لب و لہجہ اس جوگی کے کردار میں صاف جھلکتا ہے جو اس مشرک
تہذیب کا نام لیوا ہے جو کبیر، نام دیو، نانک اور نظیر سے ہوتی ہوئی اردو ادب کی
فکری بنیاد بن چکی تھی۔

”ہر گرو کا نام لیا پھر کلمہ جو پڑھا دنیا سے چل بسا دم نکل گیا
جوگی مسافر دم بینکٹھ باسی رم گیا، جان عالم کا روتے روتے دم گیا۔“

..... شہزادے نے بموتیب وصیت غسل کر لیا، کفنایا قبر تک

اتارتے اتارتے کچھ نہ پایا۔ آخر کار برابر کفن پھاڑ دیا، آدھا چیلوں

نے جلایا، نصف مریدوں نے منڈھی میں گاڑ دیا۔ ہندوؤں نے

راکھ پر چھتری بنائی، مسلمانوں نے قبر بنا کر بسز چادر اڑھائی“

”فسانہ عجائب“ میں طوطے کا کام آنا اور ملکوں ملکوں کی سیاحت، درویشوں

اور پیر مریدوں کا مدد کرنا، یہ سب کچھ پرانے قصوں کے درمیان مشترک ہے اور ہنیت

اجتماعی کا حصہ نظر آتا ہے۔ اسی سلسلے کی ایک کڑی ہجور کی نور تن ہے جو لوک کتھاؤں

کو قصے کہانی کے روپ میں پیش کرتی ہے۔

ان قصوں کے بنیادی سانچے میں مماثلت موجود ہے لیکن بنیادی سانچا

ایک نہیں ہے، دوسرے ان تمام قصوں میں واقعات کم و بیش پہلے سے مشہور

قصوں پر مبنی ہیں اور ہنیت اجتماعی کا حصہ ہیں، تیسرے ان میں ایک اخلاقی

پہلو وحدت پیدا کرتا رہتا ہے۔ عام طور پر جنگ و جدل ان قصوں کا بنیادی حصہ

نہیں ہے گویا بجائے اس سے کام لیا گیا ہے لیکن یہ سبھی خصوصیات آگے چل کر ہمارے

داستانی ادب میں کچھ کی کچھ ہو جاتی ہیں۔

داستان کا رواج گو پڑاتا ہے لیکن لکھنؤ میں اسے جو فروغ ملا اس کی نظیر

دوسری جگہ نہیں مل سکتی۔ بلاشبہ داستان میں مشہور قصوں سے بھی کام لیا گیا

فوق فطری عناصر بھی کام میں لائے گئے لیکن تخیل کی جو وسیع دنیا یہاں آراستہ

کی گئی وہ قصوں میں اس دروبست کے ساتھ ناپید ہے اس کے علاوہ یہاں

طبع زاد واقعات اور کرداروں کی گنجائش کہیں زیادہ اور کہیں بہتر طور پر رکھ

آئی ہے۔ داستان نے عام طور پر اپنے کو نمایندہ کرداروں میں ڈھال لیا۔

امیر حمزہ اور ان کے عیار جن میں عمرو عیار سب کے سربراہ کٹھرے خداوند لقا

سے نبرد آزما ہیں یہاں نزاری معاملہ محض فتح ممالک یا فتح طلسمات نہیں ہے

بلکہ قصوں کے اخلاقی مقاصد نے ذرا آگے بڑھ کر بندہ ہی مقاصد بھی اختیار کر لیے

ہیں مشترک تہذیب یہاں بھی جا بجا نظر آتی ہے لیکن قضا کہیں زیادہ اسلامی

ہے اور ساری کشمکش خیر و شر کے بجائے اسلام اور کفر کے درمیان جنگ و جدل

کی نوعیت اختیار کر لیتی ہے جس کی کلیدی اہمیت یہ ہے کہ محض توفیقِ الہی اور فراستِ ذہنی کی مدد سے عمسرو عیاد و گروں کی ساحری پر فتح یاب ہوتے ہیں اور فوق فطری کارنامے سرانجام دیتے ہیں۔ ان کہانیوں میں ابتدائی کہانیوں کی طرح کمزور کے طاقتور پر فتح یاب ہونے کی بحر العقول داستانیں بیان ہوتی ہیں یہ ایک ایسے دور میں اعتماد اور حوصلہ بحال رکھنے کے لیے ضروری تھیں جو شکست سے دوچار تھا۔ گوڈرڈ نے لکھا ہے :-

THE EARLIER STORIES ARE INVARIABLY THE TALES
OF THE PHYSICALLY STRONGEST AND MOST PERFECT
OVER-THROWN AND DEFEATED BY THE WEAKER BY THE LESS
PHYSICALLY STRONG, BY THE MORE INTELLECTUALLY
POTENT. IT IS ALWAYS KILLED BY THE
INSIGNIFICANT JACK, OF THE FIRE-EATING DRAGON KILLED BY
SAINTLY KNIGHT, GRENDALE KILLED BY BEOWULF, OF BRER
FOX OUTWITTED BY BRER RABBIT.

قصوں اور داستانوں میں بنیادی فرق محض ہئیت اور اسلوب کا ہی نہیں ہے فرد اور اجتماعی آہنگ کا بھی ہے۔ قصوں میں مثالی کردار فرد کا تھا جسے مختلف قسم کی مہمات درپیش تھیں جو جان عالم بن کر طوطے کی رہ نمائی میں حیناؤں کی تلاش میں بھٹکتا تھا کبھی کنورا درے بھان بن کر بن گھومتا تھا اور درویشوں و سادھوؤں کی دعاؤں سے منزلِ مراد تک پہنچتا تھا۔ داستانوں میں امیر حمزہ اور ان کے عیاروں کا پورا گروہ خداوند لقا کے پورے گروہ سے صف آرا تھا ان کے مقاصد بھی عموماً اجتماعی ہیں گو بیچ بیچ میں انفرادی معاشقے اور نجی فتوحات بھی پیش آتی رہتی ہیں اور عمرو عیاد خصوصاً اپنی پرمزاج حرکتوں سے بہت کچھ اپنی زنبیل میں ڈالتے رہتے ہیں، پھر قصوں کے برعکس یہاں سارا زور جنگ و جدل پر ہے گویاں کی نشاٹیر محفلوں کا بھی جواب نہیں مگر اصل مہمات رزمیہ ہی ہیں اس لحاظ سے دیکھا جائے تو جو جنگ مغلوبہ اس وقت کا ہندوستانی سماج برطانوی سامراج کے خلاف لڑ رہا تھا

اس کا بدل تخیلی دنیا میں داستانیں فراہم کر رہی تھیں عملی دنیا میں شکست کھائی ہوئی تہذیب تخیل کے پردے میں نئے مورچے جا رہی تھی اور فتح کے شادیاں نہ بجا رہی تھی، وہاں بھی اسے دشمن کے کہیں زیادہ طاقتور اور باوسیلہ ہونے کا اعتراف تھا لیکن توکل اور قناعت، ایمان کی قوت اور توفیق الہی کی مدد جو عملی دنیا میں زیادہ کام نہیں آ پاتی تھی داستان کی تخیلی دنیا میں نئے جوہر دکھائی دے رہی تھی اور عبدالمجید شہر کے ناولوں کی طرح شکست کے لمحوں میں جذباتی آسودگی کا سامان فراہم کر رہی تھی۔

اب یہ اس طبقے کی آواز نہ تھی جو قصبات اور دیہات کی سرحدوں پر تھا اور محض ہنیت اجتماعی میں بکھرے ہوئے ان قصوں کو یکجا کر رہا تھا جو اس کی معاشرت میں سگڑ رائج الوقت کا استناد حاصل کر چکے تھے، اب داستانوں کے پیچھے وہ طبقہ ابھر رہا تھا جس کا رشتہ دیہی معاشرت سے ٹوٹ چکا تھا۔ دیہات کی تصویر کشی دیہات کے رہنے والوں کی گنوار و تہذیب کا مذاق سب اس کی گواہی دیتا ہے۔ اب اس طبقے کو جذباتی اور تخیلی سطح پر آسودگی حاصل کرنے کے لیے طبع مزاج کہانی کی ضرورت تھی جس میں رنگینی، چٹ پٹا پن اور جنگ و جدل کی سنسنی موجود ہو۔ اب یہ طبقہ شہری معیشت میں ایک تہذیب کی شکست و ریخت سے دوچار تھا اور اس سے تخیل کی سطح پر داستان کے ذریعے مقابلہ کر رہا تھا۔

ہنیت اور اسلوب کے اعتبار سے بھی یہ فرق نمایاں ہے۔ ہنیت کے اعتبار سے داستان کہانی در کہانی کی تکنیک کو اختیار کرتی ہے اور چونکہ اجتماعی مہمات کا سلسلہ جاری رہتا ہے لہذا ایک کے بجائے مختلف ہیرو طرح طرح سے اپنی ذہانت فراست، شجاعت کا مظاہرہ کرتے نظر آتے ہیں۔ یہاں بھی کردار سگڑ بند ہیں اور اچھے بہت اچھے، بہادر حسین اور پاک باز ہیں، بُرے سبھی خرابیوں کے پتے ہیں اور ان کی بنیادی شخصیت میں ارتقا نہیں ہوتا، وقت ان کا کچھ نہیں بگاڑ سکتا وہ کبھی پتھر کے ہو جاتے ہیں کبھی پھر انسانی قالب میں واپس آتے ہیں، شکلیں ہی نہیں جسم بدلنے میں بھی انھیں مہارت ہے گو وہ انسان ہیں لیکن فوق فطری قوتوں سے متصف بھی ہیں۔ ایک داستان کے اندر سے دوسری داستان برآمد کرنے

کی TELESCOPIC تکنیک ان کے لیے مخصوص ہے یہ گویا خیر کی ابدیت کا حزر ہیں جنہیں کسی قدر نڈھالی پر ایسے میں پیش کیا گیا ہے۔

اسلوب کے اعتبار سے بھی داستانوں نے اپنا تخیلی رنگ برقرار رکھا تھا، ایک ایسا خواب ناک اسلوب ابھر جس میں تخیل کی ساری کیفیت قائم رہ سکے اور جس کے ذریعے انداز بیان کے سلسلے کو زیادہ سے زیادہ دلچسپ اور کسی قدر بیانیہ بنایا جاسکے۔ داستانیں عام طور پر مجموعوں میں بیان کی جاتی تھیں، چھپ کر پڑھے جانے کا سلسلہ بعد ازاں اس لیے مجموعوں کے سامنے بیان کرنے کے لیے جن پائیتروں کی ضرورت ہوتی تھی، ان سے برابر کام لیا جاتا رہا، مختلف طبقوں کی تہذیب، ان کے مرد و زن کی خاص گفتگو، ان کی معاشرت، نشست و برخاست، تفریح اور سماجی میل جول کے طور طریقے انہی کے لب و لہجے میں بیان ہوئے اور داستان گو نے آرائشی طرز بیان کو اختیار کیا۔ اس کے علاوہ یہ بات بھی پیش نظر رکھنے کی ہے کہ داستانوں میں بنیادی کشمکش بھی مرئی ہے مرئی مقاصد کے لیے ہے اور مرئی گمراہیوں کے درمیان ہے۔

اس منزل تک پہنچتے پہنچتے ہندستان کی تہذیبی بساط الٹ چکی تھی سیاسی طور پر ہندستان انگریزوں کا غلام بن چکا تھا۔ معیشت اور معاشرت کا رخ بدل چکا تھا، اقتصادی بوٹ کا مال اب انگلستان جا رہا تھا۔ نتیجے کے طور پر اہل حرفہ تباہ ہو چکے تھے اور اس مشترک کلچر کی بنیاد ٹوٹنے لگی تھی جو اکیس کے دور سے مختلف شہروں کا رو باری مراکز اور قصبات کے گرد بننے لگا تھا۔ ۱۸۵۷ء کی آخری جنگ کے بعد تاپ مقاومت ختم ہو گئی اور تہذیبی، اقتصادی، سیاسی اور فکری سطح پر مغرب سے سمجھوتے کی کوششیں ہونے لگیں۔ انہیں کوششوں سے ناول وجود میں آیا جس نے سماجی اصلاح کو مقصد قرار دیا اور ایسے طرز کی کہانیاں بیان کرنا شروع کر دیں جن میں فوق فطری عناصر تھے..... ناول کا موضوع فرد اور نئی معاشی صورت حال سے پیدا ہونے والے سماج کے باہمی رشتوں کا تعین کٹھن اور اس کے لیے جس عظیم الشان ذہنی تبدیلی اور مصائب کی ضرورت تھی اس نے نئے نئے ناول کو جنم دیا اسی لیے نذیر احمد اپنے ناولوں کو فقہ کہتے ہیں کیونکہ ان کے

اصلاحی اور اخلاقی پہلو، واقعات کی ترتیب اور کرداروں کی تشکیل کے مقابلے میں کہیں زیادہ اہم تھا۔

ناولوں نے اول تو واقعاتی ڈھانچے کو بدل دیا۔ داستان کی سی کہانی در کہانی کی تکنیک قائم رہی، نہ قصوں کی ماورائیت سے گیلی فضا۔ باذوق فطری عناصر بھی خارج کر دیے گئے کیونکہ زندگی کا وہ تصور بدل گیا جو فوق فطری عناصر سے بے محابا کام لینے کا قائل تھا اور انہیں انسانی زندگی کا ایک حصہ جانتا تھا غیر متوقع واقعات کی توقع رکھتا تھا اتفاق کا قائل تھا اور اسباب و محرکات اسباب اور علل کے رشتوں کو ناگزیر جانتا تھا۔ ناول کا قصہ طبعاً در تھا۔ دوسرے ادبی ماخذ کی مدد سے تخلیق کیا گیا تھا جس کی تخلیق میں فنکار کی انفرادی شخصیت، اس کے اردگرد کے سماج میں بکھرے ہوئے قصوں کو محض بیجا کر لینے پر اکتفا کرنے پر تیار نہ تھی وہ ان واقعات کو اپنی ذات کا انفرادی آہنگ بخشنا چاہتا تھا اور ان طبعاً در قصوں کے ذریعے پرانے قصوں کو نہیں اپنے دور کی زندگی کی عصری حقیقتوں کو نئے رخ سے پیش کرنا چاہتا تھا۔ یہاں کہانی اور اس کی ترتیب پر اس کی اپنی شخصیت کی چھاپ تھی۔

لیکن یہ تنہا شخصیت، یہ نئی انفرادیت آخر کیا تھی؟ اس کی پہچان کر دار اور مسائل سے بہ آسانی ہو سکتی ہے۔ اب داستانوں کے شہزادے اور قصوں کے امیر زادوں کی جگہ ایک متوسط طبقے کے عام نوجوانوں نے لے لی اور اس کی زندگی کے مسائل ناول کا موضوع بننے لگے۔ ان موضوعات میں صرف مرنی گش مکش اور مرنی چیزوں یا مقاصد کے لیے کش مکش ہی شامل نہ تھی بلکہ پہلی بار قدروں کی آدیزش کی گونج سنائی دیتی تھی 'توبتہ المنصوح' میں نصوح اور کلیم کسی مجبورہ کے حصول کے لیے نہیں ٹکراتے بشر شاعر کے 'فسانہ آزاد' میں گو آزاد حسن آراہی کے حصول کے لیے نکلے نکلے مگر پورا ناول جلد چہارم کی جس تقریر پر ختم ہوتا ہے اس کا موضوع قدروں کی تبدیلی ہے حسن آراہی جس کے پس منظر میں لکھنوی تہذیب ایک ٹریڈی کے ہیرو کی طرح ابھرتی ہے۔ امر و جان آدا میں امر و جان کا سارا CRISIS اقدار کا ہے۔ دوبارہ سماجی استناد اور احترام پانے کا ہے اور اس صورت میں ہیرو سمجھی نیک شواہیں اور خوبیوں کا مجموعہ تو ہیں لیکن نہ تو خوب صورتی میں یکتا اور بے نظیر ہیں نہ نصوح کا حلیہ اور امر و جان کی شکل

صورت عام لوگوں کی سی بیان کی گئی ہے اور ان میں کوئی غیر معمولی کشش نہیں دکھائی گئی ہے) پھر ولین کی شخصیت میں کچھ ایسے دلکش عناصر بھی ہیں جو اسے کبھی کبھی ہیرو سے بھی زیادہ دلکش بنا دیتے ہیں۔ نصوص جیسے خشک، پارسا اور غیر دلچسپ کردار کو جو شکل و صورت کے اعتبار سے نہ دلکش ہے نہ شجاعت میں فرد ہیرو بنانے کی ہمت کوئی قصہ گو یا داستان گو نہ کر سکتا تھا۔ امر او جان آدا جیسی عورت کو جو بازاری عورت ہے اور جس کو سماج قبول کرنے سے انکار کرتا ہے قصہ یا داستان کا مرکزی کردار نہیں بنایا جاسکتا تھا اسی طرح کلیم جیسی دلکشی رکھنے والا، شعر و سخن میں فرد دوستی میں کھلا ڈلا اور دلچسپ کردار قصہ اور داستان میں ولین نہیں ہو سکتا تھا۔ یہ بات بھی قابل غور ہے کہ ان ناولوں میں اکثر ناول نگار کی خواہش کے برخلاف ہیرو سے زیادہ اہمیت یا تو ولین کو یا کسی ثانوی کردار کو حاصل ہو جاتی ہے۔ نذیر احمد کو نصوص عزیز ہیں لیکن ناول پڑھنے والے کو کلیم کا بانگ، نصوص سے زیادہ بھاتا ہے اور ظاہر دار بیگ کے ثانوی کردار کا نقش اس کے دل پر دوسروں سے کہیں گہرا ہوتا ہے۔ اسی طرح شارکا ناول آزاد کا فسانہ ہے مگر خوجی کا کردار مرکزی حیثیت اختیار کر لیتا ہے اور آزاد کے کردار کو کہیں سمجھے چھوڑ دیتا ہے۔ یہی حال شرر کے شیخ و جودی کا ہے جو فردوس بریس کے ہیرو سے کہیں زیادہ دلکش ہو جاتا ہے۔

پہلی بار ناول کے کرداروں میں انفرادیت اور تہہ داری ابھرتی نظر آتی ہے۔ یہ کردار نہ محض ٹائپ ہیں نہ محض عمل، ان کے پیچھے نظام اقدار ہے اور ان کی باطنی زندگی کشمکش سے یکسر عاری نہیں ہے یہ سوچتے اور بے قرار ہوتے ہیں، تڑپتے اور تڑپاتے ہیں اور ان کے فکر و اضطراب کا سبب محض عشق یا ایمان نہیں، ان قدروں کی تلاش و جستجو ہے جو بدلتے ہوئے حالات میں کام دے سکیں۔ یہاں نہ کوئی کشمکش کی نوعیت مرنی اور نظر آنے والی ہے نہ ولین اور ہیرو صاف صاف، الگ الگ اور سیاہ و سفید رنگوں میں پیش کیے گئے ہیں اور ان کے اندر نہ صرف انسانی کردار کے بلند و پست، نیکی اور بدی کے بہت سے پہلو یکجا نظر آتے ہیں بلکہ ان کی شخصیتوں میں تہہ داری اور پیچیدگی کا بھی پتا چلتا ہے۔ نہ کشمکش کا مقصد مرنی ہے، یہاں نہ محبوبہ کا حصول پیش نظر ہے نہ بے دروازہ قلعوں کی فتح مقصود ہے۔ غرض کہ بنیادی آویزش کا محور خارج کے بجائے باطنی ہوتا جاتا ہے

اور نکلنے والے عناصر مرنے کے بجائے غیر مرنے اور ماورائی یا مادّی کے بجائے تصوراتی ہوتے جاتے ہیں۔

ناول کو صنعتی دور کا زرمید کہا گیا ہے۔ ہندستان میں صنعتی دور کی آمد سے پہلے ہی مغرب کے اثر سے ناول کا عروج ہونے لگا اور درمیانی طبقے کے عروج کے ساتھ ساتھ قدروں کی تبدیلی اور نئے سماجی حالات سے مطابقت اور ہم آہنگی کی خواہش نے ناول کے تصور کو جنم دیا۔ یہ گویا اس بات کا اعلان تھا کہ وہی اور مدنی زندگی کی سرحدوں پر بسنے والے صلح طبقے کے ہاتھ سے زمام اقتدار چھن چکی ہے اور ہستی اجتماعی سے فرد کے رشتے آہستہ آہستہ ڈھیلے پڑنے لگے ہیں، وہ بھی اس وجہ سے کہ اجتماعی زندگی کے دروہام میں گونجنے والے افسانے اور متداول قصے اب اسے تسکین نہیں دیتے، وہ محض سماج کا جزو نہیں بلکہ اس سے کٹتا جا رہا ہے اور اسے اپنی نئی صنمیاات اور نئے افسوں بنانے کی ضرورت ہے جن سے نئے افسانے بنے جاسکیں۔

اس راہ سے اردو ادب میں ناول کی مختلف شکلیں داخل ہوئیں، ان میں تاریخی ناول تھے جو تاریخی واقعات اور کرداروں سے خام مواد کا کام لے کر جنہیں نئے رنگ روپ دیتے تھے اور ان میں اپنی شخصیت ہی کا نہیں اپنے دور کی محرومیوں اور تشنہ کامیوں، شکستوں اور آرزوؤں کا وسیلہ اظہار ڈھونڈتے تھے۔ عبدالخلیم شرر کے متعدد ناول جو اپنے دور میں مقبولیت کی معراج حاصل کر چکے ہیں۔ اسی قسم کی تخلیقی آسوردگی اور EMOTIONAL COMPENSATION کا نتیجہ ہیں۔ پھر وہ ناول ہیں جنہیں تہذیبی پیکار سک قرار دیا جاسکتا ہے جن میں فرد کسی تمدن کا اشاریہ بن کر سامنے آتا ہے اور اس کی کہانی گویا تہذیب اور تمدن کی وسیع تر تصویر کشی کا بہانہ ہوتی ہے اس کی سب سے نمایندہ مثال "فسانہ آزاد" ہے جس میں ایک عظیم الشان تہذیب کا عظیم الشان اختتامیہ رقم ہوا ہے۔ پھر فرد اور سماج کے درمیان مطابقت کی وہ آویزش اور تلاش توازن ہے جو نذیر احمد کے ناولوں کا روع بنی۔ پھر امرا و جان آدا ہے جس نے فرد کے اندرون کو زیادہ تہہ داری اور ہمدردی سے پیش کرنے کی کوشش کی اور اس کی ذات میں بنتی بگڑتی قدروں کی دھوپ چھاؤں کا مطالعہ کیا۔

اس کے آگے بیسویں صدی کی سرحد ہے جس نے پریم چند کو جنم دیا۔ جن کے ناریوں نے کسانوں اور مزدوروں کو اپنے دامن میں سمیٹ لیا اور نئے ہندستان کی نئی فکری اور طبقاتی جہات کی عکاسی کی، فرد کا ایک نیا تصور بننا جو سو رس اور موری، دھنیا سے ہوتا ہوا ان کے مختصر افسانوں کے گھیسو اور مادھو تک پہنچتا ہے۔ یہاں، فرد کی داخلی کشمکش بھی زیادہ گہری، پیچیدہ اور معنی خیز ہو جاتی ہے اور سماج کی طبقتوں میں، بٹ کر زیادہ واضح سماجی اور طبقاتی شعور کا وسیلہ اظہار بننے لگتا ہے۔ مختصر افسانے میں حقیقت نگاری کی یہ روایت ناول ہی کے ذریعے پہنچی اور پریم چند کا افسانہ 'کفن'، اس کا بڑا ہی واضح اور انقلابی نشان بن گیا۔

پھر بیسویں صدی کے اردو ناول کی پوری روایت ہے جس کا ایک رشتہ نیاز کے شہار بابا کی سرگزشت اور قاضی عبدالغفار کے بیلے کے خطوط کی روایت سے جڑا ہوا ہے اور دوسرا ترقی پسند تحریک کے ان ناول نگاروں سے جن میں کرن چند، عہد چغتائی، راجندر سنگھ بیدی اور ہمارے اپنے دور میں قرۃ العین حیدر، عبدالشہید، خدیجہ مستور، ممتاز مفتی، شوکت صدیقی سے لے کر ترقی پسند حلقے سے باہر کے ناول نگار حیات الشدانصاری تک شامل ہیں انھیں کے ساتھ ساتھ مختصر افسانے کا کارواں ہے جو فکر و فن کی راہوں پر گامزن ہوا اور ناولوں کی آویزش کو مختصر کہنویس پر زیادہ بلاغت کے ساتھ پیش کرنے میں نامیاب ہوا۔

اس داستان کا دوسرا سرا اس علامتی اظہار سے جا ملتا ہے جس نے آویزش کی نوعیت ہی کو تبدیل کر دیا ہے اور اسے خارجی کے بجائے علامتی شکل میں ڈھال دیا جسے عہد جدید میں خصوصی مقبولیت حاصل ہوئی۔

نظامی بیدری نے جب اردو کی پہلی مثنوی "کرم را و پدم راؤ" لکھی ہوگی تو اسے اندازہ بھی نہ ہوگا کہ اردو شاعری کے لیے نئی روایت قائم ہو رہی ہے۔ اس روایت کا روپ رنگ فارسی شاعری کی دروست سے فراہم ہوا تھا۔ بحریں وہیں کی تھیں مثنوی کے مصرعوں کی تراش قافیے کی کھنک اور ہر مصرعے سے دوسرے مصرعے کا ربط و آہنگ سب کچھ فارسی روایت کا حصہ تھا لیکن اس پیکر میں جو روح جلوہ گر تھی وہ ملکی روایات کی تھی اور ان میں جو کہانی بیان ہوئی تھی وہ دو ہندوستانی دونوں کی کہانی تھی۔ نظامی بیدری کی مثنوی کے طرز پر کئی مثنویوں کا انصرام کیا گیا اور یہ کم سے کم دکنی دور کی مثنویوں کی ایک مسلمہ روایت بن گئی حتیٰ کہ ڈاکٹر سید عبداللہ نے اردو مثنویوں کا تجزیہ کرتے وقت اس طرز خاص کو ایک منفرد رنگ تسلیم کیا۔

اس قسم کی سبھی مثنویوں میں متعدد خصوصیات مشترک ہیں ان میں عشقیہ قصے نظم کیے گئے ہیں اور عشقیہ قصے عام طور پر پہلے سے مشہور روایات کا حصہ تھے انھیں منظوم کرنے سے شاعر کا مقصد محض بیانیہ نہیں بلکہ اپنے دور کو سماجی ذریعہ اظہارِ بخشنا ہے۔ (۲) عام طور پر اس قسم کے قصے کے ذریعے وہ انسانی فطرت یا اخلاق کے کوئی پہلو پر زور دینا چاہتا ہے اور اسی کے مطابق وہ ان قصوں میں کہیں کہیں مناسب رد و بدل کر لیتا ہے اور اپنی ضرورت کے مطابق انھیں ڈھال لیتا ہے تاکہ انھیں واضح جہت دے سکے۔

ان قصوں میں جس قسم کے کردار پیش کیے گئے ہیں وہ سب کے سب بڑے مثالی کردار ہیں اور ان کے جذبات و احساسات میں بڑی قوت اور شدت ہے

نظر آنے والے کردار، نظر آنے والے مقاصد کے لیے، نظر آنے والے ذرائع سے برسرِ پیکار نظر آتے ہیں۔

عشق کا جو تصور بیان پیش کیا گیا وہ محض دنیاوی لذت کا تصور نہیں ہے بلکہ اس میں وفاداری بشرط استواری اصل ایمان ہے اور اس کے لیے جاں نذر کرنا بہت ادنیٰ کمال قرار دیا جاتا ہے۔ ان کہانیوں کے پہلو بہ پہلو وہ مثنویاں ہیں جن میں مذہبی معجزے یا طلسماتی قصے بیان ہوئے ہیں۔ مذہبی معجزے گو حیرت میں ڈالنے والے ہیں اور ان میں فوق فطری عناصر سے خوب خوب کام لیا گیا ہے مگر ان میں ایک ایسا اعلیٰ تصور پیش کیا گیا ہے جس میں قوتِ ایمانی سمجھی دشواریوں پر قابو پالیتی ہے۔ مثنویوں کی تیسری قسم زمیہ تھی جس میں جنگوں کا بیان موجود تھا۔ یہ جنگیں خیالی اور فرضی نہ تھیں بلکہ واقعی سرزمینِ دکن کے مختلف علاقوں میں لڑی گئیں اور مختلف سیاسی گروہوں کے درمیان لڑی گئیں۔ یہ سچ ہے کہ ان میں شاعروں نے فرضی قصوں کے افسانے بھی بیان کیے اور مقامی طور پر پھورا اور مقبول روایات کو بھی ان واقعات میں جگہ دی جن سے یہ واقعات محض تاریخی صداقت کے آئینہ دار نہ رہے بلکہ حقیقت کی ایسی تصویر بن گئے جن میں تخیل نے رنگ آمیزی کی ہے اور جا بجا تخیلی قوت نے ترمیم اور اضافے کر دیئے ہیں لیکن ان سب مثنویوں کے کردار بھی یک رنگ نہیں ہیں۔ ان کے پاس محض عمل ہے فکر نہیں ہے، ان کے پاس ظاہر ہے باطن نہیں ہے، وہ سرتاپا عمل کے محسوس ہیں اور ان کے باطن اندرونی کشمکش سے خالی ہیں۔ وہ حسن، شجاعت اور انصاف کے پتے ہیں، اخلاق کی سمجھی خوبیاں ان میں موجود ہیں۔ جو لڑائیاں انہوں نے لڑی ہیں وہ حقیقی ہیں اور ان کے میدانِ جنگ محض فرضی نہیں ہیں، یقیناً نہ آئے تو نصرتی کی مثنوی "علی نامہ" کا وہ منظر پڑھ لیجیے جن میں اپنے مدرس کی فتح کے بعد میدانِ جنگ کا منظر کھینچا گیا ہے۔ یہاں صد ہا لاشیں بے گور و گفن پڑی ہیں۔ کسی کا سرغائب ہے کسی کا دھڑ، کسی کے خون سے زمین لالہ زار ہے تو کسی کا گوشت گدھ کھا رہا ہے اور شاعر اس منظر کو شادی و شادمانی کے منظر کے طور پر بیان کر رہا ہے جہاں گیدڑوں اور مردم خور جانور ہلاتی ہیں

اور موت نغمہ سرا ہے۔ ہر دردناک منظر ایک پُرکیف نظارے میں بدل جاتا ہے اور شاعر جنگ میں فتح حاصل کرنے کے نشے میں سرشار شاعرانہ تشبیہوں اور استعاروں کے ذریعے سب کچھ بیان کرتا چلا جاتا ہے انہی کے ساتھ ساتھ ایک اور قسم ان مثنویوں کی بھی ہے جن میں داستانی رنگ غالب ہے قصہ ابو تمیم انصاری ہو یا طوطی نامہ، دونوں میں یہی رنگ غالب ہے۔

قصہ ابو تمیم میں کس طرح قصہ در قصہ واقعات آگے بڑھتے ہیں اور حضرت ابو تمیم کے معرکے اور مہمات مثنوی کے ثانوی قصے بن کر رہ جاتے ہیں۔ طوطی نامہ میں کس طرح سوداگر کی بیوی کو طوطی ہر رات کونے کونے قصے سنا کر اپنے شوہر سے دعا بازی کرنے سے باز رکھتی ہے، ہر رات اس کے نئے قصے پوری مثنوی کا تانا بانا بن کر رکھ دیتے ہیں۔ غرض دکنی مثنویوں کا پورا ذخیرہ تاریخی اور نیم تاریخی، افسانوی اور داستانی، رزمیہ اور بزمیہ عناصر کا ایک ایسا نگار خانہ ہے جس میں سماجی رشتوں کی قربت اور روایتی ذخیرہ واقعات کی دل کشی صاف جھلکتی ہے مثنوی نگار گویا یہاں بھی اپنے دور کا مغنی اور عکاس ہے، طبعاً در قصے اس کا میران نہیں وہ یا تو روایات کے ذخیرے سے قصے اور کردار لیتا ہے اور انہیں اپنے تخیل اور اسلوب سے زندہ اور تابناک بنا دیتا ہے یا پھر تاریخ سے خوشہ چینی کرتا ہے۔ ان کا اختتام میراج اور نگ آبادی کی مثنوی ”سراج سخن“ ہے جس میں اپنے زمانے کا مشہور قصہ بیان کر دیا گیا ہے اور اس کا سارا حسن سلاست بیان کے علاوہ حسن کی طرح دراری اور عشق کی بے اختیاری میں مضمر ہے۔ یہاں عشق لذت سے شروع ضرور ہوتا ہے مگر محض لذت پر ختم نہیں ہوتا اور ایک ایسی عجیب سرمستی، اضطراب اور بے قراری چھوڑ جاتا ہے جس کی معرفت عرفان حاصل ہو سکتا ہے جسے صوفیا کی اصطلاح میں قنطرة الحقیقت کا مرتبہ حاصل ہوتا ہے عشق کا یہی شعلہ بھڑک کر یا سوا کے خس و خاشاک کو جلا کر خاک کر سکتا ہے اور انسان کی شخصیت علاقہ کی گندگی سے آزاد ہو کر کنڈن ہو سکتی ہے مثنوی کے اس سولے پر قرار واقعی اضافہ دہلی اور لکھنؤ میں ہوا جہاں میرا اثر اور تیسری مثنویاں اور بعد کو میر حسن کی مثنوی ”سراج البیان“ مصحفی کی مثنوی ”بحر المحبت“

تقی خاں ہوس کی شنوی ریلی مجنوں، نسیم کی گلزار نسیم، اور شوق کی شنویاں بھی گئیں گوان سے قبل شمالی ہند کا صرف قابل قدر کارنامہ، افضل کا کارنامہ و بکٹ کہانی ہے جس کا اجتماعی آہنگ اور لوک رنگ ظاہر ہے۔ افضل حیرت خیز حد تک عوامی فضا سے قریب ہے اور موسموں کا ذکر اور زمین کی سگندھ جی موہے لیتی ہے۔ قلی قطب شاہ، حاتم، اور نظیر اور دوسرے شعرا کی چھوٹی چھوٹی شنویوں کا ذکر یہاں تحصیل حاصل ہے گو یہ بھی ایک خاص قسم کے شعری اظہار کا منظر ہیں خاص طور پر قلی قطب شاہ اور نظیر کے مسلسل شعری شہ پاروں نے نظم کی ابتدا کی جس نے بعد میں الگ صنف کی حیثیت سے فروغ پایا۔

دہلی اور لکھنؤ کی شنویوں میں بھی اجتماعی آہنگ غالب ہے گو تیر کی شنویوں کو چھوڑ کر ان میں وہ وفور جذبات، عشق کا وہ مثالی تصور، وہ تصور پرستانہ رنگ ڈھنگ نہیں ملتا۔ یہ سبھی شنویاں یا تو اپنے زمانے کے معلوم و معروف قصوں پر مبنی ہیں یا روایتی قصوں کو نظم کرتی ہیں، کردار یا تو شاہی خاندان سے تعلق رکھتے ہیں یا تجارت پیشہ ہیں اور ان سبھی شنویوں میں ایک والہانہ کیفیت اور سپردگی پائی جاتی ہے۔ دہلی کی شنویوں میں زیادہ اور لکھنؤ کی شنویوں میں کم۔ مثلاً تیر کی شنویات میں بھی گو قصے یا تو روایتی ہیں یا ان کے دور کے سننے سنانے ہیں کم سے کم ایک شنوی آپ بیتی ہے مگر ان میں کوئی طبع زاد تخلیقی عنصر کم سے کم قصے اور کرداروں کی تراش خراش کے سلسلے میں موجود نہیں ہے البتہ ایک نیا عنصر ان میں ضرور شامل ہو گیا ہے وہ ہے ذاتی اور انفرادی لہجہ جو اس سے قبل نایاب تھا اور اسی انفرادی لہجے نے نہ صرف تیر کو غزل کی نئی صنف کا سب سے بڑا شاعر بنا دیا بلکہ اس دور کے شعری اظہار میں ایک نئے آہنگ کا اضافہ کر دیا۔ تیر سے قطع نظر اس دور کے دیگر شعرا میں یہ انفرادی آہنگ نمایاں نہیں ہو اور ان کی شنویاں پرانے قصوں کو نئی اخلاقی اور متصوفاۓ معنویت دینے میں لگی رہیں اس کی سب سے واضح مثال تیر اثر کی شنوی خواب و خیال ہے جو وحالی کے نزدیک نہایت پست اور رکیک سطح پر پہنچ کر معاملات حسن و عشق کا جسمانی روپ

پیش کرتی ہے مگر میرا اثر نے اسے عشق مجازی کی سخت نکتہ چینی اور عشق حقیقی کی عظمت بیان کرنے کے لیے لکھا تھا۔ وہ خود لکھتے ہیں :

بات ہے بے مرشتہ و بے اصل ہجر کیدھر کا اور کہاں کا وصل
جلوہ پردازی جہانِ مثال نام اس کا یہی ہے خوابِ خیال
ہیں گے سودائیوں کے حالاتیں سورشِ عشق کی خرافاتیں
آگے چل کر لکھتے ہیں :

عشقِ صوری بڑی ملامت ہے حاصل اس سے یہی ندامت ہے
کہتے ہیں اس کو ہی ضلالِ مبین نفعِ دنیا ہے کچھ نہ حاصلِ دین
صرف خسرانِ دین و دنیا ہے منفعت اس میں اور تو کیا ہے
گر ملاقات ہو تو کیا حاصل ہجر اور وصل دونوں لا حاصل
اور آگے چل کر لکھتے ہیں :

بواہوس ہیں ہوا پرستِ نفس عشق وہ ہے جو ہوشکستِ نفس
نفس کا فر کو کوئی مار سکے یہ تو مارے مرے نہ کاٹے کٹے
آپھی اپنا حریف ہے نہیں غیر ہے خودی سے یہاں خدائی سے بے
اپنے ہاتھوں یہ کوئی مرتا ہے کامِ فضلِ خدا ہی کرتا ہے
مردِ پیر سے ہلاک کرے مثلِ اکسیر مارِ خاک کرے
جس قدر پیر پر ہوا اپنے فدا اس قدر ہوئے ہے فنا و بقا
اور اس کے سوا ہے سب الفت ہے سراسر کدورت و کلفت

لیکن اس کدورت و کلفت کا داستان کو میرا اثر نے بڑے مزے لے لے کر بیان کیا ہے، کوئی ایسا پہلو نہیں جو چھوٹ گیا ہو لیکن میرا اثر کی شبنوی معاملاتِ عشق کے اس بے محابہ بیان کے علاوہ اول تو واقعات کے اعتبار سے ہلکی ہے دوسرے کردار نگاری میں بھی اس کا پایہ بلند نہیں۔ ایسا لگتا ہے جیسے دہلی کے حالاتِ شبنوی نگاری کے لیے سازگار نہ رہے ہوں۔

آخر ایسا کیوں ہوا کہ شبنوی کا ارتقا غزل کے ساتھ ساتھ نہیں ہوا بلکہ جہاں کہیں شبنوی کا فروغ ہوا وہاں (بھی) اور معیاری غزلوں کا چلن نہیں رہا۔ دہلی میں میر

کی غزلوں نے فروغ پایا مگر مثنوی بے جان ہو گئی خود تیر کی مثنوی میں جو رنگ و آہنگ آیا ہے وہ مثنویوں کی عام روش سے الگ ہے اُدھر لکھنؤ میں مثنوی کا فروغ ہوا تو غزلیں بے نور ہو گئیں۔ غزلیں کہی بہت سی گئیں مگر ان میں وہ کیفیت نہیں رہی۔ بظاہر اس کی ایک وجہ یہ بھی نظر آتی ہے کہ مثنوی سمٹے ہوئے سماج کا ذریعہ اظہار ہے جہاں کہانیاں گردش میں ہوں اور روایت سے قصے اور افسانے مل سکتے ہوں۔ معاشرے سے شاعر کا رشتہ گہرا ہوا اور اسے گہرے رشتے کو نئے شعری پیکر میں ڈھالنے کی سہولت حاصل ہو۔ غزل بکھرتے ہوئے سماج کا ذریعہ اظہار ہے جہاں دھیرے دھیرے معاشرہ دور ہوتا جاتا ہو اور سماجی رشتے آہستہ آہستہ دھندلاتے جاتے جا رہے ہوں۔ غزل فرد کی آپ بیتی ضرور ہے مگر اس کی اپنی عمومیت اسے دوسروں کا افسانہ بھی بنا دیتی ہے غزل کے لیے باطنی کیفیت، داخلیت اور نجی لہجہ ضروری ہے یہ نہیں تو اجتماعی روایات کے اظہار سے غزل زیادہ فروغ نہیں پاسکتی۔

غزل کا فروغ ایک طرف اور مثنوی کا فروغ دوسری طرف۔ لکھنؤ صرف مثنوی ہی کا مرکز نہیں کٹھن بلکہ مرثیے کا بھی یہیں عروج ہوا۔ لکھنؤ ایک بناوٹی احساس تحفظ میں مبتلا تھا۔ بکسر کی لڑائی کے بعد سے اودھ کی نوابی رسمی طور پر دہلی کے تابع رہی لیکن عملاً ایسٹ انڈیا کمپنی کی فوجوں نے وہاں نظم و نسق سنبھال لیا۔ اودھ مستقل طور پر ایک خواب شیریں میں مبتلا تھا گو سیاسی اور اقتصادی طور پر حکومت کی جڑیں کھوکھلی ہو چکی تھیں۔ لیکن عام باشندوں ہی کو نہیں شاعروں اور ادیبوں تک کو اس زبردست خطرے کا احساس نہ تھا جو ان کے سروں پر منڈلا رہا تھا۔ اودھ کے جذباتی اور فکری مزاج کی آئینہ داری میر حسن کی ”سحرالبیان“ نسیم کی ”گلزارِ نسیم“ اور بعد کو شوق کی مثنوی ”زہر عشق“ سے ہوتی ہے۔ ”سحرالبیان“ اور ”گلزارِ نسیم“ اسی شایستگی اور مصنوعی کٹھن کا منظر ہیں۔ یہ مثنویاں یوں تو فوق فطری عناصر کی داستانیں ہیں لیکن ان پر ایک طرف تو اجتماعی آہنگ کی مہریں صاف نظر آتی ہیں۔ دوسرے جس تہذیب کا عکس ان میں جھلکتا ہے وہ ہند ایرانی تہذیب ہے جس میں شہزادی شہزادوں سے لے کر جن اور پری تک رنگے ہوئے ہیں۔ ان کے لباس، حلیے، چہرے مہرے صاف بتاتے ہیں کہ

ان میں ہندستان اور ایران کی تہذیبیں بل جُل گئی ہیں یہاں نجم النسا جوگن بنتی ہے اوریکا وئی اودھ کی شہزادیوں کی طرح گفتگو کرتی ہے غیر مذہبی لہجہ اور ایک سیکولر فضا مثنویوں پر چھائی ہوئی ہے۔ البتہ یہاں کمی ہے تو عشق میں گہرائی اور سنجیدگی کی سارا کاروبار شوق حیات کی سطح پر ہے گوزبان سے عاشق و معشوق دونوں ایک دوسرے پر جان کھوتے ہیں یہاں نہ جذبے کی شدت ہے نہ خلوص۔ البتہ لذت ہی اصل حیات بن چکی ہے ایسا لگتا ہے کہ جس سماج کے لیے یہ مثنویاں لکھی جا رہی ہیں اس نے اپنے کو سطحی حسیت پر رضا مندر کر لیا ہے۔

پھر ان مثنویوں میں تخیل کی اڑان بہت واضح ہے ظاہر ہے کہ شاعر تخیل کے پردے پر حقیقت سے گریز کا سامان پیدا کر رہا ہے اور جو اصل زندگی میں نہ پارکا اسے تخیل کی مدد سے پا کر جذباتی آسودگی حاصل کرنا چاہتا ہے اس احساس سے خود نوابین و شاہان اودھ بھی خالی نہ تھے۔ اس کے شواہد ہیں کہ خود آخری بادشاہ واجد علی شاہ نے جب اپنے کو انور سلطنت میں مشغول کرنا چاہا اور انگریز ریڈیٹرنٹ نے مخالفت کی تو انھوں نے اپنے احساسِ مجبوری کو لہو و لعب اور قص و سرود کے پردے میں چھپا لیا۔ یہی صورت ان سے قبل آصف الدولہ اور سعادت علی خاں کے ساتھ پیش آچکی تھی مثنویوں نے لکھنؤ کے احساسِ شکست کو ایک جذباتی آسودگی بخش دی اور آخر کار ”زہر عشق“ کی مجبور نازنین کی طرح اس لطیف، نازک اور شائستہ تہذیب کو بھی اپنا بھرم رکھنے کے لیے خود کشی کرنی پڑی۔

مرثیہ بھی تخیل کی اسی گریز کا نتیجہ تھا۔ مرثیہ میں واقعات اور کرداروں کو ہندستانی روپ رنگ ملا، قصہ نیم مذہبی، نیم تاریخی، نیم روایتی تھا شاعر کے ذہن نے اس میں حسب منشا رنگ آمیزی بھی کی لیکن مرثیے کی بنیادی آویزش کی نوعیت عجیب و غریب تھی۔ اس کے نیک کردار پر بے صفت تھے ان کی روحانی قوت بے مثال، اخلاقی محاسن میں لاثانی، شجاعت میں فردوس و جمال میں یکتا، انسانیت کی اعلیٰ ترین قدروں سے متصف، اللہ کے ایسے نیک بندے کہ دعا کے لیے ہاتھ اٹھاتے ہی جو چاہیں پالیں مگر اس کے باوجود رینیک اور ستودہ

صفات بندے بے گناہ شہید ہوتے ہیں اور شکست کھاتے ہیں۔ ان کی شکست دراصل
 منشاء الہی ہے اور وہ اسے باوجود ذاتی شجاعت اور بے مثال فراست کے
 بے چون و چرا تسلیم کر لیتے ہیں۔ اسی قسم کی صورت حال اس وقت کے نظام کو
 درپیش تھی۔ بکھنوا علی ترین نفاست، شائستگی اور لطافت کا مرکز تھا، لیکن اس
 کے باوجود سیاسی شکست اس کا مقدر بن چکی تھی۔ مرثیہ نگار اس تہذیب کے
 ماتم کناں تو تھے جو ان کی آنکھوں کے سامنے دم توڑ رہی تھی مگر توکل اور
 قناعت کے ساتھ نیک سرشتوں کی ایثار و قربانی کا جواز پیش کر رہے تھے۔ اس
 اعتبار سے مرثیہ اپنے دور کی اہم ضرورت کو پورا کر رہا تھا۔

۲

دہلی میں یہ تہذیبی بساط اور زیادہ تیزی سے الٹ رہی تھی اور اسی کے
 ساتھ مثنوی کی سلطنت غزل کے ہاتھ آگئی۔ غزل بھی کیسی سوز و گداز سے لبریز
 تجربے سے معمور، کیفیت سے چور، اس غزل کے پیچھے داخلیت کی کھٹک تھی۔ اس
 کا لہجہ نجی اور ذاتی تھا، اس کے مضامین میں جہاں ایک پرت روایت کی تھی
 وہاں دوسری پرت زندگی کے اُن تجربات کی تھی جو فرد اور سماج کی زندگی میں
 ہلچل مچائے ہوئے تھی۔ غزل کی یہ آواز ایک ایسے معاشرے سے ابھر رہی تھی جو
 سماجی اور اقتصادی طور پر اس سے قبل مثنوی کو مقبول بنانے والے رنگ و
 آہنگ سے مختلف تھا، نہ اسے دلجمعی میسر تھی نہ استحکام، یہ اور بات ہے کہ سودا
 اور تیرنے بھی مثنویاں اور مرثیے لکھے ہیں۔ غزل کی یہ کیفیت تیر کے دور سے
 غالب کے دور تک دہلی میں چھائی رہی اور ایسی چھائی کہ غزل کے آگے کسی دوسری
 صنف کا چراغ نہ جل سکا۔

غزل کیا تھی؟ غزل میں دو مصرعوں میں بات مکمل کرنے والے اس شعری
 سلسلے کا نام جو ایک ہی بحر اور کافیہ استعمال کرے، مخصوص علامتوں کو کام میں
 لائے جس کی نوعیت داخلی اور غنائی ہو، یہ صنف اچانک ہندستان میں نہیں
 ابھری، اس کے پیچھے ایران کا تہذیبی پس منظر تھا اور اس کی علامتوں کا نظام

صدیوں کی تاریخ سے جڑا ہوا تھا۔ غزل کو سمجھنے کے لیے ایک نظر اس کے علامتی نظام پر ڈالنا ضروری ہے اور ممکن ہے اس علامتی نظام کے ذریعے ہم غزل کے تہذیبی مزاج اور اس کے طبقاتی کردار کو بھی سمجھنے میں کامیاب ہو جائیں اور یہ دیکھ سکیں کہ غزل کے علامتی نظام میں بھی وقتاً فوقتاً حالات کے مطابق تبدیلیاں کیوں ہوتی رہی ہیں اور ان تبدیلیوں کے پیچھے کونسے سماجی محرکات اور طبقاتی آویزشیں کارفرما رہی ہیں۔

غزل کی داستان ہنوز نا تمام ہے۔ یہ صحیح ہے کہ آج کی غزل مقبول ہے لیکن اس کے تسلسل اور تواتر نے یارنگ ڈھنگ اختیار کر لیا ہے اور پرانی غزل کا روایتی آہنگ بڑی حد تک شکستہ ہو چکا ہے۔ غزل میں فرد کی آواز تو ابھری مگر وہ ایسے معاشرے کے پس منظر میں ابھری جو مشترک علامتوں کے گہوارے میں پلا تھا اور جو ایک تہذیبی مقدار رکھتا تھا۔ اس کے عشق و عاشقی کے پیمانے، حسن، محبوب کے تصورات بڑی حد تک مشترک تھے اس کے پیچھے ایک نئی تہذیب کا جلوہ صدنگ چھپا ہوا تھا اور تصوف اور عشق، قلندری اور دردمندی میں ہر شخص کو اپنی داستان کے ٹکڑے مل جاتے تھے۔ یہاں شنوی اور مرثیے کی طرح روایتی قصوں کی مشترک میراث نہ تھی، مشترک علامتوں کی وراثت تھی جس کی مدد سے غزل گوجند اشارے اور گنی چینی علامتوں سے ایک جہان معنی سجا سکتا تھا۔ اس وراثت کا سارا دروہست مدنی تہذیب سے متعلق تھا اور اس تہذیب پر صناع اور دست کار طبقے کی زندگی چھائی ہوئی تھی گو ہمارے دور تک آتے آتے غزل کے پیچھے مختلف طبقوں کی آوازیں سنائی دینے لگیں لیکن غزل کی مدنیت آج بھی اسی طرح قائم ہے اور اس کی علامتوں کے پیچھے بنتے بگڑتے سایوں نے آج بھی اس رشتے کو ترک نہیں کیا ہے۔ جس طرح داستان نے طبغراد تخلیقی عناصر کے لیے گنجائش نکالی تھی مگر معاشرے کے اجتماعی آہنگ اور روایتی عناصر سے اپنا رشتہ جوڑے رکھا تھا اور تخیل کے لیے نئے راستے نکال لیے تھے اسی طرح غزل نے اجتماعی آہنگ اور روایتی عناصر سے اپنا رشتہ جوڑنے کے ساتھ ساتھ تخیل اور تخلیقی عناصر کے لیے اپنے دامن میں وسعت پیدا کر لی۔

غزل کو سب سے بڑا صدمہ ۱۸۴۳ء کے قریب پہنچا جب محمد حسین آزاد کی انجمن پنجاب نے ایک ایسے مشاعرے کا انتظام کیا جس میں کسی مخصوص موضوع پر تسلسل اور ربط رکھنے والے اشعار نظم کے عنوان سے پڑھے گئے۔ پھر یہ نئی صنف محفلِ یاد میں مقبول ہوئی رسالوں اور اخباروں پر چھا گئی اور اسے حالی اور شبلی جیسے نقاد ملے۔ یہاں فرو اتنا زیادہ نہیں ابھرا جتنا سماج۔ سماجی اصلاح کی جس آواز نے اردو غزل کو جنم دیا تھا وہی آواز نظم کا نقطہ آغاز بنی۔ حالی اور آزاد کی نظموں کے پیچھے نچرل شاعری کا جو رنگ و آہنگ موجود ہے وہ بار بار اس نئی زندگی کی بشارت دیتا ہے جو سرسید احمد خان اور ان کے ساتھیوں کے زیر اثر ابھر رہی تھی۔ یہ محض مغرب کی نقالی نہیں تھی بلکہ اس اقتصادی اور تہذیبی چیلنج کا نتیجہ تھی جو برطانوی تسلط کے بعد ہندوستانی سماج کو درپیش تھا۔ اب ایک ایسا طبقہ ابھر رہا تھا جو پرانے مدنی صناعتوں کے طبقے سے مختلف تھا۔ اپنے ذرائع اظہار چاہتے تھے جو معاشرے سے دور ہونے والے فرد کو آسودہ کر سکیں جس میں وہ محض اپنی ہی نہیں اپنے اس معاشرے کی تصویر دیکھ سکے جس میں فرد آہستہ آہستہ مرکزی حیثیت پانے لگا تھا۔ غزل سے جو تصوف ابھرا تھا اس کی نئے مدغم ہونے لگی، غزل کی علامتوں کی گونج خاموش ہونے لگی اور آہستہ آہستہ نظم میں نئے اسالیب ابھرنے لگے۔ شروع شروع میں بیانیہ شاعری کا چرچا ہوا جس میں منظر قدرت کی تصویر کشی، وطن کی عظمت، آزادی کی برکت اور علم کی فضیلت کے تذکرے تھے۔ مقصد صرف یہ تھا کہ فرد اب اپنی آنکھوں سے دیکھنا چاہتا تھا۔ سماج اور اس کی روایات سے بندھا رہنے کی بجائے اب اسے اپنے تقاضوں کے مطابق تبدیل کرنا چاہتا تھا۔ پھر جب سیاست کا غلغلہ اٹھا تو اس کے اثرات بھی مرتب ہونے لگے اور نظم حالی کی مسدس سے سفر کرتی ہوئی رفتہ رفتہ چکبست اور اقبال تک پہنچی جس کے بعد جوش اور آخیر شیرانی کی رومانیت اور ترقی پسند شاعروں کی سماجی معنویت نے اسے ایک نیا رخ دے دیا۔ طرز و اسلوب کے اعتبار سے تکمیل جذبہ اور فکر نے اس نئی صنف کے زمین آسمان بدل ڈالے اور اختر الایمان

تک پہنچتے پہنچتے اس میں ایک نیا معیار جھلکنے لگا۔

اس نئے معیار کی طرف مختصراً اشارہ کیا جاسکتا ہے جاتی اور آزاد کے دور میں نظم کے محض تسلسل پر اصرار تھا۔ عام طور پر کسی ایک موضوع کو مختلف سیاق و سباق میں پیش کرنا ہی کافی سمجھا جاتا ہے مثلاً حب وطن، پرندوں میں کس طرح پایا جاتا ہے۔ انسانوں میں اس کا کیا روپ ہے اور پھر انسانوں کے مختلف طبقوں میں اس کی کیا نوعیت ہے گویا نظم ایک مرکزی تصور کے مختلف پہلوؤں سے لی ہوئی تصویریں سے مرکب ہے اور نظم گویا ایک طرح کا منظوم انشائیہ یا ESSAY بن کر رہ جاتی ہے چونکہ زور بیان پر زیادہ ہے اور بیان میں بھی مشاہدہ اہم ہے اور تخیل کی مدد سے مختلف مشاہدات کی فراہمی پر توجہ زیادہ ہے۔ لہذا نظم میں کیفیت اور احساس تعمیر بنیادی جگہ حاصل نہیں کرتے بلکہ ان کے بجائے نظم چاروں طرف بکھری ہوئی زندگی کا ایک حصہ بن کر اکھرتی ہے۔ شاعر فوٹو گرافر کے منصب پر قناعت کرنے پر راضی ہے۔ شبلی کی سیاسی شاعری کا بھی یہی حال ہے، چکبست کی بیانیہ نظمیں اور اقبال کی مناظر و فطرت کے متعلق نظمیں بھی اسی قبیل کی ہیں دھیرے دھیرے مناظر کے بیان کی مدد سے مرکزیت پیدا کرنے کے بجائے ان نظموں میں تصور یا خیال کی مدد سے تسلسل اور مرکزیت پیدا کی جانے لگی جس کی سب سے اچھی مثالیں اقبال کی "مسجد قرطبہ" اور "ساقی نامہ" میں ملتی ہیں۔ مسجد قرطبہ، فلسفیانہ تصورات سے شروع ہوتی ہے، بیانیہ حقے پر اگر ذرا سی دیر کے لیے ٹھہر جاتی ہے اور پھر اسی بیانیہ حقے کو نئی فلسفیانہ بلکہ نیم سیاسی، نیم تہذیبی بصیرت کا نقطہ آغاز بنا لیتی ہے اور انسانی زندگی کے بارے میں ایک عمومی بصیرت پر ختم ہوتی ہے۔ جوش نے ایک تصور کے متعلق تشبیہوں، استعاروں کی مدد سے تکرار کو نظم کی تکنیک میں ڈھالا گویا نظم میں تسلسل اور وحدت خیال ہی اہم ہو اور ارتقائے خیال اہم نہ ہو جسے بعد کو اخترا لایمان کی نظموں نے فراہم کیا۔ اس سفر کے دوران فیض کی خوبصورت اور عہد آفریں نظمیں بھی ہیں اور مجاز، سردار، جاں نثار اور مخدوم کی نظمیں بھی جنہوں نے نظم کو نئی توانائی اور نئے درو بست سے آشنا کر دیا۔

اب نظم محض ایک اسلوب پر قائم نہ رہی، اس کے کئی رنگ ابھرے گویا قسمتی

سے اب بھی انشائیہ اور ESSAY کا براہ راست انداز نظم پر غالب ہے۔ ہمارے دور میں نظم کئی سمتوں میں پھیلی ہے اور اب وہ منظوم قصے کو بھی اپنے دامن میں سمیٹتی نظر آتی ہے۔ اب فیض کی نظم مجھ سے پہلی سی محبت مرے محبوب نہ مانگ، مختلف ٹکڑوں میں بانٹ کر لکھی جاسکتی تھی۔ ساحر کی 'پرچھائیاں' یا اختر الایمان کی نظم 'بازدید' فلمی مومن تاثر کے الگ الگ تاثر پاروں میں ڈھائی جاسکتی تھی۔ اختر الایمان ہی کی نظم 'میر ناصر حسین' 'یک کرداری' طنزیہ نظم کی شکل میں لکھی جاسکتی تھی یا اختر الایمان ہی کی نظم 'ایک لڑکا' علامتی پیرائے میں ایک لطیف رمز کی طرح لکھی جاسکتی تھی یا محض مکالموں میں ایک نظم یا کسی کہانی کو بیچ سے لے کر اس کی باقی کڑیوں کو کسی ایک کردار کی زبانی بیان کیا جاسکتا تھا۔ غرض نظم نے تکنیکی اور اسلوب کے اعتبار سے وسعت اور بوقلمونی ہی نہیں بلوغت بھی حاصل کی کیونکہ جو طبقے اس نئی صنف کے فروغ کے ذمے دار تھے وہ خود بلوغت کی منزل تک پہنچنے لگے تھے۔

اس دوران آزاد نظم کا چلن ہوا۔ آزاد نظم کے پیچھے اس نئے طبقے کی آواز تھی جو نئے وسائل ابھار کے دوران پلا بڑھا تھا۔ میک لوہن نے اپنی کتاب - UNDE RSTANDING MEDIA - میں وسائل اظہار مثلاً فلم، ریڈیو، پریس، رسائل وغیرہ کے اثرات تخلیقی عمل پر تلاش کیے ہیں۔ آزاد نظم کا تعلق مشاعرے والی نظموں سے نہ تھا بلکہ چھپنے والی نظموں سے تھا۔ کوشش یہ تھی کہ نظم میں مردوبہ بحر اور قافیے کے آہنگ سے ہٹ کر کوئی نیا آہنگ تلاش کیا تاکہ عام زندگی سے اس کی مغائرت کم ہو جائے اور شاعری میں جدید دور کی زندگی کی سی بوقلمونی اور وسعت آسکے۔ آزاد نظم اور اس کے بعد کی معری اور حال کی نثری نظموں میں وہ شاعر جھلکتا ہے جو سنتی زندگی میں اس طرح رچ بس گیا ہے کہ معاشرے کی روایات اور سملج کی اکائی کا ایک حصہ بنا رہنے کے بجائے ان سب سے آہستہ آہستہ دور ہوتا جا رہا ہے اور اس کی انفرادیت اور اس کا بے کل یا طن اس کی اندروں کی ساری پلچل سارا اضطراب ان نظموں میں ایسی تصویروں کی شکل اختیار کر رہا ہے جس پر اس کی اپنی انفرادیت کی گہری چھاپ ہے گویا ہم شنوی کے دور کے بالکل دوسرے سرے پہنچ گئے ہیں

جہاں فرد معاشرے سے کٹ کر اپنی انفرادیت میں اسیر ہے کبھی کبھی یہ دوری اتنی بڑھ جاتی ہے کہ اس کی شاعری کی علامتیں بالکل نجی بن کر رہ جاتی ہیں اور اس کی باتیں مبہم گنجلک اور ناقابل فہم ہو جاتی ہیں۔ جیسے جیسے ہندستان میں صنعتی ترقی کی رفتار تیز ہوتی جاتی ہے، قدیم معاشرہ ٹوٹتا بکھرتا جاتا ہے۔ وہی اور قصبائی زندگی کا شیرازہ درہم برہم ہوتا ہے اسی رفتار سے شہروں کی ہماہمی میں پھنسا ہوا فرد اپنے کو زیادہ تنہا اور سملج سے کٹا ہوا محسوس کرتا جاتا ہے اور اس کی شاعری میں شخصیت کی اندرونی پرتیں زیادہ نمایاں ہوتی جاتی ہیں۔ اجتماعی قصوں کی جگہ انفرادی شخصیت کا دکھ درد لینے لگتا ہے اور ترنم، غنائیت اور تغزل کے بجائے زیادہ سنگین اور زیادہ بے باک حقیقتیں نئی شعری پیکر میں ڈھلتی جاتی ہیں۔

شعری پیکروں میں یہ تبدیلی اسلوب بیان اور طرز بیان میں یہ تغیر محض ادبی تقاضوں یا تہذیبی اثرات ہی کا نتیجہ نہیں بلکہ اس کے پیچھے بدلتے ہوئے اقتصادی اور تہذیبی عناصر کار فرما ہیں۔ وہ نئی معاشی حقیقتیں مضمون میں جوئے طبقوں اور نئے طبقاتی رشتوں کو پیدا کرتی ہیں اور ان تبدیل ہوتے ہوئے طبقاتی رشتوں سے فن اور ادب کا سارا تانا بانا متاثر ہوتا ہے۔ یہ نتیجہ کا لانا شاید بے جا نہ ہوگا کہ دراصل نئی اصناف کا عروج نئے طبقوں کے عروج سے وابستہ ہے گو اس وابستگی کا سراغ لگانے کے لیے اصناف کی مزاج شناسی اور ان میں تبدیلیوں کے عمل کا ذرا زیادہ غور اور توجہ سے تجزیہ کرنا ہوگا۔

اس بحث سے یہ ظاہر ہوتا ہے کہ اردو شاعری میں مثنوی کا عروج محض اتفاقی نہ تھا۔ یہ دراصل اس گہرے تہذیبی امتزاج کا نتیجہ تھا جو ترک ایرانی تہذیب اور ہندستانی تہذیب کے مختلف عناصر کے درمیان اس وجہ سے عمل میں آ رہا تھا کہ ہندستان کا انتظامی ڈھانچہ اپنی تجارتی ضروریات کی بنا پر مرکزیت اور بین الاقوامیت (یعنی ہندستان، ایران، مغربی اور وسطی ایشیا سے گہرے تجارتی مراسم کی طرف مائل تھا اس زمانے کی اقتصادی ضرورتوں نے شہروں اور قصبوں کو جنم دیا اور ان شہروں اور قصبوں میں اردگرد کے دیہاتوں سے نیز ہندستان کے آس پاس کے ممالک سے صنایع اہل حرفہ اور اہل کمال اکٹھے ہونے لگے اور اس اجتماع کی بنا پر ایک نئی تہذیب

اور شایستگی کا عروج ہوا جس کے اجتماعی آہنگ سے شنوی اور مہربوں کی روایات اور کہانیوں نے اپنا رشتہ جوڑا اور ایک ایسی صنف وجود میں آگئی جو اس دور کے تہذیبی تقاضوں کو پورا کر سکتی تھی۔

دھیرے دھیرے یہ تہذیب بکھرنے لگی بسبب پہلے اور سب سے زیادہ تیزی کے ساتھ اس کا بکھراؤ دہلی میں ہوا۔ اہل حرفہ اور صنعتوں کے مجمع منتشر ہونے لگے اور ایسٹ انڈیا کمپنی کے عمل دخل کے ساتھ ساتھ حرفت اور دستکاری کا میدان محدود ہوتا گیا، منڈیاں ویران ہونے لگیں اور تجارت و حرفت سے حاصل شدہ مال و دولت ملک سے باہر جانے لگی۔ البتہ ایک جھوٹی آسودگی اور مصنوعی اطمینان لکھنؤ جیسے چند مراکز میں باقی رہ گیا جہاں شنوی کی روایت زندہ رہی لیکن دہلی میں بکھرتے ہوئے سماج نے شنوی کو خیر باد کہا اور غزل کو شعری اصناف پر اولیت حاصل ہو گئی بغزل نے زندگی کو اجتماع نہیں فرد کی نظر سے دیکھا لیکن یہاں بھی فرد کسی نہ کسی حد تک اجتماع سے جڑا رہا اور اس کی علامتیں اس کے اپنے طبقے کے لیے قابل قبول اور قابل قسم بنی رہیں اس کی بنیادی دلچسپی انسان کے باہمی رشتوں سے باقی رہی اور ان رشتوں کی بدلتی ہوئی کیفیتوں پر غور کیا جاتا رہا جسے معاملات کا نام دیا گیا عشق بھی انہی رشتوں کا ایک روپ تھا اور شاعر اپنی مخصوص علامتوں اور مضامین کی حد بندیوں میں رہ کر انسانی رشتوں کی اس دھوپ چھاؤں کا تماشا بنا رہا۔

پھر جب ایسٹ انڈیا کمپنی کی حکومت نے یہ تہذیبی بساط ہی الٹا دی اور معاشرت سے فرد کا رشتہ اور زیادہ کٹ گیا تو نظم کی نئی صنف ابھری جس نے شروع شروع میں سماجی اصلاح کے ذریعے اپنے کو پانے کی کوشش کی اور پھر نظم کے وہ نئے اسلوب دریافت کیے جن میں ایک وطنی شاعری کی طرف لے گیا تو دوسرا انجمن شاعری، تیسرا رومانیت کی طرف گیا تو چوتھا اس قسم کی فکری شاعری کی طرف رہبری کرنے لگا جسے اقبال کے نام سے پہچانا جاتا ہے جیسے جیسے اقتصادی تبدیلیوں کا یہ عمل تیز سے تیز تر ہوتا گیا اور ملک میں صنعتی ترقی کے ہاتھوں فرد کا رشتہ اجتماع سے کٹا گیا ویسے نظم اسلوب اور تکنیک کی نئی منزلیں طے کر کے آزاد نظم اور آج کی علامتی اور نثری نظم کی طرف سفر کرتی گئی، آج بھی یہ سفر جاری ہے اور اسی طرح اقتصادی اور معاشی تبدیلیوں کا ہمراہ ہے۔

غزل کی روایات پر نظر کیجیے تو یہ علامتیں ایک مخصوص ذہنی اور جذباتی بلکہ تہذیبی رویے سے جڑی نظر آئیں گی، اس رویے کو ایک لفظ میں قلندرانہ کہا جاسکتا ہے اس میں دنیوی جاہ و حشم پر بے مانگی اور فقر و فاقہ کو ترجیح دینے کا میدان بھی شامل ہے اور خود علامتی اور کسی قدر خود اذیتی کا رجحان بھی ہے جس کا ذکر آگے آئے گا دوسری طرف ان علامتوں میں بھی ایک جہان معنی آباد ہے۔ اس سے قطع نظر کہ یہ علامتیں کن معنوں میں استعمال ہوئیں خود ایک خاص قسم کے تہذیبی سیاق و سباق سے تعلق رکھنے والی علامتوں کا انتخاب بھی قابل توجہ ہے، خاص طرز زندگی سے تعلق رکھنے والی علامتیں خود کسی مخصوص تہذیب کے خط و خال واضح کرتی ہیں۔ تیسری طرف ان علامتوں کے پیچھے بدلتے ہوئے معانی اور تبدیل ہوتے ہوئے ذہنی تلازموں کی دھوپ چھاؤں ہے یہ تبدیل ہوتے ہوئے معانی اور تلازمے بدلتے ہوئے سماجی اور اقتصادی محرکات کی داستان سناتے ہیں اور اس دور کے مخصوص ذہنی اور جذباتی تقاضوں کو ظاہر کرتے ہیں۔

یہ کہنا کافی نہیں ہے کہ اردو غزل نے یہ علامتیں فارسی غزل کے اثر کے طور پر قبول کیں۔ اول تو اردو غزل نے فارسی کے بہت سے اثرات قبول نہیں کیے، یہی اثر کیوں قبول کیا دوسرے اس اثر کے ہندوستان میں مقبول ہونے کے جب تک اقتصادی اور تہذیبی اسباب موجود نہ ہوں اس وقت تک محض فارسی کی تقلید ان علامتوں کی مقبولیت کی سند نہیں ہو سکتی۔ لہذا ان علامتوں کی وجہ جو از لازمی طور پر کچھ ایران کے اور کچھ ہندوستان کے اقتصادی حالات میں تلاش کرنی ہوگی۔

مزید درجہ بندی کی جائے تو ایک ذخیرہ تو ان علامتوں کا ہے جو وہی زندگی سے متعلق ہیں دوسرا صنعتی زندگی یا یوں کہیے حرفت و تجارت کی زندگی کا ہے تیسرا ایوان و قصر کا ہے جن کا لازمی جزو پائیں باغ بھی ہوتا تھا اور محفلیں اور شبستان بھی چوتھا سپہ گری یا تادیب و سیاست سے متعلق ہے اور پانچویں میں ذاتی حلیہ، لباس یا اعضاء جسمانی کے سلسلے کی علامتیں ہیں اور کچھ بے جا نہ ہوگا کہ اس پر غور کیا جائے کہ مقبول علامتیں زندگی کے اعلیٰ شعبوں سے کیوں منتخب کی گئیں اور ان شعبوں میں تبدیلی کے اثرات ان علامتوں کے معنوی درجہ بست پر کس طرح اثر انداز ہوئے۔ خوش قسمتی سے اس مسئلے پر ہمارے لیے مولانا شبلی کے خیالات سے استفادہ ممکن ہے، وہ لکھتے ہیں:

”ایران نے جس زمانے میں شاعری شروع کی قومی زندگی

تمام تر فوجی زندگی تھی، فتوحات کا زور شور تھا ہر طرف لڑائیاں برپا تھیں ترک، وہلم، سلجوق، نئی نئی قومیں اسلام کے حلقے میں آتی جاتی تھیں اور اس

حکومت کو اپنی بقا کے لیے ہمہ وقت تیغ بکف رہنا پڑتا تھا۔ اس کا نتیجہ

یہ ہوا کہ پتہ پتہ سپاہی بن گیا۔ (شعر العجم، جلد سوم، صفحہ ۱۴۹)

چھٹی صدی میں فوجی جذبات میں تنزل شروع ہوا یہاں تک کہ

چنگیزخان نے ایران و عراق کو بالکل بے چراغ کر دیا۔ اس واقعے نے

شاعری پر گونا گوں اثر ڈالا، شعرا تو اس سے پہلے بھی یعنی عین جنگی جوش

کے زمانے میں عشقیہ جذبات سے خالی نہ تھے اور موقع بہ موقع اس کا اظہار

کرتے تھے..... تاہم اس زمانے تک چونکہ فوجی قوت باقی تھی اس لیے

ان باتوں کا اثر عام نہیں ہوا تھا بالکل اسی طرح جس طرح آج یورپ ہر

قسم کی عیش پرستی اور عسکریت میں مبتلا ہے تاہم وہی شخص جو رات کو

لیڈیز کے ساتھ ناچتا ہے دن کو اسی طرح مردانہ اشغال میں مصروف رہتا

ہے کہ گویا نغمہ و سرود سے گوش آشنا بھی نہیں لیکن جب تاتاریوں نے فوجی

طاقت کا استیصال کر دیا تو عشقیہ جذبات کے سوا اور کچھ نہ رہا۔ اب یہ

حالت ہو گئی کہ درود یار سے یہی صدا آنے لگی: ”ص ۱۶۶

گویا فوجی زندگی نے جو علامتیں غزل کو دیں ان میں آہستہ آہستہ عشقِ رنگ داخل ہو گیا اور محبوب کے لیے فوجی زندگی کی علامتیں اور لوازم صرف کیے جانے لگے مولانا شبلی نے اس کی ایک وجہ یہ بھی بیان کی ہے کہ :

”ترک غلام جو عموماً حسین ہوتے تھے گھر گھر پھیل گئے تھے اور

بجائے عیش میں ساقی گری اور بزم آرائی کی خدمت ان ہی سے متعلق

کھی وہ جلوت و خلوت، سفر و حضر میں ساتھ رہتے تھے

۱۵۶

ان علامتوں پر گفتگو کرتے ہوئے یہ تذکرہ شاید نامناسب نہ ہو گا کہ ۱۸ ویں صدی میں یک بیک شمالی ہندستان کا ادبی ذریعہ اظہارِ برج اور اودھی سے تبدیل ہو کر ریختہ قرار پایا جس کی بنیاد کھڑی ہوئی پر تھی۔ برج اور اودھی میں کبھی غزل کی علامتیں کہیں کہیں برقی گئی ہیں اور بہاری کی ست سستی میں تو ان کا عمل دخل صاف دکھائی دیتا ہے لیکن ریختہ کی شاعری کی طرف توجہ منتقل ہونے کے اسباب پر ابھی تک پوری طرح بحث نہیں کی گئی ہے، اتفاق یہ ہے کہ شمالی ہندستان میں اس قسم کی علامتوں کا رواج ریختہ کی مقبولیت کے ساتھ ساتھ ہوا ان علامتوں پر سرسری نظر ڈالی جائے تو اندازہ ہو گا کہ ان پر دیہات سے کہیں زیادہ مدنیت کا غالب رنگ ہے شہر کا لفظ یوں تو شاید پہلی بار قلی قطب شاہ کی شاعری میں ملتا ہے لیکن جس کثرت سے تیر نے اسے برتا اور علامت کے طور پر برتا اس سے پہلے اس کی کوئی مثال نہیں ملتی؛ نگر کے لفظ کی بھی یہی صورت ہے۔

ان علامتوں کا روپ رنگ دیکھنا ہے تو تیر کی غزلیات کے پہلے دیوان

ہی کو ایک نظر دیکھ لینا کافی ہو گا جو علامتیں استعمال ہوئی ہیں ان میں زیادہ مردج مندرجہ ذیل ہیں۔

سبزہ، لار، نرگس، خزاں، روش، غنچہ، باد بہار، گل، چمن، سنبل، بہا، چمن

کے سلسلے کی علامتیں ہیں۔

دوا، مسیحا، طیب۔

شراب، شیرہ خانہ، کباب، نشہ، ساقی، منع پچہ، ساغر، خم، شراب خانے

کے سلسلے کی علامتیں ہیں جو شہر ہی کا ادارہ تھا۔

زنجیر، زنداں، عدالت اور جزا و سزا کی اصطلاحیں ہیں جو شہر ہی سے متعلق ہیں۔
مرجان، لعل، جوہریوں کے سلسلے کی علامتیں ہیں جو شہر ہی سے متعلق ہیں۔
شہر، قریہ، گلی، دیر، مسجد، کعبہ، بت خانہ، واعظ، ناصح، زاہد، امام، تعمیر گھر،
آبادی، درو دیوار۔

تلوار، شمشیر، خنجر۔

قافلہ، راہ گیر، غبار، منزل، سیر و سفر، کارواں، سراب، بحر س۔

رقیب، پاسباں، یاد، غم خوار، ندیم۔

نامہ بر، قاصد، مکتوب۔

گور، تربت، لحد۔

میدان، بیاباں، صحرا، وادی، ویرانہ۔

آئینہ، شانہ، غازہ۔

اس کا سب سے واضح صراحت چمن کے متعلقات و علامتوں سے ہوتی ہے جنہیں تمیر
نے طرح طرح سے بتا ہے لیکن تمیر نے چمن کی جتنی تصویریں کھینچی ہیں وہ پکار پکار کر کہہ رہی
ہیں کہ یہ پائیں باغ کی تصویریں ہیں جو مغلوں کے طرز تعمیر میں گھر کا لازمی جزو تھا اور
اس پائیں باغ کی نفاست اور لطافت فطری اور خود رو نہیں بلکہ اس کے ہر پلو
اور تہذیب کی مہر میں اور انسانی کاوش اور ارتقا کی آیات نمایاں ہیں مثال کے
لیے صرف ”گل“ کی علامت کا استعمال تمیر کے دیوان اول کے چند اشعار میں
ملاحظہ ہو :

سحر پائے گل بے خودی ہم پہ آئی۔

کہ اس سست پیمان میں بوتھی کسی کی (گل بمعنی محبوب)

بوائے گل، رنگ گل دونوں ہیں دل کش انے نسیم

لیک بقدر یک نگہ دیکھے تو وفا نہیں (گل بمعنی عالم)

یہ عیش گہ نہیں ہے یاں رنگ اور کچھ ہے

ہر گل ہے اس چمن میں ساغر بھرا لہو کا (گل بمعنی دل یا انسان)

نہ ہو کیوں غیرت گلزار وہ کو چہ خدا جانے
 لہو اس خاک پر کن کن عزیزوں کا گرا ہوگا
 مر رہتے جو گل بن تو سارا یہ خلل جاتا
 نکلا ہی نہ جی ورنہ کانسٹاسا نکل جاتا
 گل پتر مردہ کا نہیں ممنون

ہم اسیروں کا گوشہ دستار (گل بمعنی انعام)

ہم دے ہیں جن کے خون سے تری راہ سب ہے گل
 مت کر خراب ہم کو تو اوروں میں سان کر (گل بمعنی آراستہ)
 حرام تو دیکھ پھول بکھیرے تھی کل صبا

اک برگ گل گر نہ جہاں تھا مرقفص (گل بمعنی مسرت)

سو بار ہم نے گل کے گئے پر چمن کے بیچ
 بھردی ہیں آب چشم سے راتوں کی کیاریاں (گل بمعنی نعمت)
 شوقِ قامت میں ترے اے تو نہ سال

گل کی شاخیں لیتی ہیں انگڑائیاں (گل بمعنی خوب رو)

ذکر گل کیا ہے صبا اب کے خزاں میں ہم نے
 دل کو ناچار لگا یا خس و خاشاک کے ساتھ
 پتہ پتہ بوٹا بوٹا حال ہمارا جانے ہے
 جانے نہ جانے گل ہی نہ جانے باغ تو سارا جانے ہے

مدنیت کا عکس یہاں گل اور گلزار کے ہر تذکرے پر ملتا ہے اسی کے ساتھ ساتھ
 یہ بھی ظاہر ہے کہ گل کے پردے میں تمیر نے نئے تاریخی اور تہذیبی زندگی کے نئے
 رخ سمویے ہیں۔ ان دونوں باتوں پر کسی قدر زیادہ توجہ درکار ہے۔

مدنیت کے سلسلے میں یہ بات پیش نظر رکھنا ضروری ہے کہ شہر کا تصور عہد وسطیٰ
 میں آج کے شہروں کی طرح صنعت و حرفت یا دفاتر، سینما گھروں اور قبوہ خانوں سے
 عبارت نہ تھا بلکہ شہر یا تو بادشاہی لشکر کی قیام گاہ تھا یا صوبے دار اور منصب داروں
 کے لشکروں کا صدر مقام، یہ صراحت یہاں تھمیل حاصل ہے عہد وسطیٰ میں لشکر کے

صدر مقام کے معنی لازمی طور پر یہ تھے کہ وہاں لشکر کی ضرورت کی سبھی چیزیں ملتی تھیں اور لشکر کے کام آنے والی چیزوں کے بنانے والے وہاں آباد ہوتے تھے نعل بند، گھوڑوں کے تاجر، سوداگر، آتش باز، خیاط، خیمہ دوز، غرض لشکر کے گرد ایک نگر آباد ہو جاتا تھا اور یہی اس شہر کی آبادی، رونق، انتظامی استحکام اور امن و سکون کا مرکز بن جاتا تھا دھیرے دھیرے یہی شہر صناعتوں کے مرکز بن گئے اور متعلقہ علاقوں کے بہترین دست کار، صناعت، تاجر اور اہل حرفہ وہاں جمع ہونے لگے اور متعلقہ امر کی سرپرستی میں تہذیب کا فروغ شروع ہو گیا۔ ان شہروں میں صنعتی اور اقتصادی سرگرمیاں تیزی پکڑنے لگیں۔ اس طریقے کے مختلف لشکری اور اقتصادی مراکز شہر کہلانے لگے اکبر اعظم کے بعد کے دور میں یہ عمل خاصا تیز ہو گیا اور ان مراکز کی تعداد، وسعت، تجارتی اور اقتصادی اہمیت بڑھ گئی اور ایک نئی تہذیب جنم لینے لگی جو اس دور کی دیہی معاشرت سے مختلف تھی اور جس کا تعلق لشکر کی قربت تجارت کی ضرورت اور معیشت کے تقاضوں کی وجہ سے حکومت وقت سے خاصا قریبی تھا۔ تجارتی ضرورتوں کے سلسلے میں کبھی یاد رکھنا چاہیے کہ افغانستان اور ایران سے شمالی ہندستان کے تجارتی اور سیاسی رشتے خالصے مستحکم تھے اس لحاظ سے بھی ہندستان میں ایک ایسی مدنی تہذیب ابھرنے لگی جو علاقائی وفاداریوں سے آگے قدم بڑھانا چاہتی تھی اور ایک وسیع تر قومی دائرہ کی طرف بڑھ رہی تھی۔

وسیع تر قومی دائرے کی طرف بڑھنے کے محض جغرافیائی لوازم نہ تھے اس کے ساتھ ساتھ تہذیبی لوازم بھی تھے ان میں سے ایک مزاج کی تشکیل کا مسئلہ بھی تھا جو وسیع تر اقتصادی ضروریات کو پورا کر سکے اور تنگ جغرافیائی اور مذہبی دائروں سے نکل سکے۔ یہ محض اتفاق نہیں کہ اکبر کے زمانے ہی سے ایک ایسی آواز بھی ابھرنی شروع ہوئی جو اس مذہبیت کی تہذیبی، ادبی اور فکری تفسیر تھی۔ اکبر کا دین الہی تو محض اس کا ایک روپ تھا جو بہت کارگر نہیں ہوا مگر بھکتی تحریک اور تصوف کے وہ اُن گنت میلانات جو سنگہ بند مذہب اور ان کے ظاہری رسوم و عبادات، ہیأت اور میزاری ظاہر کرتے ہیں۔ بھکتی اور تصوف کے زیر اثر آزادانہ زیست کرنے کا ایک ایسا قلندرانہ تصوف ابھرنے لگا جو مذہب کی تنگ نظری سے دور تھا اور رام کرشن مکرچی نے THE

RISE AND FALL OF E. I. CO. میں اکبر کے دور کے اس میدان کا رشتہ تجارت میں شہنشاہ کی دل چسپی اور صنعت و حرفت کی ترقی اور اس کے لیے ایک وسیع تر قومی دائرے کی تشکیل کی کوشش سے ملایا ہے، ظاہر ہے کہ اس ابھرتی ہوئی مدنی تہذیب کا ادبی اظہار ان بولیوں میں ممکن نہ تھا جو یا تو جغرافیائی اعتبار سے محدود تھیں یا کسی خاص مذہبی دائرے سے اپنے کو متعلق کر چکی تھیں غالباً ہی وجہ ہے کہ اس دور کے بعد کے معاشرتی تقاضوں کو برج بھاشا کی شاعری پورا نہ کر سکی جو اکبر کے پایہ تخت اگڑے کی زبان ہونے کے باوجود اپنا رشتہ سورا اس کی کرشن بھکتی سے ملا چکی تھی اور اس پر مذہبی دیومالا کا رنگ غالب آچکا تھا۔ ہر چند اس زبان کو خانخاناں نے سیکولر اور اخلاقی شاعری کے لیے اپنایا لیکن اس کا دائرہ اثر اتنا وسیع اور اس کا فکری افق اتنا غیر جانبدار (NATURAL) نہ تھا کہ وہ نئے تقاضوں کو سموسکتا۔ اودھی کا بھی یہی حال تھا جس کا دائرہ جغرافیائی اعتبار سے بھی محدود تھا اور اس کا ذہنی اور جذباتی تعلق رامائن اور رام بھکتی سے بہت قریبی تھا۔ لازمی طور پر ان کی جگہ ایک ایسی زبان نے لے لی جو وسیع تر دائرے میں کارآمد ثابت ہو سکے اور ان علامتوں کو کام میں لاسکے جو اس زمانے میں برسرِ اقتدار طبقے میں رائج تھیں۔ یہاں پر ویسٹرن سیمپل کا یہ قول نقل کرنا بے محل نہ ہوگا جسے انھوں نے تاریخ ہندستان کے ارتقا کے اصول کے طور پر بیان کیا ہے:

THE ENTIRE COURSE OF INDIAN HISTORY

SHOWS TRIBAL ELEMENTS BEING FUSED INTO A

GENERAL SOCIETY.

چونکہ اکبر کے دور کی عام معیشت، تہذیب اور سماج ان مختلف النوع عناصر کی ایک نئی تدوین اور ترتیب کی متقاضی تھی اس لیے ایک ایسی مدنی فضا کا قیام لازمی تھا جو نئے اقتصادی تقاضوں کو پورا کر سکے۔

ان علامتوں کے پیچھے محض نئے مدنی کلچر کی آواز اور نئے اقتصادی تقاضوں کی بازگشت ہی نہیں تھی بلکہ ان کے معانی مفاسم اور تلازمات بھی مختلف ادوار میں مختلف رنگ ڈھنگ اختیار کرتے رہے اور ان کے ذریعے جو عصری صداقتیں اور

حقیقتیں بیان ہوتی رہیں۔ ان سے ظاہر ہوتا ہے کہ ان علامتوں میں تعمیم اور تجرید کی کتنی گنجائش اور کیسی سمائی تھی۔

غزل کی علامتوں میں عصری صدقوں کی عکاسی اور ایسے معاملات کے بیان کی مثالیں تحصیل حاصل ہیں جن کا رشتہ ٹھوس معاملات اور واقعات سے ہے۔ یہ مثالیں ثابت کرتی ہیں کہ علامتوں کے لغوی معنی یا کوئی ایک متعین معنی سمجھنا کتنا غلط ہے کیونکہ PERMANENT RED میں برڈر (BERGER) نے جو بات مصوری کے بارے میں کہی ہے وہ شاعری کے باب میں بھی صحیح ہے کہ فن ENTITIES سے نہیں۔ PROC ESSES سے بحث کرتا ہے وہ واقعات کے بیان سے اتنا غرض نہیں رکھتا جتنا ان واقعات کے پیچھے کار فرما سلسلوں اور ان کے باہمی رشتوں سے غزل کی علامتوں کے متفرق اور حیرت انگیز طور پر مختلف سیاق و سباق میں استعمال ہونے کی صرف چند مثالیں کافی ہوں گی ایک راہکار ام نرائن موزس سے منسوب شعر جو سراج الدولہ کی شہادت پر کہا گیا جس میں علامتیں، صحرا، مجنوں اور ویرانے کی ہیں اور بظاہر ایسا کوئی اشارہ نہیں ملتا جو سراج الدولہ کی طرف ذہن کی رہبری کر سکے لیکن سراج الدولہ کے انتقال کے وقت ہندوستان کی ذہنی کیفیت کی پوری طرح عکاسی کرتا ہے۔

غزالاں تم تو واقف ہو کہو مجنوں کے مرنے کی

دوانہ مر گیا آخر کو ویرانے پر کیا گزری

ظاہر ہے کہ غزال، مجنوں، دوانہ اور ویرانہ سبھی علامتیں روایتی ہیں لیکن اس عام روایتی انداز کے پیچھے جو کیفیت بیان ہوتی ہے اور جو مفہوم ادا ہوا ہے وہ عصری حقیقت اور ایک ایسی کیفیت کا بیان ہے جس میں شاعرانہ کیفیت ہی نہیں تاریخی صداقت بھی موجود ہے۔

غزل کی ان علامتوں کے پیچھے جو سماجی محرکات مضمحل ہیں ان کی صراحت مختصراً اس طرح کی جاسکتی ہے :

الف۔ یہ علامتیں ایک ایسے شہری کلچر سے مستعار ہیں جو دست کار اور صنایع طبقہ کا ہے اور جس پر ایک طرف کوچہ و بازار کی دوسری طرف ایوان اور ایوان خانوں کی پرچھائیاں نمایاں ہیں۔

ب: یہ علامتیں مذہبی رسم پرستی اور مرکزیت کے خلاف ایک قسم کی آزاد، سیکولر، اور رنگین زندگی کی نمائندہ ہیں جو ہندستان کے مسلم حکمرانوں کے لیے گویا مرکزی اسلامی خلافت سے رشتہ قائم کرنے کے بجائے ایک آزادانہ سیاسی خود مختاری کی قائل ہیں۔

ج: ان علامتوں میں حسنی پہلو ماورائی پہلو سے زیادہ نمایاں ہے اور اسی حسنی پہلو کے ذریعے ماورائیت تک رسائی حاصل کرنے کی کوشش کی گئی ہے جو عجمی اور آریائی مزاج کی خصوصیات میں شامل ہے۔

غزل کی رمزیت ہر عہد میں نئے سماجی محرکات کے زیر اثر مختلف معنویت اختیار کرتی رہی اس سلسلے کا ایک اہم سنگ میل لکھنؤ ٹھہرا۔ یہاں غزل کی رمزیت کو نیا رخ ملا جو متصوفانہ ماورائیت کے بجائے مادی زندگی سے زیادہ قریب تھا۔ یہاں غزل کو طبل و علم، بام و در، کواڑ اور دروازہ، شجر سایہ دار، کی نئی علامتیں ہی نہیں ملیں، پرانی علامتوں کی توسیع بھی ہوئی۔ یہاں ان علامتوں میں متصوفانہ کے بجائے تہذیبی معنویت پیدا ہو گئی مثلاً انیس کے سلام میں ایک ہی علامت کے ذریعے پورے تمدن کی نفاست، شائستگی اور زوال آمادگی کو اسیر کر لیا ہے۔

نہیں یہ جھڑیاں چہرے پہ دست پیری نے

چُنا ہے جامہ ہستی کی آستینوں کو

یا آتش کے اشعار میں دیوان خانے اور ایوانوں سے دور راہ گزر، سفر اور عام زندگی کی علامتیں کس کس طرح ابھرتی ہیں۔

سفر ہے شرط مسافر نواز بہتیرے ہزار ہا شجر سایہ دار راہ میں ہے

ان علامتوں کو بہادر شاہ ظفر، غالب اور مومن نے جس طرح برتا ان کی تفصیل

الگ مقالے کی طالب ہے۔ یہاں علامتوں کو ایک دوسری نہج مل گئی جو بہ یک وقت

ان کے ذاتی احساسات کی بھی آئینہ دار تھی اور اس تہذیبی بحران کو بھی ظاہر کرتی

تھی جس سے اس دور کا تمدن گزر رہا تھا۔ غالب کی کئی محبوب علامتیں ہیں شمع

داغ، زخم، آتش، زنجیر۔ پھر ان کا اپنا ہنر ہے کہ وہ ان علامات کو اضافت کے

ساتھ دوسری علامتوں یا کیفیات سے ترکیب دیکر ان سے پورا آئینہ خانہ سجالتے

ہیں جو اس دور کی توسیع کے لیے تڑپنے والے وجود کا ایک عکس ہے۔

بعد کے ادوار میں اقبال کے ہاں ان علامتوں سے بالکل مختلف انداز سے کام لیا گیا۔ ایک طرف تو اقبال کے ہاتھوں ان علامتوں کی توسیع ہوئی۔ اب شاہین، کبوتر، مولا، کنجشک جیسی علامتیں آئیں جن کا تعلق ایوان کے بجائے کھلی فضا سے تھا دوسری طرف پرانی علامتوں کی فلسفیانہ توجیہ کی جانے لگی۔ اقبال کے لیے علامتیں ایک فکری CORRELATIVE کی حیثیت رکھتی ہیں اور ان میں کئی پر تیس موجود ہوتی ہیں۔ اقبال نے جس طرح علامتوں کو نئی فلسفیانہ معنویت بخشی اس سے وہ چیلنج صاف ظاہر ہوتا ہے جو برطانوی قبضے کے بعد ہندستان کے سامنے درپیش تھا اور جس کا احساس اقبال کو بار بار سورج، مشرق، دہقان، کھیت، شرار (افلاطون) جیسی علامتوں کو استعمال کرنے پر آمادہ کرتا ہے۔

اس دور تک آتے آتے ترقی پسند غزل نے ان علامتوں کو سیاسی معنویت دے دی جو فراق، جگر، جذبی، بحر قح، فیض سے لے کر تاباں، خورشید احمد جامی، کلیم عاجز، شمیم کربانی، تک ہوتا آیا ہے اور برابر جاری ہے فیض کے ہاں علامتوں کا استعمال اس ڈھنگ سے ہوا ہے کہ اگر ان علامتوں کا سیاق و سباق واضح نہ ہو تو غزل کے اس شعر سے پوری طرح لطف حاصل نہیں کیا جاسکتا۔

وہ بات سائے فسانے میں جس کا ذکر نہیں
وہ بات ان کو بہت ناگوار گزری ہے

یہ شعرا و لپنڈی سازش کے مقدمے کے سیاق و سباق ہی میں سمجھا جاسکتا ہے جب فیض پر اشتراکی انقلاب کے لیے مسلح سازش کا الزام لگایا گیا تھا۔

یا اسی طرح اسی مقدمے کے سلسلے میں عوام دوستی اور جمہوریت اور اشتراکیت کو عزیز رکھنے کی پاداش میں گرفتاری کا منظر جو ارباب اقتدار کی نظر میں رسوائی تھا اور عوام کی نظر میں قابل احترام قربانی اس شعر کے سمجھنے کے لیے ضروری ہے۔

وہ ہمیں تھے جن کے لباس پر سر رہ سیاہی لکھی گئی

یہی داغ تھے جو سجا کے ہم سر کوئے یار چلے گئے

یہاں یار عوام ہیں داغ لباس پر لکھی ہوئی سیاہی ہے اور یہ سیاہی جیل کے

لباس پر پڑے ہوئے نمبر ہیں یا وہ رسوائی ہے جو ان سے متعلق ہے۔
فیض کی تازہ غزل کے دو شعر ہیں۔

ہم کہ ٹھہرے اجنبی کتنی مداراتوں کے بعد پھر سے ہوں گے آشنا کتنی ملاقاتوں کے بعد
کب نظر میں آئے گی بے داغ سبزے کی بہار خون کے دھبے دھلیس گے کتنی برساتوں کے بعد
بظاہر ان اشعار میں روایتی علامتوں کا دروبست بہت نمایاں ہے۔ اشعار اجنبی
بہار، سبزہ، سبھی پر روایتی علامتوں کی مہریں لگی ہوئی ہیں لیکن اگر کسی صورت سے یہ
معلوم ہو جائے کہ یہ اشعار فیض نے بنگلہ دیش بن جانے کے بعد اپنے ملک کے وزیر اعظم
کے ساتھ پہلی بار ڈھاکہ جانے پر کہے تھے تو ان اشعار کی معنویت اور بلاغت کسی
دوسرے رنگ ہی میں جلوہ گر ہوتی ہے۔

یا جذبی کے اس شعر میں بجلیوں سے مراد وہ سامراجی ممالک ہیں جو ترقی پذیر ملکوں
میں سازشوں کا جال بچھائے ہوئے ہیں:

ان بجلیوں کی چشمک باہم تو دیکھ لیں

جن بجلیوں سے اپنا نشیمن قریب ہے

یا مجروح کا یہ شعر:

ستونِ دار پہ رکھتے چلو سروں کے چراغ

جہاں تک یہ ستم کی سیاہ رات چلے

یا شمیم کرمانی کا یہ شعر:

سکوتِ وقت مورخ ہے لکھ لیا اس نے

جو پتھروں نے کہا بے خطا جبینوں سے

کام آئے گی یہ دولت کل جشنِ بہاراں میں

دامن کو بچا لینا خوشبو جو صبا مانگے

یا کلیم عاجز کا یہ شعر:

وہی ہماری تباہی کی عمر بھی ہوگی

ترے شباب کا یہ کون سال ہے پیارے

(یہ شعر تقسیم ہند کی پچیسویں سال گرہ کے موقع پر کہا گیا اور

۱۹۴۷ء کے فرقہ وارانہ فسادات کے پس منظر کے بغیر اسے سمجھنا دشوار ہے)

ترقی پسند غزل کے بعد نئی غزل نے ان علامتوں کو اور بھی وسعت دی۔ اب یہ علامتیں کوچہ و بازار کے گرد و غبار میں نکل آئی ہیں۔ ریت، سمندر، پتے، مٹی، دھول، زہر، کتاب۔ غرض عام زندگی کی نہ جانے کتنی علامتیں ہیں جو اب نئی معنویت اختیار کرتی جا رہی ہیں ان کے پیچھے بھی سماجی محرکات کے کئی سلسلے کار فرما ہیں۔

مختصر یہ کہ غزل کی علامتیں اپنے دور کی کہانی اپنے انداز میں بیان کرتی ہیں، ان کے پیچھے عوامل و محرکات کا ایک جہان آباد ہے۔ بے انصافی ہوگی اگر علامتوں کے لغوی معنوں سے گمراہ ہو کر یہ سمجھ لیا جائے کہ اردو غزل صرف عشق و عاشقی یا شراب و شباب ہی کی شاعری ہے اور گہرائی، بصیرت اور آگہی سے خالی ہے حقیقت یہ ہے کہ ان علامتوں کے پردے کے پیچھے کار فرما سماجی محرکات، تاریخ اور تہذیب کے وہ شواہد ہیں جن کی مدد سے ہم اپنے آپ کو پہچان سکتے ہیں اور اپنے طرز احساس کی تشکیل کرنے والے عوامل و محرکات کی شناخت کر سکتے ہیں۔

ڈراما صرف لکھا نہیں جاسکتا اس کی جڑیں جب تک تہذیبی اظہار میں پیوست نہ ہوں اس وقت تک اس کا ارتقا ممکن نہیں۔ ہندستان کی کلاسیکی ڈرامے کی روایات تابناک ہیں لیکن اردو نے مدتوں اس عظیم الشان روایت سے رشتہ نہیں جوڑا اس کی بہت سی وجہیں تھیں لیکن ایک بہت بڑی وجہ یہ بھی تھی کہ اردو کا تعلق جس ترک، ایرانی اور ہند ایرانی مدنی تہذیب سے تھا، اس میں ڈرامے کی روایت موجود نہ تھی۔ مدتوں پہلے سنسکرت ڈرامے کے زوال کے بعد ڈرامے کی روایت وہی معاشرت کا حصہ بن چکی تھی وہاں رام لیلا بھی زندہ تھی اور نوٹس کی بھی۔ لیکن اردو صنایع اور اہل حرفہ کے جن شہری مجموعوں میں پٹی پڑھی ان میں دیہات کی معاشرت کا مذاق اڑایا جاتا تھا اور چونکہ اہل حرفہ اور صنایع خود کبھی دیہات سے ہی آئے تھے لہذا اپنے ماضی پر اپنے حال کی فوقیت جتانے کے لیے وہ وہی تہذیب کو گنوار و کہہ کر اس سے اپنی برأت کا اظہار کرتے تھے۔

ڈراما محض ادبی تصنیف نہیں ہے اس کا تعلق اسٹیج سے ہے اور جب تک اسٹیج کی روایت زندہ نہ ہو اس وقت تک ڈرامے کی تخلیق ممکن نہ تھی۔ اسٹیج کا تعلق کئی فنون لطیفہ سے ہے ان میں موسیقی اور اداکاری، رقص اور آرائش و زیبائش خواہ وہ اسٹیج کی ہویا فن کاری، سبھی لازمی جزو کی حیثیت رکھتے ہیں اور یہ سب فنون ایک دوسرے سے منسلک اور مربوط ہیں، لازمی طور پر ان کا تعلق مربوط اور ہم آہنگ سماج سے ہے۔ جب تک سماج ایک کڑی میں گنہار ہتا ہے اس وقت تک ذرائع اظہار بھی کم و بیش منسلک اور مربوط رہتے

ہیں۔ ہندوستانی سماج چونکہ مختلف مذاہب، مختلف قومیتوں اور مختلف تہذیبوں کا سماج تھا اس لیے اس میں وہ سماجی یک رنگی پیدا نہیں ہو سکی جو یکساں طور پر پوری قوم کے دلوں کو گریا سکے اور یکساں طور پر عوام کی ہر سطح کو متاثر کر سکے۔ قومی وراثت کی اس رنگارنگی نے ہندستان کو قومی اسٹیج سے محروم رکھا۔ آہستہ آہستہ یہ قومی شعور اکبر کے بعد کے دور میں دھیرے دھیرے مختلف علاقوں میں پیدا ہو رہا تھا جس کے نتیجے کے طور پر بھکتی تحریکیں اور اردو کا سیکولر اور غیر مذہبی ادب ابھرا تھا ممکن ہے کہ یہ لے اور بڑھتی تو شاید نئے قومی شعور کا پیش خیمہ بنتی اور آہستہ آہستہ ہندستان کا یہ نیا قومی شعور شہروں اور قصبوں سے ہوتا ہوا دیہاتوں تک پہنچتا اور پورے ملک کی شیرازہ بندی کرنے میں کامیاب ہو جاتا مگر عین اس وقت جب یہ تاریخی اور تہذیبی عمل جاری تھا۔ ایسٹ انڈیا کمپنی کی فاتحانہ یورش نے اس سلسلے کو درہم برہم کر دیا اور اس تہذیبی ارتقا کے عمل کو روک کر مغربی عناصر کا دھاوا لاد ڈالا۔

اس تہذیبی سلسلے کی درہم برہمی بعض مراکز میں بہت نمایاں تھی اور بعض مراکز میں بہت موہوم اور مبہم۔ دہلی میں اس مٹی ہوئی تہذیب کا ماتم سب سے زیادہ واضح تھا لیکن لکھنؤ چونکہ ایک مصنوعی آسودگی میں مبتلا تھا اور خود فرماں روا اور عوام تک ایسٹ انڈیا کمپنی کے مکمل سیاسی قبضے کی نوعیت سے بے خبر تھے اس لیے اس سلسلے کی درہم برہم اتنی واضح طور پر یہاں سامنے نہ آئی اور وہ تہذیب جو دہلی کے صنایع اور اہل حرفہ طبقے کے ذریعے وجود میں آ رہی تھی، لکھنؤ میں پنپتی رہی اور یہاں کی معاشرتی اور مجلسی زندگی سے مربوط ہو گئی۔ یہ ربط دھیرے دھیرے عوامی سطح تک پہنچنے لگا اور انھیں اپنے رنگ میں رنگنے لگا۔ اس کا دائرہ ایسا وسیع ہوا کہ اس دور کے عوامی ذرائع اظہار کو مدنی زندگی بھی اپنانے لگی اور اسے اپنے طرز کے قصوں، کہانیوں اور روایتی لوک قصوں کا وسیلہ بنانے لگی۔ ایک وجہ شاید یہ بھی تھی کہ اس دور کی ہندو ایرانی تہذیب اب اپنا کوئی ایسا اعلیٰ آدرش نہ رکھتی تھی جو مستقبل کے لیے نئی توانائی کا امین ہو سکے اور ترقی کا نیا حوصلہ اور اریان، بصیرت اور روشنی دے سکے۔ لہذا ہر پھر کر اس نے اپنا رشتہ

دیہی تہذیب یا شہر کی عوامی تہذیب کے بعض عناصر سے جوڑ لیا اور ان عناصر میں بھی اس تہذیب کو سمونے کی کوشش کی جو اہل حرفہ اور صنایع طبقے نے ہندو ترک ایرانی تہذیب کے ملاپ سے تیار کی تھی گویا آگے کا راستہ مسرود پا کر مدنی تہذیب اپنے اظہار کے لیے عوامی وسیلے تلاش کر رہی تھی۔

انہی وسیلوں میں تھی کتھک کی تجدید، انہی وسیلوں میں تھا کٹھمری کا نیاروپ اور انہی وسیلوں میں تھا رس اور اندر سبھا کا نیاروپ، جسے واجد علی شاہی دور نے اپنے تہذیبی اظہار کے لیے منتخب کیا۔ رس مبارک کیا تھا؛ رادھا کنہیا کے مختلف عشقیہ قصوں کو جو عام مجلسی روایت کا حصہ بن چکے تھے غیر مذہبی انسانی روپ میں پیش کرنے کی ایسی کوشش تھی جس میں ناچ اور سنگیت کے لیے ہر طرح گنجائش رکھ لی گئی۔ اس رس میں اسٹیج کے رسمی لوازم نہ تھے نہ پردہ تھا کہ اٹھایا گیا جاتا، کردار سامنے آگئے تو گویا پردہ اٹھ گیا، رخصت ہو گئے اور اسٹیج خالی ہو گیا تو گویا پردہ گر گیا۔ سنسکرت ڈراموں کی روایت کا اتنا اثر ضرور تھا کہ بدوشک کا ایک مزاحیہ کردار بار بار آکر مزاحیہ باتیں کر کے ہنساتا ہے اور کرشن مراری کی فکر مندی کا مذاق اڑاتا ہے۔ کرشن اور رادھا کے کردار روایتی ہیں لیکن یہاں ان کا روپ مذہبی اور روحانی نہیں محض عشقیہ داستان کے کرداروں کا ہے جو لکھنؤ کے اس تمدن کا ایک جزو بن چکے ہیں جو ہند ایرانی تہذیب کا سنگم تھا۔ اس رس مبارک میں حسیات پر زندہ رہنے والے سماج کی تصویر کشی موجود ہے جس کے نزدیک قدریں محض لذت کے گرد گھوم رہی ہیں اور زندگی سماجی معاشرے کا حصہ بن چکی ہے۔ یہی حال کچھ کچھ امانت کی اندر سبھا کا ہے جو دراصل ایک تصنیف نہیں طرز تصنیف ہے۔ اندر سبھا، گویا مثنویوں کا ڈرامائی روپ پیش کر رہی تھیں جن میں سحرالبیان، اور گلزار نسیم، کی فضا اور ان کے واقعات اور کردار منظوم ڈراموں کی شکل میں ابھر رہے تھے۔ ان قصوں میں وہی تہذیب اور وہی اقدار جلوہ گر تھیں۔ راجا اندر

۱۔ اندر سبھا دراصل وہ ڈرامائی صنف ہے جس میں انسان اور پری کی محبت کا قصہ منظوم شکل میں رقص، سنگیت اور اداکاری کے ذریعے اسٹیج پر پیش کیا جائے۔

کے دربار میں سبز پیری کی آمد، جو گن کا آنا اور بین بجا کر سارے دربار کو مسحور کر لینا اور اپنے سنگیت سے اپنی ساری شرطیں منوالینا، یہ سب اس ڈرامے کے لازمی اجزائے جو انسان اور فوق فطری عناصر کے درمیان کھیلا جا رہا تھا۔ یہاں انسان اپنی فہم و فراست، سنگیت اور رقص کے کمال سے فوق فطری عناصر پر بھی فتح پاتا ہے اور ایک بار پھر اپنی عظمت کا سکہ منوالیتا ہے۔ یہاں قدر اول و قادری ہے ساری دنیا میں خیریت ہے۔ راجا اندر کی حکومت ایک کتا کے سے دوسرے کتا کے تک چھائی ہوئی ہے، اس سے سرتابی کی مجال کسی کو نہیں۔ اگر اس سے کام لینے کی صورت ممکن ہے تو وہ محض اطاعت اور انقیاد سے ممکن ہے، اس کا دل جیت کر ہی اسے فتح کیا جاسکتا ہے اور جو گن کی بانسری اور سنگیت کے چارو کی طاقت سے ثابت ہوتا ہے کہ دراصل وہ حسیات کا غلام اور لذت کا بندہ ہے جس کا شیرائی اور رنگ رلیوں کا رسیا ہے، اپنی مرضی کا مختار ہے، نہ قانون کا پابند ہے نہ جمہوری رائے عامہ کا۔ حکومت اس کے نزدیک رادیش دینے کا نام ہے۔ یہ تصور بہت کچھ اس دور کے اودھ کی تصویر ہے جہاں حکومت اپنے انتظامی جوہر سے محروم ہو چلی تھی اور سلطنت عیش و عشرت کا دوسرا نام ہوتی جا رہی تھی۔

کشمکش کی نوعیت بھی ظاہر کرتی ہے کہ ابھی تک آویزش ابترائی نوعیت کی ہے اور کردار سادہ اور یک رخے ہیں قصتوں نے وہ بساط جمائی ہے جو ڈراموں کی دنیا میں نئے رنگ ڈھنگ سے سمجھنے لگی ہے۔ مقصد صرفاً وب کے حصول تک محدود ہے اور ڈرامے کی ساری پیچیدگیاں پرستان کے اصول و ضوابط سے محبت کے ٹکرا جانے کی وجہ سے پیدا ہوئی ہیں۔ گویا یہاں محبت صرف دل کی بے اختیاری کی شکل ہی میں سامنے نہیں آتی بلکہ قانون سے لوبالینے والی قوت کی حیثیت سے بھی ابھری ہے جو اپنی توانائی کی مدد سے گویا انسانی فطرت کے مطابق قانون کی تہذیب اور اصلاح کرنے سے بھی نہیں چوکتی بلکہ راجا اندر پر فتح یاب ہو سکتی ہے۔ آویزش کے ذریعے نہیں اس کا دل جیت کر اور آخر کار اسی حربے سے محبت کی فتح ہوتی ہے۔

کلاسیکی ہندستانی اسٹیج کے بارے میں یہ تنقید بار بار کی جاتی رہی ہے کہ وہ ٹریڈی سے نابلد ہے۔ المیہ دراصل فطرت اور انسانی خواہشات کے تصادم سے عمل میں آتا ہے۔ ہندستان میں فکری سطح پر فطرت سے تصادم اور اس کی تسخیر کے بجائے اس سے مناسبت اور مطابقت پیدا کرنے کا جذبہ کارفرما رہا ہے۔ عہد قدیم سے لے کر تصوف تک فطرت کو انسان کا جزو یا انسان کو فطرت کا جزو جانتے رہے ہیں۔ کالی داس کے ڈرامے "شکنتلا" میں پیڑوں کی ڈالیاں اور بہن تک گویا "شکنتلا" کو آشرم سے رخصت کرتے ہیں، فضا کے نظارے تک غمگین ہوا اٹھتے ہیں گویا اس کے دکھ میں شریک ہوں۔ جب فطرت سے تصادم نہ ہو تو پھر المیے کیونکر وجود میں آسکتے ہیں۔ ایک ایسے سماج میں جو ابھی تک جاگیرداری کے قدیم تصورات سے باہر نہ نکلا ہو اور فطرت کو رفیق اور دمساز جان کر اس سے ہم آہنگی پیدا کرنے کی کوشش کر رہا ہو ایسے کردار اور اشخاص کا تصور ممکن نہ تھا جو فطرت کو اپنے سانچے میں ڈھالنے کی کوشش میں خود ٹوٹ اور بکھر کر رہ جائیں۔ یہاں تو فوق فطری عناصر انسان کی کوششوں اور کاوشوں میں شریک ہوتے ہیں اور جہاں کہیں انسان کی فراست کام نہیں کرتی وہاں بھی انہی عناصر کی دستگیری حاصل ہوتی ہے۔

اندر بسھا کی منزل پر غور طلب بات یہ ہے کہ قصہ گوئی کے دور کی طرح اس دور میں بھی روایتی لوک کہانی سے ڈرامائی اظہار کا رشتہ مجھڑا ہوا ہے۔ سماج کی اکائی ابھی ٹوٹی نہیں ہے اور تہذیب سے ڈراما نگار کا تعلق اتنا گہرا ہے کہ وہ اپنے سماج ہی کا ایک ناگزیر جزو ہے اس کے سارے قصے روایت کا جزو ہیں جن میں وہ اپنے تخلیقی جوہر کے مطابق کچھ تبدیلیاں اور انماںے تو کرتا رہتا ہے مگر ہر پھر کراسی چوکھٹے میں رہتا ہے، اس کے گانوں کی طرزیں، اس کے ناچ رنگ سبھی کچھ ایک ایسی مجلسی بساط کا پتلا نشان دیتے ہیں جن میں دور دور تک رنگینی اور اجتماعی خوش دلی چھائی ہوئی ہے۔ فرد ابھی ابھرا نہیں ہے، کردار کی کوئی باطنی زندگی نہیں ہے اور وہ سب ایک ایسے بھرے پورے سماج کا حصہ ہیں جس میں ا فوق فطری عناصر بھی جی کھول کر حصہ لیتے ہیں اور تماشے کا جزو بن جاتے ہیں

سیاق و سباق کو اندر سمھانے زبان دے دی تھی اور اس وسیلہ اظہار کے ذریعے لکھنوی کلچر بول اٹھا تھا۔ رہی فرانسیسی اوپیرا کے اثرات کی بحث، ممکن ہے جزوی طور پر یہ اثرات پڑے ہوں لیکن حق یہ ہے کہ اول تو اوپیرا کی طرح پورے اندر سمھا میں کبھی استعمال نہیں ہوئے۔ دوسرے فرانسیسی اثرات لکھنوی سماج میں ایسے جاری و ساری نہ تھے کہ آنت تک پہنچتے جو اپنی ہی تہذیب کے ریا اور اپنی ہی روایات کے شیرانی تھے۔ اس لحاظ سے اندر سمھا کو لکھنوی میں قصہ گوئی کے دور کی طرح ایک ایسے تہذیب کا اظہار ماننا چاہیے جو ابھی سماجی رشتوں سے دور نہیں ہوئی ہے اور جس میں فرد اپنے زمانے کی معاشرت میں پوری طرح گھلا بٹا ہوا ہے البتہ قصوں کے برخلاف یہاں اخلاقی مقصد پیش کرنا نہیں ہے اندر سمھا دو گال ہنس بول لینے کا سامان فراہم کرتی ہے کوئی اخلاقی نصیحت نہیں کرتی گویا یہ اپنے دور کے قصوں کے عام رنگ و آہنگ کا حصہ ہے۔

اس کے بعد ہندوستانی سماج میں جو تبدیلیاں ہوئیں انھوں نے دور رس نتائج پیدا کیے۔ اندر سمھا کی جگہ پارسی تھیٹر نے لے لی اور تھیٹر کو تجارتی مقصد کے لیے استعمال کیا۔ ڈراما ہمارے لیے نیا نہیں تھا لیکن مغرب سے تھیٹر کے ادائے کی برآمد ضروری تھی، اس کی پبلک بھی نئی تھی اور اس کا عمل و دخل ظاہر ہے ایسے شہروں تک محدود تھا جو مغربی کلچر کی زد میں آ رہے تھے شروع شروع میں پارسی تھیٹر نے مقبول قصوں ہی کو ڈرامے کی شکل میں اسٹیج پر پیش کیا، کچھ ترنجمے ہوئے جن کا معیار ادبی نہ تھا۔ کچھ مثنویوں کو ڈرامے کی شکل دے دی گئی مثلاً واجد علی شاہ کی مثنوی "غزالہ رومہ پیکر" کا ڈراما تیار ہوا اور اسے شائع بھی کیا گیا، کچھ تھیٹر ٹیکل کمپنی کے مالکوں نے خود طبع آزمائی کی جس کا سب سے واضح نمونہ ڈراما "خورشید" ہے۔ ان سب قصوں میں عوامی مقبولیت اور اخلاقی رنگ قدر مشترک کی حیثیت رکھتے ہیں۔ کمرشیل اسٹیج سماجی مفاہم کے بغیر زندہ نہیں رہ سکتا اور اس مفاہم نے فرد کا رشتہ سماج سے کٹنے نہیں دیا کمرشل اسٹیج کی سب سے بڑی دریافت آغا حشر کاشمیری ہیں جن کے ڈرامے ایک مدت تک پلچل مچاتے رہے۔ حشر کا آرٹ ادبی اعتبار سے احسن، بے تاب اور طالب

کے ڈراموں کا تکملہ تھا۔ آغا حشر نے اردو اسٹیج ڈراموں کو ادبیت دی، وہ گھن گرج بختی جس نے نئے تھیٹر کی تکنیک کا آغاز کر دیا جو حشر اسٹائل کہلاتا ہے۔ حشر نے جو قصے لیے ان میں طبع زاد قصے شاذ و نادر ہی تھے یہی حال ان کے پیش روؤں کا بھی تھا۔ ان کے قصے کہیں شیکسپیر سے مستعار ہیں، کہیں مثنویوں سے کہیں صنمیاں اور دیوالیہ سے، کبھی اس دور کے مشہور واقعات سے مثلاً راجا ہرش چندر پرانا قصہ ہے جس میں راجا ہرش چندر کی سچائی اور صداقت بیان کی گئی ہے۔ بلو منگل سورداس کے متعلق مشہور زمانہ روایت ہے: "قتل تمیزن" مشہور طوائف کا قصہ ہے جس کا اس زمانے میں بڑا چرچا تھا۔ یہودی کی لڑکی میں کچھ طبع زاد حصے ہیں، کچھ شیکسپیر سے ماخوذ ہیں۔ گویا قصوں کا طرز و اسلوب یہاں اس اعتبار سے تو بدلا کہ فرد کا تصور ابھرنے لگا اور فوق فطری عناصر ڈرامے سے مفقود ہو گئے۔ اندر بسھا کی فضا تبدیل ہو گئی لیکن جس فرد کا تصور ابھرا اس کا رشتہ اس کے سماج سے خاصا گہرا تھا اور پورا ڈرامائی آرٹ ایک اجتماعی آہنگ سے معمور تھا۔

حشر اسٹائل خود اسی اجتماعی آہنگ کا حصہ تھا آج وہ اسٹائل بڑا بلند آہنگ معلوم ہو گا مگر حقیقت یہ ہے کہ وہ اس دور کے اسٹیج کی ضروریات کو پورا کرتا تھا آج کی طرح بڑے بڑے اسٹیج تھے نہ ہال، نہ مائیکروفون کی آسانیوں حاصل تھیں نہ اسٹیج کی تکنیک آج کی طرح سے ترقی یافتہ نہ تھی۔ ڈرامے، ام طور پر منڈیوں یا پنڈالیوں میں دکھائے جاتے تھے۔ ہزاروں کا مجمع ہوتا تھا۔ اداکار کے سامنے ایک بہت بڑا سوال مائیکروفون کی مدد سے بغیر اپنے مکالمے کی روح کو جرح کیے بغیر اپنی آواز کو منڈیوں کی آخری صف میں بیٹھے ہوئے فرد تک پہنچانے کا تھا، اس لیے اسے مکالمے بہت بلند آواز میں بولنے پڑتے تھے اس لیے لازم تھا کہ ڈراموں کے مکالمے گھن گرج کی زبان میں لکھے جائیں، ان میں روانی، جوش اور ڈرامائیت ہو، بلند آہنگی ہو جو اونچی آواز کا ساتھ دے سکے۔ اس لیے بلند آہنگی آغا حشر کے مکالموں کی خصوصیت ہی بن گئی، مکالمے عام طور پر لمبے ہوتے تھے اور مناسب جگہوں کے علاوہ کسی اور مقام پر رُکے

بغیر انھیں پوری روانی سے ادا کرتا ہوتا تھا۔ ساتھ ہی ساتھ اشعار کا کھٹکا بھی تھا جو اداکار کو سانس لینے کا موقع فراہم کرتا تھا اور مکالمے کو زیادہ موثر بنا دیتا تھا، اسلوب بھی جگہ جگہ معنی نثر سے سجایا جاتا تھا مثلاً اس قسم کے مکالمے ملاحظہ ہوں۔ چنگیز نے اپنے حریف ناصر کو گرفتار کر لیا ہے اس سے مخاطب ہے:-

چنگیز۔ مغرور، تو زنجیروں میں جکڑا ہوا ہے پھر بھی یوں اکڑا ہوا ہے،

سر سے غرور مسندِ تختل نہیں گیا

رشی تمام جل گئی پر بل نہیں گیا

ناصر۔ ہمت والے مصیبت سے کب ڈرتے ہیں تارے دن کے عوض رات کو نکلے ہیں:

بھری برسات میں جن ندی نالوں میں روانی ہے

انھیں گرمی میں دیکھو تو نہ موجیں ہیں نہ پانی ہے

ان مکالموں میں معنی نثر بھی استعمال ہوئی، اشعار بھی موجود ہیں، بلند آہنگی بھی ہے جو آغا حشر کے اسٹائل کی خصوصیات تھیں۔

پارسی تھیٹر کے ڈراموں نے اخلاقی اور سماجی مقصد کو بھی سامنے رکھا ہے اور کمرشل نقطہ نظر اپنانے کے باوجود ڈراموں میں سماجی اصلاح کا ایک پہلو بھی پیش نظر رکھا جو اس دور کی روح عصر کے عین مطابق تھا۔ پارسی تھیٹر کا کارڈ بار تو بڑا تھا ڈرامے کو سماجی مقصد سے ایسا جوڑ دیا گیا تھا کہ سرسید احمد خاں نے ایم۔ اے۔ او کالج کے لیے چندہ جمع کرنے کے لیے خود ڈراما کیا تھا اور خود اسٹیج پر آئے تھے اور خیلی بھی اس میں شریک تھے اس سے ڈرامے کے اخلاقی آہنگ کا واضح ثبوت فراہم ہوتا ہے۔

پارسی تھیٹر کے بعد ڈرامے کا عروج ہوا اور اردو اسٹیج کا زوال بد قسمتی سے اردو ڈرامے اور اسٹیج کے رابطے گہرے نہ رہے اور ڈرامے یا تو محض پڑھنے کے لیے لکھے گئے یا اسٹیج کا وجود نہ ہونے کی وجہ سے دکھائے نہ جاسکے لیکن لکھے جانے والے ڈراموں میں امتیاز علی تاج کا ڈراما "انارکلی" بھی تھا جس نے ڈرامے کی دنیا میں امتیاز حاصل کیا ایک نئے دور کا آغاز ہوا۔ پارسی تھیٹر

سے "انارکلی" تک ڈراموں کا ایک سلسلہ ہے جو دھیرے دھیرے ڈرامے کو ادبی صنف کی حیثیت سے نکھار رہا تھا۔ مرزا محمد ہادی رسوا کا ڈراما "یہ لیلیٰ مجنوں"۔ عبدالمجید دریا آبادی کا ڈراما "زورِ شیمان"۔ ظفر علی خاں کا ڈراما "جنگ روس و جاپان"۔ سجاد انصاری کا نا تمام ڈراما "روزِ جزا"۔ سب اسی کاوش کی مختلف کڑیاں ہیں، ان سب میں یہ کوشش کی گئی ہے کہ ڈرامے کو سنجیدہ مسائل کے لیے ذریعہ اظہار بتایا جائے اس کا معاملہ محض قصہ گوئی تک محدود نہ رہے بلکہ اقدار کی کشمکش اور تہذیبی مسائل کا رنگ و آہنگ اس میں جگہ پالے۔ امتیاز علی تاج نے قصہ تو تاریخ ہی سے لیا لیکن اسے اقدار کی کشمکش نے اظہار کا وسیلہ بنا لیا۔ سب سے پہلی خوبی یہ تھی کہ اس میں کردار محض TYPE نہیں ہیں وہ واضح طور پر نیک و بد کے خانوں میں بانٹے بھی نہیں جاسکتے اور جنہیں بُرا کہا جاسکتا ہے ان کی بُرائی کے بھی صاف انسانی جواز موجود ہیں اور اس نقطہ نظر سے ان سے ہمدردی کی جاسکتی ہے مثلاً دل آرام کا کردار کیسا ہی کیوں ہے۔ بعض فطری کمزوریوں کے عکس سے خالی نہیں، اس کی سازشی طبیعت اس کی بدنہادی شہزادہ سلیم سے اس کی ناکام محبت کی بنا پر ہے اسی طرح گو اکبر انارکلی کو زندہ دفن کر دیتا ہے لیکن اس کے نزدیک سلیم اور انارکلی کی محبت محض ایک شہزادے اور ایک معمولی کنیز کا رومانس نہیں ہے جسے وہ اپنی مزاحمت سے ختم کر دیتا ہے بلکہ یہ سلیم کے متعلق اس کے خوابوں کا خاتمہ ہے، وہ تو اپنے تخت پر ایک بیدار مغز، محنتی اور سیاسی امور سے گہرا شغف رکھنے والے حکمران کو بٹھانا چاہتا تھا اور سلیم اس کی توقعات کے برخلاف ایک رومانی نوجوان نکلا جس کے نزدیک محبت مغلیہ تخت و تاج سے کہیں زیادہ اہم تھی۔ اس اعتبار سے اکبر سے بھی ہمدردی پیدا ہوجاتی ہے اور کئی نقادوں نے اس ڈرامے کو بنیادی طور پر اکبر کے ایسے سے تعبیر کیا ہے۔

بہر حال "انارکلی" میں پہلی بار کردار محض سیاہ اور سفید رنگوں کے نہیں تھے

بلکہ ان میں انسانی کردار کی پیچیدگی اور تہہ داری موجود تھی پھر ان کے کرداروں میں محض یک رخا پن بھی نہیں ہے گو باطنی زندگی کی پرت زیادہ نمایاں نہیں ہے لیکن اس کے واضح اشارے ان کرداروں میں موجود ہیں۔ انارکلی اور شریا کے مکالموں میں گویا خود کلامی کی سی کیفیت ہے جو انارکلی کے باطن کو بے نقاب کرتی ہے اسی طرح سلیم کی خود کلامی سے اس کا اندرونی کرب ظاہر ہوتا ہے اس سے بھی اہم بات یہ ہے کہ پہلی بار ڈراما واقعات اور کرداروں کے ٹکراؤ سے اوپر اٹھ کر اقدار کی آویزش کی سطح تک پہنچ جاتا ہے۔ یہاں مسئلہ صرف سلیم اور انارکلی کی محبت کی کامیابی اور ناکامی کا نہیں ہے بلکہ شہزادے اور کنیز کی سماجی سطحوں کے فرق کا ہے سماجی مساوات اور برابری کا ہے کیا محبت ان تقسیموں سے بلند ہو سکے گی؟ محبت جیسا سادہ اور سیدھا سا جذبہ سماج کی مسلمہ، مگر بے انصافی پر مبنی اقدار سے ٹکراتا ہے اور پورے معاشرتی نظام کے آگے سوالیہ نشان لگا دیتا ہے۔

انارکلی کے بعد کے دور میں ڈرامے کی دنیا میں بہت کچھ ہوا ہے گو اب بھی ادبی تنقید اس صنف کے ساتھ انصاف نہیں کر سکی ہے۔ ڈاکٹر عابد حسین کا ڈراما "پردہ غفلت" گو سماجی ڈراما تھا اور مسلم سماج میں آنے والی تبدیلیوں پر مبنی تھا مگر اقدار کی کشمکش کے موضوع کو اس نے نئے نقطہ نظر سے ڈرامے میں سمویا ہے۔ محمد مجیب کے ڈرامے "جبہ خاتون، خانہ جنگی" اور بعد کو "آزمائش" بھی اسی روایت کی کڑی ہے۔ "خانہ جنگی" میں اورنگ زیب اور دارا کی آویزش گو تاریخ کا حصہ تھی مگر اس کے پیچھے اقدار کی کشمکش بھی پوشیدہ تھی اور اسی کشمکش کو ڈرامے کا موضوع بنایا گیا ہے۔ اشتیاق حسین قریشی کے ڈرامے "دھویں کی پھانسی" انجام وغیرہ بھی اسی روایت کا حصہ ہیں۔

لیکن اس دور تک پہنچتے پہنچتے ڈراما دوسرے قسم کے تکنیکی مسائل اور وسائل سے دوچار ہو چکا تھا۔ فلم کا رواج ہوا تو اسٹیج کی مقبولیت متاثر ہوئی۔

پہلے خاموش فلمیں بنیں پھر بولتی ہوئی فلموں کا رواج ہوا۔ تھوڑے دنوں بعد ریڈیو کا چلن ہو گیا اور ریڈیو نے جہاں اور اصناف کی طرف توجہ کی وہاں ریڈیو ڈرامے کی نئی صنف کو بھی فروغ دیا۔ اسی کے ساتھ ساتھ مختلف کالجوں اور یونیورسٹیوں کی تہذیبی سرگرمیوں کے سلسلے میں شوقیہ ڈراما کمپنیوں اور کلبوں نے یک بانی ڈراموں کو اسٹیج کرنا شروع کیا۔ یہی یک بانی ڈرامے رسالوں میں جگہ پانے لگے اور ریڈیو پر بھی انہی کا چلن ہوا۔ ہمارے آپ کے دیکھتے دیکھتے اب پچھلے ۲۷ سال سے "نیشنل اسکول آف ڈراما" کا قیام عمل میں آیا۔ پونا میں فلم اور ٹیلی ویژن انسٹی ٹیوٹ بنا ہے اور ملک کے مختلف اداروں میں ڈرامے کے متعلق تربیت اور تعلیم کا انتظام کیا گیا ہے۔ طویل ڈرامے اسٹیج پر کھیلے جانے لگے ہیں، ٹیلی ویژن کا بھی آغاز ہو گیا ہے اور ٹیلی ویژن ڈرامے بھی اپنے مخصوص مسائل کے ساتھ ابھرنے لگے ہیں۔

لیکن اس دور تک پہنچتے پہنچتے اردو اسٹیج نے کئی اور رنگ دیکھے ۱۹۲۵-۲۶ء کے لگ بھگ ہندستان گیر پیمانے پر ترقی پسند تحریک زیر اثر IPTA (اے پٹا) ہندستان عوامی تھیٹر کا قیام عمل میں آیا جس نے ڈرامے کو متاثر کیا۔ اردو میں بھی کئی ڈرامے لکھے گئے گوان کی ادبی اہمیت زیادہ نہیں تھی، اہم بات یہ تھی کہ ڈرامے میں سماجی معنویت کا عروج ہوا اور اس کے دور رس نتائج مرتب ہوئے اس ضمن میں پر تھوی تھیٹر اور بیگم قدسیہ زیدی کے ہندستانی تھیٹر کی تحریک اور علی گڑھ میں اردو تھیٹر کے قیام کا بھی ذکر بے محل نہ ہو گا۔ پر تھوی تھیٹر نے اردو ڈرامے اسٹیج کیے، ان کے کھیل "پٹھان، غدار، پیسیہ، دیوار" بہت مشہور ہوئے اور سماجی مقصدیت قومی جذبے اور سوشلسٹ تصورات کو لے کر ان ڈراموں نے ایک نیا آہنگ پیدا کیا پھر بیگم قدسیہ زیدی کے اسٹیج کیے ہوئے ڈراموں نے اردو میں اسٹیج میں نئی ضروریات اور تقاضوں کو عام کیا، ہرنار ڈشا کے ڈرامے پگے لی ان PYGMALION کو انھوں نے ہندستانی روپ دیا اور "آذر کا خواب"

کے نام سے اسٹیج کیا۔ CHARLIE'S AUNT خالد کی خالہ کے نام سے اسٹیج ہوا۔ قدیم سنسکرت ڈراموں میں ”شکنتلا“ اور ”مٹی کی گاڑی“ اردو ترجموں کی شکل میں اسٹیج کیے گئے۔

ادھر ریڈیو نے ہمارے اچھے لکھنے والوں کو ریڈیائی ڈراموں کی طرف متوجہ کیا۔ کرشن چندر نے ڈرامے لکھنے شروع کیے اور ”سرائے کے باہر“ جیسا ڈراما لکھا۔ راجندر سنگھ بیدی کے ”سات کھیل“ بھی اسی دور کی پیداوار ہیں۔ ان ڈراموں میں نقل مکانی کی کہانی کو انھوں نے بعد میں فلم ”دستک“ کی شکل میں پیش کیا۔ سعادت حسن منٹو نے ”اس منیہا میں“ لکھا اور ایک بابی ڈرامے کی طرف توجہ مبذول ہوئی اور ریوٹی سمرن شرمہ نے ”دشمن“ اور ”انسان“ جیسے ڈرامے لکھے منظوم ڈرامے بھی لکھے جانے لگے جن میں ساغر کے ڈرامے ”شکنتلا“ اور ”انارکلی“ قابل ذکر ہیں۔ مزاجیہ ڈراموں کا بھی عروج ہوا اور ابھی حال میں علامتی ڈرامے کو بھی فروغ حاصل ہوا ہے۔ اس طرح ڈرامے میں اجتماعی آہنگ کی بجائے فرد کا تصور ابھرا اور آج کا ڈراما زیادہ سے زیادہ باطنی اور نجی لب و لہجے کو اختیار کرتا جا رہا ہے مگر اس رجحان کا سب سے نمایاں اظہار حال ہی میں ساگر سہدی کے ڈرامے ”تنہائی“ میں ہوا ہے جو ان دنوں دہلی میں اسٹیج کیا جا رہا ہے۔

لیکن اسی کے ساتھ ساتھ نیم سوانحی، نیم تہذیبی ڈراموں کا تذکرہ ضروری ہے ان میں وہ ڈرامے ہیں جو غالب صدی کے موقع پر اسٹیج کیے گئے اور اس کے بعد بھی برابر ان کا سلسلہ جاری ہے۔ محمد مہدی کا ڈراما ”غالب کون“ حبیب تنویر کا ڈراما ”میرے بعد“ رفعت سروش کا ڈراما ”غالب“ اور ”جہاں آرا“ اسی سلسلے کی کڑیاں ہیں۔ منجوق مرید الہی اور رفیعہ سلطانہ نے بھی غالب پر ڈرامے لکھے اسی طرح حال میں محمد مہدی کا ڈراما ”غالب کے اڑیس گئے پُرزے“ ایک طنزیہ ڈرامے کی شکل میں دہلی میں اسٹیج ہوا۔ ”تماشا اور تماشائی“ بھی اسی سلسلے کی کڑی ہے۔

اس کے علاوہ اس دور کے اردو ڈرامائی ادب کی اہم دریافت حبیب تنویر ہیں جن کے ”اگرہ بازار“ نے اردو ڈرامے کی دریافت کو نئے ڈرامائی تکنیک اور

اسلوب سے ہم آہنگ کیا۔ حبیب تنویر نے اپنی توجہ چھتیس گڑھی بولیوں کی طرف زیادہ منتقل کر دی ہے لیکن ان کے ڈراموں میں تکنیک سے گہری واقفیت اردو ڈرامے کی مزاج شناسی اور عصر حاضر کی آگہی سے مناسبت موجود ہے۔

اس طرح گویا ہم عصر حاضر کے ڈراموں تک آپہنچے ڈراما آج بھی اردو میں غزل اور ناول کا سا مقام پیدا نہیں کر سکا ہے لیکن اس ڈرامائی اظہار کی مختلف شکلوں کے مطالعے سے بھی ہم پھر ایک بار انہیں نتائج تک پہنچتے ہیں جن تک اردو کے افسانوی اور شعری اظہار کے مختلف اصناف کے ارتقا کے مطالعے سے پہنچے تھے یعنی ڈرامائی اظہار میں تکنیک، اسلوب اور مزاج ہی کی نہیں اصناف کی تبدیلیاں نہ محض اتفاقی ہیں نہ محض ادبی اور نہ فنی تقاضوں کا نتیجہ ہیں بلکہ ان کے پیچھے معاشی ضرورتیں اور ان معاشی اور اقتصادی ضرورتوں کے پیدا کردہ سماجی رشتوں کی تبدیلیوں کا اثر صاف جھلکتا ہے۔

جس طرح جاگیر دارانہ دور میں مرکزیت کی تلاش نے شہری مراکز اور مدنی تہذیب کا آغاز کیا تھا اور اس سماجی اور معاشرتی ہم آہنگی نے شاعر میں شنوی اور افسانوی اظہار میں قصے کو جنم دیا تھا اسی طرح اندر بسھا کو جنم دیا اور ڈرامے کا موضوع بنا دیا یہاں بھی فرد کا رشتہ اجتماع سے جڑا ہوا تھا اور عام طور پر مشہور کہانیوں اور روایتوں کی مدد سے جو شنوی یا دیومالائیں موجود تھیں ڈرامے تیار کیے گئے اندر بسھاؤں پر بھی اسی مشترک تہذیب کا سایہ تھا جس کا عکس ہم نے قصوں اور شنویوں میں دیکھا ہے انہی کی طرح اندر بسھاؤں میں بھی فوق فطری عناصر موجود تھے اور انہی کی طرح زندگی کا ایسا تصور تھا جس میں اسباب و عمل کے رشتے دھندلا جاتے ہیں۔

پھر جس طرح مغرب کے عمل و دخل کے بعد نئی تہذیبی بساط بکھی اور فرد سماجی سیاق و سباق سے جڑا رہنے کے باوجود اخلاق کی آواز بلند کرنے لگا اور سماج کو ایک نئے نہج پر ڈھالنے کی کوشش میں لگ گیا اسی طرح ڈرامے میں بھی اس قسم کی آوازیں ابھریں، فرق صرف یہ تھا کہ اس دور میں ڈراماچوں کے اسٹیج سے وابستہ تھا اور اسٹیج کا رو باری لوگوں کے ہاتھوں میں تھا اس لیے

اخلاقیات کی لئے زیادہ نہیں ابھری یہ آوازیں مدہم تھیں اور صرف اس حد تک انھیں ڈرامے میں شامل کیا گیا اور اسٹیج پر روا رکھا گیا جس حد تک وہ عوام کے لیے قابل قبول ہوں لیکن ڈراموں کی بلند آہنگی اور ان کا براہ راست طرز خطاب بھی اس مبلغانہ عنصر کی طرف اشارہ کرنے کے لیے کافی ہے۔ اس کے علاوہ ڈرامے نے مغربی تراجم کو اپنے دامن میں جگہ دی۔ دیو مالاکے قصوں کو سماجی اور اخلاقی معنویت کے ساتھ اپنایا اور تاریخی اور نیم تاریخی قصوں میں تخیلی رنگ آمیزی کر کے انھیں اپنے سانچے میں ڈھال لیا۔ گویا ڈرامے نے داستان اور ناول کی درمیانی سرحد پر رہ کر ارتقائی ایک نئی منزل تک رسائی حاصل کر لی۔

پھر وسائل اظہار کے طریقے بدلے۔ ریڈیو، فلم اور ٹیلی ویژن آئے لیکن اسی کے ساتھ ساتھ صنعتی زندگی کی ہما، می اور شہروں میں امنڈتی ہوئی زندگی کی پیچیدگیاں بھی آئیں جن سے فرد ڈرامے میں بالکل دوسرے انداز سے دوچار ہوا۔ آخر کار ڈراما اقدار کی کشمکش کی داستان بن گیا اور ہمارے معاشی، تہذیبی اور سیاسی زندگی کے پیچ و خم ڈرامے میں بھی مختلف شکلوں سے ابھرنے لگے۔ فرد ڈرامے کو بھی اپنا ذریعہ اظہار بنانا چاہتا ہے لیکن اس اظہار کی نوعیت نظم اور علامتی افسانے سے مختلف ہے لیکن ڈراموں کی نئی تکنیک ان میں مجرّد اور علامتی تجربوں کی نوعیت اور فرد کی باطنی زندگی کی پیچیدگیوں پر زور سے ثابت ہوتا ہے کہ صنعتی زندگی کے پھیلاؤ اور نئے اقتصادی اور معاشی عناصر کے فروغ نے ایسے طبقوں کو جنم دیا ہے جو دوسری اصناف کے ساتھ ساتھ ڈرامے میں بھی اظہار پارہے ہیں۔

ہم نے اپنا سفر اس سوال سے شروع کیا تھا کہ ادب کو کس حد تک انسانی زندگی کے باطنی پہلو کے سمجھنے کے لیے تاریخی اور تہذیبی مطالعے میں معاون سمجھا جاسکتا ہے اس منزل تک پہنچتے پہنچتے شاید ہم نہ صرف اس سوال کا جواب اثبات میں دے سکتے ہیں لیکن یہ بھی اندازہ کر سکتے ہیں کہ خود ادبی تبدیلیوں اور اصناف ادب کے عروج و زوال کے پیچھے بھی محض اتفاقات یا صرف ادبی تقاضے کام نہیں کرتے بلکہ ان کے پیچھے کار فرما عوامل و محرکات کی تلاش کی جائے تو تہذیب اور سماج کے اقتصادی اور معاشی ڈھانچے میں ہونے والی

تبدیلیوں کا عکس بھی دیکھا جاسکتا ہے گویا ادب کا حقیقی مطالعہ تہذیبی سیاق و سباق ہی میں ممکن ہے اور اسی پس منظر میں ابھرتے اور ڈوبتے ادبی رجحانات کے اسباب جانے جاسکتے ہیں اور خود اپنی اور اپنے دور کی بھی بہتر طور پر شناخت کی جاسکتی ہے۔

اب ایک نئے نقطہ نظر سے اردو ادب کی سماجیاتی تاریخ پر نظر ڈالئے۔ اب تک ہم نے ادب کی "ادبیت" کو پیش نظر رکھا ہے تھوڑی دیر کے لیے اسے فراموش کر کے صرف تین باتوں پر غور کرتے چلیں:

مصنف، موضوع اور مخاطب

یہاں مصنف کے مرتبے ہی کو سامنے رکھیں گے ویسے تو یہی موضوع اپنے میں بڑی وسعت رکھتا ہے مگر یہاں ہم مصنفین کے سماجی مرتبے، علمی لیاقت، معاشرتی درجے اور طبقاتی مقام ہی کو اولیت دے گے ضمنی طور پر یہ ذکر بھی آئے گا کہ وہ کس مذہب کے ماننے والے تھے (یعنی ہندو تھے یا مسلمان، اور مسلمان تھے تو شیعوں تھے یا سنی)، کس علاقے کے رہنے والے تھے (یعنی ان کا تعلق شہر سے تھے یا قصبے سے یا گاؤں سے، رہائش کہاں کی تھی اور، ہجرت کر کے کہاں پہنچے)، سماجی مرتبہ کیا تھا (جاگیردار تھے یا کسان، کس پیشے سے تعلق تھا اور آمدنی کا ذریعہ کیا تھا) وغیرہ وغیرہ۔ گویا یہاں تصنیف سے زیادہ صاحب تصنیف کو پہچاننے کی کوشش کی جائے گی۔

دوسرا مسئلہ موضوع کا ہے اور ظاہر ہے اس میں نفس مضمون بھی شامل ہے اردو میں یہ معاملہ غزل کی مقبولیت کی وجہ سے اور بھی اُلجھ گیا کہ غزل علامتوں میں بات کرتی ہے اور علامتیں پرانی ہوتی ہیں اس کے علاوہ غزل کی ایک اور خصوصیت استاد کی شاگردی کا نظام بھی ہے جو شاید ہمیشہ ہی سے غزل کے ساتھ ساتھ چلتا آیا ہے اس کی اپنی پیچیدگیاں ہیں اسی کے ساتھ تجرباً ہوا مسئلہ ہے مصرعہ طرح پر کہی ہوئی غزلوں کا یہ درست ہے کہ غزل کا اپنا مخصوص نظام

ہے مگر اس مخصوص نظام کے اندر سے کسی شاعر کا انفرادی رنگ کلام ڈھونڈنا کانا بہت دشوار ہے۔ غزل کو چھوڑ کر قصیدے مثنوی حتیٰ کہ نظم میں بھی فرماہی اور تقریبی رنگ جا بجا بکھرا ہوا ملتا ہے اور اپنے طور پر خصوصی دشواریاں پیدا کرتا ہے جو مغربی شاعری کے مقابلے میں کہیں زیادہ پیچیدہ ہیں۔

تیسرا سوال ہے مخاطب کے تجزیے کا، ہر دور کا پڑھنے والا اپنا مزاج رکھتا ہے اور اسی میزان پر وہ نہ صرف معاصر شعرا کو تولتا اور پرکھتا ہے بلکہ انہیں رد اور قبول بھی کرتا ہے کسی کے سر سے تاج خسروی اتار پھینکتا ہے، کسی کو تخت و تاج عطا کرتا ہے یہی نہیں شاعر یا ادیب کے فن پاروں کو اپنے طور پر کبھی کبھی بالکل نئے معنی دے دیتا ہے کل کے منسوخ شاعروں کو کبھی اپنا لیتا ہے اور امام فن کا درجہ دے ڈالتا ہے (مثلاً نظیر اکبر آبادی) کبھی کل کے فرماں رواؤں کو مبتدیوں کی صف میں جگہ دیتا ہے (مثلاً ناسخ) اور کبھی مذاق سلیم میں ایسی تبدیلیاں کر ڈالتا ہے کہ ادب کا سارا منظر نامہ ہی تبدیل ہو جاتا ہے۔

پھر یہ تبدیلیاں بھی تبدیل ہوتی رہتی ہیں مذاق شعر آج کچھ ہے کل کچھ ہے تنقیدی معیار بھی برابر بدلتے رہتے ہیں اور اسی کے ساتھ ساتھ تخلیق کے اصول اور ضابطے بھی۔ اسی لیے جسے مذاق سلیم کہا جاتا ہے وہ بھی کوئی مستقل کیفیت کا نام نہیں، کل جس شعر کو سن کر معقول اور مستند ادبی ذوق رکھنے والے منہ پھیر لیتے آج وہ مستند اہل سخن کی محفل میں داد کا مستحق ٹھہرتا ہے اسی طرح جو کل کا محبوب نغمہ بنا ہوا تھا وہ آج مضحکہ خیز یا پست معلوم ہونے لگتا ہے جو احباب ادب کی ابدی قدروں کی بات کرتے ہیں ان کو ابدی، کی از سر نو تعریف پر غور کرنا ہوگا۔

ان مباحث سے قطع نظر اب تاریخ ادب کے انہی تین بنیادی عناصر پر غور کرنا ہے جو سدا سے ادبی دنیا کے ستون رہے ہیں یعنی مصنف، تصنیف اور مخاطب۔ لطف یہ ہے کہ ان کے بارے میں ہر دور میں گفتگو ہوتی رہی ہے ہر زمانے میں لکھا جاتا رہا ہے اور ہر دور اپنے مذاق سخن ہی کو سچا اور کھرا سمجھ کر فیصلے صادر کرتا رہا ہے حالانکہ حقیقت یہ ہے کہ مختلف ادوار میں ایک ہی شاعر

یا ادیب کو دیکھنے اور ناپنے کے پیمانے مختلف ہوتے ہیں اور جن ادیبوں کے بارے میں اختلاف رائے نہ بھی ہو ان کو بھی ہر دور اپنے آئینے میں ہی دیکھتا اور اپنے ہی معیار سے جانچتا اور پرکھتا ہے اس لیے ہر دور کا ادبی مذاق مختلف ہوتے ہوئے بھی بعض پہلوؤں سے مشترک ہوتا ہے۔

اردو کی ادبی تاریخ کے بارے میں نقطہ نظر کا یہ فرق اور بھی واضح ہے۔ کہا جاتا ہے کہ تاریخ کا تصور اسلامی دور میں فروغ پذیر ہوا اور پھر دور حاضر میں یورپی اثرات نے اس کی ترتیب نو کی۔ اردو کی ادبی تاریخوں کا چلن تو اور بھی بعد کا ہے اور ان ادبی تاریخوں پر برطانوی حکمرانوں کے نقطہ نظر کا پرتو صاف نظر آتا ہے۔

لیکن اگر صرف ادبی تاریخ کو سامنے رکھا جائے اور اس میں زبان کے ابتدائی نقوش کے بجائے ادبی نمونوں کو ہی دیکھا جائے تو سب سے پہلے امیر خسرو

۱۔ امیر خسرو کے بارے میں ممتاز حسین نے اپنی کتاب ”امیر خسرو دہلوی“ (مطبوعہ نیشنل بک فاؤنڈیشن لاہور، اکتوبر ۱۹۷۵ء) میں بعض بالکل نئی معلومات فراہم کی ہیں۔ اصل ماخذ سے براہ راست استفادہ کرنے کے بعد وہ اس نتیجے پر پہنچے ہیں کہ امیر خسرو کا نام خسرو تھا ان کے والد کا نام لاجپن تھا، وہ ولایت بالاکے کسی مقام کے ترک ایک تھے ان کے والد کو سلطان سید شمس الدین التمس نے کسی تاجر سے درم سلطانی سے خریدا تھا وہ بندگان شمس میں سے تھے اور سلطان نے انھیں مختلف جنگی مہمات پر بھیجا تھا وہ امارت کے درجے پر فائز ہوئے اور سیف الدین ایک شمس کے نام یا لقب سے مشہور ہوئے۔ وہ متقی اور پرہیزگار تھے ان کا انتقال ۶۵۸ یا ۶۵۹ ہجری میں ہوا۔ (ص ۴۸)

امیر خسرو ۶۵۱ ہجری میں بمقام دہلی (پٹیالی ضلع ایرہ نہیں) پیدا ہوئے اور ان کے نانا عماد الملک تو مسلم راجپوت تھے اور اس طرح امیر خسرو کی ماں ایک راجپوت خاتون تھی اور خسرو کی مادری زبان ہندوی یا زبان دہلی یا دہلوی تھی (ص ۳۲۳)۔ چنانچہ ان کا استدلال ہے کہ امیر خسرو کا ہندوی یا زبان دہلوی میں شعر کہنا اور دیوان مرتب کرنا چنانچہ ان تعجب کی بات نہیں ہے (باقی)

اُنے تھے اور پٹیالی عرف مومن آباد میں بدایوں کے قریب آباد ہو گئے تھے
یہیں امیر خسرو پیدا ہوئے جن کا نام ابو الحسن یحییٰ الدین تھا۔
امیر خسرو کا زیادہ تر وقت امر اور بادشاہوں کی صحبت میں گزرا اور
انہیں کے ندیم و مصاحب رہے مگر مذاق تصوف کا تھا اور دلی رحمان علما
فضلا اور صوفیا کی طرف تھا۔ چنانچہ انہیں کے ہم نشین اور ہم صحبت رہے۔
بارہ سال کی عمر میں رباعی کی بحر میں کلام موزوں کرنے لگے تھے اور انمل
اور بے جوڑ لفظوں کو ملا کر با معنی اصناف میں موزوں کر دیا کرتے تھے۔

”سعد الدین محمد عرف قاضی خطاط، انہیں ایک روز بزرگ

خواجہ عزالدین کے یہاں اپنے ساتھ لے گئے اور ان سے کہا کہ اس

طالب علم نے عجیب و غریب ذہن پایا ہے کتنے ہی انمل اور بے جوڑ

الفاظ ہوں انہیں یہ رباعی کی صورت میں موزوں کر دیتا ہے

چنانچہ خواجہ عزالدین نے چار انمل بے جوڑ الفاظ — سو، بیض،

تیر، خربزہ — خسرو کو دیئے کہ میاں ذرا انہیں موزوں تو کریا۔

انہوں نے فی البدیہہ چند لمحات میں انہیں موزوں کر دیا۔“

امیر خسرو سے منسوب ہندوی داردو کلام کی کمی نہیں، یہ بھی کہا جاتا ہے

کہ ان سے منسوب اکثر پہیلیاں اور کہہ مکر نیاں دراصل ان کی نہیں ہیں محض

ان سے منسوب کر دی گئی ہیں اور یہ سلسلہ برس ہا برس جاری رہا بلکہ آج

بھی جاری ہے اس سب کا نتیجہ یہ ہوا کہ خسرو کے بیشتر کلام کو الحاقی سمجھا جانے

لگا اور آج ان کی مشہور تصنیف ”خالق باری“ پر بھی یہی شک کیا جاتا ہے

جو لوگ اسے ان کی تصنیف مانتے بھی ہیں وہ اس میں الحاقی عناصر کی نفی کرنے

کے سلسلے میں قطعی دلائل پیش نہیں کر پاتے۔

البتہ جو چند اشعار ان سے منسوب ہیں ان سے اس دور کی عوامی زندگی

سے امیر خسرو دہلوی اور شیخ نظام الدین اولیا بدایونی کے تعلقات کی نوعیت

ازماتاز حسین، مطبوعہ دانش کراچی، ص ۱۸۰

کا نام اور ان سے منسوب پہیلیوں، کہہ مکرئیوں، گیت اور سہاگ اردو کا قدیم ترین سرمایہ ٹھہریں گے۔ امیر خسرو کے حالات اور ان کا اردو (یا ہندی) کلام دونوں خاصے اختلافی ہیں۔ "واقعات دارا حکومت دہلی" جلد دوم میں بشیر الدین احمد دہلوی نے ان کے والد کا نام امیر سیف الدین ترک لاپین محمود لکھا ہے اور انھیں "سردار قوم ترک ہزارہ کے امیر زادوں" میں بتایا ہے جو چنگیز خاں کے زمانے میں ہندستان

حاشیہ گذشتہ سے آگے۔۔ اسی بنا پر وہ نہ صرف خالق باری کو امیر خسرو کی تصنیف مانتے ہیں بلکہ مندرجہ ذیل کو خسرو کا کلام تسلیم کرتے ہیں:

- ۱۔ فارسی اشعار میں ہندی فقرہ ع گفت بزاری ہے تیر مارا
 - ۲۔ خالصتاً کھڑی بولی مصرع ع ماری ماری برہ کی ماری آئی
 - ۳۔ ہندی میں فارسی فقرے ع ترا بگفتم میں تجھ کہیا
کجا بماندی، توکت ریا
 - ۴۔ دوہرا بزبان برج بھاشا گوری سووے سیج پر منہ پر ڈائے کیس
چل خسرو گھر اپنے رہن بھئی چو دیس
 - ۵۔ ریختہ، خسرو کہ ہم گیت وہم غزل ہے ز حال مسکین مکن تغافل دو بے یمنان بنائے تیاں
(دوراناً، بمعنی آڑ کرنا، چھپانا) (ص ۳۵۶)
- ڈاکٹر جمیل جالبی اپنی کتاب "تاریخ ادب اردو" (جلد اول مطبوعہ ایجوکیشنل پبلشنگ ہاؤس، دہلی، ۱۹۶۱ء) میں انجمن ترقی اردو کراچی کے نادر مخطوطے کی بنیاد پر "خالق باری" کو خسرو ہی کی تصنیف قرار دیتے ہیں اور اس کے ایبات کی تعداد ۴۳ بتاتے ہیں۔ ان کا خیال ہے کہ اس کتاب کو چند شعار کے اضافے کے اتم بعد میں ضیاء الدین خسرو نے حفظ اللسان کے نام سے اور صفی نے "مطبوعہ البیان" کے نام سے مرتب کیا۔ (ص ۳۱)
- ڈاکٹر صفدر آہ پروفیسر مسعود حسن رضوی اور عرش ملیانی بھی "خالق باری" کو خسرو ہی کی تصنیف قرار دیتے ہیں۔

۱۵ واقعات دارا حکومت دہلی، حصہ دوم۔ بشیر الدین احمد، دہلی اردو اکادمی ایڈیشن

کی تصویریں ابھرتی ہیں مثلاً جب کھنوتی میں امیر خسرو نے نظام الدین اولیا کی وفات پر یہ دوہا پڑھا :

گوری سووے سچ پر مکھ پر ڈالے کیس
چل کھترو گھر اپنے سانجھ بھئی چو دیس

اس کے علاوہ امیر خسرو کی تصنیف میں مختلف گیت بھی زمانے سے شامل کیے جاتے رہے ہیں ان میں

اماں میرے بیرن کو بھیجو جی کہ ساون آیا
کاسے کو بیا ہی بدیس رے سن بابل مورے
آج رنگ دے ری آج رنگ ہے۔

وغیرہ متعدد گیت بھی شامل ہے۔ ہندستانی موسیقی کی بعض طرز میں ان سے منسوب ہیں موسیقی کی مشہور اصناف ترانہ (طلبانہ) اور بعض کے نزدیک ستار بھی ان کی ایجاد ہے مگر روایات سے قطع نظر اگر محض ان کے گیتوں ہی پر غور کیا جائے تو ایک عجیب صورت حال کا اندازہ ہوتا ہے کہ امیر خسرو ایک طرف حضرت نظام الدین اولیا جیسے بزرگ سے اتنے قریب تھے (گو متعدد محققین کے نزدیک ان کے مرید نہ تھے) اور اسی کے ساتھ ساتھ نظام الدین کے برخلاف دربار سے متعلق بھی تھے متعدد بادشاہوں کے مصاحب اور سرکاری درباری شاعر بھی رہے۔ فارسی میں ان کی مہمات پر شاعری بھی کی، ان کی شان میں قصیدے بھی لکھے حتیٰ کہ ان کے رومانی قصے بھی (مثلاً خضر خاں و دول رانی) بھی نظم کیے ان کی فتوحات پر مبارکباد کے طور پر طویل نظمیں بھی لکھیں (مثلاً تعلق نامہ) مگر ان سب باتوں کے باوجود ان کی اردو شاعری کا رشتہ تمام تر عوام اور عوامی زندگی سے ہے اور اس پر سرکار دربار کا ذرا سا اثر بھی موجود نہیں اور یہی حال ان کی موسیقی کا ہے۔ اس پس منظر میں ان کی اردو یا ہندوی شاعری کو پرکھا جائے تو ایک عجیب کیفیت سامنے آتی ہے ان میں لطیف۔ اور کہیں کہیں لطیف سے آگے بڑھ کر عوامی مزاج بھی موجود ہے کھلی ڈنی کیفیت بھی اور ایسے مناظر ہیں جن سے شاعر کے درباری ہونے کا شبہ بھی نہیں ہوتا۔

آئے امیر خسرو پر ایک نظر ڈالیں، ان کے ادب پر اور پھر اس ادب کے پڑھنے والوں پر۔ امیر خسرو ہندستان میں پیدا ہوئے، یہیں پلے بڑھے، پٹیالی قصبے سے اُن کا تعلق ہے گو ان کے والد ترک تھے اور ہزارہ سے آئے تھے اور موضع پٹیالی (نزد بدایوں) میں آکر آباد ہو گئے تھے۔ بدایوں اُس زمانے کا مشہور شہر تھا اور یہاں اہل علم کا بڑا مجمع تھا، یعنی امیر خسرو کا تعلق اُس زمانے کے ایک امیر گھرانے سے تھا ان کے باقی حالات زندگی کی تفصیلات معلوم نہیں البتہ جب بڑھ لکھ کر ہوشیار ہوئے تو ایک تو حضرت نظام الدین اویسا سے خصوصی تعلق پیدا ہوا دوسرے اپنی برجستہ گوئی اور طبیعت حاضر ہونے کی بدولت دربار میں رسائی ہوئی اور مختلف بادشاہوں کے قصیدے لکھے۔ یہ حالات ایسے نہیں ہیں جن سے امیر خسرو کی ذہنی امارت کا اندازہ ہو سکے۔ امیر خسرو کا ہندوی کلام اس کا ثبوت ہے۔

خسرو کے اردو یا ہندوی کلام میں اس دور کی عوامی زندگی کا بھرپور عکس ہے ان کی پہیلیاں تک ایسی ہیں جو عوامی زندگی کی اشیا یا اس کے مختلف پہلوؤں پر کہی گئی ہیں پھر ان کی تخلیقات کے بارے میں جو روایات مشہور ہیں ان سے بھی ان کے گہرے عوامی رشتوں کا اندازہ ہوتا ہے۔ اس سلسلے میں ”آب حیات“ سے دو واقعات نقل کیے جاتے ہیں:

”محلے کے سرے پر ایک بڑھیا ساقن کی دکان تھی چو اس کا نام تھا شہر کے بے ہودہ لوگ وہاں بھنگ، چرس، پیا کرتے تھے جب یہ (امیر خسرو) دربار سے پھر کرتے یا تفریحاً گھر سے نکلتے تو وہ بھی سلام کرتی۔ ایک دن کہا کہ بلا لوں ہزاروں غزلیں، گیت، راگ راگنی بناتے ہو، کتابیں لکھتے ہو، کوئی چیز لونڈی کے نام پر بھی بنا دو۔ انھوں نے کہانی چمو، بہت اچھا۔ کئی دن کے بعد اس نے پھر کہا کہ بھٹیاری کے لڑکے کے لیے فاتح باری لکھ دی، ذرا لونڈی کے نام پر بھی کچھ لکھ دو گے تو کیا ہوگا؟ آپ کے صدقے سے ہمارا نام بھی رہ جائے گا۔ اس کے بار بار کہنے سے ایک دن خیال آگیا۔

کہا لو بی چوسنو:

اوروں کی چو پہری باجے چھو کی اٹھ پہری
 باہر کو کوئی ناہیں آئیں سارے شہری
 صاف صوف کر آگے رکھے جس میں ناہیں تو سل
 اوروں کے جہاں سینک سماوے چھو کے وہاں مو سل

یعنی یہ بادشاہوں سے بھی بڑی ہیں جنگلی گنواروں کا کام نہیں سفید پوش
 آتے ہیں پیالہ بھنگ صاف مصفی حاضر کرتی ہیں جس میں تمکانہ ہو بھنگ
 فخر یہ کہا کرتے ہیں کہ وہ ایسی بھنگ پلاتی ہے کہ جس میں گاڑھے پن کے
 سبب سینک کھڑی رہے۔ آپ بالوغہ کرتے ہیں کہ یہ ایسی بھنگ بناتی
 ہے کہ جس میں مو سل کھڑا ہے۔ خیر، ان کی بدولت چھو کا نام بھی رہ گیا۔

”ایک کوئیں پر چار پنہاریاں پانی بھر رہی تھیں۔ امیر خسرو کو
 رستہ چلتے چلتے پیاس لگی۔ کوئیں پر جا کر ان سے پانی مانگا۔ ان میں سے
 ایک انھیں پہچانتی تھی۔ اُس نے اوروں سے کہا کہ دیکھو کُھسرو ہی ہے
 انھوں نے پوچھا کیا تو کُھسرو ہے جس کے سب گیت گاتے ہیں اور
 پہیلیاں اور نکر نیاں انمل سنتے ہیں؟ انھوں نے کہا ہاں۔ اس پر
 ایک ان میں سے بولی کہ مجھے کھیر کی بات کہہ دے، دوسری نے چرخہ کا
 نام لیا تیسری نے ڈھول، چوتھی نے کتے کا۔ انھوں نے کہا کہ مارے
 پیاس کے دم نکلا جاتا ہے، پہلے پانی تو پلا دو۔ وہ بولیں جب تک
 ہماری بات نہ کہہ دے گا نہ پلائیں گی۔ انھوں نے جھٹ کہا:

انمل: کھیر پکائی جتن سے چرخہ دیا جلا

آیا کتا کھا گیا تو بیٹھی ڈھول بجا۔ لا پانی پلا۔“

ان دونوں واقعات سے اتنا ضرور ظاہر ہوا ہوگا کہ ہر چند امیر خسرو کا تعلق
 دربار سے تھا اور وہ بادشاہوں کے قصیدے بھی لکھتے تھے مگر اس سے ان کے

عوامی رشتوں پر کوئی اثر نہیں پڑا تھا اور شاعر کی حیثیت سے ان کا تعلق عوام ہی سے تھا۔

ان کی کہہ مکر نیاں، گیت، غزل اور انمل میں جتنے حوالے آئے ہیں وہ عوامی ہیں بلکہ یہ کہنا زیادہ مناسب ہو گا کہ ان کی پوری فضا عوامی ہے اور اسی حیثیت سے ان کا کلام آج بھی پڑھا جاتا ہے اس سے امیر خسرو اور ان کے دور کے مزاج کی دو تصویریں ابھرتی ہیں ایک سیاسی اور دوسری تہذیبی۔ سیاسی سطح پر حکمراں آتے اور جلتے رہے مگر تہذیبی سطح پر جو ملواں تہذیب ابھر رہی تھی وہ زیادہ تر ان حکمرانوں سے بے نیاز جاری رہی اور یہ ملواں تہذیب ہی اُس دور کا سب سے بڑا کارنامہ ہے پھر یہ تہذیبی امتزاج مختلف طبقوں کے اثرات سے بھی آگے جاتا ہے اور امیر خسرو کے کلام میں کثرت سے ان چیزوں کا آکر ملتا ہے جو نچلے طبقے استعمال کرتے ہیں یہاں چو بھٹیاری بھی ہے اور بھٹیاری کا لڑکا بھی۔ جو کہہ مکر نیاں اور انمل ہیں ان میں سے بھی نچلے طبقوں کی تمدنی فضا چھائی ہوئی ہے اور سچ یہ ہے کہ یہ امانت انہیں طبقوں کے ذریعے ہم تک پہنچی ہے جنہوں نے اسے سینے سے لگائے رکھا اور اس میں نئے نئے اضافے کیے۔

اس نئے طرز کے کیا اثرات مرتب ہوئے؟ یہ شاعری کا ایک نیا روپ تھا اور سیکولر روپ تھا جس میں کسی ایک قوم یا کلمچ کی دوسری قوم اور کلمچ پر فتح مندی کا ذکر نہ تھا اسی لیے اس کی مقبولیت ہر طبقے اور ہر مذہب کے لوگوں میں ہوئی "خالق باری" کا بھی یہی حال ہے کہ اس میں تبلیغ اسلام کا عنصر نہیں ہے بلکہ اس دور کی زندگی کا جو پہلو بھی سامنے آیا ہے اسی کے مطابق فارسی، عربی اور ہندی متبادل نظم کر دیئے گئے ہیں۔ یوں ان متبادلوں پر غور کیا جائے تو ایک وسیع تر زندگی سامنے آتی ہے جو محض سرکار دربار تک محدود نہیں اور جس کے دائرے میں نچلے طبقے کے تمدن کی آوازیں ابھرتی ہیں۔ پہیلیوں، کہہ مکر نیوں اور خالق باری تک میں یہی کھلا ڈالپن نمایاں ہے۔ وجہی نے اپنی تصنیف "سب رس" میں خسرو کا یہ ہندوی شعر نقل کیا ہے:

پنکھا ہو کر میں ڈلی سائی تیرا چاؤ منجھ جلتی جنم گیا تیرے سیکھن باؤ

اس شعری زبان اور تہذیبی فضا دونوں روزمرہ زندگی سے متعلق ہیں پنکھا عوامی ضرورت کی چیز ہے اور آگ اور ہوا دونوں کا عوامی زندگی سے بیوند ہے پھر جو خیال نظم ہوا ہے وہ بھی درمیانی یا نچلے طبقے ہی کی کسی عورت سے متعلق ہے اس سے اندازہ ہوتا ہے کہ خسرو کی تہذیبی فضا کم سے کم ہندوی کلام میں عوامی تھی اور وہ اس تہذیبی اختلاط کی بنیاد رکھ رہے تھے جو سیکولر (یعنی غیر مذہبی) تھا اور جس کا دائرہ کسی ایک مذہبی گروہ تک محدود نہ تھا اور یہ خصوصیت آج بھی ان کے کلام کی مقبولیت کے سلسلے میں موجود ہے۔

اسی ضمن میں ایک اور افسانوی تصنیف اور مصنف کا ذکر ضروری ہے اور وہ ہے افضل پانی پتی اور ان کی تصنیف "بکٹ کہانی" عام طور پر مصنف سے حالات زندگی مورخین نے ان کی تصنیف ہی سے مرتب کر لیے ہیں جو لازمی نہیں کہ درست ہوں کیونکہ اکثر مصنفین جب واحد کلمہ کا صیغہ بھی استعمال کرتے ہیں تو بھی وہ آپ بیتی نہیں جگ بیتی ہی کی کوئی شکل سامنے رکھتے ہیں لہذا یہ کہنا کہ افضل پختہ عمر میں ایک نو عمر لڑکی پر ایسے فریفتہ ہوئے کہ معلمی کا پیشہ ہی نہیں بلکہ اپنا مذہب چھوڑ کر مہتمم کے ایک مندر میں بچاری ہو گئے زنا باندھا اور گوپال نام رکھا۔ یہ سب افسانوی طرز بیان بھی ہو سکتا ہے اور اپنی تصنیف "بکٹ کہانی" کو زیادہ حقیقی رنگ دینے کی کوشش بھی ہو سکتی ہے۔

جو بات ہے وہ یہ کہ یہ بارہ ماسہ کی اردو میں پہلی مثال ہے بارہ ماسہ مہینوں کے نام پر بارہ غزلیں لکھی گئی ہیں۔ ہر غزل میں سات سات شعریں اور مطلع میں التزانا مہینے کا نام آتا ہے۔ بارہ ماسہ فراق زدہ عورت کی زبانی محبوب سے جدائی کی فریاد ہے اور ساری فضا عوامی ہے اور سیکولر ہے۔ اس سے اندازہ ہوتا ہے کہ کس طرح یہ آہنگ عام ہو رہا تھا۔

ادبی سماجیات کی رد سے یہ بھی لازم ہے کہ تجزیے کے دوران روایتی اور غیر روایتی عناصر کی پہچان باقی رہے اور نئے فن پارے کو پرکھتے وقت اس کے روایتی آہنگ کو الگ کر کے یا کسی قدر الگ کر کے دیکھا جائے۔ جو طرز وقت کی آواز یا روایت کا حصہ بن چکی ہو، اس کے عمل دخل کو پہچان کر اس سے

دھوکہ نہ کھایا جلنے اور ممکن ہو تو پیرایہ اظہار کے ان سبھی پہلوؤں کی شناخت کی جائے۔

اسی کے ساتھ ساتھ شاید یہ بھی لازم ہے کہ الگ ہونے کی شناخت کے ساتھ ملاپ کی پہچان بھی جاری رہے کہ یہ اندازہ ہو سکے کہ کوئی شاعر یا کوئی دور اپنے پہلے کے دور سے کتنا الگ ہوا اور کس طرح ممتاز اور منفرد قرار پایا۔ اب امیر خسرو کے فوراً بعد کے دور کو بھیجیے اور اس کا سلسلہ دور تک پھیلا ہوا ہے۔ بکرات، بیدرا، بیجا پور اور گول کنڈہ ہوتا ہوا یہ دائرہ آخر کار ایک بار پھر دہلی میں آکر مل جاتا ہے اور وئی اور سراج کی سربراہی میں نیا سفر اختیار کرتا ہے سچ یہ ہے کہ اس پورے دور میں اکثر ویرگاتھا کال اور بھگتی کال کے طرز کی شاعری ہوتی رہی ہے اور انھیں اسالیب کا غلبہ رہا ہے۔ اب ذرا افضل پانی پتی کی 'بکٹ کہانی' پر نظر ڈالیے جو بارہ ماسہ کے طرز میں لکھی گئی۔ ہجر و فراق کی ماری ایک عورت اپنی سکھیوں سے مخاطب ہو کر دل کی بات دہراتی ہے :

سنو سکیو، بکٹ میری کہانی	بھئی ہوں عشق کے غم سوں دوانی
نہ مجھ کو بھوک دن نایت راتا	برہ کے درد سوں سینہ پر اتا
اے یہ عشق ہے یا کیا بلا ہے	کہ جس کی آگ سے سب جگ جلا ہے
بکٹ مشکل بہت مشکل کہانی	دوانی کی سنو سکیو، کہانی

اس کے بعد ہر موسم کے ساتھ جذبات اور کیفیات بدلتے رہنے کا حال نظم ہوا ہے۔ یہ بھی قابل ذکر ہے کہ یہاں جن مہینوں کا تذکرہ ہوا ہے وہ ہندستانی مہینے ہیں ماگھ، پھاگن، چیت، بیساگھ وغیرہ اور ان سب کی موسمی کیفیات کا بیان ہوا ہے۔

اہم بات یہ ہے کہ فضا کے اعتبار سے نہ یہاں فارسی شاعری کا طرز غالب ہے نہ قدیم برج یا اودھی یا سدھکڑی کا انداز ہے زبان کے اعتبار سے تو یہ اردو ہے مگر فضا اور انداز بیان بھی بڑی حد تک ٹھیکہ ہندستانی ہے ذرا ایک نمونہ دیکھیے دو مہینوں کا بیان درج ذیل ہے پوس اور ماگھ میں ہجر و فراق کی

کیفیات کی تصویر کشی اس طرح ہوئی ہے :

پوس۔ کریم عشرت پیاسنگ ناریاں سب
میں ہی کانپوں اکیلی ہائے یارب
اجی ملاں مرا یہ حال دیکھو
پیارے کے ملن کی فال دیکھو
لکھو تعویذ پنی آوے ہمارا
وگر نہ جائے ہے جیوڑا ہمارا
ارے سیانو، تمہیں ٹونا پڑھو رے
پیاکے وصل کی دعوت پڑھو رے
ارے گھر آگن میری بچھاوے
اری سکھیو کہاں لگ ڈکھ کہوں رے
کہ بے جاں ہو رہی جا کر خبر لے
کہ ٹک ہو جا رہی یوانی کو صبر دے
چلا پوس اے سکھی آیا نہ کچھ ہاتھ
نہ سوئی سیج پر دلدار کے ساتھ

جن الفاظ کے نیچے لکیر کھینچی گئی ہے وہ سب عربی، فارسی کے الفاظ ہیں
'ملاں' خالص غیر ملکی تصور ہے اور اس کا منصب بھی یہاں اتنا مذہبی نہیں
جتنا رواہی ہے یعنی جھاڑ پھونک کے ذریعے علاج کرنے والا قابل ذکر
بات یہ ہے کہ یہ پورا بند کسی قسم کے غیر مقامی تصورات سے خالی ہے اور
ہندستان کے مزاج سے مطابقت رکھتا ہے نہ یہاں فارسی تراکیب ہیں
نہ ایرانی طرز کی بندشیں فضا کے اعتبار سے ٹھیکہ ہندستانی ہے۔
یہی کیفیت ماگھ ہینے کی برہ کی ہے :

نہ بھولے مجھ کو اک ساعت تری یاد
نہیں تو نے کیا مجکوں گئے شاد
دغا بازی مسافر سوں نہ کیجے

ایتاد کفراً عربیوں کو نہ دیکھے
 گیا سب جو بنا ہیہات ہیہات
 نہ پوچھی یک ذرا تک آنے کے بات
 جہاں شا جن بے اس دیس جاؤں
 ارے یہ آگ تن من کی بٹھواؤں
 اگر غم ہے تمہیں میری * اگن کا
 کرو کچھ فکر پیارے کے ملن کا

اوپر کے بند میں جن الفاظ کے نیچے لکیر ہے وہ فارسی اور عربی
 روایت سے ہم تک پہنچے ہیں اور جن لفظوں پر برج نشان ہے وہ ٹھیکہ
 برج یا اوردھی یا ٹھیکہ دیسی روایت کے تصورات ہیں۔

اس سے اندازہ ہوگا کہ تصورات کی سطح پر کس طرح کا سنگم ظہور
 پذیر ہوا تھا۔ یہ ملاپ اس وقت تک نفس مضمون اور پیرایہ اظہار کا
 ملاپ تھا۔ اگر ہندی تاریخ ادب کی اصطلاحوں کا سہارا لیا جائے تو کہا جاسکتا
 ہے کہ اردو شاعری کا آغاز دامیر خسرو کی ہمد رنگ شاعری کو چھوڑ کر شرنکار رس
 ہی سے ہوا اور آگے چل کر بھگتی رس اور دیر رس کا اضافہ ہوا۔

مگر اس منزل پر ٹھہر کر ایک نظر لفظیات اور تصورات پر بھی ڈالتے چلیں:
 دکھڑا، جو بنا، آے کے، سا جن، اگن، ملن، پیارے اور اسی طرح جوڑا
 سیانے، ٹونا، سکھیو، سیج وغیرہ الفاظ اور ان سے بڑھ کر تصورات کس طبقے
 کی عورتوں کے ہیں۔ اول تو ان الفاظ پر شہری زندگی کی چھاپ بہت ہلکی ہے
 اور دوسرے طبقے کے اعتبار سے یہ نچلے طبقے کی زندگی یا اس دور کے متوسط طبقے کی
 زندگی کی تصویر کشی کرتے ہیں۔ روایتی صنف ہونے کے باوجود اس میں اس دور
 کی زندگی کی جھلکیاں صاف نظر آتی ہیں جب مرد روزگار کی تلاش میں اپنے
 گھروں سے باہر پردیس بساتے تھے اور ان کی محبوبائیں یا بیویاں گھر پر رہ کر
 بجز فراق کے گیت گایا کرتی تھیں۔ اس نقطہ نظر سے دیکھا جائے تو اس
 صنف میں اس دور کی زندگی کی پرچھائیاں صاف نظر آئیں گی۔

زندگی ان پر چھائیوں میں رنگ آمیزی کرنے والا عنصر عشق ہے جو ان واقعات کو جو شاید کبھی کے بھولے بسرے خزانوں میں شامل ہو جاتے ایک ابدیت یا طویل مدت کے لیے مقبولیت عطا کرتا ہے یہ صورت کچھ اسی دور کے ساتھ مخصوص نہیں دکنی ادب کے پورے ذخیرے میں مشترک ہے۔

دکن میں اردو شاعری کا رواج جسے اب دکنی کے نام سے یاد کیا جاتا ہے گجرات، بیدر، بیجا پور اور گول کنڈہ میں رہا۔ ان علاقوں کے ادبی سرمایے کا جائزہ لینا اور اسے ادبی سماجیات کے نقطہ نظر سے کنگھالنا آج نہایت دشوار ہے لیکن اتنی بات ضرور ہے کہ اس پورے ادبی سرمایے پر نظر ڈالنے کے دو طریقے اختیار کیے جاسکتے ہیں۔ ایک تاریخی اور دوسرا سماجیاتی (ادبی طریق کار کو سراسر نظر انداز کیا جاسکتا ہے) تاریخ کے نقطہ نظر سے دیکھا جائے تو یہ دور قدیم کے کارنامے لگیں گے اور ان کی گواہیاں پرانے زمانے کے حقائق کے بارے میں ہوں گی لیکن اگر سماجیاتی نقطہ نظر سے دیکھیں تو بعض دلچسپ سوالات اٹھیں گے۔ ہم بھلے ہی ان تمام ادب پاروں کو بزرگوں کی نشانیاں اور قدیم زبان و ادب کی گواہیاں سمجھ کر آنکھوں سے لگائیں لیکن پھر بھی یہ سوال ضرور ابھرے گا کہ ان قدیم ادب پاروں میں آج بھی دیوں کو گرمانے کا کوئی سلمان موجود ہے یا نہیں اور اگر ہے تو اس کی نوعیت کیا ہے؟

اس نقطہ نظر سے دیکھا جائے تو گجرات اور دکن کے ادبی سرمایے سے مندرجہ ذیل تخلیقات خاص طور پر اہم ہیں :-

- گجرات میں میراجی کا "خوش نامہ" اور خوب محمد چشتی کی "خوب ترنگ"
- دکن میں نظامی بیدری کی تصنیف "کدم را ویدم راؤ"
- بیجا پور اور گول کنڈہ کے ادبی سرمایے سے :-

— اشرف کی نو سربار

— قلی قطب شاہ، نصرتی، ابن نشاطی، خواصی اور صنعتی

اور حسن شوقی کی تصانیف۔

— ہاشمی کی ریختی نما تخلیقات۔

— مقیمی کی مثنوی چند ربدن و مہیار۔

— سراج اور وٹی کی مثنویاں اور غزلیں۔

ظاہر ہے کہ ان سب کا تذکرہ اور تجزیہ ہو تو پوری ادبی تاریخ مرتب ہو جائے گی البتہ یہ قلق دل کو نہیں بھولتا کہ اب تک ان سبھی شاعروں کی تخلیقات کا کوئی سماجیاتی تجزیہ نہیں ہوا ہے ہاں ادبی محاکمے ہو چکے ہیں۔ حقیقت یہ ہے کہ ان سبھی فن پاروں کے پیچھے جھلکتی ہوئی اس سماجیاتی عکاسی کے مختلف رنگوں کو پہچاننا نہایت ضروری ہے جو انھیں ادب پارے بناتی ہے اور ان کی مقبولیت کا راز ہے۔

ہجرات کی مثنویوں کو یحییٰ خوش نامہ، ہویا، خوب ترنگ، ان سب مثنویوں کو اگر بنظر غور دیکھا جائے تو ان کا موضوع خواہ کچھ ہو، پیرایہ اخبار عشق ہے اور ان کا انداز بیان وہی پریم مارگی صوفی روایت سے تعلق رکھتا ہے جو ہندی ادبیات میں اپنے لہجے سے پہچانی گئی، تلقین خواہ کسی طرز کی ہو اور نفس مضمون خواہ کچھ ہی کیوں نہ ہو۔ ”ہندی ادب کی تاریخ“ اور بعد میں ”قدیم اردو ادب کی تنقیدی تاریخ“ میں راقم الحروف اردو شاعری کے اس تشکیلی دور کے ہندی روپ کی طرف اشارے کر چکے ہیں اور انہی کی تجدید جمیل جالبی کے اس بیان سے ہوتی ہے :-

”اردو زبان و ادب پر چھٹی صدی ہجری سے لے کر اسی

صدی ہجری تک ہندی روایت ہی کی حکمرانی رہتی ہے اردو شاعری

کی پہلی روایت خالص ہندی اصناف و اوزان پر قائم ہوتی ہے

اور ہندو تصوف کے اس رنگ کو قبول کرتی ہے جو سارے بر عظیم

میں ناتھ پنتھیوں، بھکتی کال اور نرگن واد کی شکل میں رائج تھا

خواجہ مسعود سعد سلمان، امیر خسرو، بابا فرید، بوعلی قلندر پانی پتی

شرف الدین سہمی منیری، کبیر، شیخ عبدالقدوس گنگوہی، شاہ

یاجن، قاضی محمود دریائی، برہان الدین جانی، علی جوگام دھنی

گرو نانک، میراجی شمس العشاق وغیرہ شمال سے لے کر جنوب تک

اور مشرق سے مغرب تک اسی روایت کے پیرو رہے ہیں۔“

مذہب اور دھرم کے ان بندھنوں سے اوپر اُٹھنے کی ایک کاوش اشرف کی
 "نوسرمار" ہے جس میں واقعہ کر بلا جیسے مذہبی یا نیم مذہبی، نیم تاریخی واقعے کی افسانوی
 روپ میں پیش کیا گیا ہے۔ یہاں جنگ و جدل کا واحد سبب یزید کا خلافت پر
 اصرار نہیں ہے بلکہ اس کا سبب بنی بنی زینب سے عشق ہے جن کے حسن کی تعریف
 مثنوی نگار نے ان الفاظ میں کی ہے :-

زینب ہے اس کا نام	نین سلونے جوں با دام
از حد صاحب حسن و جمال	زیبا موزوں صورت حال
ما تھا جانوں سورج پاٹ	یا کے جانوں چاند الاٹ
دانت بتیسی تیسی جان	جیسے ہرنیہ کیری کھان
سرگاں جیسے بے بال	چندر سورج دونوں گال
چاند پیشانی دانت رتن	خنداں ردہم سیمیں بدن

اشرف کی "نوسرمار" مذہبی روایتوں کو افسانوی دل چسپی کے ماتحت
 ڈھالنے کی کوشش ہے۔ سچ تو یہ ہے کہ آج تک یہ کوشش کسی نہ کسی شکل میں
 جاری ہے۔ "نوسرمار" میں واقعات کر بلا کی تشریح و توجیہ ایک رنگ میں
 اور ایک مخصوص رومانی نقطہ نظر سے کی گئی۔ ایلٹس اور خاص طور پر ڈیر نے
 اسے دوسرے اجتہادی رنگ میں پیش کیا اور جوش ملیح آبادی سے لے کر آج
 کے ہندو پاک کے مرثیہ نگار واقعہ کر بلا کو اپنے تصورات کے مطابق رنگ و
 آہنگ بخشے ہیں۔ گویا واقعہ کر بلا ہو یا مرثیے میں اس کا بیان یہ دونوں ادبی
 سماجیات کے بدلتے ہوئے رنگ و آہنگ کے تابع ہیں۔

ادب نہ تاریخ ہے نہ محض افسانہ بلکہ دونوں کی سرحدوں پر واقع ہے جہاں
 واقعہ نگاری کے ساتھ ساتھ تخیل کی اڑان بھی شامل رہتی ہے اور واقعات کو
 محض دلچسپ ہی نہیں بناتی بلکہ ان میں کئی جہات کا اضافہ کرتی ہے۔ اس

۱۵ اس سلسلے میں مزید مطالعے کے لیے ملاحظہ ہو ڈاکٹر سید محمد عقیل رضوی کی تصنیف
 "اردو مرثیے کی سماجیات" مطبوعہ نصرت پبلشرز، لکھنؤ۔

ادبی تخلیق نو میں صرف بیان واقعہ ہی اہم نہیں ہوتا بلکہ اس بیان کے دوران وہ نئے نئے روپ اختیار کرتی ہے اور جس قسم کے جذبات و تصورات کو ابھارتی ہے ان کی بھی بڑی اہمیت ہے۔ "توسر بار" مذہبی روایات کو عصری ذوق کے سانچے میں ڈھالنے کا مزید ثبوت ہے اور یہ عصری ذوق محض اس دور تک ہی محدود نہیں تھا بلکہ آج کے انداز نظر کو بھی متاثر کرتا ہے۔

اسی طرز کی توسیع ہاشمی بیجاپوری کی غزلوں میں ملتی ہے یہاں اسلوب مرثیے کا نہیں لیکن غزل میں ریختی کا انداز اور عورت کی طرف سے مرد سے اظہار محبت دونوں غزل کے عام لہجے اور اردو کی روایت سے الگ ہیں جس سے اندازہ ہوتا ہے کہ اس دور کی شاعری خود کو روایت میں ڈھال رہی ہے۔ ہاشمی کے یہاں عورت کا پیکر بغیر کسی طبقاتی صراحت کے ابھرتا ہے اور نشاطیہ رنگ سے ابھرتا ہے وہ "عشق" کو ایک قدر کی حیثیت سے اپناتا ہے اور اسے زندگی میں مرکزی حیثیت دیتا ہے۔ ہاشمی کے ہاں عشق کوئی سردی نغمہ ہے نہ ابدی جذبہ، وہ ایک ایسی لذت کا آئینہ دار ہے جو زندگی میں نور و نکہت بکھرتی ہے اور نشاط و کیف کی برکتیں لٹاتی ہے۔

اس کی توسیع شدہ شاہانہ شکل قلی قطب شاہ کے ہاں ملتی ہے جس کی غزلوں میں صرف نشاط و کیف کا پہلو ہی نہیں رچا بسا بلکہ حافظ شیرازی کے طرز کی مستی اور عشقیہ لہجے کی رنگینی نے بھی عمل دخل حاصل کر لیا اور اردو شاعری فارسی شاعری کے عالمگیر لہجے میں ڈھلنے لگی کم سے کم تصورات اور خیالات کا اثر و رسوخ بڑھنے لگا گویا ان میں فارسی تراکیب اور بیان میں تراش خراش کے اعتبار سے ابھی یہ دائرہ محدود تھا۔

اردو کی اصناف شعر میں شروع شروع میں مثنوی کا چلن ہوا پھر اسی صنف میں
رومانی قصے، کہانیاں بھی بیان ہونے لگیں اور تاریخی قصے بھی اسی میں جنگ و جدل کے
افسانے بھی نظم ہوئے اور فرضی عشق و عاشقی کی داستانیں بھی۔ دکن میں مثنویوں کو
زیادہ فروغ ملا۔ ان میں سے ہر مثنوی تفصیلی تجزیے کی مستحق ہے کہ اس کے پیچھے جھلکتی
ہوئی سماجیاتی تبدیلیوں کی تصویریں کا مرقع ہے مگر طوالت سے بچنے کی خاطر چند
خاص رجحانات ہی سے بحث کرنا ممکن ہے۔

گجرات اور دکن کی مثنویاں

ان علاقوں کی مثنویوں میں سے چھوٹی چھوٹی مثنویوں اور مذہبی موضوعات
سے متعلق مثنویوں کو نظر انداز کر کے باقی ذخیرے پر نظر ڈالی جائے تو نظامی بیدی، نصرتی
ابن نشاطی اور وجہی کی مثنویاں قابل غور ہیں۔ ان میں دیو مالا بھی ہے، تاریخ بھی اور
تخیلی افسانہ طرازی بھی۔ سوال یہ ہے کہ سماجیاتی نقطہ نظر سے وہ کس قسم کی زندگی کو
پیش کرتی ہیں۔ ادب، کن طبقوں کی کہانیاں ہیں اور ان کے کرداروں کے طرز عمل
سے کس قسم کا شعور کا اظہار ہوتا اور (وجہ) ان کہانیوں کے مرکزی بحران سے کس طرز
کے تاثرات و تعصبات پر روشنی پڑتی ہے۔

مگر اس سے قبل کہ عام مثنویوں کے بارے میں کچھ عرض کیا جائے، ان مثنویوں
کا جائزہ بھی ضروری ہے جنہیں مذہبی یا نیم مذہبی قرار دے کر ہم نے دائرہ بحث سے
خارج کر دیا ہے۔ یوں تو ان میں بڑی تعداد اس قسم کی مثنویوں کی ہے جن میں
غماز، وزرے، حج، زکوٰۃ کے مسائل بیان کیے گئے ہیں جن کا تعلق ایک خاص مذہبی

نظام سے ہے مگر اسی سلسلے کی بعض مثنویاں ایسی بھی ہیں جو اس دائرے سے آگے نکل گئی ہیں۔ مثال کے طور پر میراں جی کی مثنوی "خوب ترنگ ہے گو اس میں کبھی مذہبی یا نیم مذہبی مسائل ہی بیان ہوئے ہیں مگر مخاطب ایک چھوٹی سی بچی "خوب" ہے جسے آسان لفظوں میں یہ تمام باتیں سمجھانی گئی ہیں۔ یہاں سوال یہ ہے کہ یہ بچی اس قسم کی مثنوی میں کہاں سے آگئی اور اس کے آنے سے کس قسم کے اسلوبیاتی اور فکری مسئلے پیدا ہوئے۔

سب سے پہلی بات یہ ہے کہ اس بچی کی وجہ سے سبھی "شرعی" یا نیم شرعی مسئلوں کو عام زندگی کے دلچسپ مثالوں سے مزین کرنا پڑا اور اس سے مثنوی کے آہ-رنگ میں اضافہ ہوا، دوسرے یہ کہ شریعت کے خشک مسئلوں کو بھی عام زندگی کی رنگینی سے ملا کر بیان کرنے کی روایت شروع ہوئی۔

دوسری مثال اس طرز کی مثنوی کی ہے جو لفظاً ہر تو مذہبی اور تاریخی نوعیت کی ہے مگر اس میں تخلیقی سطح پر بہت کچھ رد و بدل کی گئی ہے۔ مراد ہے نو سہارا سے جس کی حیثیت تو ضرور مذہبی بھی ہے اور کسی قدر تاریخی بھی۔ کیونکہ یہاں وہ روایات نظم کی گئی ہیں جو واقعہ کر بلا سے متعلق ہیں مگر ان روایتوں کو نظم کرنے میں شاعر نے اپنے تخیل سے مدد لی ہے اور تمثیلی عناصر نے تاریخ اور مذہب دونوں کو افسانہ بنا دیا ہے۔ بی بی زینب یہاں ایک ہیروئن کی شکل میں نظر آتی ہیں اور ان کی چاہت ہی مثنوی نگار کے نزدیک لڑائی کا سبب بنتی ہے۔ یہ تمام واقعات ظاہر ہے تاریخی اعتبار سے بے بنیاد ہیں مگر مثنوی نگار نے انہیں عناصر سے مثنوی کا تانا بانا تیار کیا ہے۔

باقی مثنویوں پر نظر ڈالیے تو ان میں تاریخ، عشق و عاشقی اور تمثیلی عناصر کا غلبہ نظر آتا ہے۔ دراصل اس دور میں صنف مثنوی کا فروغ ہی فارسی اثرات کا نتیجہ ہے مثنوی فارسی میں غالب صنف سخن رہی ہے اور اس کے ذریعے صوفیانے بہت سے کام نکالے ہیں وہ حسن و عشق کے پردے میں اور عشقیہ اصطلاحوں میں اپنا مدعا بیان کرنے میں ماہر تھے اور اسی لیے وہ اپنی تصانیف میں عوامی دلچسپی کا سامان پیدا کرتے تھے لیکن ان مثنویوں کے مجموعہ

میں ایک مثنوی ایسی بھی ہے جو اپنے موضوع اور دائرہ کار دونوں اعتبار سے عام رنگ سے بالکل الگ تھلگ ہے وہ ہے نظامی کی مثنوی "کرم راؤ پدم راؤ"۔

پوری کہانی عام مثنوی کے مزاج سے مختلف ہے اور ابھی تک کی ادبی تحقیق کے اعتبار سے طبعاً زیادتی ہے اور انوکھی بھی۔ اس میں افراد (اور ارواح) قالب بدلتی ہیں اور ہر نئی شکل میں بھی پرانی زندگی کی دوستیوں اور دشمنیوں کے ساتھ بسر کرتی ہیں۔

قصہ یہاں بھی راجاؤں اور بادشاہوں کا ہے اور ان کا سابقہ کسی نہ کسی شکل میں فیروں سے پڑتا ہے گویا یہاں کشمکش دنیاوی اور دنیوی حیثیت سے کامراں لوگوں کے درمیان ہے ایک کے پاس دنیا جہاں کی طاقت، دولت اور وجاہت ہے اور دوسرے کے پاس عملیات کی قوت اور ماورائی طاقت ہے اور اس طاقت کو استعمال کرنے والے نیک اور بد دونوں ہیں اور ان کو اپنے مادی فائدے کے لیے اور اپنی جسمانی خواہشات کی تکمیل کے لیے بھی برتتے ہیں۔ یہاں کشمکش کی نوعیت انسانی خواہشات اور مقدرات کے ٹکراؤ کی ہے۔

ایک اہم بات یہ بھی ہے کہ ہر کردار کے پیچھے اس کی موجودہ، سابقہ اور شاید آنے والی زندگی کی تصویریں ہیں اور ہر کردار کو نہ سہی ہر اہم کردار کو یقیناً کئی قالب اختیار کرنے کی آزادی حاصل ہے واقعیت کے تقاضے ان ہوتی ہوئی شخصیتوں کے درمیان مشترک ہے ہر کردار کے پیچھے بدلتی ہوئی مشیتوں کی دھوپ چھاؤں کا فریاب ہے۔

چنانچہ اس دور کی مثنویوں کی ایک خصوصیت یہ بھی ہے کہ وہ دنیا کو عالم حیرت کے طور پر پیش کرتے ہیں جو فانی کے لفظوں میں "اک معرے سمجھنے کا نہ سمجھانے کا" اور جس کا ایک سرا نا قابل فہم مادری طاقت کے ہاتھ میں ہے

یہ مطلق العنان بادشاہی کے دور میں کچھ ایسی تعجب کی بات بھی نہیں جہاں فیصلے اصول و ضابطے اور قانون کے بجائے بادشاہوں کی پسند اور ناپسند اور چشم و ابرو کے اشاروں پر ہوتے ہوں بادشاہ خدا کی طرح مطلق العنان سمجھا جاتا ہو اور اس کا عمل اس کی رہنمائی پر جانچا اور پرکھا جاسکتا ہو۔

اس کے بعد جب دربار کا اثر شاعروں پر اور زیادہ ہوا تو براہ راست اس کا اظہار بادشاہوں کی فتوحات کی قصیدہ خوانی اور زمیہ نگاری کی شکل میں ہونے لگا۔ یہاں بھی کردار جیتے جاگتے نہیں ہیں بلکہ شاہی موافقت اور مخالفت کے رنگ میں رنگے ہوئے ہیں اور ان کی نیکی اور بدی کا تعین بادشاہ وقت کی طرف ان کے رویے یا بادشاہ وقت کے ان کی طرف بدلتے رویے کے پیش نظر ہی کیا جاتا ہے اصول صرف یہ ہے کہ ہر وہ عیب بھی جو بادشاہ کو پسند ہے عین نیکی اور نہر بلکہ منتہائے کمال سمجھا جاتا ہے۔ اس سلسلے کی وہ تمام ثنویاں جو بادشاہان وقت کی مدح سرائی میں لکھی گئی ہیں انہی مشترک خصوصیات سے معمور ہیں۔

البتہ و جہی نے قطب مشتری میں بادشاہ وقت کی شہزادگی کے دور کو ایک رومانی رنگ میں پیش کرنے کی جسارت کی ہے اور اس ثنوی میں قلی قطب شاہ اور بھان متی کا رومان ارضی رنگ میں نظم ہوا ہے۔ یہ محض ایک کہانی کی حیثیت نہیں رکھتا بلکہ اس دور کی شاہی کامر قع ہے اور عشق و عاشقی کے اس منظر نامے میں عاشق اور معشوق کے دو الگ الگ مذاہب سے متعلق ہونا بھی اہمیت نہیں رکھتا۔ یہ اس نقطہ نظر کا آغاز ہے جس نے عشق کو مذاہب کی ظاہری پابندیوں سے بلند تر مقام عطا کیا ہے اور یہ ہیں سے عشق ماورائے مذاہب کے دائرے میں قدم رکھتا ہے اور کبھی تصوف کی راہ سے کبھی جذباتی اختیار شوق کی حیثیت سے تمام مذاہب کی ظاہری پابندیوں کو ٹھکراتا ہوا ایک خود مختار منشور کی شکل اختیار کر لیتا ہے جس کی اپنی شریعت ہے اور اپنا دستور۔ یہ اور بات ہے کہ بعد کو اہل شریعت اور اہل طریقت نے اس کے الفاظ اور اصطلاحات کی اپنے طور پر تشریح کر کے اسے اپنی تلمیحی لغات میں شامل کر لیا۔

اس طرح ایک ایسی سرحد وجود میں آئی جہاں ابہام کے سایے میں مختلف

مفہم کی گنجائش نکلتی ہے اور ہر شعر الہیات سے لے کر فالص عشقیہ مفہوم اور آزاد خیالی کے سیاق و سباق میں بھی سمجھا اور سمجھایا جاسکتا ہے۔ یہ 'نعمیم' اور 'ابہام' پہلی مثنویوں میں نہیں برتا گیا اس سے قبل فارسی میں عراقی اور حافظ کی غزلوں میں اور نظامی اور رومی کی مثنویوں میں برتا جا چکا تھا اور قدیم اردو کے مثنوی نگار اپنے طور پر فارسی کی ادبی روایت کو ہندوستانی مزاج کے مطابق ڈھالنے کی کوشش کر رہے تھے 'قطب مشتری' میں اہمیت جو کچھ ہے وہ عشق کے بے مہا با جذبے کی ہے اور مشتری کی اگر کوئی حیثیت ہے تو صرف ایک خوشنما پھول کی ہے جو اپنے قدر شناس کے دل میں جذبہ بے اختیار بیدار کرتا ہے۔ اگر اٹھارہویں صدی کے یورپ کی اصطلاح میں بیان کیا جائے تو یہ ایک ایسے متوالے KNIGHTS کی جذبہ بے اختیار شوق ہے جو راستے کی دشواریوں کو خاطر میں نہیں لاتا اور عشق کے ذریعے گویا انسانی فتوحات کا دروازہ کھولتا ہے اور انسان کو امکانات کے بحرنا پیداکنار سے آشنا کرتا ہے جہاں نہ حوصلوں کی انتہا ہے نہ ان حوصلوں کی کی مرد سے حاصل ہونے والی فتوحات کی۔ یہاں نہ چالاکی کا سہارا لیا گیا ہے نہ جاہ و حشمت کا جو کمال ہے وہ جذبہ بے اختیار شوق کا ہے۔

اس طرز کی تصانیف اس دور میں نادر نہیں تھیں اس ضمن میں پر تھویر راج راسو کا ذکر آتا ہے جس میں اسی قسم کی مہم بازی اور اسی طرز کے جذبہ بے اختیار شوق کی داستان بیان ہوئی ہے اور پر تھویر راج اور سنجوگتا کے عشق کا قصہ نظم کیا گیا ہے۔

آخر میں سراج کی مثنوی 'نظم سراج' کا ذکر ضروری ہے جس میں بیان تو حسب معمول عشق و عاشقی کا ہے مگر اس کا تعلق جنس لطیف سے نہیں بلکہ ہم جنسی کی کیفیت پائی جاتی ہے۔ اس موضوع پر اردو کی تنہا مثنوی کہی جاسکتی ہے۔ اب تک ان مثنویوں کا تذکرہ صرف ادبی شہ پاروں کی حیثیت سے ہوا ہے ادبی سماجیات کے نقطہ نظر سے ان کی پرکھ کا معیار مختلف ہوگا،

مثلاً پہلی بات تو یہ بھی دیکھنی ہوگی کہ ان مثنویوں کے لکھنے والے کون تھے اور انھوں نے وہی موضوعات اور موضوعات کے وہی کردار کیوں منتخب کیے؟ جہاں تک لکھنے والوں کا سوال ہے ان میں سے اکثر کے بارے میں ہماری معلومات ادھوری ہیں بعض کے بارے میں تھوڑا بہت معلوم ہے بھی تو وہ عقیدتوں اور روایتوں میں لپٹا ہوا ہے۔ سراج اور نگ آبادی ہی کو لے لیجیے۔ انھیں ایک صوفی صافی کی حیثیت سے جانا پہچانا جاتا ہے اور اس کا تھوڑا بہت ثبوت ان کی شاعری سے بھی ملتا ہے، زندگی بھر سرکار دربار سے الگ رہے نہ کبھی کسی بادشاہ کی تعریف لکھی نہ کسی سیاسی لڑائی کا احوال مگر اس کے باوجود ان کی مثنوی میں عشق کی جو تصویر ملتی ہے اور عشق کے کیفیات کی عکاسی ہوتی ہے اس سے کچھ مختلف نتیجہ نکلتا ہے۔

ادبی سماجیات کے نقطہ نظر سے مثنویوں کا مطالعہ محض ادبی اسلوب سے نہیں کیا جاسکتا محض ادبی اسلوب کی پہچان اور نفس مضمون اور انداز بیان کے شاعرانہ روایت سے مربوط ہونے کا تذکرہ بھی زیادہ مفید نہیں ہو سکتا اس سے آگے قدم بڑھا کر جن باتوں پر غور کرنا ہوگا، ان میں سے بعض باتیں یہ ہونگی اور ظاہر ہے ان سوالوں کا جواب دیا جائے تو بات کہیں سے کہیں پہنچے گی اکثر صورتوں میں ادب کے دائرے سے باہر سماجیات کے دائرے میں داخل ہو جائے گی۔

۱۔ مثنوی کا قصہ کس قسم کے افراد کا قصہ ہے اور وہ کس طبقے سے تعلق رکھتا ہے سوائے سراج کی مثنویوں کے یہ سب مثنویاں شاہی خاندان کے متعلق ہیں حد یہ ہے کہ نظامی کی مثنوی کدم را ویدم را ویدم میں قصہ گو عشقیہ ہے مگر قصے کے افراد کا تعلق راجاؤں اور وزیر زادوں سے ہے۔

۲۔ ان مثنویوں میں مرکزی کمران کی نوعیت کیا ہے؟ کیا وہ کوئی داخلی کشمکش ہے یا خارجی موانع کے خلاف برد آزما ہے؟ وہ خارجی طاقتیں کونسی ہیں جن کے خلاف لڑائی ہوتی ہے یا جو کہانی کے ہیرو کی خواہشات کو پورا ہونے سے روکتی ہیں۔

۳۔ شنویوں کے قصوں کی تہذیبی فضا کی نوعیت کیا ہے؟

ظاہر ہے ان سوالوں کا تعلق براہ راست تکنیک سے ہے اور نہ فن اور فکر کے ان پہلوؤں سے ہے جن سے عام طور پر کسی فن پارے کی فنی اہمیت طے کی جاتی رہی ہے مگر ادبی سماجیات کا براہ راست تعلق انہی پہلوؤں سے ہے بنیادی طور پر اس پہلو سے کہ یہ شنویاں کس طبقے کے لوگوں کی زندگی پیش کرتی ہیں خواہ یہ طبقے ہماری آپ کی دنیا کے ہوں یا پھر اورائی ہوں جن سے ہمارا کوئی ربط و ضبط نہیں ہے۔ اگر ہمارے تخیل سے متعلق ہیں اور تخیلی دنیا کے کس پہلو سے وابستہ ہیں۔

دیومالا بھی ہمارے تخیل ہی کا عکس ہوتی ہے اور اس دیومالا کا براہ راست تعلق ہمارے جذبات و احساسات سے ہوتا ہے اور جس طرح جذبات و احساسات پر طبقاتی اثرات مرتب ہوتے ہیں اسی طرح دیومالا بھی طبقاتی اثرات سے تشکیل پاتی ہے جو خیالات اور اقدار ہماری دسترس سے باہر ہونے کی وجہ سے عمل پذیر نہیں ہو پاتے وہ ہمیں تصورات کی سطح ہی پر سہی متاثر کرتے رہتے ہیں اور ان میں ہمارے اندر اور باہر کی کشمکش ظاہر ہوتی رہتی ہے اسی وجہ سے دیومالائی فضا اور کردار بھی ہمارے دور ہی کی معاشرت اور تہذیب کی طرح عصری اور معاصر ہوتے ہیں البتہ ملفوف ہوتے ہیں اور ان کی صحیح معنویت تک پہنچنے کے لیے ان کے اوپر کے لفافے اتار کر خط المضمون پڑھنے کی ضرورت ہوتی ہے۔

قدیم دکنی ادب کی شنویوں کی معاصر معنویت اور سماجیاتی مفہوم کو پہچاننے کے لیے یہ عمل ضروری ہے کہ ان کے دور کے پیرایے میں ظاہر ہونے والے مطالب اور ان کہانیوں اور ان کے کرداروں کے پیچھے کار فرما روح عصر کو بھی پہچانا جائے اور ان میں پنہاں روح عصر سے ماوراء عناصر کی بھی شناخت کی جائے اور اس عمل میں ادبی سماجیات جس قدر معاون ہو سکتی ہے اس قدر شاید ہی دوسرا علم کارگر ہو۔

مثال کے طور پر دکن میں شنویوں کے عظیم الشان ذریعے پر نظر ڈالئے تو واقعاتی اور تاریخی شنویوں کے علاوہ کم سے کم تین شنویاں ہماری خصوصی توجہ کی مستحق ہیں۔

ایک۔ کدم راؤ پدم راؤ

دوسری۔ نو سر بار

اور تیسری۔ سراج کی "خودنوشت" سوانحی مثنوی

"کدم راؤ پدم راؤ" تخیلی قصہ ہے چونکہ مثنوی نا تمام ہے اس لیے واضح طور پر کچھ نہیں کہلتا کہ کسی دوسری زبان کے قصے سے ماخوذ ہے یا نہیں مگر اتنا ضرور ہے کہ طبع زاد مثنویوں میں اس کی حیثیت منفرد ہے جادو کی فضا، کرداروں کے روپ بدلنے کی کہانی، انسان کے سانپ اور اجگر کا روپ اختیار کرنا، یہ سب اس قصے میں موجود ہے جو اس دور کی فضا سے میل کھاتا ہے ان کی توجیہ اور تشریح صرف اس زمانے میں قدیم راجح الوقت روایات اور قصوں کی مدد ہی سے نہیں آج کی فضا کے مطابق بھی کی جاسکتی ہے اور زبان کی دشواریاں حائل نہ ہوں تو مثنوی کی بلاغت آج کے پڑھنے والے کو بھی متاثر کر سکتی ہے۔

"نو سر بار" کا معاملہ کسی قدر مختلف ہے۔ "نو سر بار" میں یوں تو حضرت امام حسین کی شہادت کا واقعہ بیان ہوا ہے مگر تاریخ میں اس قدر افسانوی اجزا ملا دیے گئے ہیں کہ قصہ تقریباً طبع زاد ہو گیا ہے۔ شاعر نے واقعات کا صرف ظاہری سا پنچا پنا یا ہے اور اس میں کرداروں اور واقعات کی تشریح اور توجیہ میں آزادانہ رویہ اختیار کیا ہے اس لحاظ سے ممکن ہے یہ مستند اور قابل اعتبار تاریخ نہ ہو اور مذہبی روایات کے خلاف ہو مگر اس میں مصنف کی منشا کے مطابق رنگ و آہنگ پیدا ہو گیا ہے اور مذہبی اور تاریخی تقاضوں سے الگ کر کے دیکھا جائے تو قصہ کی دلکشی اور بیان کی عمومیت بہت نمایاں ہو جاتی ہے۔

سراج کی مثنوی بڑی حد تک سوانحی فضا رکھتی ہے گو ممکن ہے سوانحی نہ ہو مگر پہلی بار مثنوی میں اس قدر کھل کر داخلی لب و لہجہ ابھرا ہے جس پر اخلاق اور قانون کی بندشیں ہیں اور جو عشق کے آزادانہ اظہار کو کسی قسم کے احساس جرم کے بغیر بر ملا ادا کرتا ہے۔ پھر انداز بیان کی تازگی اور برجستگی ایسی کہ اس پر جیسے تاریخ اپنی مہر لگانا بھول گئی ہے اور اس کے اشعار آج بھی معاصر مثنویوں کے مصرعوں کی طرح تازہ اور لالہ کار ہیں۔

ادبی سماجیات کے نقطہ نظر سے ان شنویوں کا مطالعہ کئی حیثیتوں سے کیا جاسکتا ہے :

(الف) اس حیثیت سے کہ یہ اپنے دور اور اپنے سماج کے بارے میں کیا گواہیاں فراہم کرتی ہیں اور جب اس قسم کا مطالعہ کیا جائے تو نیادری اہمیت ان شنویوں کے انداز بیان اور ان کی فنی باریکیوں سے کہیں زیادہ توجہ ان کی تہذیبی فضا، ان کے کردار، ان میں بیان کردہ واقعات کی تہ نشیں بلاغتوں پر دی جائے گی۔

(ب) اس حیثیت سے کہ یہ شنویاں آج کے دور میں کس حد تک قابل توجہ ہیں اور کیوں؟ اگر ان کی کشش اور دلچسپی محض تاریخی ہو کر رہ گئی ہے مگر تاریخی حیثیت سے دلچسپی قائم رہنا بھی قابل توجہ اور مطالعے کا سبب ہو سکتی ہے) یا ان میں کوئی معاصرانہ دل بستگی کا سامان بھی ہے۔ اس پہلو سے غور کرنے سے یہ بات بھی سامنے آئے گی کہ دور قدیم کے قصوں، کرداروں اور تہذیبی فضا میں کچھ ایسے ماوراء عصر قسم کے عناصر بھی ہوتے ہیں جو اس کے زمانے میں ختم نہیں ہوتے اور جن میں دلچسپی اس دور کے بہت بعد بھی قائم رہتی ہے اور انھیں مدتوں بعد بھی "معاصر" بنائے رکھتی ہے۔

(ج) اس کے علاوہ کرداروں کے اعتبار سے بھی ان میں ایسے کردار یا ان کرداروں کی مدد سے بنائے ہوئے ایسے واقعات سامنے آسکتے ہیں جو وقت اور ماحول کے گزرنے کے بعد بھی قابل توجہ ہوں اور اس لحاظ سے سدا بہار رکھے جاسکتے ہوں۔

(د) اگر صورت یہ ہے تو پھر یہ بھی قابل توجہ بات ہوگی کہ ان کرداروں یا ان کردار ساز واقعات کی عصری معنویت قائم رکھنے والے عناصر اور اسباب کیا ہیں اور ان کی مدد ہی سے پڑھنے والے کو ادبی روایت کے زندہ رہنے کا سراغ ملے گا۔

اس لحاظ سے ادبی سماجیات، ادب کا مطالعہ بدلتے ہوئے سماجیاتی تناظر ہی میں کرتی ہے۔

اب شمالی ہند کی طرف نظر کیجیے :

شمالی ہند کی شنویوں میں پانچ شنویوں کی بڑی اہمیت ہے ادبی اور سماجیاتی دونوں نقطہ نظر سے پہلی شنوی افضل کی بکٹ کہانی ہے۔ دوسری میراثر کی شنوی "خواب و خیال" تیسری میر حسن کی "سحر البیان" چوتھی دیاشنکر نسیم کی "گلزار نسیم" اور پانچویں مرزا شوق کی شنوی "زہر عشق"۔

ان میں افضل کی شنوی روایتی طرز کا بارہ ماہ ہے۔ افضل کی زندگی کی جو تفصیلات ہم تک پہنچی ہیں وہ بھی افسانے سے کم نہیں لیکن اول تو ان سوانحی تفصیلات کے بارے میں یقین اور اعتبار سے کچھ کہنا دشوار ہے۔ دوسرے اس قسم کی معلومات کتنی ہی دلچسپ کیوں نہ ہوں صرف ان پر غور کرنا شنوی کے دائرے سے باہر ہے۔ افضل کی بکٹ کہانی میں بارہ مہینوں کا بیان کسی قدر روایتی انداز سے نظم کیا گیا۔ اور ہر مہینے کی کیفیت اور مجبوری ایک بجز نصیب عورت کی زبانی ادا کی گئی ہے۔ یہاں روایت کا پلڑا کیفیت سے بھاری ہے اور اس لحاظ سے یہاں افراد کی دل شکستگی، محرومی اور درد مندی ظاہر ہوئی ہے تو روایتی انداز بیان کے سانچے میں ڈھلی ہوئی ہے اور اس سے کم سے کم کوئی سماجیاتی نتیجہ نکالنا ممکن نہیں البتہ اولیت افضل ہی کو حاصل ہے۔

دوسری اہم شنوی میراثر کی "خواب و خیال" ہے۔ میراثر خواجہ میر درد کے بھائی تھے اور ان کی شنوی میں بھی صوفیانہ انداز بیان سے کام لیا گیا ہے۔ اس شنوی میں حسن و عشق کی جو تصویر پیش کی گئی ہے وہ صوفیوں کے نظریے کے مطابق پیش کی گئی ہے دراصل ایک فن کارانہ توجیہ ہے جو عشق و محبت کے مختلف تصورات سامنے لاتی ہے۔ ایک وہ جس میں لذت اور ذاتی انبساط کا تصور غالب ہے اس تصور کے ماتحت عشق و محبت کی دو اقسام کے درمیان امتیاز قائم کرنے کی کوشش کی گئی ہے۔ پہلا تصور سادی اور غیر جسمانی نگاہ ہے جس کے رشتے عرفان ذات سے لے کر عرفان خداوندی تک پھیلے

ہوئے ہیں دوسرا تصور جسمانی اور ارضی تعلق کا ہے جس کے رشتے دنیا بھر کے صحت مندانہ اور غیر صحت مند طرز زیست سے ملتے ہیں اور جس کی لذت اور لطف بے اندازہ ہے اتنا اور ایسا کہ اعلیٰ ترین لگاؤ اور عشق حقیقی کی لذت کو بھی، اسی پیمانے سے ناپا اور بیان کیا گیا ہے۔

میرا اثر کی مثنوی دونوں قسم کے عشق و محبت کے فرق کو بیان کرتی ہے اور اسی فرق کی بنا پر جسمانی لذت اور طرز بیان کی کشش پیدا کرتی ہے اس حد تک کہ عشق کا حسیاتی پہلو اس کے روحانی پہلو پر غالب آتا نظر آتا ہے اسی نقطہ نظر سے حالی نے ”مقدمہ شعر و شاعری“ میں میرا اثر کی مثنوی کے اشعار ہوسنا کی کے تحت درج کر کے ان کو غیر حقیقی اور فحاشی کی مثال قرار دیا ہے۔ بحر یقیناً مثنوی کی ہے اور تسلسل بیان بھی اسی طرز کا ہے مگر مثنوی کے دوسرے عناصر خصوصاً قصہ اور کردار نگاری سے یہ مثنوی محروم ہے۔ حالی نے اس مثنوی کے بعض مقامات کا تقابلی مطالعہ بعد کی مثنوی ”زہر عشق“ سے کیا ہے اور میرا اثر کی مثنوی کے سوقیانہ لب و لہجے پر اعتراض کیا ہے۔

اس اعتراض کی اخلاقیات سے قطع نظر اس مثنوی میں قصے کی تعبیر ہے نہ کردار نگاری کا کمال اور نہ ان دونوں کی مدد سے پیدا ہونے والا مجموعی تاثر ہے بلکہ اس تاثر کو اکثر بیانیہ انداز میں براہ راست نظم کر دیا گیا ہے جس سے اس کے پیرایہ اظہار کا اثر بہت محدود ہو جاتا ہے۔

دراصل عشق کے سماوی (بلکہ متصوفانہ) اور ارضی تصورات کو ایک دوسرے کے مقابل رکھ کر ان کے فضائل و نقائص ہی اس مثنوی کا موضوع ہیں اور

۵ عشق کے فضائل اور عیوب کے بارے میں مثنوی ”خواب و خیال“ کا درج ذیل شعر قابل توجہ ہے:

ہاتھ پائی میں ہانپتے جانا
کھلتے جانے میں ڈھانپنے جانا
وغیرہ

مثنوی نگار نے اسے زیادہ دلچسپ اور لذت آفریں بنانے کی کوشش میں تحریر کی سرحدوں کو بہت پھیلا دیا ہے اور اس کا دامن فحشیات تک جا پہنچا ہے مگر اس کا بنیادی مقصد ناصحانہ ہے اور یہ آزادی بھی انھوں نے نصیحت کو زیادہ دلچسپ بنانے کی نیت سے اختیار کی ہے۔

میر حسن گلی سحرالبیان نے اردو میں مثنوی نگاری کو مربوط قصہ گوئی کے اعتبار سے نئی سمت عطا کی۔ اس کا مقصد اس دور کی تقریبات کو پورے رنگ و آہنگ کے ساتھ بیان کرنا تھا جس سے مثنوی کی عصری واقعیت میں اضافہ ہوا اور اس دور کو اپنا چہرہ اس آئینے میں صاف دکھائی دے۔ البتہ اس کاوش کو انھوں نے وسیع تر افسانوی پس منظر میں انجام دیا اور اس طرح انجام دیا کہ ان کے مخاطبین کو اپنی تہذیبی زندگی کی جھلکیاں نظر آنے لگیں اور ان کے بعد آنے والوں کو ایک گزرے ہوئے سنہرے دور کی یادگار تصویریں سامنے آگئیں۔

عشق بلکہ وہ جسمانی (لہذا کسی قدر جذباتی) لگاؤ و صوفیا کے نزدیک اس عشق سے مختلف ہے یا یوں کہیے کہ اس عشق حقیقی کی پہلی منزل ہے جو اصل حیات ہے اور جو ہر قسم کی عبادات سے افضل ہے۔ میر اثر کی مثنوی میں عشق کے ان دونوں مفاہیم کے درمیان ہر مفاصل کھینچی گئی ہے اور عشق حقیقی کی افضلیت عشق مجازی کی ارضیت اور سطحیت پر واضح کی گئی ہے لیکن سچ یہ ہے کہ مثنوی میں جو کوشش ہے وہ اس کی بے رنگی سے نہیں بلکہ عشق مجازی کی رنگارنگی ہی سے آئی ہے اتنی اور اس حد تک کہ حاتی نے اس پر اعتراض وارد کیا۔

مثنوی کے پُرانے اسلوب خاص طور پر فارسی مثنوی کے اسلوب کو پیش نظر رکھیں تو میر اثر بھی مثنوی نگار ٹھہرتے ہیں لیکن اردو مثنوی نے جو منزلیں طے کی ہیں ان کے پیش نظر خواب و خیال کو مثنوی کی حدود میں رکھنا دشوار ہے خاص طور پر ان ترقیوں کے پیش نظر جو میر حسن کی "سحرالبیان" نے مثنوی نگاری کے فن میں حاصل کیں۔

"سحرالبیان" میر حسن کا کارنامہ ہے اور اس نے یقیناً اردو مثنوی کا نیا معیار قائم کیا۔ میر حسن دہلی والے تھے اور فیض آباد میں جا آباد ہوئے۔ میرضامک

کے خاندان سے تعلق رکھتے تھے جو سو دیا جیسے قادر الکلام شاعر سے ٹکڑے چکے تھے اور جویات کی جنگ لڑتے تھے۔ دتی اُجڑ جانے پر فیض آباد کا رخ کیا اور اودھ کے جاہ و چشم کو ہی نہیں یہاں کے سکون و اطمینان کو بھی اپنی شنوی میں سمو دیا۔

شنوی "سحرالبیان" میں ایسے شہزادے کا قصہ نظم ہوا ہے جس پر پرستان کی حسین و جمیل پری فریفتہ ہوتی ہے اور جب راز کھلتا ہے اور شہزادہ قید کر دیا جاتا ہے تو ایک نوجوان عورت نجم النساء جوگر، کالباس پہن کر پرستان جا پہنچتی ہے اور پرستان کے فرماں روا کو اپنے رقص و سرود سے متاثر کر کے اس سے شہزادہ گلغام کو رہا کراتی ہے۔

قصے کی اہمیت دو باتوں سے واضح ہوتی ہے۔ یہ قصہ اس طرز کا شہزادے اور پری کا رومان ہے جو اس درجہ مقبول ہوا کہ امانت نے "اندر سبھا" لکھی تو اسی طرز کو اپنایا اور یہی اردو ڈرامے کا نقطہ آغاز ثابت ہوا، دوسرے پریوں کے کسی انسان پر عاشق ہونے کا تصور اس قدر مقبول ہوا کہ اردو کے متعدد قصوں اور ڈراموں میں اسی طرز کے واقعات تھوڑے بہت ترمیم و اضافے کے ساتھ بیان ہوتے رہے۔

جہاں تک قصے کا تعلق ہے اس کی عصری مقبولیت کے علاوہ دہری سطی ہیں ہیں ایک ظاہری اور عصری دوسری باطنی اور کسی قدر ابدی۔ اور دونوں حیثیتیں قابل توجہ ہیں۔

جہاں تک عصری سطح کا تعلق ہے یہ زمانہ ہندستان اور خصوصاً اودھ میں ایسٹ انڈیا کمپنی کی حکومت کی توسیع کا زمانہ تھا، کمپنی کا اثر و رسوخ اودھ کے علاقے میں شجاع الدولہ کی شکست بکسر کے بعد سے شروع ہوا گو اس کے اثرات ابھی تک واضح طور پر سامنے نہیں آئے تھے شجاع الدولہ کے زمانے سے واجد علی شاہ کے دور تک کمپنی کا اثر و نفوذ خاموشی کے ساتھ اودھ کے معاملات میں بڑھتا رہا اور دراندازی کے باوجود نوابان اودھ کے جاہ و چشم اور ظاہری شان و شکوہ کا روز افزوں زوال کا اندازہ عام نہیں ہوا تھا اور یہ سمجھا جا رہا تھا

کہ شاہانِ اودھ نے اپنی فہم و فراست سے فرنگیوں کو بھی رام کر لیا ہے۔
 اس پس منظر میں دیکھا جائے تو ”سحرالبیان“ کی کہانی کا ایک نیا رخ سامنے
 آتا ہے شہزادہ گویا اودھ کے حسن کی تصویر تھا اور مردانہ حسن کی یہی تصویر ہے جو
 شجاع الدولہ سے غازی الدین حیدر اور واجد علی شاہ تک برابر قائم ہے ان تینوں
 کی مردانہ وجاہت کے قصے اور ان کی مردانہ فتوحات کے تذکرے اودھ کی تاریخ
 میں ملیں گے (خاص طور پر راجہ سی۔ اردن کی کتاب ”گارڈن آف انڈیا“ اور
 نجم الغنی کی ”تاریخ اودھ“ اور بعد کی تاریخ ”بوستانِ اودھ“ میں) زمانہ وہ ہے
 جب شاہانِ اودھ نے گویا ہندی شاعری کی عورتوں کی طرف سے اظہارِ محبت
 اور گرجوشی کی روایت کو پھر سے زندہ کر دیا تھا اور اچھوتیوں سے لے کر مخدرات
 واجد علی شاہ کے خطوط تک اس کی نشانیاں بھری ہوئی ہیں۔

اس زمانے میں شاہانِ اودھ کو اور ان کے تہذیبی پیروکاروں کو ادب
 اور تمدن کو مثالی راہ پر کے طور پر پیش کرنے کا یہ رجحان عام تھا۔ مثل مشہور ہے
 کہ رعایا اپنے فرماں روا کے طور پر لائق اختیار کرتی ہے جس کا اطلاق اودھ پر بطور
 خاص ہوا کیونکہ اودھ میں نیا طرز تمدن تمام و کمال دہلی کے مہاجرین اور ان
 کے اختیار کردہ تمدن کے طور طریقوں پر تھا اور اسی کو مثالی اور معیاری سمجھا
 جا رہا تھا اتفاق یہ ہے کہ ہندی کی شاعری میں یہ روایت عورتوں کی طرف سے
 مرد سے اظہارِ محبت کا رواج بھی مدتوں سے رائج تھا۔ اسی کی پیروی میں مرد
 کو محبوب اور عورت کو عاشق کے طور پر پیش کرنے کا اسلوب ”سحرالبیان“
 اور بعد کو ”گلزارِ نسیم“ اور کسی قدر ترمیم کے ساتھ مرزا شوق کی مثنوی ”زہرِ عشق“
 میں اختیار کیا گیا۔

ایک اور پہلو بھی قابلِ توجہ ہے۔ اس دور میں انگریزوں کا عمل دخل
 اودھ میں شروع ہو چکا تھا اور اس کا ایک نتیجہ یہ تھا کہ انگریز عورتوں کی طرف
 اودھ کے شوقین فرماں رواؤں کا دھیان بھٹکنے لگا ہو گا اس کا ثبوت

نصیر الدین حیدر کے دور میں تو بہت واضح طور پر فراہم بھی ہو گیا۔ لیکن یہ خیال شجاع الدولہ کے زمانے ہی سے رائج تھا کہ اودھ کے رنگین مزاج "بانکے" سردانہ وجاہت کی اعلیٰ ترین مثال ہیں اور ان کی طرف خواتین کی توجہ مبذول ہوتی ہے۔ یوں بھی قصہ کہانیوں میں یہ چرچا عام تھا کہ اودھ میں حسن و عشق کا چرچا دوسری جگہوں کے مقابلے میں کہیں زیادہ ہے اور یہاں کا مردانہ حسن اور وجاہت اپنی مثال آپ ہے۔

اس کے پیش نظر انگریز عورتوں کا انعم البدل پریوں کی صورت میں رونما ہونا کچھ تعجب کی بات نہیں اور ظاہر ہے کہ ان انگریز عورتوں یا پریوں کا کوئی دلدار اور محبوب ہو سکتا تھا تو وہ اودھ کے خطے ہی کا کوئی شہزادہ ہو سکتا تھا اس طرح بے نظیر اور بددینیر کی یہ کہانی تخیلی سطح پر ہی سہی تمدنی اختلاط کی کہانی ہے۔ جس طرح عبدالحلیم شرر نے اپنے ناولوں میں مسلمانوں کی عیسائیوں کے ہاتھوں شکست فاش کا بدرہ فلور فلورنڈا اور دوسرے ناولوں میں عیسائی عورتوں کے مسلمان فاتحوں کو دل دینے کی کہانی سے لے لیا۔ اسی طرح میر حسن نے "سحرالبیان" میں تہذیبی اختلاط کی یہ کہانی نئی علامتی پیکروں — انسان اور پری — کی شکل میں کہہ سنائی۔

اسی کہانی کا دوسرا وسیع تر آفاقی پہلو ہے جو زمان و مکان سے ماورا ہے۔ جب عشق کھل کھلتا ہے اور انجام سے بے پروا ہو کر خطرات مول لینے لگتا ہے اس وقت نجم النسا کی شکل میں عقل یا تدبیر ہی اڑے آتی ہے اور اپنی فراست اور ہوشمندی سے حسن و عشق دونوں کو ابھارے سے نکالتی ہے۔ نجم النسا کی فراست اور پریوں کے بادشاہ کو اس کے رقص پر مہوت ہو کر قول ہارنا اور شہزادے کو رہا کرنا اسی ہوشمندی کا ثبوت ہے۔ اس ماورائی فضا میں بھی دل کا قانون چلتا ہے اور زبان ہارنے اور قول دینے سے بڑی کوئی اور تدبیر کارگر نہیں ہوتی۔

سچ یہ ہے کہ "سحرالبیان" کا جادو یا تو اولیت کا ہے کہ اس سے قبل اس قدر مربوط ڈھنگ سے مثنوی میں قصہ بیان کرنے کی روایت شاذ و نادر تھی

دوسرے اس کا اصلی حسن تہذیبی فضا کے بیان سے نکھر لے اس دور کی آرائش و زیبائش، زیور اور لباس، طور طریقے، تہذیب و تمدن کی چمک دمک، ان سب نے مل کر ”سحرالبیان“ کو اپنے وقت کا مزین آئینہ خانہ بنا دیا اور یہی اس کا سماجیاتی اشاریہ بن گئے۔

”سحرالبیان“ کے بعد اردو کی سب سے مقبول اور اہم مثنوی دیا شنکر نسیم کی ”گلزار نسیم“ ہے۔ قصہ اور کردار دونوں اعتبار سے دونوں مثنویوں میں بہت کچھ مشترک ہے البتہ اس کے علاوہ اور کوئی خصوصیت یکساں نہیں۔ یہاں انداز بیان کو مضمون اور موضوع پر اولیت حاصل ہے اور نسیم کا سارا جادو انداز بیان ہی پر مرکوز ہے۔ چھوٹے چھوٹے بلیغ اشاروں میں نسیم نے دفتر کے دفتر سمیت لیے ہیں اور اس لحاظ سے یہ اردو کی بے مثل مثنوی ہے۔

کہانی وہی مرد اور پری کے عشق و محبت کی ہے۔ لیکن یہاں کامیابی ایک جنم میں نہیں ملتی اور قصہ مختلف غیر فطری مراحل طے کرتا ہے البتہ اختصار کی اس اشاراتی دولت کو اگر پھیلایا جائے تو ”گلزار نسیم“ کے بہت سے گوشے اجاگر ہوتے ہیں، اختصار نے بے شک مثنوی کے بیانیہ پہلو کو متاثر کیا ہے مگر اسے بلیغ اشاروں کا ایک مرقع بنا دیا ہے۔ ایک منظر تیزی سے دوسرے منظر میں ڈھل جاتا ہے اور ان میں سے ہر منظر خود کئی مرقعوں سے عبارت ہوتا ہے جس کی توجیہ مختلف طریقوں پر کی جاسکتی ہے اس طرح ”گلزار نسیم“ ایک پہلو دار تہذیبی مرقع ہے جو بے یک وقت اپنے زمانے کے مزاج کا راز داں بھی ہے اور اس سے اوپر اٹھ کر آنے والے ادوار کی رفاقت کا حق بھی ادا کرتا ہے۔

تخیل کے زور پر اڑتے ہوئے ہم کہیں بھی کیوں نہ نکل جائیں حقیقت کی پرچھائیاں ہمارے ہر کاب ہوتی ہیں۔ ”گلزار نسیم“ کی ساری توجہ انداز بیان پر ہے اور چند لفظوں میں کہانی کے مختلف موڑ پھر بیان کرنا اس کا مقصد ہے۔ دراصل ”گلزار نسیم“ میں واقعے سے کہیں زیادہ بیان واقعہ کو اہمیت حاصل ہے اور گو واقعہ تخیل ہے مگر اس کے پیچھے اس دور کی حقیقتیں جھانکتی نظر آتی ہیں اور بیان واقعہ

میں بھی یہی ”واقعاتی“ کیفیت نمایاں ہے۔

اول قصے کو سمجھیے۔ وہی پری اور انسان کے رومان کی کہانی یہاں بھی بیان ہوئی ہے اور پوری فضا میر حسن سے لے کر آنت کی اندر سمجھا، تک کی ہے۔ فرق ہے تو ناموں کا ہے۔ آخر پریوں کی یہ یلغار اردو شنوی پر اچانک کیوں اور کیسے ہوئی اس کے چند اسباب کی طرف اشارہ کیا جا چکا ہے۔ ”گلزار نسیم“ میں ”سحر البیان“ سے ایک قدم اور آگے بڑھایا یہاں حسن و عشق کا سارا معاملہ بکاؤنی کے پھول کی چوری پر مرکوز ہوتا ہے یہ پھول کیسا ہے اور اس کی چوری کے پیچھے کیا راز ہے؟ اس کے بارے میں قصہ بیان کرنے والا جو کچھ کہتا ہے اس سے آگے بڑھ کر بہت کچھ سوچا جاسکتا ہے اتفاق یہ ہے کہ آج بھی نیپال میں بعض مقامات پر اور مدھیہ پردیش کے کچھ حصوں میں گل بکاؤنی کے نام سے آج بھی ایک پھول پایا جاتا ہے، یہاں معاملہ صرف پھول کا نہیں ہے بلکہ بکاؤنی کے محبوب ترین اور عزیز ترین پھول کا ہے۔ کیا یہ پھول بکاؤنی کی عصمت ہے؟ کیا یہ بکاؤنی کی محبت ہے؟ کیا اس سے بکاؤنی کا دل مراد ہے؟ کیا یہ بکاؤنی پر فتح پانے کا اعتراف ہے؟ اگر نہیں تو پھر بکاؤنی کی بے قراری کی جو دل کش تصویر ”گلزار نسیم“ میں کی گئی ہے وہ بے روح ہو جاتی ہے۔

ہے مرا پھول لے گیا کون ہے ہے مجھے داغ دے گیا کون

شب نغم کے سوا چرنے والا اوپر سے تھا کون آنے والا

سنبل مرا تازیانہ لانا شمشاد سے سوئی پر چڑھانا

پھر پھول کا چوری ہو جانا بکاؤنی کے لیے سکون و اطمینان کی چوری سے

گل بکاؤنی کے بارے میں حیات اللہ انصاری نے ہفت روزہ ”ہماری زبان“

میں ایک مختصر نوٹ شائع کرایا تھا جس میں اس نام کے پھول کی دریافت اور اس

کی تفصیلات درج تھیں۔

حافظ محمود شیرانی نے بھی گل بکاؤنی کے بارے میں اشارے کیے ہیں۔

کم نہیں اور اسی بہانے وہ انسانی رفاقت کی دل کشی اور ہوش رُبا کیفیت تک پہنچتی ہے۔ بکاؤنی کا پورا ماورائی کارخانہ ارضی نہیں ہے بلکہ سماوی ہے بلکہ جاوینی ہے اور پھر ایک بار ہمیں تلمیح اور استعارے کی دنیا میں لے جاتا ہے کہیں اس سے مراد وہ نئی کیفیات تو نہیں جو انگریزوں کے عمل دخل سے ہمارے سامنے آ رہی تھیں اور جن کی دل کشی کو فتح کرنے کے ذرائع اس دور کو نظر نہیں آتے تھے اور گوان کو اپنے دائرہ اختیار میں کرنے کا وسیلہ سمجھ میں نہیں آ رہا تھا۔ مردانہ وجاہت زمین کے چاند خرید سکتی تھی مگر پریوں کو اپنے اختیار میں کرنے کا گراہی اسے حاصل نہیں تھا۔

یہی کیفیت انداز بیان کی بھی ہے۔ یہاں ہر لفظ موز ہے، ہر لفظ علامت ہے اور اس علامت کی توجیہ اور تفسیر مختلف طریقوں پر کی جاسکتی ہے۔ بکھٹو کے اس دور میں جب لفظوں کی باہمی مناسبت نے ایک فن کا درجہ اختیار کر لیا تھا اور اس رعایت لفظی سے لے کر ضلع جگت تک کا استعمال عام تھا اس طرز کی پیروی کرنا کچھ تعجب کی بات نہیں، حد تو یہ ہے کہ ناسخ اور آتش جیسے اسانہ کے دیوان مکمل طور پر اسی قسم کی بازیگری کا نمونہ بن چکے تھے لیکن نسیم کا کمال یہ ہے کہ وہ محض بازیگری میں کھو نہیں جاتے بلکہ ہر لفظ کے کئی مفاہیم برآمد کرتے ہیں اور انھیں نظم کرتے ہوئے لفظوں کے نئے نئے تلازموں کے ذریعے نئے جہان معنی تخلیق کرتے چلے جاتے ہیں اسے محض صناعی اور خیال بندی کہہ کر نہیں ٹالا جاسکتا یہ دراصل اس نئے طرز خیال کی ابتدا تھی جہاں لفظ محض اشارہ بن کر ایک راہ نہیں بلکہ معانی کی کئی راہوں کی طرف راہبری کرتا ہے اور تخیل کو نئے نئے راستے دکھاتا چلتا ہے۔

ادبی سماجیات کے ذریعے فکر و معانی ہی کے جن میں اس طرز بیان کے بھی بہت سے موڑ پھر آسانی سے طے کیے جاسکتے ہیں اور انداز فکر کے اس خاکے میں اس دور کی حقیقتوں کا ہی نہیں اپنے دور کی بھی بہت سی صداقتوں کا رنگ بھرا جاسکتا ہے اور یہ محض تاریخی خاکہ نہیں ہوگا بلکہ اس میں ان انسانی جذبات و احساسات کی تصویر بھی نظر آئے گی جو ہر عہد اور ہر دور کے انسان کے خیال و خواب

کی تشکیل کرتے آئے ہیں اور اس طریق کار میں ادب گو یا وسیع تر اور عمیق تر آگاہیوں کی کلید بن جائے گا اور ایسی حقیقتوں تک رسائی حاصل کرے گا جو کسی اور ذریعہ سے ممکن نہیں ہے۔

مثنوی کے ضمن میں آخری اور اہم مثنوی مرزا شوق کی ”زہر عشق“ ہے۔ اس کی بڑی خصوصیت یہ ہے کہ یہ بادشاہوں کی دنیا سے الگ اور تخیلی رنگ سے ہٹ کر تخلیق ہوئی ہے پھر اس کا طرز بھی مختلف ہے یعنی خود افراد قصہ ہی میں سے ایک فرد اس واقعے کو بیان کرتا ہے اسی بنا پر مدتوں تک پُر تاثیر ہونے کی بنا پر اسے سچا قصہ سمجھ کر اسے پڑھنے اور سننے والے آنسو بہاتے رہے اور اسے مخرب اخلاق قرار دے کر اس کے پُر تاثیر ہونے کی بنا پر اسے ممنوع قرار دیا جاتا رہا۔ بعض لوگوں نے اسے خود مرزا شوق کی آپ بیتی ہی قرار دے دیا۔ یہاں شائبہ بھی خود مثنوی کی کامیاب اور موثر انداز بیان کا ثبوت ہے۔

قصے میں کوئی غیر معمولی بات نہیں ہے۔ کردار بھی غیر فطری نہیں ہیں اور ان کی ایک دوسرے کے لیے کشش اور قربت میں بھی تعجب کا کوئی شائبہ نہیں ہے البتہ مشرقی تمدن کی بندشوں اور پابندیوں نے اس رومانی یک جانی کو دردناک ایسے میں تبدیل کر دیا ہے۔

مرزا شوق کی مثنوی کردار نگاری اور قصہ گوئی میں درمیانی طبقے تک آگئی ہے یعنی یہاں بادشاہوں اور پریوں کے قصے نہیں بلکہ عام (متوسط طبقے) بیویاری کی ایک سرگزشت ہے جسے وہ سادگی اور بے ساختگی سے بیان کرتا ہے اہم بات یہ ہے کہ مثنوی شاہی محلوں اور پریوں کے جھرمٹ سے نکل کر عام انسانوں کے گھر بار میں آباد ہوئی۔

اور ایک جنسی موضوع کے شجر ممنوعہ کے ساتھ آباد ہوئی؟ کیجیے تو اس مثنوی

سے اس ضمن میں مولوی عبدالمجاہد اور پروفیسر خواجہ احمد فاروقی کے مضامین مرزا شوق کی مثنوی پر توجہ کے مستحق ہیں۔ حال میں ڈاکٹر عطیہ نشاط نے اس مثنوی کا نیا ایڈیشن الہ آباد سے شائع کیا ہے اور خیال انگیز دیباچہ لکھا ہے۔

میں اس دور ہی کے نہیں آج کے دور کے اعتبار سے بھی بہت سی قابل اعتراض باتیں
 نظم ہوئی ہیں۔ ایک آزادانہ معاشرے کا تذکرہ وہ بھی برملا اور کسی معذرت کے بغیر
 بلا کسی قسم کے ماورائی یا متصوفانہ ایہام کے کھلم کھلا جسمانی لذتوں کے ساتھ۔
 گویا یہ ایک نئی کائنات ہے جو مرزا شوق نے مثنوی کے دائرے میں آباد کر دی
 یہاں نہ کوئی طلسمات، نہ کوئی جادو، اور نہ پریاں، نہ ٹوٹکے اور نہ عبرت دلانے
 کے لیے معذرتیں۔ بے ساختہ اور بے تصنع کے ایک سیدھا سادہ قصہ ہے جو ایک
 سوداگر بچے کو پیش آتا ہے اور اسی بے ساختگی میں اس کا سارا حسن پوشیدہ ہے۔
 پھر جوں جوں زمانہ گزرتا جاتا ہے قصے کی کشش اور دل چسپی بڑھتی جاتی ہے
 ہندستانی سماج نے خواہ کتنے ہی موڑ پھیر کیوں نہ کاٹے ہوں مگر آج بھی جنسی تعلقات
 پر کم و بیش اسی زمانے کی سی قدغن ہے خاص طور پر متوسط طبقے کے لیے اور اندازِ بیان
 کی سادگی اور بے ساختگی کے علاوہ ایک بڑی وجہ مثنوی کی مقبولیت کی یہ بھی ہے کہ انسان
 آج بھی اپنے جذبات و خواہشات کی تکمیل کے سلسلے میں پہلے ہی کی طرح مجبور ہے۔

ادبی سماجیات کے نقطہ نظر سے غور کریں تو آج بھی "زہر عشق" میں آج کی حقیقتوں
 کا عکس نظر آتا ہے اور یہی عکس اسے زندہ اور تابندہ بنائے ہوئے ہے جسمانی اور جذباتی
 خواہش کی قدرتی تکمیل اور سماجی قدغن کے درمیان ٹکراؤ "زہر عشق" میں خودکشی کا
 سبب بن جاتا ہے اور ایک معصوم دوشیزہ کی جان لے لیتا ہے۔

ادبی سماجیات کے نقطہ نظر سے یہ سب مثنویاں محض گزرے ہوئے کل کی
 داستانیں نہیں ہیں جنہوں نے گزرے ہوئے زمانے کے دلوں کی دھڑکنوں کو تیز
 کیا ہو بلکہ ان میں کچھ ایسی خصوصیات ہیں جو آج کے دور کو بھم متاثر کرتی ہیں اور
 آج کے پڑھنے والوں کے بھی بعض تقاضوں کو پورا کرتی ہیں۔ ادبی سماجیات ان
 مثنویوں کا اسی طرح مطالعہ کرتی ہے اور ان میں ان رشتوں کو تلاش کرتی ہے
 جو ان کے دور تا لیب اور معاصر دور میں مشترک ہیں کہ انہی میں ان مثنویوں
 کی ہم عصرانہ مقبولیت کا راز مل سکتا ہے۔

مختصر افسانہ ناول ہی کا اختصار ہے، فرق صرف یہ ہے کہ ناول اس قدر مرکوز اور گتھا ہوا نہیں ہوتا بلکہ کسی تاثر پر ٹھہر جانے کے بجائے وہ اس تاثر کے محرکات اور پھر کسی قدر ان کے متعلقات سے بھی بحث کرتا ہے اور انھیں اس طرح پیش کرتا ہے کہ ساری باتیں ایک سلسلے کی کڑیاں معلوم ہونے لگتی ہیں جب کہ مختصر افسانہ ان میں سے کسی ایک کڑی ہی کو چن لیتا ہے اور اسی پر اپنی توجہ مرکوز کرتا ہے۔

مختصر افسانے کا رواج اردو میں پریم چند اور سجاد یلدرم کے زمانے سے ہوا۔ پریم چند نے جہاں اپنے ناولوں میں زندگی کو مختلف رخوں سے اپنے ناول میں پیش کیا ہے اسی طرح مختصر افسانے میں بھی انہی بکھری ہوئی کیفیات کو جستہ جستہ بیان کیا ہے اور ہر بیان زندگی کے کسی ایک رخ کی تصویر کشی کرتا ہے۔

جس طرح ناول کو کئی رخ سے دیکھنا، سمجھنا اور پرکھنا ممکن ہے اسی طرح مختصر افسانے کے اختصار میں بھی کئی جہات سے مطالعہ کیا جاسکتا ہے اور اس کی جامعیت میں طرز بیان اور انداز و اسلوب دیکھے جاسکتے ہیں۔ یہاں بھی افسانہ نگار خود بہت کم بولتا ہے بلکہ اکثر خاموش رہتا ہے اور اپنے کرداروں ہی کی زبان سے کلام کرتا ہے اس لیے ان مکالموں میں بھی کئی پہلو پیدا ہو جاتے ہیں اور ان مختصر افسانوں میں غزل کی سی بلاغت آجاتی ہے جسے مختلف پیرایوں میں بیان کیا جاسکتا ہے۔

البتہ ناول اور افسانے میں ایک بڑا فرق جامعیت اور پھیلاؤ کا ہے جہاں ناول میں ہر واقعے (کم سے کم بنیادی واقعے) کی سبھی کڑیاں ناول کے اپنے دائرے

ہی میں واضح ہوتی جاتی ہیں وہاں مختصر افسانہ ان میں سے کسی ایک واقعے کو چھتا ہے اور اس کی بھی تمام کڑیاں بیان کرنے کے بجائے اس کے مرکزی تاثر تک ہی خود کو محدود رکھتا ہے۔

اردو میں مختصر افسانے نے کم وقت میں لمبا سفر طے کیا ہے اس سفر میں وہ خاصہ متنوع اور تنومند رہا ہے اس کے پیرایہ ہائے بیان میں بھی تبدیلیاں ہوئی ہیں اور اسالیب میں بھی نئے نئے تجربے کیے گئے ہیں۔ ادبی سماجیات کے نقطہ نظر سے دیکھا جائے تو ڈیوڈ کمریگ کے اس خیال کی کسی قدر تائید ہوتی ہے کہ ہر نئی صنف کا عروج دراصل کسی نہ کسی طبقے کے عروج سے بالواسطہ متعلق ہوتا ہے یہی صورت کچھ مختصر افسانے کے ساتھ پیش آئی جس کی پیدائش ہندستان میں متوسط طبقے اور خاص طور پر نچلے متوسط طبقے کے ساتھ ہوئی اور اسی طبقے کی آواز اس نئی صنف پر زالب رہی۔

افسانے کی بنیاد تاثر کی اس مرکزیت پر ہوتی ہے جو واقعات اور کرداروں کے ذریعے قائم کیا جائے۔ اسی لیے ناول کی بوقلموں فضا کے بجائے مختصر افسانہ ذرا یکسوئی اور جامعیت کے ساتھ وحدت تاثر کو اولیت دیتا ہے۔ مختصر افسانے پر ادبی سماجیات کے نقطہ نظر سے غور کیا جائے تو اسے اتر نئے ابھرتے ہوئے متوسط طبقے کی سماجی ضروریات کا ذریعہ تکمیل کہا جاسکتا ہے ایک ایسا ادبی وسیلہ جو کم سے کم جذباتی اور فنی سطح پر ان کو طبقاتی آسودگی بخش سکتا ہے اس لیے مختصر افسانے کا فن اسی طبقے کے ساتھ وجود میں آیا۔

مختصر افسانہ اپنی شدت تاثر کی وجہ سے مرکوز اور مجتمع تاثر ہوتا ہے اسی لیے اس کی حیثیت غزل کے اس شعر کی سی ہے جو مروجہ تلمیحات کے سہارے کے بغیر کہا گیا ہو۔ مختصر افسانے کی بنیاد ارتکاز پر ہے اس کا مجموعی تاثر جس قدر مرتکز ہوگا اسی قدر جامعیت کے ساتھ اپنی بات کو ذہن نشین کرا سکے گا اس لحاظ سے مختلف کرداروں کے باہمی رابطوں اور ان سے پیدا شدہ واقعات کی آمیزش سے جس مرکزی نقطہ ارتکاز تک مختصر افسانہ پہنچتا ہے وہی اس کی کامیابی کی دلیل ہے اور اسی قدر شدت سے وہ اپنے پڑھنے والوں کو متاثر کرتا ہے۔

جمالیات کے نقطہ نظر سے یہ اسی پرانے نظریے کی طرف اشارہ کرتا ہے جسے غالب کے لفظوں میں "کثرت آرائی و وحدت سے تعبیر کیا جاسکتا ہے یعنی جو وحدت تاثر جس قدر زیادہ اور جس قدر باہم متضاد اور متضاد عناصر سے مل کر پیدا ہوگا وہ اسی قدر توانا اور دیر پا ہوگا اور اسی قدر جمالیاتی کیفیت سے اس کا ہلکا مختصر افسانے میں یہ کثرت آرائی و وحدت دو عناصر سے عبارت ہے ایک وحدت تاثر دوسرے اس وحدت تاثر کو پیدا کرنے والے مختلف اور متنوع عناصر جن میں پلاٹ کے موڑ پھیر اور کرداروں کی رنگارنگی اور ان کی مختلف اور تبدیل ہوتی ہوئی کیفیات کی کشمکش اور ان کے باہمی رابطے بھی شامل ہیں اور یہ دونوں عناصر ایسے ہیں جن میں تعبیر اور توجیہ کی گنجائش بھی بہت ہے اور ضرورت بھی۔ ان عناصر کو واضح طور پر سمجھے بغیر افسانے کے مرکزی نقطے تک پہنچنا دشوار ہی نہیں ناممکن ہے۔

یہ درست ہے کہ اس مرکزی کیفیت تک رسائی حاصل کرنے میں اکثر مصنف کا دریا ہوا عنوان بڑی حد تک رہبری کر سکتا ہے مگر یہ مفروضہ ہمیشہ ہماری مدد نہیں کرتا پھر اگر افسانہ نگار کی نیت مقصد اور منصوبے کا ہمیں پوری طرح اندازہ ہو بھی جائے (جو مکمل طور پر حاصل ہونا تقریباً ناممکن ہے) تو بھی غزل کے شعری طرح افسانے کے حاصل ہونے والے عمومی تاثر کی راہ میں اس سے کوئی خلل نہیں پڑتا۔

جس طرح ہر شعر خواہ کسی مخصوص موقع اور خاص سیاق و سباق میں کیوں نہ کہا گیا ہے مختلف صورت حال میں مختلف معنی دینے لگتا ہے اسی طرح افسانے کے کردار اپنے ارد گرد بنے ہوئے پلاٹ کے تانے بانے سے اوپر اٹھ کر مختلف حالات میں بالکل مختلف معنی اور مفہوم ادا کرنے لگتے ہیں اور یہی ہو سکتا ہے کہ پورے افسانے ہی کی تعبیر و توجیہ پڑھنے والا اس کے دائرے میں رہتے ہوئے بھی بالکل مختلف ڈھنگ میں کرے گویا افسانے ہی کی نہیں اس کے کرداروں کی بھی نئے نئے سرے سے تشکیل کر ڈالے جسے عام طور پر توجیہ و تعبیر سے منسوب کیا جاتا ہے۔

مثال سامنے کی ہے پریم چند کا افسانہ کفن۔ لازم نہیں ہے کہ پریم چند نے اس افسانے میں جس طرز خیال اور انداز احساس کی طرف اشارہ کیا ہے وہ بالکل وہی ہو جو آج اس سے مراد لی جا رہی ہے۔ اور پھر اس کے تعلقات اور اس کے عقبی تصورات کا سوال جو آج کے دور میں ہی نہیں خود پریم چند کے دور میں بھی عام معقدات سے بالکل مختلف تھا۔

مختصر افسانہ نگار کو ایک بڑی سہولت یہ بھی حاصل ہے کہ اس کا تقریباً ہر بیان اس کے کسی نہ کسی کردار کا بیان ہے یہی صورت واقعات کی بھی ہے جو یا تو اچانک پیش آتے ہیں اور ان پر کسی کردار کا قابو نہیں ہوتا دوسرے ارضی اور سماوی حادثات — زلزلہ، سیلاب، بیماری، موت وغیرہ) پا پھر ان کے پیچھے ایک شخص کے بجائے مختلف لوگوں کی کار فرمائی اور پھر اس متنوع اور رنگارنگ کار فرمائی سے حاصل کردہ نتیجے ہوتے ہیں جو کسی ایک کی کار کردگی نہیں ہوتے شاید کسی ایک کردار کے لیے خاطر خواہ حد تک پسندیدہ بھی نہیں ہوتے مگر مختلف کرداروں کی باہمی کشمکش اور اردوں کے رنگارنگ ٹکراؤ سے بنتے ہیں۔

اب اول تو افسانے کا مرکزی تاثر طے کرنے میں افسانہ نگار سے کہیں بڑھ کر ان مختلف اور باہم مدگر متضادم عناصر کا ہاتھ بھی ہو سکتا ہے اور دوسرے ان کی شکل بالکل بالآخر کسی ایک کی خواہش کی پابند نہیں ہوتی اور اس سے صرف وہی نتیجے برآمد نہیں ہوتے جن کی کسی ایک کردار نے ان سے امیدیں باندھ رکھی تھیں۔ بلکہ ان سے نتائج ہی کے نہیں محرکات کے بھی کئی ان دیکھے رخ ابھرتے ہیں اور ان میں سے ہر رخ سے مطالعے کے نئے طریقے اور مرکزی خیال کے نئے نکات سامنے آتے ہیں۔

پھر ایک اور پہلو یہ بھی ہے کہ شاعری کی طرح افسانے میں بھی الفاظ محض اپنے لغوی مفہوم ہی میں استعمال نہیں ہوتے بلکہ ان کا مفہوم ان کے سیاق و سباق کے مطابق تبدیل ہوتا رہتا ہے اور اس قسم کے سیاق و سباق کی رنگارنگی کے موقعے دوسری اصناف سے افسانے میں کم تر نہیں ہیں گو افسانے کی تنقید

کے ابتدائی حالات میں ہونے کی وجہ سے ان پر مناسب حد تک توجہ صرف نہیں کی گئی ہے اور اکثر افسانے میں استعمال ہونے والے الفاظ کو لغوی معنوی ہی میں سمجھا جاتا ہے کہ یہ الفاظ افسانہ نگار یا اس کا تراشیدہ کوئی کردار ان کے اصلی معنوں ہی میں استعمال کر رہا ہے۔ گویا ان کا استعمال طنز کے طور پر ان معنوں کے برعکس ہی کیوں نہ کیا جا رہا ہو۔

اس کے علاوہ دوسری اہم ذقت یہ بھی ہوتی ہے کہ افسانہ گو غزل کے شعر سے کہیں زیادہ طویل ہوتا ہے مگر وہ اپنے سنجیدہ طالب علم سے اسی قدر توجہ اور انہماک و ارتکاز چاہتا ہے جو غزل کے شعر کے مختلف الفاظ پر صرف کیا جاتا ہے۔ مختصر افسانے پر خاطر خواہ تنقیدی سرمایہ نہ ہونے کی بڑی وجہ یہی ہے کہ انسان کا تجزیاتی ذہین غزل کے شعر کے اختصار کا ساتھ تو دیتا ہے کہ اس کا کینویس چند لفظوں تک ہی محدود ہے لیکن مختصر افسانے کی نسبت طویل عبارت کا ساتھ نہیں دے پاتا اور اسی لیے اکثر افسانے کی تنقید تقلیدی روش اختیار کر لیتی ہے۔ مختصر افسانہ غزل کی مروجہ اور مسلمہ علامتوں کے بغیر بھی اختصار کے باوجود اپنے سبب الزم اور علامت نگاری سے وسیع تر بلاغتوں کے ذریعے اظہار خیال کرتا ہے اور غزل کے بعد شاید تنہا صنف ادب ہے جو اس قدر وسیع تر امکانات رکھتی ہے اور معنی اور متعلقات کا اس قدر تنوع پیش کر سکتی ہے۔

پریم چند سے لے کر آج تک یہ تہ داری اور تنوع کم و بیش جاری ہے۔ اردو غزل کی علامتوں سے تو اردو تنقید کسی قدر شناسا ہو چکی ہے اور جب یہ مانوس علامتیں استعمال ہوتی ہے تو ان کے ساتھ متعلقات کا ایک سلسلہ بھی ہمرکاب ہوتا ہے جس میں سے یا جس کی مدد سے مفاہیم ملتے جلتے مفاہیم کو انتخاب کیا جاسکتا ہے مگر افسانہ کی نہ تو مانوس رمزیت ہے کہ ہر پھر کو چند علامتیں ہی سامنے آئیں اور نہ اس کی علامتوں کے مفاہیم متعین اور طے شدہ ہیں اس لیے عام بول چال کے لفظ بھی جا بجا علامت کا درجہ اختیار کرتے چلے جاتے ہیں اور ان کے برتنے میں نئی سمتیں اور تازہ معنویتیں پیدا ہوتی جاتی ہیں۔

یہ صورتیں صرف الفاظ کے استعمال اور بیانیہ کے پیرایے ہی میں نہیں برقی جاتیں ہیں بلکہ

(الف) واقعات کے انتخاب اور ترتیب

(ب) کرداروں کے انتخاب اور ان کی تشکیل و تعمیر کے عمل میں اور

(ج) بیانیہ اور مکالموں کے ٹکڑوں کی ترتیب میں بھی سامنے آتی ہیں۔ افسانہ نگاران سب کو براہ راست اپنی ذات کا وسیلہ اظہار بنانے کے بجائے واقعات اور تاثرات کا ایک ایسا کثیر الجہاتی مجموعہ بنا دیتا ہے جس سے پورے افسانے کی مرکزیت متاثر ہوتی ہے۔ مثالیں بہت دی جاسکتی ہیں اور ان کا سلسلہ پریم چند کے افسانے "کفن" سے لے کر سریندر پرکاش کی کہانی "بجو کا" اور سلام بن رزاق کی تازہ کہانیوں تک پھیلا ہوا ہے۔

ادبی سماجیات کے نقطہ نظر سے ان کہانیوں کا مطالعہ کیا جائے تو ان میں ہندوستانی سماج کے بیشتر متوسط طبقے کی زندگی کے نمایندہ لمحے ہی نہیں ملیں گے بلکہ اس زندگی کے مختلف پیرایوں کے مطابق کہانیوں کی توجیہ و تشریح کے امکانات بھی دکھائی دیں گے۔

(ج) کرداروں میں مزاج، ماحول اور تہذیبی پس منظر کا تنوع بھی نظر آئے گا، اور (د) مختلف علاقوں کا رنگ و آہنگ بھی جلوہ گر ہوگا اور ان سب عناصر سے مل کر ایسا مرکب تیار ہوگا جسے مختلف نقاط نظر سے دیکھا اور پرکھا جاسکتا ہے۔

اردو افسانے کی عمر زیادہ نہیں لیکن اس مختصر عمر میں اس نے مختلف رخ سے ہندوستانی سماج کی مختلف رخ سے اور مختلف جہات سے عکاسی بھی کی ہے اور نئے ڈھنگ سے اس کی تعبیر و تشریح کے مواقع بھی فراہم کیے ہیں لیکن ان افسانوں کا تجزیہ خود ان کے چوکھٹے کے اندر بند رہ کر نہیں کیا جاسکتا بلکہ ان کی مدد سے کیا جانا چاہیے اور ان کی مدد اسی وقت مل سکتی ہے جب ان کے حدود سے باہر نکلا جائے۔ یہ حدود کیا ہیں اور کیسے ہیں ان کا فیصلہ ہر کہانی اپنے طور پر کرتی ہے اور ان کا تعین نہ تو الگ سے کیا جاسکتا ہے اور

نہ اس کے بارے میں کوئی عمومی نتیجہ نکالا جاسکتا، ہر کہانی جس طرح اپنی فضا، کردار اور پلاٹ ساتھ لاتی ہے اسی طرح اپنے حدود و کبھی خود متعین کرتی ہے اور ان کے متعلقات کے بارے میں بھی واضح اشارے کرتی ہے۔ ہر کہانی کا اپنا سیاق و سباق ہوتا ہے لیکن اس میں اتنی گنجائش اور اتنی بلاغت ضرور ہوتی ہے کہ اسے مختلف زاویوں سے دیکھا اور پرکھا جاسکتا ہے۔

افسانہ دراصل تین سطحوں پر جانچا جاتا ہے اور تینوں سطحوں ایسی ہیں جن میں کئی چیزیں خود موجود ہیں۔ پہلی سطح ہے واقعات کی جن کو امر واقعہ کے طور پر بھی دیکھا جاسکتا ہے اور عمیق تر حقیقتیں ظاہر کرنے والے اشاروں کی شکل میں بھی دیکھا جاسکتا ہے۔ دوسری سطح ہے کرداروں کی (اور ظاہر ہے کہ کردار اور واقعات دو الگ الگ وحدتیں نہیں ہیں بلکہ دونوں ایک دوسرے پر منحصر بھی ہیں اور ایک دوسرے سے بہت کچھ ملی جلتی بھی ہیں) کرداروں کا کا بھی یہی حال ہے۔ اول تو کردار کے خود کئی روپ اور کئی تشریحیں ممکن ہیں دوسرے کردار کبھی کبھی خود علامت کا کام کرتے ہیں جنہیں نمائندہ کردار کہا جاتا ہے ان کے بارے میں یہ بھی پرکھنا ضروری ہوتا ہے کہ آخر وہ کس کی نمائندگی کر رہے ہیں اور ان کے مضمرات کیا ہیں، اور تیسری سطح مرکزی خیال کی ہوتی ہے جو کرداروں کی باہمی ٹکراؤ یا کسی ایک کردار کی اندرونی آویزش سے پیدا ہوتا ہے اور اس مرکزی خیال کو بھی پڑھنے والے اپنے اپنے طور پر دیکھتے سمجھتے اور پہچانتے ہیں۔

زمانہ جتنا آگے بڑھتا جاتا ہے یہ سب آویزشیں خارجی سے زیادہ داخلی ہوتی جاتی ہیں اور کرداروں کی پیچیدگی اور اس پیچیدگی کو پیدا کرنے والے خارجی عوامل بھی بڑھتے جاتے ہیں۔ "طلسم ہو شربا" اور دوسری طویل داستانوں کو دیکھیے یہاں جو کردار ہے وہ شروع سے آخر تک ایک ہی سارہتا ہے اس کے اندر کے حالات بدل جائیں تو بدل جائیں خود اس اپنی سرشت میں کوئی تبدیلی نہیں آتی، نیک ہے تو آخر تک نیک اور بد ہے تو آخر تک بد۔ گویا وہ انسان نہیں نیکی یا بدی کی علامت ہے۔

ابتدائی دور کے ناولوں میں بھی یہی کیفیت باقی رہتی ہے لیکن بعد کے دور میں
 دو نئے عناصر داخل ہوتے ہیں۔ ایک تو یہ کہ کردار بدلتے ہیں جو نیک ہیں وہ
 نیک نہیں رہتے اور جو بد ہیں وہ ہمیشہ بد نہیں رہتے یہی نہیں بلکہ وہ خود
 نیکی اور بدی کے تصورات کو لٹکا رتے نظر آتے ہیں (مثلاً غٹو کے افسانوں میں)
 دوسری اہم بات یہ ہے کہ یہ سارے کردار محض خارجی اشیا کی طرح نہیں ہیں
 بلکہ سوچنے لگے ہیں اور اکثر ان کی سوچ کا دائرہ متضاد اور متخالف عناصر سے مل کر
 بنتا ہے۔ عالمی ناول کے ابتدائی دور کا بھی یہی حال ہے۔ اردو کے ابتدائی ناولوں
 کے مرکزی کرداروں کی بھی یہی صورت ہے (مثلاً پریم چند کے کردار)۔

آگے چل کر اور بھی پیچیدگیاں پیدا ہوتی ہیں ابتدائی ناولوں میں
 کرداروں کے سپاٹ پن کی وجہ سے جو سادگی آگئی ہے اس کے مقابلے میں
 بعد کے ناولوں نے کردار کو ایک خصوصیت اور ایک علامت کے طور پر
 برتنے کے بجائے اسے تذبذب، فکر اور ارادے سے متصف کرایا اور اس کا اظہار
 کئی سطحوں پر ہوا۔

ایک تو اس سطح پر کہ اصل تھا بھارت دراصل کردار کے باہر نہیں اس
 کے اندر لٹری جانے لگی یعنی معاملہ صرف واقعات کا نہیں رہ گیا بلکہ ان
 واقعات سے پیدا ہونے والی نفسیاتی کیفیات اور ذہنی اور فکری لہروں کا
 ہو گیا اب گویا واقعات کے ساتھ ساتھ تفکر کا پیرا یہ افسانے میں بے پاؤں
 داخل ہو گیا اور اصل معاملہ صرف یہ نہیں رہ گیا کہ واقعات کیا رخ اختیار
 کرتے ہیں بلکہ یہ ہو گیا کہ یہ واقعات کس طرح کرداروں کو یا کسی مرکزی کردار
 کو ڈھالتے ہیں اور اس میں کیا تبدیلی پیدا کرتے ہیں اس کے فکر اور جذبے
 کو کن نئی راہوں سے آشنا کرتے ہیں اور اس کی کونسی نئی تدریس وضع
 کرتے ہیں۔

دوسرے یہ سمجھی کر دار یا کم سے کم مرکزی کردار ایک معین سانچے میں ڈھلنے
 سے انکار کرتے ہیں۔ اول تو یہ سب تبدیلیوں کے مستقل شکار رہتے ہیں اور
 نئے نئے رنگ روپ بدلتے رہتے ہیں دوسرے خود ان کرداروں کی اپنی اندرونی

زندگی ہے یعنی وہ فن کار کے ہاتھ سے ایک شکل میں ڈھلنے کے لیے تیار نہیں بلکہ متواتر غور و فکر، اخذ و انتخاب بلکہ بقول شیکسپیر وجود اور عدم وجود کی کشمکش میں مبتلا ہیں اور ان کے فیصلوں کی ضرب خود انہی پر نہیں پڑتی بلکہ ان کے متعلقہ دوستوں، عزیزوں اور دشمنوں کے علاوہ ان کے پورے دور اور اس کے نظام اقدار پر بھی پڑتی ہے۔

اس لحاظ سے افسانے کی تنقید کا رشتہ کسی نہ کسی طور سے اقدار کی تنقید سے مل جاتا ہے اور خواہ ہم افسانے کا کسی طور سے تجزیہ کیوں نہ کریں ہم اس کی کتنی ہی تہ داریوں تک رسائی کیوں نہ حاصل کریں ہم اس کے اقداری فیصلوں پر اپنے رد عمل کے اظہار سے بچ نہیں سکتے اور ہماری ساری تفسیریں اور تشریحیں اسی اقداری تفہیم سے منسلک ہو جاتی ہیں۔ البتہ نہ تو افسانے کے پڑھنے والے کی حیثیت سے اور نہ اس کے نقاد کی حیثیت سے یہ ضروری ہے کہ ہم اپنی ہی تشریح اور اس بنیاد پر عائد کیے ہوئے فیصلے پر اصرار کریں اور دوسری تمام تعبیروں کو رد کر دیں۔ یہ دراصل مبنی ہوگا اس خاموش نگر موثر رشتے پر جو ایک فنی تخلیق اور اس کے قاری کے درمیان قائم ہوتا ہے اور جس کی بنا پر اکثر پڑھنے والے کو فن پارے کا دوسرا خالق کہا جاتا ہے۔

ادبی سماجیات کے نقطہ نظر سے ایک اور پہلو پر غور کرنا بھی ضروری ہے وہ ہے اردو افسانے کے موضوعات۔ یعنی اردو افسانے کو کون مسایل کی فکر ستانی رہی اور اس کے تفکرات کیا رہے؟ ایک زمانہ تھا کہ اقبال نے بڑی دل سوزی سے کہا تھا کہ ”ہنر کے شاعر و صورت گر و افسانہ نویس“ سب کے اعصاب پر عورت سوار ہے بے شک افسانے کا موضوع مدتوں تک عورت سے مرد کا جذباتی لگاؤ ہی رہا ہے۔ لیکن یہ کہنا غلط ہوگا کہ صرف اسی لگاؤ کا اظہار ہمارے افسانوں میں ہوتا رہا ہے۔ دراصل اس لگاؤ کی — اور خود مرد اور عورت کی — حیثیت بھی غزل کی عشق و عاشق کی لفظیات کی طرح علامتی رہی ہے اور ان علامتوں کو پہچانا اور ان کے پیچھے کار فرما جذبات و افکار کی شناخت کرنا ان افسانوں کی قدری اور تنقیدی محاکمے دونوں کے لیے ضروری ہے۔

۲

علامتوں اور کرداروں سے قطع نظر ادبی سماجیات کے لحاظ سے کہانی کی تہذیبی فضا کا تجزیہ بھی ضروری ہے۔ خواہ کتنی ہی مجرد شکل میں کیوں نہ سوچا جائے کردار اور کہانی کسی نہ کسی حد تک اپنا تہذیبی پس منظر ساتھ لاتی ہیں انہیں قدر کہانی اور کردار دونوں سے الگ نہیں کیا جاسکتا بلکہ یہ کہنا زیادہ مناسب ہوگا کہ کردار اور کہانی کو معنویت بخشنے والے تہذیبی عناصر ہی ہیں۔

عام سے عام اصول کا اطلاق اور اظہار بھی فرد ہو یا معاشرہ تہذیبی سیاق و سباق ہی میں کرتا ہے۔ مجرد سے مادیت تک کا یہ سفر، خواب اور تعبیر خواب کی طرح افسانے کی اشاریت کو حقیقت پسندی کا روپ دیتا ہے اور علامتوں کے پیچھے کبھی ہوتی سپائیوں کو ایک سلسلے میں پروتا جاتا ہے۔ گو ہم چاہے ساری دنیا کے ادب کے درمیان ریگانگت بلکہ وحدت کی خواہ کتنی ہی دہائی کیوں نہ دیں مگر یہ حقیقت ہے کہ ریگانگت بھی تہذیبی اختلاف کے ساتھ ہی ظاہر ہوتی ہے یہ اختلاف صرف ظاہری حقیقتوں کا نہیں ہوتا بلکہ اس سے کہیں زیادہ گہرا ہوتا ہے کہ جہاں ایک بات بالکل معمولی اور غیر اہم معلوم ہوتی ہے وہ دوسرے تہذیبی سباق میں مرکزی بلکہ بنیادی حیثیت اختیار کر لیتی ہے۔ عالمی ادب یا تقابلی ادب کا کوئی تصور بھی ان تہذیبی اختلافات سے بلند نہیں ہو سکتا۔ یہی وجہ ہے کہ ہر قوم اور زبان کا ادب دوسری قوم اور دوسری زبان کے ادب کے لیے یکساں طور پر قابل قبول نہیں ہوتا۔

اس تہذیبی فضا کے ادبی رد عمل بے شمار ہیں کیونکہ ہمارے محرکات میں سے یہ تہذیبی عوامل تشکیل پذیر بھی ہوتے ہیں اور ان کی تشکیل بھی کرتے ہیں اسی لیے یوں بھی ہوتا ہے کہ ایک عمل کا رد عمل، ایک تہذیب اور ماحول میں ایک ہوتا ہے اور دوسرے میں بالکل مختلف۔ یہی صورت الفاظ کی بھی ہے جو محاوروں کی شکل اختیار کر کے اپنے معنی تبدیل کر لیتے ہیں اور انہی تبدیل شدہ معنوں میں پہچانے جانے لگتے ہیں ہر چند کہ دوسرے الفاظ (جو محاورے میں شامل نہیں ہیں) بھی اسی

مروجہ دستور کے پابند ہوتے ہیں یہی پابندی ان کے معنی متعین کرتی ہے۔
 جس طرح 'چار دن کی چاندنی اور پھر اندھیری رات' کا مفہوم صرف انہی لفظوں
 سے ادا ہوتا ہے اور ان میں کوئی پھیر بدل نہیں کیا جاسکتا۔ اسی طرح زبان و بیان
 کا اسلوب بھی اسی طرح طے پایا ہے اور ان کا واضح رابطہ سماجی قبولیت سے
 ہوتا ہے اور اس مجموعی چوکھٹے کے اندر معنی، مفہوم اور متعلقات کی دوسری شکلیں
 قابل قبول بن جاتی ہیں۔ اور ان سب سے مل کر کہانی کی تہذیبی فضا
 تشکیل پاتی ہے اور افسانے کے سیرھے سارے واقعات اور ان سے زیادہ سیرھے
 سارے مکالموں کو نت نئی جہتیں عطا کرتی ہے اور ان میں نئی تہ داریاں پیدا
 کرتی ہے۔

اس لحاظ سے غور کیا جائے تو کہا جاسکتا ہے کہ افسانہ ہماری تہذیبی شخصیت
 ہے اور اس کی مختلف پر توں میں ہماری انفرادیت سے لے کر ہمارے اجتماعی
 شعور تک سب کا عمل دخل ہے یہی نہیں بلکہ ہمارا تحت الشعور اور لا شعور بھی
 اس کی آوازیں آواز ملا کر بولتا ہے شرط صرف اتنی ہے کہ سننے اور سمجھنے والا چاہیے
 جو ان آوازوں کی تہ داری کو سمجھ سکے۔

۳

تصویروں کے ارتقائی سفر کے بارے میں کسی نے لکھا ہے کہ محاکات اور
 مصوری بیرون ذات سے اندرون ذات تک، وضاحت سے ملامت تک
 اور خارج سے داخلیت کی طرف سفر کرتے ہیں۔ شروع کی تصویروں میں نگہیں
 تو مصور اثر قبول کرنے والے وجود کو معروضی طور پر اثر پذیر ہونے والی نفا
 کی محاکات کو الگ کر کے پیش کرتا ہے پھر ان دونوں کی تصویر کشی ایک ہی
 تصویر میں دو سطحوں پر کرنے لگا۔ مثلاً ایک ہی تصویر میں مصلوب عیسے کی
 تصویر کشی بھی کی جانے لگی اور اسی کے ساتھ اسی تصویر میں انہیں دوسری
 دنیا میں فرشتوں کے ذریعے خوش آمدید کہنے کا منظر بھی کھینچ دیا گیا یا کسی
 ندرہ ہی رہ نما یا مقبول بارگاہ شخصیت کی تصویر بنائی تو اس کے پیچھے نور
 کا ایک ہال بھی بنا دیا گیا کہ یہ اس کی نورانی شخصیت کے مقبول بارگاہ ہونے کا علامتی اظہار تھا۔

پھر دھیرے دھیرے یہ علامتی اظہار بھی غائب ہو گیا اور اس برگزیدہ شخصیت کی برگزیدگی اس کی اپنے چہرے کے نور اور اس کے اعضا کے رنگ و آہنگ سے ظاہر کی جانے لگی اور پھر شخصی پیکر اور ان کی برگزیدگی بھی علامتوں کی بھیڑ میں گم ہو گئی کہ آج کی مصوری بڑی حد تک غیر شخصی اور علامتی ہے۔ یہی حال کم و بیش مختصر افسانے کا بھی ہے جو روز بروز شخصی سے غیر شخصی اور واقعاتی سے زیادہ مجرد ہوتا جاتا ہے اور اسی ارتقائی صورت حال سے مطالعے کے نئے پہلو اجاگر ہوتے جاتے ہیں دھیرے دھیرے حقیقت یا فرد کی تصویر کشی اور اس کی عظمت کے جداگانہ اظہار کی روایت ختم ہونے لگی اور مصوری اس درجے تک پہنچی جہاں صفت اور موصوف ایک جا ہونے لگے اور دونی کی منزل ختم ہو گئی۔

یہی صورت افسانے میں بھی پیش آئی ہے بالخصوص مختصر افسانے میں کیونکہ ناول کے تقاضے افسانے کے مقابلے میں کسی قدر جدا گانہ تھے۔ ناول اپنی ایک دنیا تھا جس کا موازنہ مصوری میں اگر کیا جائے گا تو روغنی تصاویر سے ہی ممکن ہے جو اپنے دامن میں ایک تصویریری کائنات سمیٹے ہوتی ہیں اور مختلف اجزا اور عناصر کو ہم آہنگ کر کے ایک کیفیت پیدا کرتی ہیں اس کے مقابلے میں مختصر افسانے کی دنیا گویا مختصر مصوری MINIATURE PAINTING کی دنیا سے قریب تر ہے اور اس لحاظ سے اس نے بھی تقریباً مختصر مصوری کے انداز و آئین کو اپنایا اور علامتوں کے ذریعے اپنا عندیہ ظاہر کرنا شروع کر دیا۔

مختصر افسانے میں چونکہ علامتوں کی نہ تو گنجائش ہے اور نہ اس کا دامن مسئلہ اور مروجہ علامتوں سے غزل کی طرح مالا مال ہے کہ ان کے ذریعے وہ اپنے مفہوم کو ایک ساتھ کئی سطحوں پر ادا کر سکے اس لیے اس کا پیرایہ بیان ادبی سماجیات کے نقطہ نظر سے نسبتاً زیادہ پُر پیچ ہے بظاہر وہ ایک سیدھی سادی سی کہانی بیان کرتا ہے لیکن اس کہانی کے پیچ و خم کے سامنے کے واقعات کے علاوہ اور بہت کچھ برآمد ہوتا ہے اور اس کے رمز و ایما کی دنیا

بڑھتی اور پھیلتی جاتی ہے۔ روزمرہ بول چال کے الفاظ علامت بن جاتے ہیں اور اپنی بساط کے مطابق نئے معانی اور مطالب پر کندڑا لتے ہیں وہ اپنے اصلی معنی ترک کیے بغیر مستعار علامتی معانی کو بھی احاطہ کرتے جاتے ہیں اور یہی ان کی کامیابی اور کامرانی کی دلیل ہے گویا اس کی کامیابی صرف براہ راست یعنی مطلب کو ادا کرنے ہی میں نہیں ہے بلکہ ماورائے سخن بھی ہے اک بات، تک رسائی حاصل کرنے میں ہے کہ جو جس نہج اور جس زاویے سے دیکھے اسے ایک نیارخ اور نیاروپ نظر آئے۔

مختصر افسانے میں حال میں نئی جہات پیدا ہوتی ہیں۔ موضوعات اور انداز بیان کے اعتبار سے بھی اس کا دامن وسیع تر ہوا ہے اور اس نے نئی تہہ داریوں تک رسائی حاصل کی ہے لیکن ہنوز تنقید نے اس کی ہمہ جہتی یا کثیر الجہتی کا احاطہ نہیں کیا ہے اور اس کے بلیغ اشاروں کو سمجھنے سمجھانے کی کوشش نہیں کی ہے۔

بلاشبہ آج اردو افسانہ بڑی حد تک مشاہیر کے کارناموں سے خالی ہے اب نہ غنٹو ہیں نہ کرشن چندر، نہ راجندر سنگھ بیدی ہیں نہ غلام عباس، مگر ان کی قائم کردہ روایتوں کی روشنی سے نئے آنے والوں کا قافلہ مشعلیں روشن کیے آگے بڑھ رہا ہے گو ان کی روشنی کو پھیلانے والے ادب پر کھنے والے کم ہیں البتہ یہ گمان آج بھی ہوتا ہے کہ غالباً اردو افسانہ دوسری اصناف کے مقابلے میں ادبی سماجیات کے تقاضوں کو کہیں بہتر اور موثر طریقے پر پیش کر سکے گا۔

غزل دو مصرعوں میں ردیف قافیے کی پابندی کے ساتھ مخصوص علامتوں کے ذریعے واحد متکلم کے صیغے میں نتائج اور تاثرات کا بیان ہے اسی خصوصیت کی بنا پر اسے فراق گورکھپوری نے "انتہاؤں کا سلسلہ" قرار دیا ہے کہ یہ واقعات کے بجائے ان سے حاصل شدہ نتیجوں کو آپ بیتی کے لہجے میں بیان کرتی ہے اور کچھ اس طرح بیان کرتی ہے کہ ایک واقعے سے حاصل کردہ تاثر کو دوسرے کئی واقعات پر بھی چسپاں کیا جاسکتا ہے البتہ اس میں جب تقلیدی رنگ ابھرتا ہے تو وہ محض لفظی بازیگری یا تکرار خیال بن کر رہ جاتی ہے۔

اپنی بہترین شکل میں غزل کے اشعار میں زمان و مکان کی سرحدوں کو پار کرنے کی خوبی پائی جاتی ہے۔ ایک صورت حال سے پیدا ہونے والے تاثرات دوسری اسی قسم کی صورت حالات پر خوبی سے منطبق ہوتے ہیں اور اسی لیے مختلف اور کبھی کبھی غیر متوقع صورتوں میں بھی کام آجاتے ہیں اور ان کے معنی اور مطالب کی رسانی کچھ سے کچھ ہو جاتی ہے گویا یہ اشعار مثالی طور پر ادبی سماجیات کے تقاضوں کو پورا کرتے ہیں

غزل میں یہ خوبی اس کے علامتی نظام کی بدولت پیدا ہوتی ہے۔ اس علامتی نظام کی اپنی کہانی ہے جس کی طرف ان صفحات میں کسی اور جگہ اشارہ کیا گیا ہے۔ ان سے یہ مدد ملی ہے کہ ہر بیان اکہرا ہونے کے بجائے کثیر الجہاتی ہے اور اس کی مختلف پرتیں ہیں جو یکساں طور پر اس کے معنی کو نت نئی بلاغتوں کے ساتھ ادا کر سکتی ہیں مثلاً دو سطحوں میں تو تقریباً غزل کے ہر شعر کا

مطلب واضح کرتے وقت ذہن میں رہتی ہی ہیں۔ ایک عشق حقیقی کی سطح دوسری عشق مجازی کی سطح۔ اور ان دونوں سطحوں کی موجودگی میں خود شاعر کے صوفی یا غیر صوفی ہونے کا معاملہ بالکل غیر ضروری سمجھا جاتا ہے۔

اردو غزل کی ان بلیغ معنویتوں کی مثالیں کثرت سے ملیں گی۔ یوں بھی ہوا ہے کہ کسی شعر کے مختلف صورت حال میں کہے جانے کا جال معلوم ہونے کے باوجود یہی شعر دوسری معنویتوں کے ساتھ یکسر مختلف حالات پر منطبق کیا گیا ہے۔ صریح ہے کہ خاصے عامیانه بلکہ سو قیازہ اشعار میں بھی یہ مختلف انواع کیفیتیں پیدا ہو گئی ہیں۔ اس کی ایک مثال پروفیسر رشید احمد صدیقی نے مولانا محمد علی پر اپنے مضمون میں پیش کی ہے۔ علی گڑھ یونیورسٹی یونین کی طرف سے طلباء کے خیر مقدمی جلسے میں تقریر کرتے ہوئے انھوں نے ایک مصرعہ کو مختلف سیاق و سباق میں پڑھا اور جب کوئی پندرہ بیس منٹ کے بعد اس کا دوسرا مصرعہ پڑھا تو مجمع تہ و بالا ہو گیا۔ جلسہ مولانا محمد علی کے جیل سے رہا ہونے کے بعد ان کے خیر مقدم کے لیے کیا گیا تھا۔ شعر یہ تھا:

شہر کے لڑکوں کی برائی مراد

قید سے دیوانہ رہا ہو گیا

ظاہر ہے کہ شاعر نے شعر کہتے وقت یہ صورت حال سامنے نہ رکھی ہوگی، نہ اس کی نظر میں قید و بند کی یہ صورت ہوگی جو وطنی آزادی کی جدوجہد کا حصہ ہو نہ اس نے شہر کے لڑکوں سے درس گاہوں میں پڑھنے والے نوجوان مراد لیے ہوں گے جن کے دل میں وطن کی محبت کا چراغ تو روشن ہے مگر اس کے لیے قربانی دینے کی ہمت نہیں ہے۔ نہ کبھی شاعر کے ذہن میں ایسی کوئی صورت حال رہی ہوگی کہ شہر کے لڑکے دیوانہ کا رہائی سے اس وجہ سے خوش و مسرور ہوں گے کہ وہ ایک بڑے مقصد کے لیے نظر بند کیا گیا تھا۔

سے اس سلسلے کی تفصیلی بحث کیے لیے ملاحظہ ہو "ہماری شاعری" از پروفیسر رشید احمد صدیقی (نواں ایڈیشن) نیز "اردو کی عشقیہ شاعری" از فراق گورکھپوری۔

یہ سبھی مضمرات غزل کے بلیغ اشاروں اور بلیغ تر تعمیم کی دین ہیں۔ اس تعمیم میں بڑا حصہ غزل کے اشاراتی نظام اور اس کی مخصوص علامتوں کا ہے جو محض صرف ایک صورت حال میں مخصوص معنی تک محدود نہیں رہتے بلکہ ایک وسیع تر فضا کو سمیٹ لیتے ہیں اور اس اعتبار سے اپنے متعین مفہوم اور دائرہ کار سے بہت آگے نکل جاتے ہیں اور ادبی سماجیات کا مثالی اظہار بن جاتے ہیں۔ اس اعتبار سے غزل کا ہر اچھا شعر بلاغت اور تہ در تہ معنویت کی اتنی سطحیں رکھتا ہے جو دوسری کسی صنف میں نایاب تصور کی جائیں گی۔

بے شک معنویت کی یہ سطحیں غزل کی محدود سرحدوں ہی کی وجہ سے ممکن ہو سکی ہیں یعنی غزل نے اپنے پیرایہ بیان کی اس طرح حد بندی کی ہے کہ اس کے آئین و آداب یکساں رہیں گے مگر اس کی معنویاتی پہنائی پھیلتی اور بڑھتی جائے گی۔ مثال اس کی ہے کہ غزل کا دائرہ (الف)، داخلی مضامین تک محدود ہے یعنی جگ بیتی کو بھی جہاں تک بن پڑے گا آپ بیتی کی طرح ہی پیش کیا جائے گا۔ (ب) انداز بیان میں غالب حصہ علامتی یا روایتی ہوگا، علامتی سے مراد ہے وہ علامتیں جو غزل میں ایک مدت سے عام ہیں۔ (ج) غزل کی فضا اور اس کے مضامین بڑی حد تک متعین رہیں گے لیکن ان کے مضمرات اور ان کے ذریعے ادا ہونے والے مضامین غیر متعین بلکہ غیر محدود رہیں گے اور (د) غزل کا لب و لہجہ داخلی رہے گا یعنی بیان ذاتی ہوگا خواہ اس سے مراد معروضی حقائق ہی کیوں نہ لیے جائیں۔

اس طرح دو رویے واضح طور پر سامنے آئے۔ ایک وہ تہذیبی رویہ ہے جو غزل میں "آفاقی مذہبیت" کے طور پر ابھرا اور جس نے علاقائی علیحدگی پسندی کے بجائے ایک وسیع تر ہم آہنگی کو رائج کیا۔ اس راہ میں جس قسم کی بھی تفریق آئی اس پر کم سے کم فنی اعتبار سے خط تنسیخ کھینچنا چلا گیا۔ اب اس میں دیر و حرم کی تفریق ہو یا رندی اور زہد کی یا قلندری اور ہوش مندی کی، پست و بلند کی ان سبھی سطحوں سے بے نیاز وہ ایک مہذب سماج کے معیار تک پہنچتا ہے جو دنیاوی کامیابی اور کامرانی سے بے پروا ہے مگر انسان کو خود اعتمادی کی بدولت اور

ایثار و استغنا کی نعمت سے مالا مال کرتا ہے۔ قلندری اور آزاد روی کی یہ روایت اردو غزل میں اس طرح رچ بس گئی اور شراب اور استغنا اس کی ایسی علامت بن گئے کہ وہ شاعر جو عملی زندگی میں ان سے بے نیاز تھے کم سے اپنی شاعری میں انہی قدروں کے رسیا نظر آنے لگے۔ ریاض خیر آبادی کی مثال ہی کافی ہے۔

دوسرا رویہ تھا مذہب کی سخت گیری اور دنیاوی کامیابی دونوں سے بے پرواہی اور بے نیازی کا۔ اور یہ غزل گو شاعروں کا ایسا مزاج بنا کہ عملی زندگی کے تقاضوں سے بے پروا ہو کر ہر غزل گو اسی قسم کے رویوں کو اہمیت دینے لگا۔ یہ بات قابل ذکر ہے کہ ہندستان کی سبھی ادبی روایات کسی نہ کسی قسم کی مذہبی اور دھارمک مانتھا لوجی یا صنمیات میں ڈوبی ہوئی ہیں ان میں استثناء ہے تو صرف اردو کا جس کی روایات مذہبی ہونے کے باوجود ہر قسم کے مذہبی تصورات سے آزاد ہیں حدیث ہے کہ امیر خسرو کے دور میں بھی اردو یا ریختہ کے جو اشعار ملتے ہیں ان میں مذہبی رنگ کے بجائے اس وقت کی روزِ ہترہ کی زندگی کا رنگ غالب ہے۔ اس مدنی یا تجریدی رویے نے غزل کے اشعار میں ایک دنیاوی نگر قلندرانہ معنویت اور آزاد روی پیدا کر دی ہے جس کے نتیجے میں انھیں زندگی کی مختلف منزلوں میں استعمال کیا جاسکتا ہے ظاہر ہے کہ اس میں بڑا حصہ علامتوں کا ہے جو مختلف موقعوں پر مختلف معنی دیتی ہیں اور ہر بار اپنی بلاغت میں اضافہ کرتی جاتی ہیں۔

غزل کی یہ تلیحات، استعارے، علامتیں اور بلاغتیں کوئی ایک دن یا کسی ایک دور کی دین نہیں ہیں ان کا سلسلہ غزل ہی کی طرح قدیم ہے۔ فارسی غزل سے لے کر اردو غزل تک اور اردو غزل میں قدیم دور سے لے کر جدید ترین دور تک یہ سلسلہ جاری ہے ان علامتوں میں اضافہ بھی ہوتا رہا ہے اور پرانی علامتوں کے

سے پرانی علامتوں میں توسیع کی ایک مثال "محتسب" یا زاہد کی ہے فیض احمد فیض نے ان علامتوں کو حکومت وقت کے لیے استعمال کیا ہے۔ علامتی الفاظ کے لیے سات لفظ کے عنوان سے سردار جعفری کا مضمون "مطبوعہ عہری ادب" دہلی ملاحظہ ہو۔ اس میں لفظ "آوارہ" کے پہلے اور آج کے مفہوم پر اچھی بحث ہے۔

معانی میں توسیع اور تبدیلی کبھی برابر جاری رہی ہے۔

غزل اب جس حالت میں ہے وہ کوئی ایک دن یا چند برسوں کی بات نہیں ہے اول تو اس کا سلسلہ قدیم فارسی غزل سے جڑا ہوا ہے جس کی تلیحات اور اشاروں کی ایک نہایت طویل داستان ہے اور ان تلیحات اور علامتوں کو اردو غزل نے کبھی جوں کا توں کبھی معمولی ترمیم یا اضافے کے ساتھ برتا ہے دوسرے اسی طرز پر یا اس سے کچھ الگ ہٹ کر خود اپنی علامتیں ڈھالی ہیں جن کی فہرست خاصی طویل ہے۔

اس کے علاوہ بھی ہندستان میں اردو غزل مختلف ادوار سے گزری ہے۔ شروع شروع میں دکنی شاعری میں اس کا رواج ہوا مگر قلی قطب شاہ کی غزلیں ہوں یا وئی اور سراج سے پہلے شاعروں کی ان میں اردو غزل کا بھرپور رنگ اور آہنگ پیدا نہیں ہوا۔ اردو میں غزل کی ابتدا وئی اور سراج کی غزلوں ہی سے ہوتی ہے اور یہی اردو غزل گوئی کا پہلا دور ہے۔

اس کے بعد اٹھارہویں صدی کی دہلی میں شاہ آبرو اور اس کے کچھ عرصے بعد سودا، میر تقی میر اور میر درد کی غزلوں نے غزل کا ایک نیا معیار پیش کیا جو کچھ سبھی طرزوں سے مختلف تھا یہ اردو غزل تھی جس نے تلیح اور علامتوں میں نئے عناصر داخل کیے تھے اور نئی معنویتوں کو رائج کیا تھا۔

اس کے بعد لکھنؤ نے غزل ہی کو شاعری کی روح قرار دے کر اسے اپنا اور اس کی روح سلب کرنی۔ فن کاری اور طرز بیان پر اتنا زور دیا کہ شاعری شعریت سے خالی ہو گئی یہاں بھی غزل نے اپنی روایت برقرار رکھی اور اپنے استعارے، تلیحیں اور علامتوں کو اسی طرح قائم رکھا۔ گو اس دور میں کوئی عظیم غزل گو پیدا نہ ہو سکا۔

البتہ اسی زمانے میں زوال آمادہ دہلی میں غالب، مومن، ذوق کے زیر اثر غزل کو نیا ہوجہ اور نئی زبان ملی ان سب کا انداز الگ الگ تھا مگر غزل کی روایت مشترک تھی۔ شاعر زاد ہمتی ہو یا خود محتسب مگر جب غزل کا شعر کہے گا تو رندانہ انداز ضرور اختیار کرے گا اس میں اضافہ کیا تو غالب نے جنھوں نے

اسے فکری سب و لہو پدیا اور غزل کو ایک نئی فضا بخشی۔

چوتھا رنگ تھا شاعر عظیم آبادی، حسرت موہانی، فانی بدایونی، یگانہ چنگیزی، اصغر جگر اور فراق کا جنھوں نے غزل کو نئی فکر سے آشنا کرایا اور اس میں نئی رنگینی اور چاشتی پیدا کی۔ نئی غزل کے یہ امام وہ لوگ تھے جنھوں نے غزل کو بوسیدگی اور قدامت زدگی سے بچا کر اسے زندگی عطا کی اور اسے ایک بار پھر اپنے دور کا ترجمان بنا دیا۔

اس کے بعد کے دور میں ترقی پسند شعرا نے غزل کے ذریعے اپنی بات کہنے کا ڈھب سکھایا۔ فیض احمد فیض سے لے کر مجاز، جذبی، مخدوم، اور مجروح سلطانپوری تک ایک طویل سلسلہ ہے جس میں نہ صرف معنویت کی نئی سطحوں اور رویوں کا اضافہ ہوا ہے بلکہ علامتوں کا ایک پورا سلسلہ ایجاد بھی ہوا ہے اور رائج بھی۔ ان شعرا کے ہاں ریزہ خیالی کے بجائے مربوط تاثر کی موجودگی کا احساس ہوتا ہے ہر چند اس کا اظہار مختلف ٹکڑوں میں ہوا ہے مگر یہ سب مل کر ایک مستقل نظام فکر کی شکل اختیار کرتے نظر آتے ہیں۔

ترقی پسند شاعری کے بعد کے دور میں بھی غزل ایک نئے لہجے اور نئے آب و رنگ سے آشنا ہوئی ہے جس کی ابتدا ناصر کاظمی کی غزل سے ہوئی تھی اور جس کے بعض کامیاب نمونے ہندستان میں شاذ تمکنت کے ہاں ملتے ہیں۔ پاکستان اور ہندستان میں غزل کا یہ نیا رنگ روپ ابھی جاری ہے شاید اس کی پرکھ کا وقت ابھی نہیں آیا ہے البتہ یہ بات اہم ہے کہ اس دور میں غزل نے نئی علامت سازی کی ہے اور علامتوں میں روزمرہ کے الفاظ اور اشیا کو بھی شامل کر لیا ہے۔

غزل کے اس طویل سفر کے تقریباً ہر دور میں اس کی عمومی اور تجریدی خصوصیت قائم رہی ہے، ہر شعر کا دائرہ صرف اس کی زبانہ تصنیف تک محدود نہیں ہے بلکہ پھیل کر بالکل مختلف صورت حال پر بھی منطبق ہو سکتا ہے

غزل کے مختلف اشعار کی کیفیات کے بارے میں اتنی بات ہر ایک جانتا

ہے کہ وہ مخصوص حالات اور واقعات سے بحث نہیں کرتیں بلکہ ان واقعات اور حالات سے پیدا ہونے والے نتائج یا تاثر کو مختصر طور پر بیان کرتی ہیں اور مختصر سے مراد محض کمیت کے، اختصار سے نہیں ہے بلکہ کیفیت کے مجتمع اور مرکوز اظہار سے ہے۔ غزل کا ہر کامیاب شعر ایک واقعے یا ایک طرح کے متعدد واقعات سے پیدا شدہ نتیجوں یا تاثر کو چند لفظوں میں ادا کرتا ہے اور یہ تاثر یا نتیجہ صرف اسی ایک واقعے یا اسی قسم کے واقعات سے متعلق یا محدود نہیں رہتا بلکہ انسانی زندگی کے ایک خاص پہلو کی نشان دہی کرتا ہے۔

یہ کیفیت اسی وقت پیدا ہو سکتی ہے جب غزل نے علامتوں کا سہارا لیا اور ان مخصوص علامتوں کے ذریعے مختلف جہات کا احاطہ کر لیا۔ یہ درست ہے کہ ان علامتوں میں ہر دور میں اضافہ اور ترمیم ہی نہیں ہوتی۔۔۔۔۔ بلکہ ان کے معنی اور ان کی رسائی میں بھی تبدیلی ہوتی رہی ہے اور ان علامتوں میں بھی براہ اضافہ ہوتا رہا ہے اسی لیے غزل کا شعر خواہ کسی دور کا کیوں نہ ہو تھوڑی بہت تبدیلی کے ساتھ اپنے دور تصنیف کے بہت بعد یا نکل بدلے ہوئے پس منظر میں بھی اس قدر پراثر اور بامعنی لگتا ہے جیسا وہ اپنی ابتدائی حالت میں تھا۔ اسی بدلتے ہوئے دور کی آئینہ داری کی وجہ سے غزل اردو شاعری کے ہر دور میں مقبول رہی ہے۔

ماحول اور فضا کی تبدیلی کے ساتھ مفہوم میں تبدیلی کی ایک مثال ناسخ کا وہ مشہور شعر ہے جو شعر کی حیثیت سے تو زیادہ مشہور نہیں ہوا مگر ابوالکلام آزاد نے اس شعر سے جو کام لیا ہے وہ اس کی بلیغ پہنائی کو واضح کرنے کے لیے کافی ہے بلاشبہ اس موقع کے لیے اس بظاہر بے روح اور بے کیفیت سے شعر سے زیادہ کوئی دوسرا شعر شاید ہی موزوں اور مناسب قرار پاتا۔

صورت حال یہ ہے کہ ابوالکلام آزاد کانگریس کے صدر ہیں، ۱۹۳۲ء کا زمانہ ہے اور کانگریس نے انگریز حکومت سے ہندستان سے چلے جانے کے حق میں تجویز منظور کی ہے اس قسم کے باغیانہ اقدام کے پیش نظر انگریزوں نے راتوں رات کانگریس کی لیڈروں کو گرفتار کر کے خفیہ طور پر ایک ایسے قلعے میں قید کر دیا جس

کا پتہ نشان بھی کسی کو نہیں بتایا گیا تھا ابوالکلام آزاد اس صورت حال کو نا سنج کے اس بظاہر بے روح مگر دراصل اس موقع پر بلیغ شعر سے ادا کرتے ہیں:

ہم سا کوئی گم نام زمانے میں نہ ہوگا

گم ہو وہ نگیں جس پہ کھڑے نام ہمارا

اسی قسم کی بلیغ اشاریت نواب سراج الدولہ کے جنگ پلاسی میں ایسٹ انڈیا کمپنی کے ہاتھوں شکست کھانے کے موقع پر اس شعر میں ابھر آئی ہے جو مدتوں رام نرائن لال موزوں کے نام سے منسوب کیا جاتا رہا اور بعد کو کسی اور شاعر کی تصنیف قرار پایا۔ شعر یہ ہے:

غزالاں تم تو واقف ہو کہو مجنوں کے مرنے کی

دوانہ مر گیا آخر کو ویرانے پر کیا گزری

غزل کی اس قسم کے بر محل اور بلیغ اشعار کی فہرست نہایت طویل ہے جو اپنی بدلتی ہوئی علامتوں کی پہنائی کی بدولت بیک وقت مختلف صورت حال پر چسپاں ہوتے رہے ہیں اور ان کے گرد روایتوں اور تلمیحوں کا جال ماسن گیا ہے۔ اس سے ظاہر ہوتا ہے کہ غزل کے پیرایہ بیان میں خود ایک مجرد کیفیت ہے جو مختلف صورت حال پر یکساں موزونیت کے ساتھ چسپاں ہو جاتی ہے۔ اسی لیے غزل کے اشعار میں اپنے زبانے اور اپنے محرکات سے ماورا ایک ایسی کیفیت بھی پیدا ہو جاتی ہے جو کم و بیش ان دونوں سے بے نیاز ہوتی ہے اور ان سے مختلف صورت حال پر بھی اسی قدر برجستگی کے ساتھ منطبق ہوتی ہے اور یہی غزل کی مقبولیت اور اس کی تجریدی ہم جہتی کا راز ہے۔

البتہ اس سلسلے میں بنیادی حیثیت اس کی علامتوں کی ہوتی ہے جن کے معنی اور تعلقات صورت حال ساتھ ساتھ بدلتے رہتے ہیں۔ بلاشبہ علامت کا استعمال غزل کی توانائی بھی ہے اور اس کی کمزوری بھی۔ توانائی اس لیے کہ ایک لفظ میں غزل کیفیات کی مختلف تہوں کو سمیٹ لیتی ہے اور ایک مضمون کئی طرح کی کیفیات اور صورت حالات کو بیان کرنے پر قادر ہو جاتا ہے اور کمزوری اس لیے کہ ان علامتوں کے الٹ پھیرے دوسرے اور تیسرے درجے کے غزل گو اپنے منکری

افلاس کو چھپانے میں کامیاب ہو جاتے ہیں اور اپنے اشعار میں اس قسم کے مطالب پیدا کرتے ہیں جو محض تقلیدی ہیں اور جو ہر قسم کی تخلیقی اہمیت سے محروم ہوتے ہیں۔ یہ الگ بات ہے کہ اس قسم کے بے روح تقلیدی اشعار بھی کبھی کبھی کسی اہل نظر کے ہاتھوں نہایت بلیغ انداز میں استعمال ہو سکتے ہیں۔

غزل اس اعتبار سے ادبی سماجیات کے لیے نہایت موزوں بلکہ مثالی صنف سخن ہے۔ اس وقت بھی جب غزل گو شاعر کوئی شعر واضح مقصد اور صاف معنی کے ساتھ کہتا ہے اس کے مقصد و معنی سے ماورا کئی اور معانی اس شعر سے برآمد ہو سکتے ہیں اور قارئین اس شعر سے اپنے اپنے پس منظر کے مطابق مختلف معنی اخذ کر سکتے ہیں۔ غزل گو شعرا کے دیوان بعض قارئین کے لیے عشق مجازی کی مختلف کیفیتوں کی تصویر کشی کرتے ہیں اور بعض کے نزدیک عشق حقیقی کی۔ ایسے اشعار بھی جو کھلم کھلا مجازی عشق کی کیفیات سے متعلق ہیں بعض قارئین اور مفسرین کے نزدیک عشق حقیقی کے مطالب اور اس کی باریکیاں بیان کرتے ہیں اور اس کی لاتعداد مثالیں جا بجا ملتی ہیں۔

سے عشق مجازی اور عشق حقیقی کی بحث سے قطع نظر ایک بار مسعود حسین خاں نے شعبہ اردو علی گڑھ مسلم یونیورسٹی کے ایک جلسے میں اپنا ایک شعر پڑھا:

رات بھر ساتھ رہے صبح ہوئی قتل کیا

یہ تماشا مری سرکار نہ دیکھا نہ سنا

جمع میں طلبا اور طالبات دونوں موجود تھے کچھ لوگ مسکرائے، کچھ شرمندہ ہوئے جلسے کے بعد میں نے مسعود صاحب سے کہا کہ یہ شعر انھیں ایسے مجمع میں نہیں پڑھنا چاہیے تھا۔ انھوں نے بڑی حیرانی سے کہا کہ یہ شعر تو میں نے علی گڑھ میں حالیہ ہندو مسلم فساد سے متاثر ہو کر لکھا ہے، اس میں سو قیانا پہلو کہاں سے آگیا۔ ساتھ رہنے سے مراد ہندوؤں اور مسلمانوں کا ساتھ رہنا ہے اور صبح سے مراد صبح آزادی، قتل سے مراد ہندو مسلم فسادات جو اس زمانے میں علی گڑھ میں ہو رہے تھے اور سرکار سے مراد سچ بیچ ہماری سرکار ہے۔

عشق مجازی اور حقیقی کی بحث سے الگ بھی شعروں کے مختلف مطالب ہو سکتے ہیں اور شاعر کی نیک نیتی کے باوجود ہو سکتے ہیں اگر شاعر خود ان کا مطلب واضح کرنے کے لیے موجود نہیں ہے تو اس کے مختلف مطالب میں سے کسی ایک کو انتخاب کرنا اور بھی دشوار ہو جاتا ہے۔ اگر یہ طے ہو بھی جائے تو بھی اس کے باوجود مختلف ادوار میں پڑھنے والوں پر ہرگز یہ عاید نہیں ہوتا کہ اس کا وہی مطلب نکالیں جو شاعر کا مقصد تھا اور اس لحاظ سے اردو غزل کی تفہیم و تشریح کے سلسلے میں ادبی سماجیات کو مکمل آزادی حاصل ہے۔

۳

اس کے علاوہ سب سے بڑا مسئلہ اس ذہنی رویے اور اس مجموعی فضا کا ہے جو غزل کی بنیادی فضا رہی ہے کچھ آج کے زمانے سے نہیں جب سے غزل نے آنکھیں کھولی ہیں اس وقت سے تقریباً آج تک غزل کی فضا اسی قسم کی روایت سے عبارت ہے جس میں دنیا داری، دولت مندی اور ظاہری کامیابیوں کے لیے دوڑ دھوپ، لالچ اور زندگی کی ایسی تمام سرگرمیاں غزل میں کم سے کم معیوب ہیں جن سے عام طور پر شہرت اور عزت پانے میں مدد ملی جاتی ہے۔ یہاں فخر کیا جاتا ہے تو ناداری اور بے نیازی پر اور اگر آرزو ہے تو دل بے آرزو کی، اس قسم کے مضامین سے شعرا کے دیوان پٹے پڑے ہیں:

میری ہوس کو عیش دو عالم بھی تھا قبول
تیرا کہم کہ تو نے دیا دل دکھا ہوا (دانی)

تیکہ خدا پہ کیجیے دروازہ بھیرٹیئے (آتش)

سبھی ہیں سے کردہ دیر میں خرد والے
کوئی خراب نہیں ہے کوئی خراب نہیں

دعجان

اپنے مقام پر رہیں عشق کی بے نیازیاں
گودر خلد بھی کھلے دل نے کہا کہ کون جائے (فراق)

طاعت میں تار ہے نہ مے وانگبیس کی لاگ

دوزخ میں ڈال دو کوئی لے کر بہشت میں (غالب)

یہ رویہ الم پسندی اور غم پرستی کا نہیں ہے بلکہ قلندرانہ زیست کرنے کا ہے جسے عملی زندگی میں کم اور فکری زندگی میں بہت زیادہ برتا گیا ہے اسی کے نتیجے کے طور پر اردو غزل کی دنیا ہر قسم کے کٹر پن سے محفوظ رہی ہے اور اس کی روایت میں ایک قلندرانہ آزادگی وسیع النظری اور انسان دوستی کا رواج ہوا۔

یہاں مرکزی نکتہ سماج میں رائج تعصبات سے سمجھوتہ بازی کی مخالفت کا ہے اور اسی لیے جان بوجھ کر ایسی اشیا اور اس قسم کی روشوں کا تذکرہ بار بار کیا جاتا ہے جو سماج میں اچھی نظر سے نہیں دیکھی جاتیں سماج کو جاہ و منصب عزیز ہیں تو یہاں جاہ و منصب کا ہر اعتبار سے مذاق اڑایا جاتا ہے۔ سماج کے نزدیک مال و دولت کی قدر و قیمت ہے یہاں ان سب کا مول ارزاق ترین شے سے بھی کمتر ہے۔ سماج کو غربت، فاقہ زدگی اور مفلسی سے ڈر لگتا ہے یہاں ہی سب انسانیت کے زیور ہیں۔ غرض یہ دنیا آڑی ٹیڑھی دنیا ہے جس میں دنیا داری کو سر کے بل کھڑا کر کے انسانی قدروں کو بحال کرنے کی کوشش کی گئی ہے۔

یہ کوشش صرف دنیاوی زندگی کی اقدار تک محدود نہیں بلکہ اس کی دھمک جیات بعد ممات تک پہنچتی ہے موت کے بعد جو لوگ جنت کی خواہش کرتے ہیں اور وہاں شراب پھور کے جام پینے اور حورو و غلمان بخشے جانے کے لالچ میں دنیائے فانی کی زندگی کو نقشف اور پارسائی میں گزارتے ہیں انھیں بھی طنز کا نشانہ بنایا گیا ہے اور یہ بات اردو غزل کی روایت کا ایک اہم حصہ بن گئی۔

رات پنی زمزم پے مے اور صبح دم

دھوئے دھبے جامہ احرام کے

(غالب)

دیکھنا کوئی کہیں حضرت زاہد تو نہیں
کوئی بیٹھا نظر آتا ہے پس خم مجھ کو

(ریاض)

باغ بہشت سے مجھے حکم سفر دیا تھا کیوں
کار جہاں دراز ہے اب مرا انتظار کر

(اقبال)

ان اشعار سے کہیں زیادہ شوخ اشعار اردو غزل کے خزانے میں بکھرے ہوئے ہیں۔
ایسا کیوں ہے کہ اردو غزل کی روایت (الف) دنیاوی کامیابی اور
کامرانی سے بے نیازی۔ (ب) عقبی میں جنت کی طلب اور جوہر و غلماں کی
چاہت سے گریز۔ (ج) اور ان کے بجائے ایک خاص قسم کی قلندری اور
آزاد روی سے مل کر بنی اور کم و بیش آج تک اسی طرح قائم ہے۔ ظاہر
ہے کہ یہ ایک طویل سلسلے کی کڑی ہے اور ایک دور کے ذہنی رویے سے دوسرے
دور کے رویے اپنا چراغ روشن کرتے رہے۔

اس آزاد روی کا ایک پہلو عمومی اور تجریدی ہے۔ غزل میں گو لہجہ داخلی اور
ذاتی سا ہوتا ہے مگر اس کے پیچھے جو شخصیت جھلکتی ہے وہ اس قدر بے پروا اور
بے عیب نہیں ہوتی اسی لیے غزل کے اشعار کی مدد سے شاعر کی شخصیت کا مطالعہ خاصہ
خطرناک اور اکثر صورتوں میں گمراہ کن ہو سکتا ہے استعاراتی اور علامتی زبان نے
اس میں مزید پیچیدگیاں پیدا کر دی ہیں اور روایت کے ان تہ در تہ پرتوں کو
ہٹا کر اصل متکلم شخصیت تک پہنچنا تقریباً ناممکن ہو جاتا ہے۔ اسی لیے غزل میں
اظہار ذات کی پہچان دوسری اصناف کے مقابلے میں کہیں زیادہ دشوار ہے۔

۴

دراصل غزل کی پوری دنیا ایک خاص طرز کی تمثیل ہے اور ہر قسم کے
جذبات و احساسات اسی تمثیل کے طرز پر ادا کیے جاتے ہیں۔ تمثیل کے تین مرکزی
کردار ہیں — ایک واحد متکلم یعنی شاعر کی ذات جو عشق کی واردات کو اس طرح

نظم کرتا ہے جیسے وہ سب کچھ اس کی اپنی سرگزشت ہو اور اکثر حالتوں میں یہ اس کی سرگزشت ہوتی بھی ہے، دوسرا کردار ہوتا ہے محبوب کا جو دراصل تمام واردات کا مرکز اور محور ہوتا ہے، اور تیسرا کردار ہوتا ہے رقیب کا، جو محبوب کی بارگاہ میں کبھی کامیاب و کامراں دکھایا جاتا ہے کبھی ذلیل و خوار ہوتا ہے اسی کے ساتھ ساتھ ایک چوتھا کردار محاسب کا بھی ہوتا ہے جو ہر قسم کی مسرت میں مارج ہوتا ہے اور اسی کردار کا ایک اور روپ زائد خشک یا واعظ کی شکل میں پیش کیا جاتا ہے جو وقتاً فوقتاً دنیا داری کی نصیحت کرتے رہتے ہیں۔

ان چار پانچ کرداروں کو جوں کا توں سمجھ لینا اور حقیقی جان لینا بھی غلط ہے یہ سب کے سب گویا متعدد صورت حال کے محض حوالے ہیں اور انسانی زندگی کے مختلف مظاہر ہیں جو انسان کی راہیں روکتے ہیں، اسے کہیں ٹوکتے ہیں کہیں نصیحتیں اور فضیحتیں کرتے ہیں لیکن غزل کا سچا ہیرو وہی ہے جو نہ رسوائیوں کے خطروں سے رکتا ہے نہ ناکامیوں سے گھبراتا ہے اور نہ دنیاوی لالچ اور آسودگی کے پھر میں پڑتا ہے اور یہی قلندرانہ انداز اور زندانہ روش ہر غزل گو کو ہر قسم کی کامیابیوں سے زیادہ عزیز رہی ہے۔

غور کیجیے لو ان چاروں کرداروں کی حیثیت الجبر اور جیومیٹری کی علامتوں کی سی ہے جو مختلف حقیقتوں اور پیکروں کو ظاہر تو کرتے ہیں مگر کسی ایک حقیقت یا پیکر میں سمٹ کر نہیں رہ جاتے اسی وجہ سے جو لوگ غزل کی اس علامتی زبان سے واقف نہیں ہوتے وہ غزل کو محض عشقیہ شاعری کا نمونہ قرار دے کر اس سے منہ پھیر لیتے ہیں یا اس کے محدود ہونے کا شکوہ کرتے ہیں۔ بیشک غزل کی دنیا علامتوں کے اعتبار سے میڈر ہے لیکن ان علامتوں میں جو بلیغ اظہار پوشیدہ ہے اسکی رسانی اور پھیلاؤ لازم ہے۔ اس کی چند مثالیں ہی کافی ہوں گی۔ فیض احمد فیض کو پاکستان میں ایوب خاں نے کئی سال بغاوت کے الزام میں قید رکھا۔ قید و بند کی اس حالت میں فیض نے متعدد نظمیں اور غزلیں کہیں جن کا مجموعہ اسی زمانے میں شائع بھی ہوا ان غزلوں میں واضح طور پر جیل کی زندگی کی طرف ہی نہیں اپنی بگناہی اور حکومت کی بے انصافیوں اور بے رحمی کی طرف بھی واضح اشارے کیے گئے ہیں

لیکن یہ سب اشارے غزل کی مروجہ علامتوں میں ہیں جن سے ان کی بلاغت میں اضافہ ہوا ہے اور آج بھی یہ سبھی اشعار لطف لے کر پڑھے جاسکتے ہیں جبکہ اس دور کے سبھی واقعات لوگوں کے ذہن سے تقریباً محو ہو چکے ہیں۔

کمال یہ ہے کہ ان اشعار میں بھی وہی پرانی علامتیں استعمال ہوتی ہیں لیکن ان علامتوں کے معنی بالکل بدل گئے ہیں۔ بحسب یہاں وہ پرانا افسر نہیں ہے جو شراب نوشی پر پابندی لگانے اور رندوں کی داروگیر کے لیے تعینات ہوتا تھا بلکہ اسی کے پردے میں حکومت وقت، عدالت، جیل کے حکام، پولیس کے ذمہ داران سبھی برطنز کیا گیا ہے گویا علامت نے تمہیم کارنگ اختیار کر لیا ہے۔

غزل میں اس تجریدی اور علامتی رنگ نے ایک مستقل حیثیت اختیار کر لی ہے اس کا ثبوت ہندستان کے مشاعروں کی مقبول غزلوں سے بھی فراہم کیا جاسکتا ہے۔ اول تو اردو داں برادری پر تقسیم ہندستان کا سانحہ سخت گزرا پھر ہندو مسلم فسادات کا کبھی نہ ختم ہونے والا سلسلہ شروع ہوا اور اس کے بعد اقلیتوں کو خود اپنے وطن میں اجنبی ہو جانے کا احساس ہونے لگا۔ ان سب تاثرات کو غزل کے مختصر سے پیمانے میں ڈھال کر جب مشاعروں میں پیش کیا گیا تو دارو تحسین کا ایسا شور مچا ہوا جو اجتماعی قبولیت کو ظاہر کرتا تھا۔ آزادی کے بعد کے مشاعروں میں مقبولیت پانے والے غزل کے اشعار کا تجزیہ کیا جائے تو اس کے اندر چھپے ہوئے یہی جذبات ملیں گے مثلاً:

جس دور کا منشا ہو پیاسوں کو نہ مے دینا

پھر تشنہ لبی میری اس دور سے کیا مانگے

(شمیم کریمانی)

دہشت کھلی فضا کی قیامت سے کم نہ تھی

گرتے ہوئے مکالوں میں آنیٹھے یار لوگ

(منظر سلیم)

جلتے ہوئے مکانوں کے منظر بتائیں گے
کیا بات تھی کہ روکھ گئے زندگی سے ہم

(دوستیم بریلوی)

اگر بڑھتا رہا۔ تو نہیں یہ سودائے ستم گاری
تمہیں رسوا سربازاں ہو گئے ہم نہیں ہونگے

(کلیم عاجز)

غرض کامیاب غزل کا ہر شعر گویا ایک سادہ خاکہ ہے جس میں رنگ آمیزی
حالات اور واقعات کے تحت خود پڑھنے والے کا ذہن کرتا ہے۔ یوں تو یہ
بات ادبی سماجیات کے سلسلے میں دوسری اصناف کے بارے میں بھی کہی
جاسکتی ہے لیکن جس قدر کھلی چھوٹ اور مکمل آزادی غزل کے شعر میں
ادبی سماجیات کو حاصل ہے اتنی اور ویسی آزادی کسی دوسری صنف
میں حاصل نہیں ہے۔ اس کی بڑی وجہ غزل میں علامتوں کا استعمال،
ان علامتوں کے پیچھے مختلف جہانِ معنی آباد ہو جانا بھی ہے اور غزل کے
لہجے میں تجریدی عنصر کا غلبہ بھی۔

اس لحاظ سے غزل کی علامت نگاری ادبی سماجیات کے نقطہ نظر سے
غزل کی بہت بڑی خوبی ہے جو اسے زمان و مکان کے تعینات سے بلند کرتی
ہے اور بیک وقت مختلف ادوار اور مختلف موقعوں پر بامعنی بناتی ہے۔

نظم اشعار کا وہ با معنی سلسلہ ہے جو کسی ایک مرکزی تاثر کو پیش کرتا ہے، اور جس میں احساس یا فکر کا تسلسل پایا جاتا ہے۔ یوں تو نظم کا رواج دورِ قدیم میں بھی تھا کیونکہ قلی قطب شاہ سے لے کر نظیر اکبر آبادی تک ایسی متعدد نظموں کا پتا چلتا ہے جس کا ایک مرکزی خیال ہے مگر نظم کو الگ اور منفرد صنفِ شعری حیثیت سے برتنے کا خیال ۱۸۴۳ء میں انجمن پنجاب لاہور کے مشاعرے سے شروع ہوا جس میں مصرع طرح کی جگہ موضوع دیا گیا اور اس موضوع پر شعری مضمون نگاری کی ابتدا ہوئی اسی نے نظم کا نام پایا۔

اس طرح نظم گویا غزل سے دو حیثیتوں سے مختلف ٹھہری۔ ایک تسلسل خیال کے اعتبار سے یعنی نظم میں ایک ہی مرکزی تاثر یا خیال کو پیش کیا جاتا ہے اور اس لحاظ سے اس کا ہر شعر اسی مرکزی تاثر کا تابع ہوتا ہے دوسرے اس میں خیال محض علامتوں کی زبانی بیان نہیں ہوتا بلکہ زیادہ شرح و بسط کے ساتھ مختلف طرز میں ادا ہوتا ہے۔ گویا خیال نہ تو ہر شعر کے ساتھ مختلف ہوتا جاتا ہے نہ علامتوں کے پیرایے میں ادا ہونا لازم ہے۔

نظم کا چلن اردو میں ۱۸۴۳ء کے انجمن پنجاب کے مشاعرے سے شروع ہوا جس نے حالی، آزاد اور بعد کو شبلی جیسے بزرگوں کو نظم گوئی کی طرف متوجہ کیا۔ اس کے بعد کی نسل میں اقبال اور چکبست نے اس روایت کو تالیخ اور سیاست سے جوڑ دیا اور غالب نے جو کارنامہ غزل میں انجام دیا تھا وہ اقبال نے نظم میں سرا انجام دیا اور نظم کو محض اظہار خیال اور جذبات نگاری کا وسیلہ بنانے کے بجائے وسیع تر مقاصد کے لیے برتا۔ ان نظموں میں غزل کی سی تجسید

نہیں تھی یعنی ایسی کیفیات اور خیالات نظم ہوئے تھے جن میں بڑی حد تک قطعیت تھی بلکہ اقبال کی نظموں میں تو ایک واضح قسم کی تبلیغ بھی موجود تھی۔ یہاں نظم گو یا ذہن کو ایک خاص ڈگر پر لے چلنے کے لیے استعمال ہو رہی تھی۔ نظم کی اسی قطعیت سے یہ خیال پیدا ہو گیا کہ نظم شاعری کے بجائے وعظ و نصیحت یا کم سے کم حقیقت حال کے برملا اظہار کے لیے زیادہ موزوں ہے۔ غزل جس پیغام رسانی میں ناکام رہتی ہے اور جن تصویروں کو محض اشاروں میں پیش کرنے پر قادر ہے نظم انھیں برملا اور مربوط طریقے پر ادا کر سکتی ہے جس خیال کو غزل صرف اشاروں کنایوں، علامتوں اور استعاروں ہی میں ظاہر کر سکتی ہے ان کو نظم مرتب ڈھنگ سے اور کارگر انداز میں، ذہن نشین کر سکتی ہے اس دور سے لے کر لگ بھگ ۱۹۳۶ء تک نظم کو گو یا خیالات کا وسیلہ اور غزل کو جمالیاتی اشاروں کا وسیلہ سمجھا جاتا رہا۔

چنانچہ جب ۱۹۳۶ء میں انجمن ترقی پسند مصنفین قائم ہوئی تو نظم ہی کا بول بالا رہا اور نظم کی برہنہ گوئی نے غزل کے رمز بیانی پر فتح پائی۔ جوش ملیح آبادی، مجاز، مخدوم، فیض، جاں نثار، ساحر، سردار جعفری، سب نے غزل کے بجائے نظم گوئی ہی کو شعار بنایا اور اپنی نظموں میں واقعیت، حقیقت پسندی اور اشاروں میں پیغام رسانی کو ہی اپنا وسیلہ امتیاز قرار دیا۔

نظم میں مضمون کی ادائیگی (الف) یا تو براہ راست ہوتی ہے۔

(ب) یا تمثیلی اور استعاراتی پیرایے میں

(ج) یا مختلف ٹکڑوں یا مثالوں کے ذریعے

(د) یا پھر نظم کا ایک بیرونی روپ ہوتا ہے اور

اسی کے ساتھ ساتھ اس کا دوسرا تمثیلی روپ

بھی جاری رہتا ہے جو مختلف جہات کو سمیٹتا

چلتا ہے مثلاً جوش کی نظم "بدلی کا چاند" یا

اقبال کی نظم "شعاع امید" یا اختر الایمان

کی نظم "سبزہ بیگانہ"۔

بلاشبہ اردو کے نظم گو شعرا نے زیادہ تر براہ راست انداز بیان اختیار کیا ہے اور اسی لیے ان کی اکثر نظموں میں تہ داری پیدا نہیں ہو سکی ہے اور نظم یا تو مناظر فطرت کا بیان ہو کر رہ گئی ہے یا پھر تلقین عمل اور ترغیب جہاد مگر نظم کی دنیا صرف انہی اسالیب تک محدود نہیں۔ اس کے باوجود اقبال سے لے کر فیض اور فیض سے مجاز اور پھر نذرا فاضلی تک اردو نظم نے نئے جہات تک رسائی حاصل کی ہے۔

ان نظموں میں دو قسم کی نظمیں ملتی ہیں۔ ایک وہ جن میں مقصد واضح ہے اور الفاظ اور طرز بیان میں کسی قسم کی تہ داری موجود نہیں ہے۔ دوسری وہ نظمیں ہیں جو دو سطحوں یا دو سے زیادہ سطحوں پر گفتگو کرتی ہیں اور پڑھنے والا اپنی بساط کے مطابق ان سے لطف اندوز ہوتا ہے۔ ضروری نہیں ہے کہ اس قسم کی نظموں میں ابہام اور گنگنلاک اشارے برتے جائیں۔ یوں بھی ہوتا ہے کہ شاعر بظاہر ایک سیدھی سادی نظم لکھ دیتا ہے مگر اس نظم کے پیچھے معنی اور مطالب کا ایک پورا ذخیرہ موجود ہوتا ہے جو اس نظم کو نئی جہات عطا کرتا ہے یہ ذخیرہ خود شاعر کا فراہم کردہ بھی ہو سکتا ہے اور اس کے علم و اطلاع کے بغیر بھی فراہم ہو سکتا ہے یا کم سے کم شاعر اپنی تخلیق میں اس علم و اطلاع کا اظہار نہیں کرتا۔

دو مثالیں لیجیے۔ ایک اقبال کی نظم ”شعاع امید“ ہے اور دوسری جوش ملیح آبادی کی نظم ”بدلی کا چاند“۔ دونوں بظاہر مکمل واقعات پر مبنی ہیں ”شعاع امید“ میں مختلف شعاعیں سورج سے بے مہری ایام کا شکوہ کرتی ہیں اور آخر کار سورج انھیں سمیٹ کر اپنے سینے میں سما جانے کا حکم دیتا ہے البتہ ایک شعاع ایسی بھی ہے جو اس کے حکم سے سرتابی کی اجازت چاہتی ہے اور زحمت تنویر طلب کرتی ہے اس وقت تک کے لیے ”جب تک نہ اٹھیں خواب سے مردان گراں خواب“۔

بظاہر یہ قصہ سورج اور اس کی کرنوں کا ہے مگر اس کے پیچھے تمثیلی طور پر خود شاعر موجود ہے اور وہ شعاع جو سرتابی کی اجازت چاہتی ہے خود شاعر ہے جو ہندستان کے عوام کو غفلت سے جگائے بغیر واپس جانا نہیں چاہتا۔

اسی طرح جوش ملیح آبادی کی نظم ”بدلی کا چاند“ میں چاند کو یا انسان کی

اردو میں ابھی تک براہ راست طریق تخاطب ہی کا رواج غالب ہے مگر اس کے باوجود ایسا نہیں ہے کہ اردو نظم نے اس راہ سے الگ ہٹ کر نئے راستے اور نئے ڈرامائی وسایل اظہار تلاش نہ کیے ہوں۔

نظم کی تکنیکی خصوصیات میں اختر الایمان نے ایک اور قدر کا اضافہ کیا وہ ہے نظم کا معنوی ارتقا۔ اب تک جوش ملیح آبادی کے زیر اثر نظم کے لیے محض تسلسل ہی ضروری سمجھا جاتا تھا اور اگر ایک مضمون کی تکرار مختلف طریقوں پر کی گئی تو بھی اسے نظم کی خصوصیت قرار دیا جاتا تھا مگر اختر الایمان نے ایسی تمام نظموں کو مثالی ماننے سے انکار کر دیا جن میں ایک ہی مضمون مختلف طریقوں سے باندھا گیا ہے۔ ان کے نزدیک نظم کی بنیادی خصوصیت ہی یہ ہے کہ وہ ہر شعر کے ساتھ آگے بڑھتی رہے اور جب تک اس میں یہ ارتقائی کیفیت قائم رہے گی اس وقت تک اس کا کوئی مصرعہ بھی غیر ضروری یا فالتو قرار نہیں پائے گا۔

دوسری خصوصیت یہ ہوتی کہ مصرعے کی جو انفرادیت غزل نے برقرار رکھی تھی اسے توڑ دیا گیا اور اختر الایمان نے گو بکر اور وزن میں کوئی بڑے تجربے نہیں کیے مگر مصرعے کے الگ وجود کو قائم نہیں رکھا ان کی نظموں میں ایک مصرعے کا آخری ٹکڑا اور دوسرے مصرعے کے پہلے ٹکڑے سے مل کر بھی مکمل ہوتا ہے لیکن مکمل ہونے سے یہ مراد نہیں ہے کہ وہ محض اپنے طور پر معنی مکمل کرے یا پورے مفہوم کا احاطہ کرے۔ گویا ہر مصرعہ مکمل ہوتے ہوئے بھی دوسرے مصرعے کا محض ایک حصہ ہی ہے اور جب تک اس کے سائے ٹکڑوں کو ملا کر نہ پڑھا جائے مفہوم واضح نہ ہوگا۔

ابھی حال میں نثری نظم کا رواج ہوا جس نے نثر کی ترتیب کے ساتھ الفاظ کو برتا اور ان میں شعوریت پیدا کرنے کی کوشش کی ان میں بکر کے ارکان وہی رہے مگر ان کی ترتیب میں اجتہاد کیا گیا۔ آزاد نظم اور نثری نظم دونوں نے محض تکنیکی تجربے ہی نہیں کیے بلکہ اظہار و ترسیل کے نئے پیمانے ڈھالنے کی کوشش کی۔

۲

اس مختصر سے جائزے سے اندازہ ہوا ہو گا کہ نظم کی کئی صورتیں اور کئی اسالیب ہیں۔ ان میں اظہار کی شکلیں بھی الگ الگ ہیں۔ پھر یہ بھی ہے کہ لکھنے والے نے خواہ وہ نظم کسی ارادے اور کسی مقصد سے لکھی ہو پڑھنے والے اس کو اپنے مقصد کے مطابق ڈھال لیتے ہیں۔

پہلے نظم گو اور غزل گو شعرا کی شخصیتوں کو بھیجے گو دونوں شاعر ہیں لیکن نظم گو شاعر پہلے سے کوئی منصوبہ یا کوئی تصور نظم کارکتے ہیں اور اسی کے مطابق نظم کہتے ہیں جس طرح غزل میں قافیہ اور ردیف راستہ دکھاتے ہیں اسی طرح نظم کو موضوع (یا عنوانِ نظم) ایک واضح سمت عطا کرتے ہیں اور اس کا دائرہ متعین کرتے ہیں۔

زیادہ تر نظم گو شعرا وہ شعرا ہیں جو یا تو کسی خاص مقصد کے لیے نظم کو استعمال کرتے ہیں یا پھر ان کا اپنی کوئی متعین راہ عمل یا فکری سمت ہے اور چونکہ یہ فکری سمت انفرادی سطح پر طے کرنا چند ہی لوگوں کا امتیاز ہے اس لیے عام طور پر نظمیں اسی وقت زیادہ لکھی گئی ہیں جو کسی خاص طرز فکر کا چلن ہو گیا ہے مثلاً ترقی پسندی کے دور میں مفہوم بڑی حد تک متعین اور فکری محور پہلے ہی سے مقرر اور مرتب ہو چکے تھے اور ان میں ہنگامی موضوعات اور واقعات کا اضافہ ہوتا رہتا تھا، (یہ نظم کا چلن بھی زیادہ ہوا لیکن دراصل اس دور میں نظم کو مقبولیت تو بہت ملی مگر فنی عظمت کی مثالیں بہت کم ہیں۔ جوش، حفیظ، فیض، راشد، محجاز، مخدوم، جذبی، جمیل مظہری، جاں نثار اختر، بہت کم شاعر ہیں جو نظم کے مزاج داں کہے جاسکتے ہیں۔

اکثر نظم گو شعرا نے نظم کو منظوم مضمون کے طور پر رکھا ہے اس میں اگر کوئی فن کاری ہے تو اس کا نیم منطقی تسلسل ہے اور اس کے علاوہ کسی قسم کی فنی خوبی یا ندرت کا خیال بھی نہیں رکھا گیا لہذا اکثر نظمیں سپاٹ اور بے روح ہیں اور جوان خامیوں سے بچ گئی ہیں ان میں کوئی فن کاری موجود نہیں ہے

دردار جعفری کی "پتھر کی دیوار" کے دور کی نظموں کو چھوڑ کر بعد کے دور میں بھی اپنی نظموں کی برملا کوئی چھپانے کے لیے انھوں نے تشبیہ، استعارے اور تمثال کی وہ بھرمار کی کہ اسی کے بل پر نظم کا جمالیاتی بھرم قائم رکھنے کی کوشش کی۔ کیفی اعظمی نے ۱۹۳۷ء کی برملا گوئی سے قدم آگے بڑھایا تو واقعاتی نظموں کو رمزیابی پیکر میں ڈھالنے کا نسخہ آزمایا اور تلیحات اور اشاروں کا استعمال کر کے ان میں بھی اپنی نظموں کے جوش و خروش کو برقرار رکھنے کی سعی کی لیکن ان دونوں کوششوں میں آراستگی اور تنوع تو ہے البتہ فنی وقار بہت کم ہے۔

ان نظموں کی بڑی ثرومی یہ ہے کہ ان میں شاعر کی ذات کا پرتو بہت ہلکے اور روایت اور رواج کی پرت اتنی گہری ہے کہ وہی غالب آجاتی ہے۔ واثق نے عوامی نظموں کی مدد سے اس کمی کو پورا کرنے کی کوشش کی لیکن اس کے باوصف وہ عوامی ادب کی سطح تک تو پہنچے اعلیٰ ادب کی سطح تک پہنچنے میں کامیاب نہ ہوئے۔ اس دور کی کامیاب نظموں میں فیض کی اگست ۱۹۳۷ء والی نظم مجاز کی بربط شکستہ اور فکر، جذبی کی نیا سورج اور ساحری نظم "تاج محل" اور کبھی کبھی، مخدوم عی الودن کی "آج کی رات" جمیل مظہری کی شنوی آبِ سراب جہاں نثار اختر کی نیارگ وید اور وحید اختر کی "صدق حساب باقیست" عمیق حنفی کی "سفر" کے مفتی راشد کی نظم "سفر" اور ایران میں اجنبی کی بعض نظمیں شامل ہیں۔

لیکن سب سے اہم کارنامہ ہے اختر الایمان کا جس نے اردو نظم کو اس دور میں ایک نیا موڑ دیا۔ اختر الایمان نے اردو نظم کو منکلی، مخاطبی اور تمثیلی تینوں پیرایوں سے متعارف کرایا اور اسے بلیغ ہمت جہتی دی ابھی تک ان کی نظموں کے اس تکنیکی تنوع کا عرفان عام نہیں ہوا ہے لیکن سچ یہ ہے کہ اردو نظم کے آگے بڑھنے اور نئی منزلیں طے کرنے کا راستہ یہی ہے۔

زیادہ تر یہ شعرا چھوٹے قصبوں اور شہروں سے تعلق رکھتے تھے اور کسی پیشے، روزگار یا اسی قسم کے کسی وسیلے کی بدولت شہر سے اور شہری زندگی کے تناؤ اور اس کے مسائل سے متعارف ہوئے تھے اور اسی بنا پر ترقی پسند تحریک سے وابستہ ہو گئے تھے اور اس کے ادبی اسلوب کو اختیار کرنے لگے تھے۔

بعد کے دور میں جب یہ واضح نظر یا قیام آہنگی شکست ہوئی تو ان کو اپنی نظموں کے لیے خود اپنی انفرادی فکر پر بھروسہ کرنا پڑا۔ اس کے دو نتیجے برآمد ہوئے ایک یہ کہ ان میں سے اکثر شاعریا تو نظم نگاری سے منہ موڑ کر غزل گوئی کی طرف متوجہ ہو گئے یا پھر صحافتی ڈھنگ کی شاعری کرنے لگے کچھ حیرت کی بات نہیں کہ اس دور کے بزرگ خود ترقی پسند شاعروں کے دواوین میں بھی پنڈت نہرو کی وفات پر نظمیں ملتی ہیں۔ ساغر نظامی نے تو اپنی طویل نظم "نہرو نامہ" نہرو کے کارناموں ہی پر لکھ ڈالی، دوسرے یہ کہ مختصر تاثراتی نظموں کی طرف رجحان ہوا جس میں ندرافاضلی، عمیق حنفی سے لے کر شہباز تک سبھی کم و بیش شریک ہیں یہ اور بات ہے کہ عمیق نے ان چھوٹے چھوٹے تاثر پاروں کو جوڑ کر طویل نظم میں ڈھالنے کی کوشش کی۔ مختصر یہ کہ اردو نظم غزل کی اولیت حاصل کرنے سے پہلے ہی گہن میں آگئی اور اس میں بھی فکر کی کمی بلکہ محسوس فکر کے فقدان کا نمایاں حصہ تھا۔

اسی درمیان جدیدیت کی تحریک چلی جس نے اس فکری افلاس پر پردہ ڈالنے کی کوشش کی اور ترقی پسند فکر کے برخلاف ہر قسم کی فلسفہ طرازی جرم ٹھہری سماجی ذمہ داری یا اس کے کسی قسم کی مجلسی فکر سے قطع نظر انفرادی، ذاتی اور نجی محرومیوں کو موضوع سخن بنایا گیا اور ایک نئے اور انوکھے طرز بیان کی تلاش کی جانے لگی بڑے ہم گیر تجربوں اور مسابیل کے سوائے چھوٹے چھوٹے تجربات ہی پر نظمیں شائع ہونے لگیں۔ ان نظموں میں بھی جن شاعروں کو کچھ کامیابی ملی ان میں ندرافاضلی، جعفری، بشر نواز اور شاکر نظام قابل ذکر ہیں۔

۳

اس پورے دور میں ادبی سماجیات کے نقطہ نظر سے اردو نظم میں تجربی عناصر کی تلاش ایک اہم مسئلہ ہے۔ نظم، غزل کے برخلاف تعمیم سے زیادہ تھیس کی شاعری ہے اور اس پر ذات کی پرچھائیاں واضح طور پر پڑتی ہیں۔ اسی لیے نظم کی شاعری کا زوال تیزی کے ساتھ ہوا۔ آج اردو میں صرف نظم بکھنے والے

شاعروں کی تعداد انگلیوں پر گنی جاسکتی ہے لیکن غزل کی ترقی خواہ کتنی ہی چکاچوند پیدا کرنے والی کیوں نہ ہو فکر کی پرواز اور خیال کی رعنائی قوت و تعمیر میں ڈھل کر نظم ہی میں زیادہ سکت اور جادواں اظہار باقی ہے۔

اگر آج کی نظم نگاری پر غور کیا جائے تو اس میں بھی مختصر نویسی کا رجحان غالب نظر آئے گا۔ اس سے ظاہر ہوتا ہے کہ اول تو ہمارے شاعروں کے سامنے جو تجربات ہیں ان کے رشتے وہ عالمی مسایل سے جوڑنے اور انہیں اپنے لیے اور اپنے پڑھنے والوں کے لیے جاندار اور فکر انگیز بنانے میں بڑی حد تک ناکام رہے ہیں دوسرے وہ جن تجربات سے دوچار ہوتے ہیں ان تجربات کی صرف ایک ہلکی سی جھلک دکھانے پر ہی ان کی قوت تخلیق قادر ہے اس سے آگے بڑھنے کے لیے اقبال کے جس متجرب یا اختر الایمان کے جس فنی شعور کی ضرورت تھی وہ ان کو میسر نہیں ہے اور ہر قدم پر انہیں اپنا سانس ٹوٹتا ہوا محسوس ہوتا ہے۔

موضوعات کے اس اعتبار سے غور کیا جائے تو ان نظموں میں ترقی پسند دور کے مقابلے میں زیادہ تنوع اور رنگارنگی تو ضرور ہے مگر ان کی دنیا خاصی سمٹی ہوئی نظر آتی ہے اور پڑھنے یا سننے والے کو ہر مصرعے کی خیر منائی پڑتی ہے اقبال کی سی قوت فکر یا جوش کی سی قدرت کلام اب ناپید ہے جو عام واقعات کو بھی آفاقیت بخش دے۔

اس کے باوجود جا بجا واقعات کے موڑ پھیر اور کبھی کبھی سیاق و سباق کی نیرنگیوں سے نظم میں ایسی متنوع کیفیات پیدا ہو جاتی ہیں جو الفاظ کے معنی میں نئے تلازمے اور نئی معنویتیں پیدا کر دیتی ہے اور اسی کی بنا پر ان کی مقبولیت کا باعث بنتی ہے اس کی سب سے واضح مثال ہمارے آپ کے دور میں فیض احمد فیض کی جسیہ شاعری ہے جس کی مقبولیت محض جسیہ ہونے کی وجہ سے نہیں ہے بلکہ اس کے جسیہ کردار نے اس کے لفظوں میں نئی تہ داری اور اس کے لہجے میں نئی بلاغتیں پیدا کر دی ہیں اور اسی لحاظ سے فیض کے سیدھے سادے شعروں میں بھی حوائے اور روایتوں کی طرف ذہن کو متوجہ کرتی جاتی ہیں اور اس اعتبار سے نئی کیفیات جگاتی جاتی ہیں۔ یہ کیفیات ان کی غزلوں اور نظموں دونوں میں مشترک طور پر کارفرما

یوں تو اس ضمن میں فیض کی جسیہ شاعری ہی کو پیش کیا جاسکتا ہے لیکن اس کے بعد اور اس کے ساتھ دوسری نظمیں بھی خصوصیت کے ساتھ توجہ کی مستحق ہیں۔ نظم نگاری دراصل مربوط طرز پر پورے شعری لوازم کے ساتھ اپنی بات کہنے کا فن ہے اس میں کئی پہلو اور پیدا ہو سکتے ہیں۔ اگر یہ لوازم مربوط طور پر بیان کیے جائیں۔ ہر مکمل شہ پارے کی طرح نظم بھی جہاں ختم ہوتی ہے وہیں سے شروع ہوتی ہے یعنی وہ پڑھنے کے بعد پڑھنے والے کے ذہن کو اس طرح متوجہ اور متاثر کرتی ہے کہ اس کے ختم ہونے کے ساتھ ہی عمل اور رد عمل کا سلسلہ شروع ہو جاتا ہے اور پڑھنے والے کے ذہن میں نئے سوالات ابھرتے ہیں نئے محسوس بنتے اور نئی صورت حال جنم لیتی ہے اور اگر نظم کا تاثر واقعی شدید ہے تو اس کی ضرب اس کے مسلمات اور معتقدات تک پہنچ سکتی ہے

۴

ادبی سماجیات کے نقطہ نظر سے نظموں پر غور کیا جائے جو بے شمار طریق کار سامنے آتے ہیں مثلاً:

۱۔ ان نظموں کے لکھنے والے شاعر کون ہیں، شہر کے رہنے والے ہیں یا دیہات کے۔ مہاجر شاعر ہیں یا وہیں مستقل رہنے والے ہیں (یہ سوال خاص طور پر تقسیم ہند کے بعد کی نظموں کے بارے میں اہمیت رکھتا ہے) ان کے پیشے کیا ہیں؟ ان کی بصیرت کن عناصر سے بنی ہے؟ شاعروں کا طبقاتی کردار اور تجربات کا دائرہ کیا ہے؟

۲۔ ان نظموں کے موضوعات عام طور پر کیا ہیں؟ کیا ان موضوعات میں اور ان سے قبل کی نظموں کے موضوعات میں کوئی فرق آیا ہے؟ پیرایہ بیان بیان ہے یا اس کے پیچھے شاعر کا اپنا نقطہ نظر غالب طور پر موجود ہے؟ ان نظموں کے پیچھے انسانی رابطوں کی کس بنی اور بگڑتی ہوئی پرچھائیوں کے نشانات ملتے ہیں؟ ان موضوعات کے ذریعے شاعر نے کن حقیقتوں کو زیادہ اہمیت دی ہے؟

۳۔ اسی کے ساتھ ساتھ انداز بیان کے سوالات ہیں مثلاً جو تشبیہیں اور استعارے نظم میں (یا کسی خاص دور کی نظموں میں) استعمال ہوئے ہیں ان کی نوعیت کیا ہے اور ان کے پیچھے کونسے ذہنی اور جذباتی عوامل کار فرما ہیں رمز و کنایہ ہے تو کیسا ہے اور کس طرح مرکوز ہے؟

۴۔ نفس مضمون میں کونسے عناصر غالب ہیں اور ان غالب عناصر میں مرکزی حیثیت کسے حاصل ہے؟ کیا اس مرکزی عناصر میں قطعیت ہے یا جامعیت کیا ان سے صرف ایک ہی واضح اور غیر مشتبہ مطلب نکلتا ہے یا اس کی مختلف جہات ہیں اور اس کے مختلف مطالب نکالے جاسکتے ہیں؟ اگر یہ صورت ہے کہ مصنف کا مقصد ان میں سے کونسا مطلب پورا کرتا ہے اور اس کے علاوہ دور حاضر میں کونسے رخ اس تصنیفی مطلب کے برآمد ہوتے ہیں؟

۵۔ کیا خود مصنف نے جان بوجھ کر اس میں کئی پہلوؤں سے تشریح و تعبیر کی گنجائش رکھی ہے؟ اگر رکھی ہے تو اس میں کونسے پہلو غالب ہیں؟ کیا ایسے پہلو غالب ہیں جو مصنف کے پیش نظر نہیں تھے؟ یا مصنف کی پسند اور ناپسند کا سوال ہی بے معنی اور غیر متعلق ہے۔

۶۔ مصنف کے دور کے بعد کے دور میں ان نظموں کی اہمیت کس درجہ ہے؟ کیا ان کی اہمیت تاریخی نوعیت کی ہے یا اس کا تعلق کسی مخصوص دور کی صورت حال سے ہے جو بعد کی نسلوں کے لیے دلچسپی کا موضوع نہیں رہی ہے؟ اس صورت میں اس کی فنی بلاغت کس درجہ اس میں معاون یا بارج ہوتی ہے؟

۷۔ ان نظموں میں خود مصنف کی ذات کس حد تک بولتی ہوئی محسوس ہوتی ہے اور کتنا حصہ محض روایتی یا اپنے دور کے مزاج سے متعلق ہے؟ جو استعارے تلمیحیں اور اشارے کنائے استعمال کیے گئے ہیں وہ خود کس قدر انفرادی ہیں؟ اگر اجتماعی ہیں تو ان میں کیا کوئی نیا پن شاعر نے پیدا کیا ہے اور اگر کیا ہے تو وہ کس حد تک اپنی کوشش میں کامیاب ہوا ہے؟

یہ اور اس قسم کے دوسرے سوالات نفس مضمون، اس کی تشریح و تعبیر کے اختلافات، اس کی عمومیت اور تخصیص، تکنیک، انداز بیان اور طرز ادا کے متعلق قائم کیے جانے چاہئیں جو نظم کو محض فکر و فن کو دائرہ بحث میں نہ لائیں بلکہ شاعر کے اپنے طبقاتی کردار اس کے تجربات کے نوعیت اور اس کے مزاج کی انفرادیت کا بھی تعین کر سکیں۔

ظاہر ہے یہ وسائل شعری تنقید کے پرانے اسالیب اور طریق کار سے کسی قدر مختلف ہوں گے اور ان سے نکالے ہوئے نتیجے بھی شاید فکر و فن ہی کے متعلق نہیں بلکہ شاعر کے طبقاتی شعور بلکہ مختلف طبقات میں شاعرانہ شعور کے نفوذ کے بارے میں ہمیں نئی اطلاعات فراہم کریں گے۔ غزل کے مقابلے میں نظم کے سماجیاتی مطالعے میں اس قسم کے مباحث سے نئی بصیرت اور تازہ تر معلومات حاصل ہونے کے امکانات کہیں زیادہ ہیں۔

غزل تو مدتوں سے اردو کا روایتی اظہار بن چکی ہے اور اس کے مقابلے میں نظم کو اختیار کرنے والے شاعر کم ہیں اور ان کا مدار مانگے مانگے کی شاعری سے کہیں زیادہ خود اپنی فکر اور اپنی کاوش پر ہے اسی لحاظ سے ان کی نظموں کے آئینے میں ان کی شخصیت اور ان کے دور کا مطالعہ کرنا نسبتاً آسان ہے پھر غزل کی طرح نظم میں متعین استعاروں اور طے شدہ علامتوں کا وہ سلسلہ موجود نہیں ہے جو اس کے ہر شعر کو مختلف جہات دینے کے ساتھ ساتھ اس کو خود غزل گو کے مفہوم اور مقصد سے کہیں زیادہ دور نکالے جاتا ہے اور اس میں بحر کیفیات پیدا کرتا ہے۔

یہ الگ بات ہے کہ غزل کے مقابلے میں اردو نظم کی عمر کم ہے اور اس مختصر سی عمر میں بھی ارتقا سے زیادہ تسلسل ہی کو اس کی شناخت سمجھا جاتا رہا ہے حالی، آزاد اور شبلی سے لے کر جوش ملیح آبادی تک تسلسل بیان ہی اس کی پہچان سمجھا جاتا رہا اور اس کی آرائش و زیبائش میں اقبال نے غزل کی سی آراستگی کو جائز قرار دیا اب کہیں دور حاضر میں اردو نظم، غزل کے مقابلے میں معتبر ہوتی ہے ادبی سماجیات کے نقطہ نظر سے نظم کا مطالعہ نسبتاً آسان ہے کیونکہ یہاں جو

علامتیں اور استعارے استعمال ہوتے ہیں وہ اس قدر کلاسیکی اور قدیم روایتی انداز کے نہیں ہوتے کہ بے سوچے سمجھے شاعر انھیں برت لے اور ان کے کئی معنی بھی خود بخود برآمد ہو جائیں پھر معنی کا سلسلہ اس قدر مانوس اور روایت زدہ نہیں ہوتا کہ شاعر کے اشارے کے بغیر بھی اس کے مجازی اور حقیقی دونوں معنی لیے جاسکیں نظم اس اعتبار سے زیادہ ابجی، زیادہ طبع زاد اور زیادہ براہ راست اظہار ہے۔ لیکن اس کے یہ معنی ہرگز نہیں کہ ہر طریقے کی نظمیں مرموز طرز اظہار سے خالی ہیں اور ہر نظم کے وہی براہ راست قسم کے معنی لیے جاسکتے ہیں جو شاعر کا مقصود ہیں دورِ حاضر کی نظموں میں بطور خاص اس قسم کا رمز یہ پیرایہ بیان واضح طور پر ملتا ہے اور ان کے معنی کو مختلف جہتوں میں پھیلا یا جا سکتا ہے یہ کیفیات بطور خاص نثرِ فاضلی کی مختصر نظموں میں پائی جاتی ہیں جو عام طور پر تلمیحات اور علامتوں سے بے نیاز ہو کر اس طرز کی تہ داری رکھتی ہیں دورِ حاضر میں اس تہ داری میں نئی پرتیں شامل کرنے اور نئی فن کاری برتنے کا کام ش.ک. نظام نے کیا ہے۔

۵

در اصل ادبی سماجیات کا کام اردو کی شعری تخلیقات میں نظم ہی پر بہتر طریقے پر کیا جا سکتا ہے کہ یہاں روایتی رموز و علامت کی اتنی اجارہ داری نہیں ہے جتنی غزل میں ہے اور جو بے بھی اسی کی تشریح و تاویل غزل کے رموز و علامت کے مقابلے میں کہیں بہتر طور پر ممکن ہے۔ عداوہ برس ترقی پسند تحریک کے دورِ شباب میں جو یکسانیت سمجھی نظموں میں پیدا ہو گئی تھی وہ بھی اب تقریباً ختم ہو چکی ہے اور ہر نظم نگار کو اپنی بات کہنے کی اور انفرادی رنگ میں اپنی بات کہنے کی فکر ہے البتہ یہ ضرور ہے کہ اکثر و بیشتر نظموں کا رواج نہیں رہا ہے نہ مشاعروں میں نہ رسالوں میں۔

اسباب کچھ بھی کیوں نہ ہوں نظم کی طرف یہ بے توجہی تشویش طلب ہے اس سے نہ صرف طبع زاد فکر اور ندرت بیان کی روایت کمزور پڑتی ہے بلکہ

طرز بیان کی رنگارنگی اور خیال کی تازگی بھی مشاثر ہوتی ہے۔ اس کے ساتھ ساتھ قابل ذکر بات یہ بھی ہے کہ مختصر نظمیں اپنی تمام برق سامانی اور چکاچوند پیدا کرنے والی کیفیت کے باوجود طویل نظموں کی روایت کے ہم پلہ نہیں ہو سکتیں۔ بلاشبہ شاعر کے لیے ایسا کوئی نسخہ تجویز نہیں کیا جاسکتا کہ وہ طویل نظم لکھے یا مختصر، مگر مجموعی طور پر یہ قابل ذکر ہے کہ اقبال اور جوش اور کسی قدر مجاز اور فیض اور جذبی کے بعد طویل نظموں کا دور ہی ختم ہو گیا ہے گو بیچ بیچ میں سردار جعفری، کیفی اعظمی اور جاں نثار اختر نے اس کمی کو پورا کرنے کی کوشش کی ہے مگر بحیثیت مجموعی طویل نظم نگاری کی روایت اختر الایمان کے غیر معمولی کارناموں کے باوجود آگے نہیں بڑھی۔ یہ ضرور ہے کہ اختر الایمان کی غیر معمولی ذہانت نے نظم کو پہنائی دے کر اس کمی کو قدرے پورا کیا ہے لیکن طویل نظموں کا سرمایہ ان کے ہاں بھی بہت محدود ہے اس کی بڑی وجہ غالباً وسیع تر اور مربوط تر نفس مضمون کا فقدان ہے جس کی وجہ سے ہنرمند سے ہنرمند فن کار بھی چند الفاظ میں ہی بات کہہ کر اور ان میں تہداری اور معنویت پیدا کر کے مطمئن ہو جاتا ہے کیونکہ اس کے پاس نہ تو اقبال کی وسیع النظر فکر ہے اور نہ وہ ہمہ جہت تصور حیات ہے۔ یہی سبب ہے کہ آج بھی اقبال اردو نظم کے لیے مشعل راہ بنے ہوئے ہیں۔ ہر چند کہ ان کا فلسفہ پرانا اور طرز فکر خاصہ غیر متعلق سا ہو گیا ہے۔

اردو نظم کا یہ بحران ہمارے دور میں شعری فکر کے بحران کا مترادف ہو گیا ہے جس کا سلسلہ ۱۹۶۵ء سے برابر جاری ہے۔ اس کے اسباب و محرکات سے بحث کرنے کا یہ محل نہیں لیکن اتنا ضرور کہا جاسکتا ہے کہ ذمہ دارانہ فکر و تامل کی جس روایت کی بشارت ہمیں اقبال، جوش اور فیض سے ملی تھی وہ اب اظہار کے لیے نئے راستے تلاش کر رہی ہے اور ان نئے راستوں ہی پر اردو نظم کے سفر کا دارو پاز رہے۔

محض اتفاقی نہیں ہوتے بلکہ ان کے پیچھے اسباب و عوامل کے پورے سلسلے کا فرما ہوتے ہیں یہی نہیں بلکہ ان کی دسترس مختلف بدلتی ہوئی علامتوں اور تبدیل ہوتے ہوئے پس منظر اور معانی کی نئی سطحوں تک پھیلی ہوتی ہیں اور اسی مسلسل تبدیلی کی مدد سے ادب، سماج اور سماجی زندگی کی بدلتی ہوئی حقیقتوں سے اپنا رشتہ استوار رکھتا ہے۔

پھر یہ رشتہ بھی اکہرا نہیں ہوتا بلکہ برابر بدلتا رہتا ہے اور ہر ایک وقت کئی مفاہیم اور کئی مطالب ادا کرتا رہتا ہے یہی نہیں اس کے تلازمے بھی خاصے لا محدود ہوتے ہیں اور اسی لا محدودیت کی بنا پر وہ بدلتے ہوئے سماجی اور تہذیبی تلازموں سے ہم آہنگ ہو کر مختلف ادوار میں بدلتی ہوئی حقیقتوں کے باوجود بلیغ اور بامعنی رہتا ہے۔

اس کا اندازہ ان نظموں کے اپنے زمانے کے بہت بعد تک زندہ رہنے سے لگایا جاسکتا ہے جب تک ان کے اندر چھپے ہوئے اشارے اپنی بلاغت اور ہمہ گیری نہیں کھوتے اور اپنے آغوش میں بدلتی ہوئی عصری حقیقتوں کو سنبھالنے کی قوت اور سمائی رکھتے ہیں اُس وقت تک ان کی رسائی اور ہمہ گیری متاثر نہیں ہوتی اور ان کی مقبولیت بڑھتی جاتی ہے۔

در اصل ادب اور بامخصوص شاعری کی ساری جدوجہد ہی اپنے دور سے آگے بڑھ کر اگلے زمانوں میں بھی زندہ اور بامعنی رہنے کی جدوجہد ہے اور اس میں ادبی سماجیات خاصی مددگار ثابت ہوتی ہے اور نظم — اور خاص طور پر اس کا دور حاضر — اسی ابدیت اور اسی جاودانیت کی کوشش کا آئینہ دار ہے۔

ناول کو دیکھنے اور پرکھنے کے مختلف زاویے ہیں۔ کچھ لوگوں کے نزدیک ناول اپنے وقت کی داستان ہے اور اگر کسی ناول کو پرکھنا ہو تو اس کے دور کے پس منظر میں پرکھنا ہی زیادہ مفید ہوگا، وہ اپنے زمانے کی لغت میں جاو ادانی حقیقتوں کا بیان ہے مگر لغت اس کے اپنے دور ہی کی ہوگی۔

اس کے برخلاف ناول فہمی کا ایک اور انداز بھی ممکن ہے وہ یہ کہ ہر ناول کا کم سے کم زندہ رہ جانے والا حصہ معاصر قضا اور معاصر حقیقتوں سے جڑا ہوتا ہے اس لیے ہر ناول کو اس کے دور تخلیق کی روشنی میں دیکھنے اور پرکھنے کے بجائے معاصر حقیقتوں کی روشنی میں دیکھنا اور پرکھنا چاہیے اس اعتبار سے جو ناول ماضی سے محض متعلق ہوتا ہے وہ محض ماضی بن کر رہ جاتا ہے۔ ناول کی زندگی اس کے متواتر بدلتے ہوئے تناظر میں مضمر ہے کہ وہ محض تاریخ نہیں بلکہ تاریخ کے چوکھٹے سے باہر نکلتی ہوئی زندگی ہے۔

ظاہر ہے کہ دونوں صورتوں میں ناول ایک زندہ جمالیاتی وحدت کے طور پر دیکھا جاسکتا ہے اور ناول کے آئینے میں معاشرے کی پہچان کا نیا وسیلہ سامنے آتا ہے۔

ناول چونکہ زندگی کو وسیع تر کینیویس پر پیش کرتا ہے اس لیے اس سے مطالبات بھی بڑے کیے جاتے ہیں۔ وہ محض اپنے زمانے کی یا کسی زمانے کی زندگی ہی کو بیان نہیں کرتا بلکہ اس کی ان ڈھکی چھپی تہوں کو بھی سامنے لے آتا ہے جن کے بغیر اسے سمجھا ہی نہیں جاسکتا خواہ وہ زندگی ماضی کی ہو یا آنے والے دور کی جسے تخیل کے ذریعے ناول نگار نے اپنے الفاظ میں بیان کیا ہے۔

اس اعتبار سے ہر ناول زندگی کی ایک نئی تعبیر ہے اور یہ زندگی صرف کسی ایک دور تک محدود نہیں ہے بلکہ اس کے دائرے پھیلتے اور بڑھتے رہتے ہیں ناول زندگی کو صرف پیش ہی نہیں کرتا بلکہ مخصوص زاویہ نظر سے پیش کرتا ہے اس لحاظ سے وہ بیک وقت معروضی بھی ہے اور موضوعی بھی، داخلی بھی ہے اور خارجی بھی، کیونکہ وہ کسی دور کی زندگی کے واقعات کو مربوط اور بالمعنی ڈھنگ سے پیش کرتے وقت خود اپنی نظر اور بصیرت کو بھی بے نقاب کرتا ہے جیسے کہہ رہا ہو کہ یہ زندگی کی وہ تصویر ہے جو میں نے دیکھی ہے جو میں نے بنائی ہے۔ اس لحاظ سے ہر ناول معروضی بھی ہے اور موضوعی بھی۔

لیکن اس کے علاوہ بھی ناول کا ایک اور روپ اس وقت ابھرتا ہے جب ناول نگار کی زندگی کے بہت بعد میں اس ناول کو اس کی شخصیت سے کم و بیش الگ کر کے دیکھا اور پڑھا جاتا ہے اور اس ناول نگار کی پیش کردہ تصویروں کے رنگ و روغن میں، کردار اور واقعات میں وقت کچھ ایسی تعبیروں کا اضافہ کر دیتا ہے جو شاید خود مصنف کی نظر میں بھی نہیں تھیں یہی تعبیر وقت اور زمانے سے ماورا ہے۔

ناول کی بنیاد کشمکش پر ہے اور یہ کشمکش کم سے کم دو بنیادی عناصر کے درمیان ہوتی ہے ان کے علاوہ بھی مختلف عناصر کے درمیان کشمکش ہوتی ہے لیکن دو بنیادی عناصر کی کشمکش مرکزی حیثیت رکھتی ہے اور اس کشمکش کے مدوجزر سے ناول کا پورا تانا بانا بنا جاتا ہے۔

اس کشمکش کو ادبی سماجیات ایک زاویے سے نہیں دیکھتی بلکہ مختلف نظریات سے دیکھنے کی قایل ہے اس کے پیچھے جو دوسرے عناصر کار فرما ہوتے ہیں ان کی بھی اپنے طور پر تعبیر و تشریح کرتی جاتی ہے۔ ڈرامے کے برخلاف ناول میں ناول نگار کو خود اپنی بات کہنے کی آزادی بھی ہے منظر کشی کی سہولت بھی ہے اور کردار کے ذہن اور دل میں جو خیالات پیدا ہوتے ہیں ان کی عکاسی کی آسانی بھی۔

۲

ناول کے پیچھے ایک لطیف اور بلیغ تانا بانا ہوتا ہے جس میں ساری اشارت اور بلاغت زندگی کے مختلف پہلوؤں کی عکاسی سے آتی ہے۔ بظاہر ناول واقعات بیان کرتا ہے لیکن اس بیان کے پیچھے کارفرما کرداروں کی داستان حیات ہوتی ہے اور چونکہ ہر دور میں انسانوں کے دکھ درد، نشاط و کیف، خوشی اور غم کے پیچھے واقعات کا ایک سلسلہ اور عمل اور رد عمل کا ایک طویل رشتہ ہوتا ہے اس لیے یہاں ہر فرد ایک جہان معنی کے طور پر سامنے آتا ہے اور ان افراد کے باہمی رشتوں سے ہی ناول نمونپا تا ہے۔

اس لحاظ سے گو ناول کچھ کرداروں کی آپ بیتی ہوتے ہوئے بھی ان شخصیتوں اور کرداروں ہی سے نہیں ان کے دور سے بھی کہیں آگے جاتا ہے یہ اکہری سپانی بار بار دہرائی جاتی رہی ہے کہ ناول اپنے دور کی عکاسی کرتا ہے مگر اس سپانی کا ایک دوسرا پہلو بھی ہے کہ اسی عکاسی کے پیچھے اس کے اپنے دور کی وہ صدقیاں یا صداقتوں کے وہ روپ بھی ہوتے ہیں جو اس کے دور سے ماورا ہیں اور اسی وسیع تر حقیقت کے سہارے وہ تاریخ نہیں بن پاتا بلکہ اس سے برتر اور اس سے زیادہ موثر حقیقت کے طور پر اپنے زمانے کے بہت بعد تک پڑھا جاتا ہے۔ چنانچہ ایسے ناول بھی جو ایک مخصوص دور کی عکاسی کا دم بھرتے ہیں۔ اس دور سے بہت آگے نکل جاتے ہیں کیونکہ وہ اس دور کی عصری سپانیوں تک محدود رہنے کے بجائے ان سپانیوں میں جھلکنے والی ان حقیقتوں پر نظر رکھتے ہیں جن کا تعلق وسیع تر انسانی رشتوں اور قدروں سے ہوتا ہے اور اسی لیے ان میں گہری دل چسپی ان کے بعد آنے والی نسلوں کو بھی ہوتی ہے اور یہ دل چسپی محض گزریے ہوئے واقعات کے طور پر نہیں ہوتی بلکہ ایک معاصر حقیقت کے طور پر اور انسانی نفسیات اور عمرانی زندگی کے ایک زندہ اور معاصر اشارے کے طور پر ہوتی ہے۔ کوئی ناول عہد گزشتہ کی کتاب کی طرح نہیں پڑھا جاتا بلکہ عام طور پر اپنے معاصر معنویت کے لحاظ سے اور اپنی ہم عصر ہیات کے مطابق

ہی پڑھا جاتا ہے اسی لیے اس کے واقعات اور کرداروں میں ہر روز نئے
معنی بھرتا جاتا ہے اور اسے اپنی فہم و فراست اور اپنی آپ بیتی کے مطابق سمجھتا
اور اس سے لطف اندوز ہوتا جاتا ہے۔ یہی ہم عصرانہ معنویت ناول کی تازگی
کا راز ہے۔

ٹالسٹائی کے ناول جنگ اور امن (وار اینڈ پیس) یا عبدالحلیم شرر کے ناول
"فردوس بریں" یا "فلور فلورنڈا" کو بھیجے جن میں واقعات پر زمانے اور وقت
کی مہریں لگی ہوئی ہیں خود ناول نگار نے انہیں تاریخی واقعیت سے منسوب
کر کے انہیں ایک خاص دور اور زمانے سے متعلق قرار دیا ہے پھر بھی ان ناولوں
کو کوئی پڑھنے والا تاریخ کے نقطہ نظر سے نہیں پڑھتا بلکہ ناولوں کے ہیچ و خم میں وہ اپنے
دور کی پرچھائیاں دیکھتا ہے شیخ علی وجودی کی چالاکیاں اور عیاریاں اسے کسی گزرے
ہوئے دور کی شخصیت ہی کی یاد نہیں دلاتی بلکہ اپنے دور کے مزاج کی طرف متوجہ کرتی ہے۔
ناول کے واقعات اور کرداروں کی یہی تہ داری ان میں دلچسپی اور معنویت
کا سبب بنتی ہے اور وہ کسی ایک دور کی یادگار بننے کے بجائے ہر دور کی
معنویتوں کے امین بن جاتے ہیں اور ان بلیغ حقیقتوں کی طرف اشارہ کرتے
ہیں جو کسی ایک دور کے ساتھ ختم نہیں ہوتیں بلکہ نئے نئے روپ رنگ بدل
کر ظاہر ہوتی رہتی ہیں۔ اردو ناولوں کی ان بلاغتوں پر ابھی تک کام نہیں
ہوا ہے مگر یورپ میں مختلف ناولوں کے بدلتے ہوئے سیاق کی معنویتوں
پر براہِ برکام ہوتا رہا ہے۔ ایسا نہیں ہے کہ ہمارے اردو ناولوں میں جہات کی
کمی ہوگوا ابھی تک ان کا خاطر خواہ مطالعہ نہیں ہوا ہے۔

مثال کے طور پر کردار ہی کی سطح پر مطالعہ کیا جائے تو "فسانہ آزاد" کا
کردار خوجی اور نذیر احمد کے ناول "توبۃ النصوح" کے کردار کلیم اور مرزا ظاہر دار بیگ
آج بھی نہ صرف زندہ ہیں بلکہ شاید اپنے زمانے سے زیادہ رہ رہیں اور
لطف یہ ہے کہ اپنے خالق ناول نگاروں کی مرضی اور منشا کے برخلاف زندہ ہیں۔
ظاہر ہے کہ ناول "فسانہ آزاد" آزاد کے افسانے کے طور پر لکھا گیا اور
سرشار کا مقصد آزاد کو ہیرد کے طے پر پیش کرنا اور ان کے مطمح نظر اور تصویر حیات

کی ترویج و اشاعت تھا۔ خوجی اس ناول میں آئے تھے تو محض لطف کلام کے طور پر مگر اس کو کیا سمجھیے کہ آج خوجی آزاد سے کہیں زیادہ زندہ کردار کی حیثیت سے یاد کیے جاتے ہیں۔ یہی حال کلیم اور مرزا ظاہر دار بیگ کا ہے جنہیں نذیر احمد نے اپنے ناول "توبۃ النصوح" میں منفی اور مضحک کرداروں کی حیثیت سے پیش کیا ہے لیکن آج ان کا ناول پڑھا جاتا ہے تو ان ہی کرداروں کی وجہ سے اور وہ کردار بھی نذیر احمد کے نظریے کے برخلاف منبذ نہیں دیکھتے ہیں اور ہر دور اپنے مزاج کے مطابق ان کرداروں میں اپنی معنویتیں دیکھتا ہے۔

اسی تلامذے کو اور آگے تک پھیلا یا جا سکتا ہے۔ مرزا محمد ہادی جو رسوا کے نام سے مشہور ہوئے خود اس کی زد میں آگئے۔ مرزا محمد ہادی مرزا تخلص کرتے تھے مگر ناول بکھتے وقت انہوں نے دو کردار ڈھالے۔ ایک امر او جان آدا کا اور دوسرا اس کے مخاطب اور اس کے وقایع نویس یا راز دار مرزا رسوا کا مصلحت اس میں یہ تھی کہ پہلے امر او جان آدا کی سرگزشت ناول کی شکل میں مرزا رسوا بیان کریں گے پھر امر او جان مرزا رسوا کے سوانحی حالات لکھیں گی مگر ہوا یہ کہ جب "مرزا رسوا" کی لکھی ہوئی امر او جان آدا کی سرگزشت چھپی اور اسے مقبولیت حاصل ہوئی تو پڑھنے والوں نے اسے مرزا محمد ہادی سے منسوب کر کے انھیں کا تخلص رسوا قرار دے لیا اور مصنف خود کردار بن گیا۔

مصنف کے خود کردار بن جانے کا واقعہ اردو ادب میں اپنی نظیر آپ ہے۔ جہاں تک ناول "امر او جان" کا سوال ہے اس کی مقبولیت اور توجیہ بھی مختلف طرز پر ہوتی رہی ہے۔ پہلے دور میں اس کا لطف محض ایک تہذیبی دستاویز کے طور پر لیا جاتا رہا اور اس کے طرز بیان کی سلاست اور لطف بیان ہی کو اہمیت دی جاتی رہی پھر خورشید الاسلام نے اس کی فنی لطافتوں پر نظر ڈالی اور اسے ایک نئی اہمیت سے روشناس کیا بعد کے دور میں میرے مقدمے نے اس کی ایک اور جہت — تمثیلی جہت — اجاگر کی اور اسے محض ایک دور کی روداد سے زیادہ ایک وسیع تر معنیوں کا اشاریہ قرار دیا۔ ان تینوں

مطالعوں سے بھی ظاہر ہوتا ہے کہ کس طرح ایک ہی ناول کو ہر دور اپنے آئینے میں دیکھتا ہے اور اس کا مطالعہ اپنے ڈھنگ سے کرتا ہے۔

۳

اس سے ظاہر ہوتا ہے کہ ہر ناول کی توجیہ و تعبیر مختلف سطحوں پر ہوتی رہی ہے اور سطحوں پر گو ہر دور کے نگہنے والے مصنف کی ذات کو شامل کرتے آئے ہیں لیکن سچ یہ ہے کہ اس توجیہ و تعبیر میں مصنف سے کہیں زیادہ ہر دور کے مفسروں کا ذہن اور مزاج کارفرما رہا ہے۔ کہا جاسکتا ہے کہ ان مفسروں نے اپنے طور پر ان ناولوں کو نئے سرے سے لکھا ہے اور ان کے کرداروں کو اپنے تصورات کے مطابق ڈھالا ہے۔

یہی صورت کم و بیش بعد کے ناول نگاروں کے ساتھ بھی پیش آئی ہے۔ نذیر احمد، سرشار، شرر، اور سوا کا ذکر آچکا ہے بعد کے دور میں پریم چند کی مثال بھی دی جاسکتی ہے اور اس کے بعد کے ناول نگاروں میں قاضی عبدالغفار سیٹھی کے خطوط، کرشن چندر (شکست)، راجندر سنگھ بیدی (ایک چادر میلی سی)، قرۃ العین حیدر میرے بھی صنم خانے، آگ کا دریا، وغیرہ شامل ہیں جتنا زمانہ قریب آتا جاتا ہے معاصر ناول نگاروں کے منشا اور توجیہات واضح ہوتی جاتی ہیں اور ان ناولوں کی وسیع ترمیمی حیثیت متاثر ہوتی جاتی ہے گو اس سے ان ناولوں کی بلاغت اور تہ داری پر کوئی اثر نہیں پڑتا۔

ناولوں کی تہ داری کی سطحیں مختلف ہو سکتی ہیں۔ عام طور پر ہمارے پڑھنے والوں کی دو سطحوں ہی کو اہمیت دی گئی ہے۔ ایک بیانیہ سطح، دوسری اس کی تمثیلی سطح۔ لیکن اس کے علاوہ بھی مختلف سطحوں پر ان ناولوں کا مطالعہ کیا جانا چاہیے تاکہ ان ناولوں کی صحیح معنویتوں کا دائرہ واضح ہو سکے۔

شروع کے دور کے تاریخی اور معاشرتی ناولوں سے قطع نظر اردو ناول نے اپنا دائرہ خاص وسیع رکھا ہے۔ نذیر احمد، سرشار، شرر، اور سوا سے پریم چند تک آتے آتے ناول کا طبقہ واری کردار ہی کچھ کچھ ہو جاتا ہے اور اس کے سایے

میں صرف متوسط طبقے کے بانی تھے کردار ہی نہیں چنپتے بلکہ عام طبقوں کے معمولی انسان بھی سامنے آتے ہیں اور ان کا مطالعہ اس دور کی عمومی حقیقتوں کو بے نقاب کر سکتا ہے۔

مثال کے طور پر نذیر احمد سے لے کر قرۃ العین حیدر تک کے ناولوں کو سامنے رکھیے (دور کے ناول نگاروں کو محض اس وجہ سے نظر انداز کیا جا رہا ہے کہ وہ ہمارے دور سے بہت قریب ہیں اور ان کے منصوبوں اور مافی الضمیر کے بارے میں غلط یا صحیح ہمارے دور کے پڑھنے والوں کو واقفیت ہے) نذیر احمد نے غالباً پہلی بار اپنے دور کے متوسط طبقے سے کردار چنے اور ان کی داستان حیات اپنے طور پر لکھنے کی کوشش کی۔

یہی صورت سرشار کے ہاں ملتی ہے گو سرشار کا فن جگہ جگہ اپنے کرداروں میں زیادہ تخیلی انداز پیدا کرتا جاتا ہے اور ایک پر تصنع فضا بنتا جاتا ہے پھر بھی آزاد کا کردار شروع کے نوابی ماحول سے آزاد ہو کر "فسانہ آزاد" کی چوتھی جلد کے آخر تک سماجی مصلح کی شکل اختیار کر لیتا ہے مگر یہ وہ دونوں صورتوں میں متوسط طبقے ہی کا ایک فرد — اور یہی صورت خوبی کی ہے۔ گویا اپنی تمام مبالغہ آرائیوں کے باوجود متوسط طبقہ اپنی جڑیں ناول میں تلاش کر رہا تھا۔

شریکے تاریخی ناولوں میں بھی اسی متوسط طبقے کے تقاضوں کو پورا کرنے کی کوشش نظر آتی ہے اور "فردوس بریں" میں خصوصاً سلطنت کے تقاضوں اور شاہی مہلات کی سازشوں سے کہیں بڑھ کر ان کے اثرات متوسط طبقے پر ہی دیکھے اور دکھائے گئے ہیں۔

رسوانے اسے اور زیادہ واضح کر دیا کہ "امرا و جان آدا" ہو یا اس دور کا نوابی دربار اس کی تصویر کشی متوسط طبقے ہی کی زبانی ہوتی ہے اور صرف انہی حقیقتوں کو اہمیت دی گئی ہے جو اس طبقے کے لیے معنویت رکھتی تھیں واقعات اور کرداروں کے پیچھے بھی انہی قدروں کی شکست و ریخت کی کہانی دہرائی گئی ہے جو اس طبقے کو عزیز تھیں۔

پریم چند تک آتے آتے نیا بلقانی شعور ابھرا۔ اور نچلے طبقوں کو بھی ناول کی دنیا

میں نمایندگی نصیب ہوئی جس کا سب سے واضح اور مسکت ثبوت گنودان نے فراہم کیا۔ کسانوں کے بالخصوص غلام ہندستان کے غریب ترین کسانوں کے اربانوں اور خواہشوں کی تصویر گنودان میں جس طرح پیش کی گئی اس نے ناول کی نئی جہات کی طرف متوجہ کیا۔ اس طرح اردو ناول کا دائرہ متوسط طبقے سے نچلے متوسط طبقے تک اور پھر کسانوں تک پہنچا اور ہوری، گو برے سے کر سوردا اس اور چھنیا تک اسی خاندان کے فردین کر سکتے آئے۔

اس کے علاوہ ایک اور پہلو سے بھی اردو ناول پر غور کرنا ضروری ہے اردو ناول کے مختلف ادوار میں قصے کے بحران کی نوعیت بدلتی رہی ہے۔ بے شک ہر ناول کا قصہ کسی نہ کسی بنیادی آویزش پر مبنی ہے مگر آویزش اول تو معتقدات کی ہے اور دوسرے دھیرے دھیرے اس کی حیثیت خارجی سے زیادہ داخلی ہوتی گئی ہے (گو اسے کلیے کے طور پر تسلیم کرنا مشکل ہے) مثلاً "تو بتا قصہ" میں کلیم سے سارا جھگڑا ایک ظاہری معاملے یعنی نماز کی باقاعدہ ادائیگی سے ہے جس کا تعلق گو عقیدے سے ہے مگر اس عقیدے کے ظاہری اظہار سے زیادہ ہے گویا مسئلہ ایک ایسے عمل کا ہے جو دیکھا جاسکتا ہے اور قصے کی ساری دلچسپی نصوح کے اسی مطالبے اور کلیم کے انکار پر مرکوز ہے۔

یہی خارجی نوعیت ان مختلف ناولوں کی مرکزی کشمکش کی ہے جو شرار اور خیر نے مکھے، شرار کے چار جلدوں والے "فسانہ آزاد" کی مرکزی کشمکش آزاد کے سفر سے واپسی اور فتح مندانہ واپسی پر ختم ہوتی ہے جسے ناول پڑھنے والا اپنے تخیل کی آنکھ سے دیکھ سکتا ہے۔

البتہ اس دور میں استثنا ہے تو مرزا محمد ہادی رسوا کے ناول امر اوجان آدا کا ہے۔ ناول میں دلدار خاں کا کردار امر اوجان آدا کے بچپن ہی میں اغوا کر کے اسے طوائف کے ہاتھ بیچ ڈالنے کا ذمہ دار ہے مگر وہ ناول میں صرف دو مواقع پر ظاہر ہوتا ہے اور بنیادی کشمکش اس کے اور امر اوجان کے کردار کے درمیان نہیں ہے بلکہ طوائفوں کے ہاتھ بچی ہوئی لڑکی کے اندر کی کشمکش ہے جو ایک عام خاتون خانہ کی طرح زندگی بسر کرنے کی خواہش مند ہے اور اس

خواہش کے ماتحت مختلف لوگوں کے ساتھ بھٹکتی رہتی ہے۔ یہاں اس کا مزاجم ہوتے ہیں تو حالات اور اس کی ذمہ داری کسی ایک فرد پر نہیں ڈالی جاسکتی بلکہ سماج میں جاری و ساری تعصبات اور روایات ہی پر عائد کی جاسکتی ہے اس کا سب سے اہم ناک اظہار امر او جان کی اپنی والدہ اور بھائی سے ملاقات والے سین میں ہوتا ہے جب وہ اپنی پرانی محبتوں کے باوجود ایک دوسرے سے کبھی پھر نہ ملنے پر مجبور ہو جاتے ہیں یہاں ان کو جبرا ہونے پر مجبور کرنے والا کوئی ہے تو وہ ان دیکھے ریت رواجوں کا ہاتھ ہے جو بظاہر کسی کو نظر نہیں آتا مگر اصل محرک اور محرّم وہی ہے دلاور تو محض اس کی ایک ابتدائی شکل بن کر سامنے آیا تھا۔

یہ خاموش اور ان دیکھے عناصر کی اثر انگیزی اس دور کے ناول میں جس کامیاب طریقے سے امر او جان میں ظاہر ہوئی ہے وہ محض ایک استثنائی شکل ہے بعد کو پریم چند کے ناولوں تک میں یہ کشمکش اس قدر علامتی ڈھنگ سے ظاہر نہیں ہو پائی مثلاً "گنودان" میں ہوری اور دھنیا کی ساری زندگی کی خواہش گلے پانے پر مرکوز ہو جاتی ہے اور اس خواہش کو پورا کرنے میں وہ کامیاب نہیں ہوتے اس راہ کی نا کامیاں ہیں جو مادی صورت میں سامنے آتی ہیں مگر امر او جان کا سا علامتی ڈھنگ اختیار نہیں کرتیں۔

بعد کے دور کے ناولوں میں یا تو تخیلی واقعات کا سہارا لیا گیا تھا تاریخی واقعات کا اور اس لحاظ سے ان میں مرکزی بحران کارنگ گویا حالات کی ستم ظریفی یا چیرہ دستی کی شکل میں سامنے آتا ہے جن کے لیے کردار خود ذمہ دار نہیں ہیں مثلاً قرۃ العین حیدر، عبداللہ حسین (اس نسل میں) اور فخر بکو مستور کے (آنگن) سے لے کر ہمارے اپنے دور کے ناول ظفر پیامی کے (فران) اور عبدالصمد کے "زمین" تک میں ناول آزاد تخیل کے ذریعے پروان نہیں چڑھا ہے بلکہ ایک لازمی تاریخی مجبوری کے تحت آگے بڑھا ہے یہ کوئی ایسی داستان نہیں ہے جسے محض مصنف کے تخیل نے جنم دیا ہو بلکہ اس کا مرکزی بحران تو تقسیم ہند ہی نے فراہم کیا ہے اور مصنف نے محض اس بحران کے گرد واقعات اور

کرداروں کا تانا بانا اپنے طور پر بن دیا ہے اسی ضمن میں حیات اللہ انصاری کے ناول ”لہو کے پھول“ اور خواجہ احمد عباس کے ”انقلاب“ کا ذکر بھی ضروری ہے۔

اب ناول کی عقیمی زمین تخیل کے بجائے تاریخی حقیقت پر قائم ہو گئی جسے فن کاری کے ساتھ مختلف لکھنے والوں نے اپنے اپنے طریقے سے برتا ہے اگر استثنائی صورت حال ہے تو راجندر سنگھ بیدی کے ناول ”ایک چادر میلی سی“ میں ہے جس کی بنیاد سیکھ کلچر کے ایک روایتی قصے پر ہے یہاں کشمکش ایک روایتی دستور اور سچے کھرے جسمانی لگاؤ کی ہے یعنی کشمکش جسمانی ضرورت اور روایت کے درمیان ہے اور اس کا حل سماجی فریضے کی تکمیل کی شکل میں سامنے آتا ہے جب ہیرو اور ہیروئن دونوں بیٹی کی شادی کی شکل میں گویا اپنی تکمیل کے احساس تک پہنچتے ہیں۔

ظاہر ہے یہ قصے اور کرداروں کی صرف ایک تعبیر ہے اور اسی قصے کو اور کرداروں کو مختلف ڈھنگ سے بھی پیش کیا جاسکتا ہے۔ اردو ناول کی اس آزادانہ تعبیر و تشریح کے حدود دور حاضر میں بہت کم ہو گئے ہیں اور ہمارا ناول زیادہ تر حقیقی واقعات کی حد بندی میں محصور معاصر تاریخ ہی حیثیت اختیار کر گیا ہے جس میں تعبیر اور توجیہ کی گنجائش بہت کم ہے۔ گو اردو میں اچھی خاصی تعداد ایسے ناولوں کی بھی ہے جو اس تاریخی جبر سے ہٹ کر لکھے گئے مگر ان میں دیرپا عناصر کی کمی ہے اور واقعات اور کرداروں کی وہ تازگی اور تدری نہیں ہے جو ناول کی دسترس کو اس کے دور سے بہت آگے تک لے جاسکے۔ قاضی عبدالستار کے ناول گو پریم چند کی روایت کو تو آگے بڑھاتے ہیں اور دیہات کی فضا کو نئے ڈھنگ سے اپنا موضوع بناتے ہیں مگر ان میں بھی تہہ داری کی کمی کھٹکتی ہے۔

۴

اردو ناول کا سرمایہ گو کم مایہ نہیں مگر ناول کی تہہ داریوں کا مطالعہ ابھی تک گہرائی کے ساتھ نہیں کیا گیا ہے اور اس کے پیچھے کارفرما حقائق کی توجیہ اور تعبیر

پر مناسب توجہ نہیں کی گئی ہے۔ ناول ابھی تک تجزیاتی گہرائی تک نہیں پہنچ سکا ہے اور اس کا زور زیادہ تر بیانیہ صداقتوں پر رہا ہے۔ یہی وجہ ہے کہ ناولوں کا فنی مطالعہ بہت کم ہوا ہے اور جو ہوا ہے وہ بھی بڑی حد تک تسلی بخش نہیں ہے۔ ناول دراصل ہمارے سماجی ارتقا کا ایک ایسا خاکہ فراہم کرتا ہے جسے مختلف طریقے سے دیکھا جاسکتا ہے اور مختلف جہات سے اس کا مطالعہ کیا جاسکتا ہے اسی لیے ناول کو زندگی کی طرح متنوع اور بسیط قرار دیا گیا ہے مگر اس کی جہات کا تعین ہر زمانہ اپنے طور پر کرتا ہے اور اسی لیے ہر زمانے کے ناول الگ الگ ہوتے ہوئے بھی کسی ایک ایسے نقطے پر مل جاتے ہیں جو تاریخ کی دسترس سے محفوظ ہے اور جسے بدلتے ہوئے حالات دھندلا نہیں کر سکتے ہیں۔

ناول کی ساری جاذبیت اسی ماورائے زمان و مکان کی خصوصیات میں مضمر ہے اور اس کی بنیاد اس کے کثیر الجہتی پر ہے۔ ناول جس قدر اپنے زمان و مکان کی آئینہ داری کے باوجود ان حدود سے اوپر اٹھ سکے گا وہ اتنا ہی زیادہ کامیاب اور بلیغ ہوگا۔ اس لحاظ سے ناول کا ہر وہ تصور جو اسے صرف اس کے اپنے دور تک اور اپنے معاشرے تک محدود کرتا ہونا کافی بھی ہے اور ناول کے لیے مضر بھی۔ ناول تو اپنے زمانے کی فضا کے ذریعے وسیع تر انسانی زندگی کی بلاغتوں اور تدریوں کی بصیرت عطا کرتا ہے اور محض ایک دور یا ایک معاشرے تک محدود نہیں رہتا۔

اس اعتبار سے ناول اپنے دور کی داستان بھی ہے اور ہر دور کی داستان بھی کہ وہ اپنے زمانے میں صرف اسی کے زمان و مکان کی خصوصیات نہیں دیکھتا بلکہ ان کے پیچھے ان ابدی حقیقتوں کا پرتو بھی دیکھتا ہے جو کسی ایک دور یا کسی ایک علاقے تک محدود نہیں ہیں۔ اس کے بیانیہ حصوں کی سرحدیں بھی اپنے موضوع اور زمانے سے آگے تک پھیلی ہوتی ہیں اور انہی کے بل بوتے پر وہ اپنے زمانے کے بہت بعد تک پڑھے جانے کے قابل رہتا ہے۔ ہر کامیاب ناول بے شک اپنے دور کا آئینہ بھی ہوتا ہے مگر وہ محض اپنے دور تک محدود نہیں رہتا کہ اس آئینے میں اسی دور کا عکس نہیں ہوتا بلکہ آنے والے ادوار بھی مختلف رنگ روپ سے جلوہ فرما ہوتے ہیں۔

اسی لیے ناول کے کسی سطحوں پر مطالعہ کرنے کی ضرورت پر زور دیا جاتا رہا ہے

بظاہر تو ناول کسی ایک زمانے کا قصہ بیان کرتا ہے اور عام طور پر مختلف کرداروں کی زبانی بیان کرتا ہے لیکن قصے کے تانے بانے کے پیچھے وہ صرف اپنے زمانے ہی کے انسانوں کے ارمانوں، حسرتوں اور آرزوؤں کو پیش نہیں کرتا بلکہ انسانیت کی ابدی قدروں کی طرف رہبری کرتا ہے اور زمان و مکان کی رسمی حد بندیوں سے آگے بڑھ کر تخیل کے ذریعے انسان کی عمومی خواہشات کی نشاندہی کرتا ہے۔

اس لحاظ سے اردو ناول کی تفہیم اور تعبیر بھی ہر دور میں مختلف طریقوں میں کی جاتی رہی ہے اور شاید آئندہ بھی یہ سلسلہ جاری رہے گا اس کا طبقاتی تجزیہ بھی مختلف ڈھنگ سے ہوگا اور اس کا سماجی اور معاشرتی لا اور پھر نفس مضمون کا تجزیہ بھی ہوتا رہے گا۔ ادب کی مختلف اصناف میں تعبیر و توجیہ میں جس قدر تنوع اور اختلاف کی گنجائشیں موجود ہیں وہ یہاں بھی ہیں بلکہ ناول چونکہ ایک وسیع تر دنیا پیش کرتا ہے اس لیے شاید غزل، نظم اور ڈرامے کے مقابلے میں یہ سبھی گنجائشیں یہاں زیادہ ہیں لیکن تفسیر اور تفہیم کے عمل میں ضروری ہوگا کہ ہم ناول کی اس ہمہ جہتی اور تہ داری کو ملحوظ رکھیں اور اس کے ذریعے مختلف ادوار میں جن واقع حقیقتوں کی ترجمانی ہوئی ہے اور ان کے ذریعے جن وسیع تر اور وسیع تر تصورات تک ہماری رسائی ہوئی ہے انہیں پیش نظر رکھیں کہ اسی صورت میں ناول کا تنقیدی مطالعہ ہمیں بہتر سماجیاتی مطالعہ کی طرف متوجہ کر سکے گا اور یقیناً اس کام میں دوسری تمام اصناف سے زیادہ موثر اور کارگر ثابت ہوگا کہ یہاں ہر قدر کے بننے بگڑنے کا عمل زیادہ واضح طور پر دیکھا اور دکھایا جاسکتا ہے۔

مرثیے کا حال مثنوی سے بھی زیادہ دلچسپ ہے۔ مرثیے کا قصہ نہ تو محض فرضی اور تخیلی ہے اور نہ ہندستان کے کسی علاقے سے متعلق ہے۔ قصہ تمام تر واقعہ کر بلا سے متعلق ہے کردار سب کے سب عرب نسل کے ہیں اور، میر و مذہبی وجاہت رکھتے ہیں۔ یوں بھی مرثیہ نہ تو محض ادبی مشغلہ ہے اور نہ صرف مذہبی شغل ہے بلکہ ادب اور مذہب دونوں سے متعلق ہے اور مرثیہ نگار خواہ کتنا ہی معتبر اور مستند کیوں نہ ہو کر بلا کے واقعات میں من مانی تبدیلیاں نہیں کر سکتا گویا سبھی مرثیہ نگاروں کی ذہنی ایج پر یہ پابندی عاید ہوتی ہے کہ وہ واقعات اور کردار بیان کرنے کے سلسلے میں مستند روایت کے پابند ہوں گے البتہ بیان کے طریقے اور بس منظر کے گل بوٹے اپنی مرضی کے مطابق بنا سکتے ہیں۔ اس اعتبار سے مرثیہ نگار کے لیے پابندیاں بھی حد سے زیادہ ہیں اور اس کے ساتھ ساتھ یہ بھی ضروری ہے کہ ان دائروں میں رہ کر اپنی انفرادیت تسلیم کرائے اور اس کے مرثیے دور قدیم کی کتھائیس بن کر رہ جائیں بلکہ اس کے دور کے سننے اور پڑھنے والوں کو متاثر کرنے کی قوت رکھتے ہوں اور مزید برآں — ان کی ادبی حیثیت بھی برقرار رہے۔

اس لحاظ سے مرثیہ نگاروں نے مرثیے کی بنیاد چند ایسے انسانی جذبات پر رکھی جو براہ راست ان کے سننے والوں کو متاثر کر سکتے ہوں اور جو مرثیہ نگاران جذبات کی تصویر کشی کرتے ہیں کامیاب ہوئے صرف انہی کے مرثیے آج بھی عقیدت کے ساتھ پڑھے جاتے ہیں۔

یہ بات قابل ذکر ہے کہ اردو مرثیہ گو بعض دوسری اصناف کی طرح فارسی

سے آیا لیکن اس نے فارسی مرثیے کو بہت پیچھے چھوڑ دیا۔ بے شک محترم کاشی کے مرثیے کو شروع میں نمونے کے طور پر پیش نظر رکھا گیا لیکن جلد ہی مرثیہ نگاری نے وہ ترقی کی جس کا تصور بھی ایران میں ممکن نہ تھا۔ یہاں مقصد صرف رونا رلانا نہیں تھا بلکہ اس پوری فضا کو پیش کرنا تھا جس میں امام حسین اور ان کے رفیقوں نے اپنی قربانی پیش کی۔

اردو میں مرثیے کی ابتدا دکن سے ہوئی زاریاں بھی لکھی گئیں اور وہ بھی روئے گئے لیکن یہ صرف ادبی تاریخ نویسی کے لیے مفید معلومات فراہم کرتے ہیں۔ ادبی سماجیات کے نقطہ نظر سے دیکھا جائے تو سودا سے قبل کے مرثیے آج صرف تاریخ ادب میں زندہ ہیں سودا نے البتہ انھیں نیا اسلوب بخشا اور انھیں ادب کی ایک برگزیدہ صنف کی حیثیت دے دی۔

سودا کے مرثیے دو طرزوں میں ہیں۔ ایک طرز تو وہی عام ادبی رنگ ہے جس میں آگے چل کر خلیق، انیس اور دبیر نے نئی روشیں تراشیں اور جس کی مثال میں سودا کے دو مرثیے :

کل ایک نصاریٰ سے میں ازراہ نادانی

اور قاسم مرگ جو انا نہ مبارک باشد

شامل ہیں اور ان کی پیروی بعد میں بھی ہوتی رہی۔

دوسرا طرز برج بکھاشا اور پوربی اور پنجابی آمیز بولیوں میں لکھے جانے والے مرثیوں اور نوحوں کی ہے اور ان کی تعداد بھی "کلیات سودا" میں کچھ کم نہیں ہے ان میں ادبی آرائش و زیبائش کم ہے اور واقعاتِ شہادت اور ان پر ماتم داری کارنگ نمایاں ہے۔

اگر پہلی قسم کے مرثیے ہی کو پیش نظر رکھا جائے تو بھی سودا کے مرثیے ندرت کلام اور انداز بیان کے انوکھے پن کے اعتبار سے قابل توجہ ہیں ان میں دو خصوصیات پائی جاتی ہیں ایک تو ان مرثیوں میں واقعہ کربلا کو ماضی کے قصے کے طور پر پیش

کرنے کے بجائے اس کا رشتہ حال سے جوڑا گیا ہے خاص طور پر کل ایک نصاریٰ سے
 میں ازراہ نادانی، میں مناظرے کی سی کیفیت پیدا ہو گئی ہے اور اسی جہت سے
 مرثیہ کا رنج پیش کیا گیا ہے دوسرے قاسم مرگ جو انا نہ مبارک باشد، میں ایک
 انوکھی بات یہ پیدا کی گئی ہے کہ بیک وقت خوشی اور غم کا امتزاج دکھایا گیا
 ہے بظاہر یہ مبارک باری ہے مگر ذرا غور کیجئے تو یہ مبارک باریت جاں کاہ اور
 روح فرسا واقعے پر دی گئی ہے پھر اس میں یہ پہلو بھی پیش نظر رکھا گیا ہے کہ شہادت
 یا کسی عظیم مقصد کے لیے جان دینا دراصل عین شہادت ہے اور حیات ابدی کی
 نوید اور اس لحاظ سے اس پر آنسو بہانے سے زیادہ مناسب ہے اظہار مسرت
 اور مبارک باد۔ یہ دونوں وہ طرز ہیں جن کو سوڈا نے پہلی اور آخری بار استعمال
 کیا اور یہ ان مرثیوں کی انفرادیت ہے اور آج بھی انہیں زندہ رکھے ہوئے ہے۔
 سوڈا سے قطع نظر خلیق نے مرثیہ گوئی کا جو طرز اختیار کیا وہی مدتوں چلتا
 رہا اور آج بھی بڑی حد تک مرثیے کا کلاسیکی طرز ہے اس میں

- ۱۔ چہرہ
- ۲۔ گریبزر
- ۳۔ آمد
- ۴۔ رجز
- ۵۔ رزمیہ
- ۶۔ شہادت
- ۷۔ بین

خاص اجزاء ہیں البتہ چہرے کے لیے مختلف طرز ہیں اور مختلف اسباب اختیار
 کیے گئے۔ انیس اور دبیر نے جتنے کمالات دکھائے اور انداز بیان کے جوہر صرف
 کیے وہ زیادہ تر چہرہ، رجز اور رزمیہ ہی میں صرف کیے اور اسی کو اپنا اختیار فن
 قرار دیا۔

خلیق، انیس اور دبیر نے محض مذہبی روایات کو نظم نہیں کیا ہے بلکہ خود
 مذہبی روایات کے استحکام میں بھی مدد کی ہے بعض ضعیف روایتوں کو قومی اور

مقبول بنایا ہے اور بعض اہم روایتوں کو سرے سے نظم ہی نہیں کیا ہے اس اعتبار سے ان کو واقعہ کربلا کا مصنف نہ بھی قرار دیا جائے تو اس کا مفتر ضرور قرار دیا جائے گا اور چونکہ یہ تینوں حضرات اور ان کے مقلدین کا تعلق ہندوستان اور بالخصوص اردو کے ایک مخصوص دور سے تھا لہذا اوردھ کے مزاج، یہاں کے تمدن حتیٰ کہ یہاں کے لوگوں کے جذبات، رنج و الم اور احساسات، نشاط و غم کے مطابق مختلف مناظر کو خاص ترتیب کے ساتھ پیش کیا گیا ہے جس سے تزکیہ نفس کی سی ارسطویٰ کیفیت پیدا ہوئی ہے یا کم سے کم پیدا کرنا مقصود ہے۔

یہ بات دہرانا غیر ضروری سا ہے کہ اردو مرثیہ نگاری میں گویا ظاہر واقعہ اور کردار دونوں غیر ملکی ہیں لیکن قصے کا بیان کردار نگاری اور فضا تمام تر ہندوستانی ہے۔ حد یہ ہے کہ لباس اور معاشرت ہی نہیں، تہذیبی رویہ اور فکری و عمل کے زاویے بھی ہندوستانی شرفا کے بنے ہیں گویا عرب اور شام کے واقعات اور کرداروں کو مرثیہ نگاروں نے ہندوستانی رنگ روپ دے دیا تھا یہ اس لیے بھی ضروری تھا کہ ان مرثیوں کو سننے والے اور ان واقعات پر آنسو بہانے کا ثواب حاصل کرنے والوں کے مزاج کے مطابق ڈھالا جائے۔

مرثیے کے بارے میں ادبی سماجیات کے نقطہ نظر سے اہم بات یہ ہے کہ ایک ایسا ماضی ہے جس میں حال کی شرکت کسی نہ کسی نہج سے قائم ہے یہ محض پُرانے زمانے کا ایک الم ناک واقعہ نہیں ہے بلکہ اس کی الم ناک کو تازہ کرنے والے مختلف عناصر اور عوامل دور حاضر میں موجود ہیں۔ قیاس کہتا ہے کہ اگر محض سیاسی عوامل ہی پر نظر رکھی جائے تو لکھنؤ کے سماجی، تہذیبی اور سیاسی نظام کی تاراجی کا ماتم بھی انیس اور دبیر کے دور میں مرثیے کی مقبولیت کا سبب رہا ہوگا۔ مدتوں لوگ، خاص طور پر اوردھ کے لوگ، مرثیے کے پردے میں واجد علی شاہی دور ہی پر آنسو بہاتے رہے ہوں گے اور اس کی ایک وجہ یہ بھی رہی ہوگی کہ واقعہ کربلا کے سبھی کرداروں پر اوردھ کلچر سے وابستگی بہت واضح ہے۔

کرداروں کے لباس، طرز تکلم، حفظ مراتب اور تہذیبی رویوں تک میں اوردھ کا مزاج بولتا ہے:

لڑکے بھی بند کھولے ہوئے ساتھ ساتھ تھے

جیسے بولتے مصرعے یا

یا رب رسول پاک کی کھیتی ہری رہے

صندل سے مانگ بچوں سے گودی بھری رہے

جیسے اشعار اس دور کے تمدن کی واضح شہادتیں ہیں۔

دراصل یہ دور اپنی سیاسی ہی نہیں ثقافتی لڑائی بھی لڑ رہا تھا اور اسے اپنی

شکست کا پورا اندیشہ تھا اسی لیے وہ امام حسین کی شہادت کے پردے میں خود

اپنی شہادت پر بھی آنسو بہا رہا تھا۔ خلیق سے لے کر انیس اور دبیر اور ان کے

شاگردوں تک کے مراثنی کی مقبولیت اور کیفیت اس احساس شکست کا نتیجہ

بھی ہو سکتی ہے۔

ہندستان پر برطانوی تسلط نے جس طرح پرانے نظام کو بدلا اور صدیوں

پرائی روایتوں کو یکسر اجنبی بنا دیا اس کا اثر تہذیبی طور پر مرثیے پر بھی پڑا اور

نا برابری کی اس جنگ میں مرثیے نے شہادت کو قبول کر لیا۔

آزادی کے بعد بھی مرثیے کی دل شکستگی کا یہ دور ختم نہیں ہوا۔ ہندستان

تقسیم ہوا، آزاد ہوا لیکن اس کی یکجائی اور تہذیبی سالمیت واپس نہیں لوٹی اسی

لیے ہندستان اور پاکستان میں مرثیے کی مراجعت ہوئی کہ اس مراجعت میں بہت

سی ہم عصر درد مندیاں بھی چھپی ہوئی تھیں۔ جدید اردو مرثیے کا سلسلہ جوش

بلج آبادی سے مہدی نظمی تک پھیلا ہوا ہے ان مراثنی کی کیفیت بھی جدا گانہ ہے جوش

نے اسے حوصلہ مندی کو بیدار کرنے کا وسیلہ بنایا لیکن یہ صرف انھیں کا امتیاز ہے دیگر

مرثیہ نگاروں نے اپنی انفرادیت کے اظہار کے لیے مختلف وسیلے اختیار کیے۔

ظاہر ہے کہ معاصر اردو مرثیہ نگاروں کی تخلیقات کا ادبی سماجیات کے

لے اس سلسلے میں ڈاکٹر سید محمد عقیل کی کتاب "اردو مرثیے کی سماجیات" کا مطالعہ

مفید ہوگا۔ گو اس میں سماجیات سے زیادہ تاریخی نقطہ نظر سے بحث کی گئی ہے مگر تدریم

مراثنی پر خاصہ تفصیلی تجزیہ ہے۔

نقطہ نظر سے تجزیہ یہاں ممکن نہیں لیکن ان پر واضح طور پر معاصر واقعات اور ہم عصر احساس و ادراک کی نشانیاں ملتی ہیں۔ ان کی درد مندی کی نوعیت بھی مختلف ہے اور ان کے طرز احساس بھی الگ ہے اور اس اختلاف کو ادبی سماجیات کی نظر سے دیکھا اور پرکھا جاسکتا ہے یہی اختلاف ہے جس نے دور جدید میں اردو مرثیے کی تجدید کی ہے اور اسے پھر سے مقبول صنف سخن بنا دیا ہے۔

انگریزوں کی غلامی ہندستان پاکستان سے گئی تو تقسیم کی ایک لکیر چھوڑ گئی۔ اردو دان آبادی اول تو خود ہندستان میں دوسرے درجے کے شہری کی حیثیت اختیار کر گئی دوسرے پاکستان میں مہاجر بن کر اجنبی قرار دی گئی گویا تقسیم بھی ہوئی اور تقسیم ہو کر بھی اجنبی کی اجنبی رہی۔ اس لیے نے پوری اردو دنیا کو ایک نئے بحران سے دوچار کیا اور اب جو مرثیہ لکھا گیا اس کے پیچھے ہجرت کا دکھ اور اجنبیت کا احساس بہت نمایاں تھا۔ اب امام حسین کی دشت کربلا میں بے بسی محض روایت نہیں تھی بلکہ ایک براہ راست احساس تھی۔

۲

وقت پرانے واقعات کو کس انداز سے اپنے سانچے ڈھالتا ہے اور پرانی حقیقتوں کو کس طرح نئے پیکر میں اپناتا ہے اس کی ایک مثال مرثیے کی روایت ہے۔

یہ بھی قابل غور ہے کہ اس روایت کو یا تو دکن کے آخری بادشاہ ابوالحسن تانا شاہ کے دور میں عروج حاصل ہوا جس کے بارے میں کئی دکنی مورخین نے یہ خیال ظاہر کیا ہے کہ مظلومیت کا حسینی جامہ اس دور کے مرثیہ نگاروں نے

سے دور جدید میں کربلا کی تلمیحات کے استعمال میں ڈاکٹر گوپی چند نارنگ کی کتاب "سانچہ کربلا بطور استعارہ" ملاحظہ ہو۔

ابو الحسن تانا شاہ کو پہنایا تھا جس پر حکومت وقت بھی ان کا احتساب نہیں کر سکتی تھی اور اس طرح ایک معسوب کو محبوب کی حیثیت دے دی تھی، یا پھر لکھنؤ کے اس دور میں جب انگریزوں کی حکومت اودھ کے فرماں رواؤں کو مجبور اور محصور کر رہی تھی اور آنے والی محکومیت کے سائے افق پر پھیلتے جا رہے تھے۔ عوام میں مرثیوں کی اس مائمی فضا کو شاید اسی خاموش احساس نے غیر معمولی مقبولیت بخشی۔ یہ گویا بے آواز اربانوں کا کھیل تھا جسے دیکھتے اور محسوس تو سب کرتے تھے مگر اس کا ماتم کرنے کا یا راکسی میں نہ تھا۔

اول تو واقعے کی مناسبت قابل لحاظ ہے حضرت امام حسین ہی کی طرح اودھ کے فرماں روا بھی بے قصور تھے اور انہی کی طرح ہر قسم کے معقول مفاد کے لیے تیار، جنگ سے گریزاں اور اپنے دور کی صالح قدروں کے قدرداں جو کمی رہ گئی تھی اسے اس دور کے مرثیے گو شعرا نے پورا کر دیا اور اس طرح ان فرماں رواؤں کو بھی صالح فرماں رواؤں کی تصویر دکھا کر آگاہ کر دیا۔

دوسرے اس بے بسی میں شامل مردوزن جن کی مرو تیں، محبتیں اور شرافتیں، اب زیر امتحان تھیں اور ان کے سامنے یا تو اپنے آدرش ترک کرنے کا راستہ تھا یا پھر جان دینے کا اور جاگیردارانہ نظام میں ذاتی تعلقات اور رابطہ ذاتی مفاد سے عظیم تر ہوتے ہیں اسی لیے ان وفاداریوں کی حنا اور اپنے معتقدات اور اقدار کے تحفظ میں وہ سربکف ہوئے اور بالآخر شہادت پائی۔ ان سبھی کرداروں میں لکھنؤ کے مردوزن کی تصویریں جھلکتی ہیں۔ حد یہ ہے کہ ان کے لباس، طرز کلام اور تمدن اور اٹھنے بیٹھنے تک میں لکھنؤ چاہا ہوا ہے۔ تیسرے شہادت کی اس عقبی زمین میں جس معاشرت کی تصویر کشی کی جا رہی ہے وہ لکھنؤ کے مشترکہ کلچر سے الگ نہیں ہے بلکہ اسی کا ایک حصہ ہے اس کی مثالیں لباس، طرز گفتگو، باہمی تعلقات اور مختلف واقعات پر انفرادی اور شخصی رد عمل سب میں تلاش کی جاسکتی ہیں (مثلاً بی بی زینب ایک ہندوستانی بلکہ لکھنؤ مسلم معاشرے کی خاتون معلوم ہوتی ہیں عرب خواتین تو میں ان جنگ میں بکھری ہوئی اونٹوں کی ہڈیوں تک سے لڑی ہیں مگر بی بی زینب ہندوستانی مسلم گھرانے کی خواتین

کی طرح محبت اور وفاداری ہی کی مجسم تصویر نظر آتی ہیں۔
 یہ سب کے سب ایک تاریخی جبر کا شکار ہیں بالکل اودھ کی فرمانرواؤں کی طرح جو
 اپنی دانست میں تو حکومت کے جائز وارث اور ایک ریاست کے خود مختار
 فرماں روا ہونے کا حق رکھتے تھے مگر حالات نے انہیں جبر کا شکار بنا دیا تھا اور
 ایک جا بریزید نے ان سے بیعت حاصل کرنے کا کھڑاگ پھیلا رکھا تھا۔

اس طرح کی کئی اور مثالیں اس دور کی تہذیبی اور سیاسی فضا اور مرثیے
 کی تخیلی فضا میں نظر آئیں گی صدیہ ہے کہ اس دور کی حکومت اور اس کے فرمانرواؤں
 کے جو آدرش مرثیہ نگاروں کی نظر میں تھے انہیں بھی پیش کر دیا گیا ہے اور اس اعتبار سے
 دیکھا اور پرکھا جائے تو اردو مرثیے کو ادبی سماجیات کی ایک اہم دستاویز قرار دیا جاسکتا
 ہے۔ یہ محض ایک مخصوص زمانے کے طرز تمدن ہی کی آئینہ داری نہیں کرتا بلکہ ان معیاروں
 کو بھی واضح کرتا ہے جن کی جھلک وہ اپنے دور کے فرمانرواؤں میں دیکھنے کا خواہش مند ہے۔

معاصر احساس اور قدیم تاریخ کے اسی میل جول نے اردو مرثیے کو غیر معمولی مقبولیت
 بخشی۔ یہ بات بھی قابل غور ہے کہ مرثیے کی غیر معمولی مقبولیت ایسے ہی عبوری دور میں ہوئی ہے
 جب تبدیلی کے جبر کو ہمارے مرثیہ نگاروں نے غیر منصفانہ قرار دیا ہے اور اس کے خلاف احتجاج
 کرنے یا اس تاریخی عمل کو روکنے میں خود کو مجبور سمجھا ہے یہ مجبوری اور معذوری تاریخ میں ایک
 متبرک متبادل تلاش کرتی ہے اور اسی متبادل کے ذریعے اپنے جذبات کو پوری توانائی،
 دیانت اور متبادل وفاداری کے ساتھ VICARIOUS LOYALTIES سے پیش کرتی ہے۔

اور مرثیے کی تاریخ کو اس نقطہ نظر سے کنگھالنے کی ضرورت ہے۔

اس کی ایک اور مثال اردو مرثیے کا دور حاضر میں عروج ہے جس کی مثالیں جدید مرثیے
 میں ملتی ہیں آل رضا ہوں، وحید اختر ہوں یا مہدی نظمی یا پاکستان کے مہاجر مرثیہ نگاران سب
 کے ہاں مرثیے کی یہی کیفیت ہے جو ہجرت یا زمانہ حال کی زبوں حالی پریشان خاطر نے
 پیدا کی ہے پاکستان میں تو خیر اپنی صدیوں کی روایت سے کٹ جانے کا احساس موجود تھا
 مگر ہندستان میں بھی اپنی روایت کے جو معاشرت پیدا ہوئی ہے اور جس طرح اپنے وطن میں رہ
 کر ہندستانی مسلمان جو اجنبیت و مظلومیت محسوس کر رہا ہے اس کی آئینہ داری کے لیے
 مرثیے سے بہتر صنف ممکن نہ تھی اور اسی لیے دور حاضر میں نئے نئے مرثیہ گوئی کا ارتقا شروع
 ہوا ہے جس کا مطالعہ ادبی سماجیات ہی کے ذریعے سے بہتر طور پر ممکن ہے۔

۱

ڈرامے نظم میں بھی لکھے گئے ہیں اور نثر میں بھی۔ ایسے ڈرامے بھی ہیں جن میں نظم و نثر دونوں کا استعمال ہوا ہے۔ ڈراما لفظ تو مغربی ادبیات سے آیا مگر ڈرامے کی صفت کا وجود مغربی اثرات کے عام ہونے سے قبل بھی اردو ادب میں موجود تھا۔ چنانچہ امانت کی "اندر بسھا"۔ مداری لال کی "اندر بسھا" اور اس طرز کے دوسرے ڈراموں کا چلن مغربی اثرات عام ہونے سے قبل ہو چکا تھا اور یہ سب ٹھیکہ اردو ڈرامے تھے (یہ الگ بات ہے کہ آزادی کے بعد اردو ڈرامے کی تاریخ کو دھندلانے کے لیے پارسی تھیٹر کی مدد میں انھیں بھی ڈال دیا گیا) یہ بھی درست ہے کہ اردو ڈرامے کا چلن ہندستان کی بیشتر زبانوں میں ڈرامے کے چلن سے بہت پہلے ہوا۔

ڈرامے کی تقسیم و تنقید میں ادبی سماجیات کے وہ معیار و اقدار دوسری اصناف سے مختلف طریقے پر برتے جانا لازمی ہے۔ ڈراما اول تو غریب اور نظم تو کیا افسانہ اور ناول کی طرح بھی مصنف کا داخلی ذریعہ اظہار نہیں ہے اور مصنف کو اپنی بات کہنے اور اپنا دلی منشا ظاہر کرنے کے لیے واقعات اور کردار ڈھالنے پڑتے ہیں واقعات اور کردار وہ ناول اور افسانے میں بھی تراشتا ہے مگر اس کے باوجود اپنا مافی الفمیر براہ راست ادا کرنے کی آزادی بھی اسے حاصل رہتی ہے۔ ڈرامے میں یہ صورت باقی نہیں رہتی۔ یہاں کوئی مکالمہ بھی مصنف کی طرف سے بولا نہیں جاتا اور ہر مکالمے پر کردار کی اپنی چھاپ ہوتی ہے۔

علاوہ بریس ہر مکالمے کے پیچھے عمل اور رد عمل کا ایک پورا سلسلہ ہوتا ہے۔ یہ تو ممکن ہے کہ پڑھنے والے اپنے اپنے قیاس کے مطابق یہ اندازہ لگالیں کہ مصنف کی ہمدردیاں کس خاص کردار کے ساتھ ہیں لیکن یہ صرف قیاس کا معاملہ ہوگا۔

دوسری اہم بات یہ ہے کہ ڈراما صرف مکالموں ہی سے عبارت ہے (گوان مکالموں کو زیادہ صراحت اور زور بخشنے کے لیے دوسرے عناصر بھی ڈرامے میں شامل ہوتے ہیں) اور اس اعتبار سے مکالموں کی توجیہ اور تشریح پر سب کچھ منحصر ہے یہی مکالمے کردار کی پہچان بنتے ہیں اور اس کی شخصیت اور مزاج کو ظاہر کرتے ہیں۔ مکالمے، واقعات کی بنیاد بنتے ہیں اور انہی کے سہارے کہانی میں اتار چڑھاؤ پیدا ہوتے ہیں یہی مکالمات فضا آفرینی کرتے ہیں اور اس اعتبار سے ان مکالموں ہی کے ذریعے ڈرامے کو جانا پہچانا جاتا ہے۔

تیسری اہم بات یہ ہے کہ ان مکالموں کے پیچھے بلکہ ان کی بدولت ہی اقدار کی کشمکش ظہور پذیر ہوتی ہے اور کہانی آگے بڑھتی ہے اور مکالمے کی زبان، لہجہ، ادائیگی اور اس کے معنی اور متعلقات اپنے طور پر مختلف طریقوں پر سمجھے سمجھائے جاسکتے ہیں۔

اس لحاظ سے ہر ڈرامے کی تعبیر، توجیہ اور تشریح مختلف طریقوں سے کی جاتی رہی ہے اور اس کے مختلف طرزوں میں پیش کرنے کا جواز موجود ہے۔ اس اعتبار سے ادبی سماجیات کے مختلف تصورات جس قدر آزادی کے ساتھ ڈرامے کی پیشکش اور اس کی تعبیر و تشریح میں کارگر ہو سکتے ہیں اتنی دوسری اصناف میں نہیں ہو سکتے۔ اور اس تعبیر و تشریح میں دونوں باتوں کا جنل ہو گا یعنی مصنف کے اصل مقصد کا بھی اور پروڈیوسر (یا قاری) کے اپنے مزاج اور منشا کا بھی۔ ظاہر ہے کہ مکالموں میں جس قدر بلاغت ہوگی اور جس قدر وسعت اور ہمہ گیری ہوگی اسی کے مطابق ان کو پھیلا یا جاسکے گا اور انھیں مختلف معنوں میں مختلف پس منظر کے ساتھ برتا جاسکے گا۔

اس لحاظ سے ڈراموں کا ادبی سماجیات کا مطالعہ کرتے وقت مندرجہ ذیل باتوں کو پیش نظر رکھنا لازمی قرار پائے گا اور ان سے نکالے ہوئے نتائج اہم ہونگے:

۱۔ ڈراموں کے موضوعات کیا ہیں اور ان کا دور حاضر کے کس قسم کا رشتہ ہے یہ بھی ممکن ہے کہ بعض ڈراموں کے موضوع تاریخی ہوں یا کسی مخصوص دور سے متعلق ہوں مگر ان کی تشریح و توجیہ اس طرح کی گئی ہو کہ وہ اسی دور کے

معلوم ہونے لگیں۔ اگر ایسا نہیں ہے تو بھی یہ غور کرنا مفید ہوگا کہ اس ڈرامے کی تجدید نو کی طرف متوجہ کرنے والی باتیں کونسی ہیں؟

۲۔ ڈراموں کے واقعات کی نوعیت کیا ہے؟ کیا یہ نوعیت ظاہری مماثلتوں کے علاوہ گہری معنویتیں رکھتی ہے؟ اگر یوں ہے تو اس کی موجودہ تشریح اور ڈرامے کے دور تصنیف کی اقدار میں کیا باتیں مشترک ہیں؟

۳۔ کیا ڈرامے کے کرداروں میں آج کے قاری کے لیے بھی کشش اور معنویت موجود ہے؟ اگر ہے تو اس کے اسباب کیا ہیں؟ کیا پرانی علامتوں کو نئی تعمیر مل گئی ہے؟

۴۔ ڈرامے کے مکالموں میں جس مدوجزر کا استعمال ہوا ہے وہ آج کے حالات میں کس قدر معنویت رکھتے ہیں اور ان مکالموں میں خود بھی کیا کوئی ایسی قدر مضمر ہے جو اسے قہم اور دقیا نوسی ہونے سے باز رکھتی ہے (اس ضمن میں شیکسپیر کے بعض ڈراموں کی مثال پیش نظر رکھنا ضروری ہے مثلاً ہیملٹ کو آج بھی نئی تشریح و تعبیر کے ساتھ پیش کیا جاتا رہا ہے اس میں ایسی دو راز کارتاویلیں بھی ہیں جیسے ہیملٹ کو ہم جنسی پر ایک ڈرامے کے روپ میں پیش کیا گیا یا اسے شہنشاہیت کے ادارے کے خلاف احتجاج کی شکل دے دی گئی)۔

۵۔ ڈراموں کی سماجی معنویت کے اعتبار سے نئی تشریحات کی گنجائش ہے یا نہیں؟ اگر ہے تو وہ کس حد تک دور حاضر کے تقاضوں کے مطابق پیش کی جاسکتی ہے۔

۶۔ ڈراموں کی فکری اور فنی پیشکش سے معاصر حقیقتوں پر کیا روشنی پڑتی ہے؟ یا پڑ سکتی ہے؟ دراصل قدیم دور کے ڈراموں کو نئے دور میں دوبارہ سہ بارہ پیش کرنے کا ایک ہی جواز ممکن ہے اور وہ یہ ہے کہ ان کا کوئی نہ کوئی واسطہ آج کی حقیقتوں سے باقی رہا ہو اور وہ انھیں تبدیل کرنے کا کوئی جواز رکھتے ہوں ورنہ صرف آثار قدیمہ کے طور پر پرانا ادب اور بالخصوص پرانا اسٹیج دوبارہ زندہ نہیں کیا جاسکتا؟

یہ فنی ابدیت ہی ڈرامے کو مختلف ادوار میں زندہ رکھنے کی ضمانت ہے۔ دراصل ڈرامے کی پرتوں میں جہاں تک ایک طرف معاصر حقیقتوں کی رمز شناسی کے عکس چھپے ہوتے ہیں، وہیں دوسری طرف ان معاصر حقیقتوں سے مماثل بعد کی حقیقتوں کی رمز شناسی بھی موجود ہوتی ہے اور اسی بنا پر جب اندر سبھا امانت یا تاج کی "انارکلی" اپنے زمانہ تصنیف سے بہت بعد اسٹیج کی جاتی ہیں اور دلچسپی سے دیکھی جاتی ہیں تو بھی ان کے اندر دلچسپی کی ہی پرت جاگتی رہتی ہے اور ان کو معاصر بناتی رہتی ہے جو ان کی تصنیف اور پہلی پیشکش کے وقت جاری و ساری تھی۔

لیکن جس طرح کسی شعر کی تصنیف کے وقت محرکات کے سلسلے اس کے صدیوں بعد یاد آنے کے محرکات کے سلسلوں سے مختلف ہوتے ہیں اسی طرح "اندر سبھا" اور "انارکلی" کی تجدید کے وقت بھی یہی صورت پیش آتی ہے اور ماہر ڈائریکٹران تقاضوں کو سمجھتے ہیں اور پرانے کلاسیک کو دوبارہ پیش کرتے وقت انہیں اپنی نظر اور بصیرت سے سنوارتے رہتے ہیں۔ یہ بناؤ سنوار ڈرامے کے علاوہ دوسری اصناف میں اس قدر صاف اور برملا دکھائی نہیں دیتا لیکن ڈرامے کی دنیا میں اسٹیج کی زبان اور اس کے سارے لوازم بدل جاتے ہیں تو اس کی پیشکش کا انداز بھی کچھ کا کچھ ہو جاتا ہے۔

۲

اردو ڈراما، مختلف ادوار سے گزرا ہے :

۱۔ پہلا دور — واجد علی شاہ کے ڈرامے "رادھا کنہیا کا قصہ" سے لے کر "اندر سبھا" تک کا دور تھا جس میں اسی طرز کے مختلف ڈرامے جنہیں سوانگ یا نائٹ کہا زیادہ مناسب ہے) لکھے اور پیش کیے گئے اس دور میں بھی تصنیف کی غرض و غایت میں تبدیلیاں آئیں مثلاً واجد علی شاہ کے ڈرامے یا سوانگ "رادھا کنہیا کا قصہ" کا مقصد اور اس کے دیکھنے والوں کے تقاضے اور مقاصد امانت

اور براری لال کی اندر سھاؤں کے دیکھنے والوں کے آقا ضوں سے مختلف تھے اور ان کے معنی اور متعلقات انھوں نے مختلف طریقے سے دیکھے اور سمجھے۔

۲۔ دوسرا دور۔ ٹائٹل کے اس دور کے بعد ہی زمانے نے ورق پلٹ دیا اور انگریزی اقتدار کے ساتھ ہی ڈرامے کی فضا بھی بدل گئی اور ڈرامے کا رشتہ کاروبار سے جڑ گیا۔ مختلف تھیٹر کمپنیوں نے ڈرامے لکھوانے اور انھیں پیش کرنے کا کاروبار شروع کیا۔ اس دور کے ڈراموں میں مقبولیت خاص طور پر بے تاب اور احسن لکھنوی اور طالب بنارسی کے ڈراموں کو ملی جو اکثر آزاد ڈرامے نہیں تھے بلکہ کسی نہ کسی دوسرے ماخذ سے لیے گئے تھے۔

۳۔ تیسرا دور۔ آغا حشر کا دور ہے جنھوں نے انہی حدود میں رہتے ہوئے ڈراموں کو نئی فضا اور مکالموں کو نئی گھن گرج بخشی۔ ان کے مکالموں میں چاشنی اور دل کشی کے علاوہ شاعری کا وہ جوش اور ادبیت کا وہ خروش تھا جو اس سے پہلے ڈرامے ہی میں نہیں اردو نثر میں ناپید تھا اور جس کی مثال اگر کہیں ہے تو انہی کے ساتھ ابوالکلام آزاد کی نثر میں ہے یہ اور بات ہے کہ آزاد نے اسے مذہبی اور سیاسی تحریروں میں استعمال کیا۔

۴۔ چوتھا دور۔ پارسی تھیٹر کے زوال کے بعد اردو ڈرامے کو اسٹیج سے روگردانی اختیار کرنی پڑی اور بڑی بڑی حد تک ڈراما صرف پڑھنے پڑھانے کے لیے لکھا جانے لگا اور اس کی ادبیت نکھرنے لگی۔ اس دور کے ڈراموں میں مرزا سوا کے مرقع یلیٰ مجنوں سے لے کر ظفر علی خاں کا موعزہ روس و جاپان، سجاد انصاری کا ڈراما "روز جزا" محمد مجیب، ڈاکٹر عابد حسین، حکیم احمد شجاع وغیرہ کے ڈرامے سامنے آئے۔ ان میں سب سے اہم تھا امتیاز علی تاج کا ڈراما "انارکلی" جس نے اس دور کو یادگار بنا دیا۔

۵۔ پانچواں دور۔ ریڈیو، ٹیلی وژن اور جدید ڈرامے کا دور ہے جس میں ڈراما مختلف طریقوں سے آگے بڑھا ہے۔

ان سبھی ادوار میں اردو ڈرامے نے نئی خصوصیات اختیار کی ہیں بعد کے دو ادوار میں اس کے میڈیم یا وسیلہ اظہار میں بھی بڑی تبدیلیاں آئی ہیں جس ڈرامے کو صرف اسٹیج پر پیش کرنے کے لیے وقت سمجھا جاتا تھا وہ اسٹیج کے علاوہ فلم، ریڈیو اور ٹیلی ویژن اور پھر ٹیکنالوجی کی شکل میں پیش کیا جانے لگا اور اس کا نتیجہ یہ ہوا کہ ڈرامے کی ہر صنف میں متعدد ٹیکنالوجی اور پیش کیے گئے ان کے علاوہ ایک اور قسم کا ڈراما بھی وجود میں آیا یہ تھا ایسا ڈراما جو اسٹیج یا کسی اور ذریعے سے پیش کرنے کے لیے نہیں لکھا گیا تھا بلکہ صرف پڑھنے کے لیے لکھا جاتا تھا اور اسے پڑھنے والا اپنے تخیل کی اسٹیج پر کھیلے ہوئے دیکھ سکتا تھا اسی قسم کے ڈراموں میں پردہ غفلت اور جہالتوں وغیرہ کا شمار کیا جاتا چاہیے گوان کی بھی فنی اور ادبی اہمیت ہے اور اسے نظر انداز نہیں کیا جاسکتا۔

۳

یہ ڈرامے اسٹیج پر یا کسی اور وسیلے سے قارئین کے بجائے ناظرین یا سامعین کے سامنے پیش کرنے کے لیے لکھے گئے ہوں یا نہ لکھے گئے ہوں، اصل سوال ان کی صنف اور ان کے وسیلہ اظہار کا ہے۔ رابطے اور وسیلے کچھ ہی کیوں نہ ہوں وہ بہر حال ڈرامے کی مبادیات کو ضرور ملحوظ رکھتے تھے یعنی:

الف۔ جو کچھ کہا جاتا تھا وہ سب کرداروں کی زبانی ہی کہا جاتا تھا اور مصنف اور ٹیکنالوجی کار کی اپنی شخصیت ظاہر نہیں ہوتی تھی۔

ب۔ انداز بیان ڈرامے اور صرف ڈرامے کا تھا خواہ کسی قدر ناقص ہی کیوں نہ ہو۔

اس کا ایک اثر یہ بھی ہوا کہ مثنوی، غزل، نظم کے برخلاف مصنف کو واحد مستکلم کا صیغہ برتنے کی اجازت نہیں تھی وہ اگر کچھ بیان کرتا بھی تھا تو بھی معروضی ڈھنگ

سے بیان کرتا تھا اور داخلی تاثرات حتیٰ کہ تعصبات تک کو خارجی اور معروضی شکل دینے پر مجبور تھا۔

اس کا نتیجہ یہ تھا کہ ڈراما پیش کرنے والے کو ڈرامے کی تشریح و تعبیر کی مکمل آزادی حاصل تھی۔ جہاں تک متن اس کی راہ میں مزاحمت نہ ہو، اس حد تک ہر ڈراما پروڈیوسر ڈرامے کو اپنی توفیق اور اپنی پسند کے مطابق پیش کرنے کے لیے آزاد تھا۔ یہ بات بھی قابلِ لحاظ ہے کہ ادب کی اکثر اصناف کے برخلاف ڈرامے کو ایک نئی قسم کی صورت حال درپیش تھی ادب کی اکثر اصناف میں معیار مصنف اور پڑھنے والے کے درمیان ہوتا تھا مگر ڈرامے میں معاملہ ڈرامے کے مصنف اور دیکھنے والے ہی کے درمیان نہیں تھا بلکہ اس کے پروڈیوسر یعنی اسٹیج پر اسے پیش کرنے والے اور اس کے دیکھنے والوں کے درمیان بھی تھا یہاں گویا معاملہ دو طرفہ نہیں سے طرفہ تھا۔ — لکھنے والا، ہدایت کار اور دیکھنے والا۔

اور یہ بخوبی ممکن تھا کہ لکھنے والے کے نزدیک ڈرامے کا مقصد ایک ہو اور اس کی تشریح اور تعبیر ہدایت کار نے اپنے طور پر کی ہو اور دیکھنے والا اس سے کوئی اور مطلب نکالے۔ — اور یہ تینوں کی اپنی اپنی سمجھ اور ان کے اپنے پس منظر کے مطابق ہو۔ اس لحاظ سے ڈرامے کے سر جہتی مطالعہ کی ایک عملی شکل سامنے آگئی۔

اس طرح ڈرامے کی توجیہ و تشریح ہدایت کار کے لیے پیشکش کے وقت اور پڑھنے والے کے لیے پڑھتے وقت مرکزی حیثیت اختیار کر لیتی ہے اور ہر کالم کا مفہوم اور ہر کردار کا تصور اور ہر کالمے میں زور دینے والے الفاظ تک اسی نقطہ نظر سے مختلف ہو جاتے ہیں اسی نہج سے ڈرامے کی پیشکش کا انداز اور اس کی پسند اور ناپسند کا تصور بھی تبدیل ہو جاتا ہے اور اس پر محاکمے کا جواز بدل جاتا ہے۔

اس لحاظ سے ڈراما دو سطحوں پر ادبی سماجیات سے متاثر ہوتا ہے۔ ایک

سطح ادبی ہے دوسری سطح ڈرامائی پیشکش کی ہے۔ وہ ڈرامے بھی جو کبھی اسٹیج نہیں ہوئے اور صرف پڑھنے پڑھانے کے کام آئے جیسے عابد حسین کا ”پردہ غفلت“ یا مزار محمد ہادی رسوا کا ”یلیٰ مجنوں“ وہ بھی اس دوئی سے خالی نہیں یعنی ان کی توجیہ و تشریح بھی مختلف طریقوں پر ہو سکتی ہے اور اس لحاظ سے وہ بھی کئی طرح کی تعبیروں کی زد میں رہتے ہیں۔

علاوہ بریں اس اعتبار سے بھی غور کریں کہ ان مختلف ادوار میں ڈراما کن طبقوں کی آسودگی کے لیے لکھا جاتا رہا اور کس قسم کے لوگوں کے ادبی ذوق کی تسکین کا سامان فراہم کرتا رہا تو بھی ایک نیا جہان معنی سامنے آتا ہے۔

شروع شروع میں اس کا دائرہ شاہی دربار تک محدود رہا۔ چنانچہ واجد علی شاہی ریس ”رادھا کنہیا کا قصہ“ ہو یا خود آمانت لکھنوی کی ”اندر سبھا“ ان دونوں کے مثالی کردار شاہی دربار اور محلات ہی سے تعلق رکھتے ہیں حد یہ ہے کہ تخیلی کردار بھی اسی زمرے میں آتے ہیں۔ اس طرز پر مداری لال کی ”اندر سبھا“ لکھی گئی اور دوسری اندر سبھاؤں نے بھی یہی فضا قائم رکھی۔ یہ پوری ڈرامائی کائنات دو سطحوں پر دو تخت ہے۔ ایک تو یہ سب ہماری آپ کی دنیا اور اس کے ماوراء تخیلی دنیا کے کردار پیش کرتی ہے یعنی انسانوں کے علاوہ جن اور پری بھی اس کے کردار ہیں دوسرے اگر صرف ہماری ارضی دنیا کے طبقات کے اعتبار سے دیکھا جائے تو حکمران طبقے کے لوگوں کے مزاج اور منہاج کے مطابق کردار پیش کیے گئے ہیں یعنی یہ داستان ہے تو شہزادے شہزادیوں کی ہے اور جس زندگی کی تصویر کشی ہوئی ہے وہ بھی صرف درباری اور سرکاری ہے۔

انہی چراغوں سے مداری لال اور ”اندر سبھا“ کے طرز پر دوسرے لکھنے والوں نے اپنے چراغ روشن کیے اور گوان پر پریوں کا اثر و نفوذ کم ہوتا گیا مگر یورپی ڈرامے کے اثرات واضح ہونے تک ان پر ہمارے یہاں کے اشرافیہ کے ذوق کی مہریں لگی رہیں۔ انسان کے حسن و جمال کی معراج یہی تھی کہ اس پر پریوں جیسی فوق فطری جنس بھی جان چھڑکنے لگے اور یہی معیار ان ڈراما نگاروں کے نزدیک اعلیٰ ترین معیار تھا اور اسی آئینے میں انہوں نے اپنے فکر و فن کے جوہر دکھائے تھے۔

پھر دھیرے دھیرے جب زمانہ بدلاتا تو اس کے ساتھ ذوق بھی تبدیل ہوا اور ڈراموں کے کرداروں میں بھی تبدیلی آئی۔ ڈراما مفاہمتوں کے دور سے گزرنے لگا سب سے بڑی مفاہمت اور اسی کے پیش نظر مغربی ڈراموں کے چربے ہندوستانی فضا کے ساتھ اور ڈراما اس نئے متوسط طبقے کے ہندوستانیوں کو ذہن میں رکھ کر لکھے جانے لگے جو تھوڑے بہت مغربی ڈرامے کی سن گن بھی رکھتے تھے دراصل اس دور کے ڈراما نگار کے سامنے یورپی اسٹیج پر ڈراموں کی کامیابی ہی معیارِ فن تھا اور جو ڈراما مغرب میں کامیاب ہوا ہے اس کا چربہ مشرق میں کیوں کامیاب نہ ہوگا۔ یہ استدلال کافی تھا اس طرزِ درمیانی طبقے کے ہندوستانیوں کا مزاج کارگر ثابت ہوا اور اسی کے مطابق ڈراما اپنے کو ڈھالنے لگا۔ یہ سلسلہ اسٹیج ڈرامے کے دورِ زریں تک اسی طرح چلتا رہا۔ اس میں ہندوستانی تھی تو یا تو ان قدیمی دیومالا کے قصوں یا کھٹیٹھ ہندوستانی واقعات (مثلاً قتل تمیزن) وغیرہ کی بدولت تھی یا پھر اندازِ بیان کی تھی جسے آغا حشر نے گھن گرج والے مکالموں اور شعر آئینز شاعرانہ نثر نے نئی زندگی اور نئے تیور عطا کیے تھے۔

درمیانی طبقے کے دائرے سے اردو ڈرامے نے باہر نکلنے کی کوشش آزادی کے بعد کے دورِ زریں کی ہے جب حبیب تنویر اور بعض دوسرے ڈراما نگاروں کی کوششوں نے ڈرامے میں نچلے طبقوں کا بھی عمل دخل ہوا ہے۔

حال ہی میں اردو ڈرامے نے جو تجریدی رنگ اختیار کیا ہے اس نے اپنے دائرے میں مختلف طبقوں اور مختلف سطحوں کو سمیٹ لیا ہے اب اس کی توجیہ و تشریح ایک سطح کے بجائے کسی سطحوں پر بھی ممکن ہے اور ان کا مکالمہ ایک ہمہ جہتی یا کثیر الجہتی صنف کے اعتبار سے بھی کیا جاسکتا ہے۔

۵

بات یوں ہے کہ اردو ڈرامے کی ابتدا آغا حسن آمانت سے ہوئی، زمانہ تھا واجد علی شاہ کا اور علاقہ تھا اودھ کا۔ پچارے آغا صاحب کو بولنے میں پریشانی ہوتی تھی، جی بہت گھبرایا تو اس زمانے کے مذاق کے مطابق "اندر بسھا لکھ ڈالی

اور نام بدل کر رکھی البتہ ایک چوک ہو گئی اس میں جو غزلیں گانے کے لیے چنیں وہ ان کی اپنی تھیں جا بسا تخلص بھی بدلا مگر آخر پہچاننے والے پہچان گئے اور جب ”اندر سبھا“ اسٹیج ہوئی تو ٹھوڑے ہی دنوں میں یہ چوری پکڑی گئی کہ اس کے مصنف آغا حسن امانت ہیں۔

چوری تو پکڑی گئی مگر اس طرز کی تمثیلیں لکھی جانے لگیں اور یہ روش عام ہونے لگی۔ مداری لال نے اسی طرز کی ایک اور ”اندر سبھا لکھی جو مقبول بھی ہوئی پھر تو اندر سبھاؤں کا زمانہ ہی شروع ہو گیا جہاں چار چھ شوقین اسٹھے ہوئے کھنڈوں میں اندر سبھا کا تماشہ کرنے لگے۔ اس سے قبل اس طرز کے کھیل کا ڈول واجد علی شاہ کے چھوٹے سے ٹاک ”رادھا کنہیا کا قصہ“ سے پڑ چکا تھا۔ زمین ہموار تھی اور ذوق پیدا ہو چلا تھا لہذا عوام میں بھی یہی چلن شروع ہو گیا۔

کہانی کوئی نئی نہیں تھی ”سحر البیان“ اور ”گلزار نسیم“ کی مثنویوں کو ایک نئے روپ میں ڈھال دیا گیا تھا مگر ڈھالا اس رنگ کے ساتھ تھا کہ گانوں کے لیے گنجائش اور حرکات و سکنات کے لیے موزوں مقامات نکل آئیں۔ پرستان کی کہانیاں اس دور میں بڑی مقبول تھیں لہذا یہ کہانی بھی بہت چلی اور حنا صی مقبول ہوئی۔ اسی طرز پر مداری لال کی ”اندر سبھا“ لکھی گئی اور اسی طرز پر ”جشن پرستان“ وغیرہ تصنیف ہوئیں۔

پھر واجد علی شاہی سلطنت کا خاتمہ ہوا اور حکومت انگریزوں کے ہاتھ آئی جن کے ہاں ڈرامے کی روایت پھلی پھولی تھی نتیجہ یہ ہوا کہ اردو میں بھی اس رنگ کا عمل دخل ہوا اور ڈرامے کا چلن عام ہونے لگا۔ نقلیں بھی خوب ہوئیں تقلید بھی بہت ہوئی اور ادھ کچرے ڈرامے ادھ کچری ڈراما کمپنیوں نے جی بھر کر کھیلے مگر اس بدی میں بھی اچھائی کا ایک پہلو تھا کہ اس راہ سے ڈرامے کا ذوق عوام خواص میں سرایت کرنے لگا اور ڈرامے کے صنف کے مقابلے میں کسی دوسری مغربی صنف کو مشرق میں یہ مقبولیت نہ ملی۔

یہاں ایک بات احتیاط کے طور پر کہنا ضروری ہے اردو ڈراما یا کسی دوسری زبان کا کوئی بھی ڈراما محض خواص تک محدود نہیں رہتا اس کا رشتہ جانے انجانے

عوام سے جا ملتا ہے اور عوام کی پسند اور ناپسند اس کے کامیاب یا ناکامیاب ہونے کی سند ہوتی ہے اور اس میں کسی قسم کا کوئی استثناء نہیں ہے۔ یہی فن کے عوامی ماخذوں کا حتمی ثبوت ہے۔

انیسویں صدی ختم ہوتے ہوتے اردو ڈرامے نے تین راستے اختیار کر لیے تھے ایک قدیمی اندر سبھا کا راستہ تھا جو زیادہ تر منظوم ڈرامے کی روش پر چلا اور جب نظم کی روش چھوڑی تب بھی سنگیت کے سہارے چلتا رہا، دوسرا معنربنی ڈراموں کی راہ تھی جسے مقبولیت کی بنا پر اپنا یا گیا تھا مگر اسے ہندستانی روپ رنگ دے کر دیسی بنانے کی کوشش جاری تھی اور تیسرا رنگ تھا دھارمک یا اخلاقی جس کے سدھارنے کی خاطر کئی ڈرامے لکھے اور کھیلے جانے لگے اور اسی آخری راستے سے دیومالا اور قدیم ادبی اور دیومالائی تصورات ڈرامے میں داخل ہوئے۔

ذرا تصور کیجیے انیسویں صدی اور پھر ابتدائی بیسویں صدی کے ہندستان کا جہاں تعلیم عام نہیں ہے۔ ملک غلام ہے غربت نے ڈیرا جمایا ہے اور یہاں کم سے کم بڑے شہروں میں رات رات بھر کے ڈرامے اسٹیج ہو رہے ہیں متعدد ڈراما کمپنیاں اسی کو مستقل پیشہ بنائے ہوئے ہیں اور نئے اور پرانے ہندستانی اور مغربی ڈراموں کو ملا جلا کر کاروبار میں لگی ہوئی ہیں مائیک کی آسانی میسر نہیں منڈوے برسات میں ٹپکتے ہیں اور آج کے سرکس کی طرح کل کی کمپنیاں ایک شہر سے دوسرے شہر تک اپنے اداکار اور اداکاروں کے ساتھ سفر کرتے اور چند لمحے نشاط کے بکھرتی ہوئی گھومتی ہیں۔ اس دور میں تفریح اور تبلیغ کا یہی ذریعہ تھا لہذا بہت مقبول تھا۔ حدیہ ہے کہ تھیٹر کے ذریعے اخلاقی نصیحتیں اور سماج سدھار کی تجویزیں بھی لوگوں کے حلق سے اتر جاتی تھیں جبکہ دیکھنے والے بھی اچھی طرح جانتے تھے کہ ان اخلاقی نصیحتوں کے جملے بولنے والے اداکار خود بھی ان پر عمل نہیں کرتے بلکہ ان کے مخالف طرز زندگی گزارتے ہیں۔

یہی زمانہ تھا جب پارسی تھیٹر مقبول ہوا۔ پارسی تھیٹر نے ایک خاص طرز ادا کو اپنایا جس میں بعد کو آغا حشر نے اپنے طور پر ترمیم اور اضافہ کیا مگر وہ مرزا خاص تھا

پارسی تھیٹر ہی کا اپنا۔ اس طرز میں مکالمے بلبے اور شاعرانہ تھے، واقعات میں ڈرامائی اور تقریباً اتفاقی تھا مگر پیش کش کا انداز اخلاقی سبق سے خلی نہ تھا زبان معیاری نہ تھی بلکہ عام بول چال کے الفاظ اور جملے اس طرح برتنے جلتے تھے کہ ان کی ادبیت کے بجائے ان کی گھن گرج اور ان کے ابلاغ پر زور تھا یہ بات اس لحاظ سے بڑی اہم ہے کہ اس زمانے میں نہ تو مائیکروفون کا رواج تھا اور نہ چھوٹے چھوٹے ہال کے اندر ڈراما کرنے کا چلن۔ اس لیے لازمی طور پر ڈرامے کا بھی مکالموں کا بلند آہنگ ہونا لازمی تھا اور اس بلند آہنگی کو پیدا کرنے کے لیے کہیں ادبیت کا سہارا لینا پڑتا تھا تو کہیں گھن گرج کا۔ یہی زمانہ احسن، بے تاب اور طالب کا زمانہ ہے جس میں تاریخی، دیومالائی، ادبی اور عصری قصوں اور روایتوں کو ڈرامے کے روپ میں ڈھال کر پیش کیا گیا۔ حد یہ ہے کہ اسی دور میں مغربی ڈراموں کے چربے بھی پیش کیے جانے لگے اور شیکسپیر تک کو توڑ مڑوڑ کے ہندستانی اسٹیج کے تقاضوں کے مطابق بنایا جانے لگا۔

اس کے بعد آغا حشر کا دور شروع ہوا جنھوں نے اداکاری اور مکالموں کی ادائیگی کا رنگ ہی بدل دیا اور حشر کے مکالمات نے اسٹیج کو ایک نئی قدر سے روشناس کرا دیا۔ حشر کی کامیابیوں اور ناکامیوں کا جائزہ خاصہ تفصیل طلب ہے لیکن ان کے آرٹ کی بلند آہنگی ان کے فن کے وسیلوں سے بھی نہیں دبی بلکہ ان وسیلوں کو بھی اور زیادہ موثر بنا گئی۔ ان کے مکالموں میں مقفے نثر استعمال ہوئی ہے اشعار کی بھی کثرت ہے۔ ڈراموں میں اخلاقی اور سماجی اور کسی حد تک رمز و ایما کے ذریعے سیاسی مسائل کا پر تو بھی ہے مگر اس کے باوجود ان مکالموں میں غیر معمولی گھن گرج اور وجاہت ہے جس کی کوئی مثال اس سے قبل ہندستانی ڈرامے میں موجود نہیں تھی۔

آغا حشر کے ڈراموں نے ادب اور اسٹیج دونوں کی خدمت کی ہے ان کا دور اردو اسٹیج کا سب سے زیادہ قابل قدر دور تھا۔ بے شک ڈرامے پر صرف زبان کا ٹھپا لگانا مناسب نہیں لیکن اس کے باوجود آغا حشر کے دور میں اردو ڈرامے نے جو فروغ پایا وہ بے مثال تھا اور اس کی کوئی نظیر اس سے قبل

یا اس کے بعد کے زمانے میں میسر نہیں آئی۔ یہ صحیح ہے کہ خود ان کے ڈرامے مختلف ادوار میں مختلف منزلوں سے گزرے۔ پہلے ان پر مغربی اسٹیج کے چربے کارنگ غالب تھا بعد میں انھوں نے اپنے تاریخ اور اپنے زمانے سے بہت کچھ لیا اور اس کے بعد کے دور میں ہندو دیومالا سے قصے اخذ کرنے لگے اور ہر دور میں انھوں نے اپنے قلم کی جولانی کو برقرار رکھتے ہوئے ڈرامے کے مزاج کے مطابق ترمیم اور اضافے کیے۔

آغا حشر کے آخری دور میں سینما کے چلن نے اسٹیج کا کاروبار مدہم کر دیا تھا اور خود آغا حشر بھی فلم کی طرف راغب ہو چلے تھے لیکن جیسے جیسے سینما کا چلن بڑھتا گیا، اسٹیج کی مرکزیت ختم ہوتی گئی اور ایک دن ایسا بھی آیا جب ڈراموں کو ادبی اور غیر ادبی۔ یعنی کاروباری اور غیر کاروباری کی شقوں میں تقسیم کیا جانے لگا۔ آہستہ آہستہ ڈراما اسٹیج کے تقاضوں سے دور ہونے لگا۔ اور اسی دور میں مرزا محمد ہادی رسوا کا ڈراما "لیلیٰ مجنوں" عبدالمجید دریابادی کا ڈراما "زوروشیمان" ظفر علی خاں کا ڈراما "جنگ روس و جاپان" سجاد انصاری کا نام ڈراما "روزِ جزا" لکھے گئے۔ یہ سب مختلف معیار کے ڈرامے ہیں لیکن معیار کے اس اختلاف کے باوجود ان کی سطح ان کے پہلے کے ڈراموں سے الگ تھلگ ہے۔

اسی مرحلے پر تذکرہ ضروری ہے ڈاکٹر عابد حسین کے ڈرامے "پردہ غفلت" کا، پروفیسر محمد مجیب کے ڈراموں "خانہ جنگی"، "حبہ خاتون"، اور "آزمائش" کا اور اشتیاق حسین قریشی کے متعدد ڈراموں کا جن میں "دھوئیں کی پھانسی"، "انجام" شاید نمایندہ ڈرامے ہیں۔ ان سبھی نے ڈرامے کا رخ موڑ دیا۔ اب تک وہ محض دیکھے جانے والا نظارہ تھا، اب ایک نیا عنصر پڑھے جانے والے ڈرامے کا داخل ہوا جسے آپ چاہیں تو اسٹیج کریس اور یہ نہ ہو سکے تو اپنی چشم تنمیل سے مختلف کرداروں کو ایک دوسرے سے بولتے چالتے سنیں اور لطف لیں۔ البتہ لطف لینے ہی تک بات ختم نہیں ہوتی بلکہ اس کے پیچھے کچھ اور بھی ہے وہ اصلاحی تحریکیں ہیں جو اس دور میں نئی نرالی تھیں وہ عصری تقاضے تھے جو اس زمانے کے حساس نوجوانوں کو گھنچھوڑ رہے تھے غرض ڈراما محض ذریعہ نشاط

نہیں رہا بلکہ زندہ سوالوں کی تلاش میں سرگرم اور مضطرب ہو گیا اب اردو ڈراما عصری حقیقتوں کو بر ملا اور کھلم کھلا پیش کر رہا تھا۔

لیکن دور حاضر کے اردو ڈرامے کا نقطہ عروج ابھی باقی تھا اور وہ امتیاز علی تاج کے ڈرامے "انارکلی کی شکل میں ظاہر ہوا۔ تاج کا ڈراما دو چار بار اسٹیج ضرور ہوا ہے مگر اس کی کامیابی اس کے اسٹیج ہونے پر منحصر نہیں ہے بلکہ اس کے مکالموں کی برجستگی اور اس کے اندر مضمون ایک گہری رومانی بصیرت میں مسموم ہے۔ تاج نے پہلی بار اردو ڈرامے میں واضح کردار ڈھالے اور پھر ان واضح کرداروں کے ٹکراؤ سے ڈرامے کا خمیر اٹھایا وہ بھی اس طرح کہ اس کے رومانی دھند میں کھوجانے کے باوجود اکبر، انارکلی اور سلیم، تینوں کے کردار اپنی جگہ مستحکم اور مثبت نظر آتے ہیں۔ حد یہ ہے کہ ڈراما "انارکلی" کے ضمنی کرداروں میں بھی وہ قطعیت اور دل آویزی ہے کہ دل آرام اور سختیارتک زندہ اور تابناک کردار بن گئے ہیں۔

اس کے بعد زمانے نے ایک اور ورق الٹا۔ فلم کے ساتھ ساتھ ریڈیو کا بھی چلن ہوا اور دونوں نے مل کر اسٹیج ڈرامے کی مقبولیت کو دھکا پہنچایا۔ ریڈیو نے ایک بانی ڈرامے کو البتہ فروغ دیا۔ یہ اور بات ہے کہ اس دور میں بھی کچھ لوگ پرانے اسالیب ہی کو نئے رنگ ڈھنگ سے اپنانے میں لگے ہیں۔ ریڈیو ڈرامے نے ترقی کی سیرٹھیاں تیزی سے چڑھیں اور پھر ان میں سے بعض ڈرامے اسٹیج کے لیے بڑھا کر اپنائے گئے۔ ریڈیو ڈرامے کی اپنی مجبوریاں تھیں وہ صرف آواز کا ڈراما تھا اس میں بصارت کا سامان نہ تھا اور بصارت کا معاملہ بھی مکالمے کے ذریعے طے ہوتا تھا لیکن اس مجبوری کے باوجود ڈرامائی بصیرت کا اظہار بعض اچھے ڈراموں میں یہاں بھی ہوا، ان میں کرشن چندر، راجندر سنگھ بیدی، عصمت چغتائی، انصار ناصر، محمد حسن، سلام پھلی شہری، ساغر نظامی اور دیگر مصنفین کے ڈرامے قابل لحاظ ہیں۔ سعادت حسن منٹو نے یہاں بھی اپنا امتیاز قائم رکھا اور اس کے ڈراموں کا مجموعہ "آؤ، اور طویل ڈراما" اس منجدرہ میں قابل ذکر ہیں۔ راجندر سنگھ بیدی نے اپنے ریڈیو ڈراموں پر مبنی فلم بھی بنایا جو خاصہ مقبول رہا۔

ریڈیو ڈراما کے میدان میں ریوتی سرن شرما، رفعت سروس، پرکاش پنڈت

کرتار سنگھ دھگل، نے بھی اہمیت حاصل کی۔ ریوٹی سرن نے ریڈیو ڈرامے کے چھوٹے سے پیمانے میں فکری عناصر کامیابی سے حاصل کیے اور اس روایت کو بعد کے آنے والوں میں ساگر سرحدی اور شمیم حنفی نے اور آگے بڑھایا۔

ریڈیو کے اس تکنیکی اختلاف کے باوجود اس کی خدمات کا انکار ممکن نہیں کہ اس کے سبب زوال کے زمانے میں بھی ڈرامے کی طرف عوام کی توجہ کسی نہ کسی طرح قائم رہی البتہ اس دور میں بھی کہ فلم اور ریڈیو نے اسٹیج ڈرامے کے پاؤں کے نیچے سے زمیں نکال لی تھی۔ پرتھوی تھیٹر کا قیام ایک نہایت اہم اقدام تھا۔ پرتھوی راج نے شہرت اور دولت کمائی فلموں سے اور ان دونوں کا استعمال نہایت فیاضی کے ساتھ اسٹیج پر کیا۔ تقسیم ہند کے کچھ سال پہلے وہ اپنے تھیٹر کے شو ہندوستان کے مختلف شہروں میں کرے نکلے۔ ان کے پاس چھ ڈرامے تھے جو پٹھان، سے شروع ہوتے تھے اور "پلیس" پر ختم ہوتے تھے۔ یہ ان کا پیغام تقسیم ہونے والے ملک کے نام تھا گو پیغام بڑا دل کش اور فنی طور پر نہایت بالیدہ تھا سچ یہ ہے کہ پرتھوی تھیٹر نے ملک اور قوم کو بصیرت عطا کی اور اداکاروں اور ڈرامانگاروں کی کھیپ کی کھیپ کی پرورش کی۔

اسی کے ساتھ انڈین پیپلز تھیٹر گروپ کی کارروائیاں شروع ہوئیں اور ڈرامے کے عوامی رشتے ڈھونڈنے اور انہیں مستحکم کرنے کی کوشش ہونے لگی۔ تقسیم ہندستان سے کچھ پہلے بنگال میں قحط پڑا اور اس قحط کے دوران انڈین پیپلز تھیٹر گروپ کی فن کارانہ کارروائیاں عروج پر پہنچیں اور IPTA کی سرکردگی میں فلم تک بن گئی۔

پھر آزادی آئی خون میں ڈوبی تقسیم وطن سے گرانبار، لاشوں سے لدی پھتہری نفرتوں سے ٹکڑے ٹکڑے، اور اس آزادی نے ملک کو دو حصوں میں بانٹ دیا۔ کچھ دنوں تو ہر ڈرامے کا رنگ ایک ہی سا رہا جب گھر میں آگ لگی ہو تو ہر رنگ ایک ہی سا ہو جاتا ہے لیکن تاریخ کے قدم کس نے روکے ہیں جب کارواں آگے بڑھا تو اردو ڈرامے نے کم کم سہی مگر نئے رنگ روپ کو اپنایا۔

ادھر یہ بھی ہوا کہ اسٹیج ڈرامے کا مزاج بھی بدلا۔ اس تبدیلی میں سب اہم نام ہے

ہندستانی تھیٹر کا، جو بیگم قدسیہ زیدی کی سرگردگی میں قائم ہوا۔ اس کی سرگردگی میں کئی ڈرامے اسٹیج کیے گئے جن میں ”مٹی کی گاڑی“، ”خالر کی خالہ“ اور ”سفید کنڈلی“ مشہور ہیں۔ کوشش یہ کی گئی کہ مغربی ڈرامے کے نمایندہ نمونے اردو میں اپنائے جائیں اور اس طرح اپنائے جائیں کہ ان کی غیریت ختم ہو جائے اسی کے ساتھ ساتھ ان کی پیشکش میں بھی نئے تجربے کیے جائیں۔ ہندستانی تھیٹر کچھ دن چلا اور اچانک بیگم قدسیہ زیدی کا انتقال ہو جانے پر یہ سلسلہ ختم ہو گیا مگر اس تھیٹر کا ایک دیر پا اثر صیب تنویر کے ڈراموں کی شکل میں قائم رہا۔

صیب تنویر نے اردو ڈرامے ہی سے ابتدا کی تھی ”آگرہ بازار سے نظیر اکبر آبادی کو اسٹیج پر لائے بغیر انھوں نے اس ایلے شاعر کا کردار اور مزاج پوری طرح ڈرامائی روپ میں پیش کر دیا۔ اس کے علاوہ پریم چند کی کہانی ”شہر نج کے کھلاڑی“ کو بھی انھوں نے اردو روپ دیا مگر جلد ہی وہ راجستھان کی لوک بھاشاؤں کی طرف متوجہ ہو گئے اور ایسے متوجہ ہوئے کہ غالباً سوائے غالب کی سو سالہ برسی کے موقع پر ”غالب کون ہے“ پیش کرنے کے انھوں نے اردو اسٹیج سے اپنا رشتہ توڑ ہی لیا اور یہ اردو ڈرامے کے حق میں اچھا نہیں ہوا۔

آزادی کے بعد اردو ڈرامے کی تین سمتوں میں پیش رفت جاری رہی۔ ایک سیاسی، دوسری ادبی اور تیسری کاروباری۔ گوان سمتوں میں نہ تو رفتاریکساں تھی نہ معیار سیاسی سطح پر IPTA کے ڈرامے قابل لحاظ ہیں، ادبی اعتبار سے نئی تھیٹر اور کچھ ثقافتی اداروں کی سرگرمیاں اہم ہیں مثلاً ہندستانی تھیٹر۔ ہم سب غالب انسٹی ٹیوٹ اور بعض دوسرے ادارے اور کاروباری سطح پر لے دے کر بین خان کا ”ادراک کے پنچے“ اہم ہے جو ڈرامے کے اعتبار سے تو اہمیت نہیں رکھتا مگر عوام میں مقبولیت حاصل کر چکا ہے۔

اس کے علاوہ بعض خصوصی تقریبات مثلاً غالب کی صد ”برسی کے موقع پر ڈراموں کا سلسلہ بھی قابل ذکر ہے ان میں اعلیٰ، ادنیٰ، متوسط ہر طرح کے ڈرامے لکھے بھی گئے اور پیش بھی ہوئے ان میں قابل ذکر ہیں: صیب تنویر کا ڈراما رفعت سروش، سید محمد جہدی، شہر قمرید اللہی، محمد حسن اور رفیع سلطانی کے ڈرامے

جن میں غالب کی زندگی کے مختلف مناظر کو کسی نہ کسی وحدت کے ساتھ سمیٹ لینے کی کوشش کی گئی ہے۔

اس دائرے کے باہر بھی ڈرامے کی سرگرمی قائم رہی گوا سٹیج برادر ڈرامے کو وہ شہرت بھی نہیں ملی جس کا وہ مستحق تھا وجہ اس کی یہ بھی تھی کہ اسٹیج کا مزاج بدل رہا تھا اور اردو ڈرامے نے اس بدلتے ہوئے مزاج کا ساتھ نہیں دیا یا بہت کم ساتھ دیا۔

اس دور کے اہم ڈراما نگاروں میں اپندر ناتھ اشک، ابراہیم یوسف، ساگر سرحدی، اقبال مجید، ساجدہ زیدی، زاہدہ زیدی، شمیم حنفی اور کمال احمد رضوی سرفہرست ہیں۔ اشک پرانے کھنے والوں میں سے ہیں۔ لیکن بیچ میں اردو سے وہ بے نیاز ہو گئے تھے ادھر انھوں نے اپنا اشاعت گھر قائم کر کے اپنے اردو ڈرامے شائع کیے۔ ابراہیم یوسف کے بھی کئی نئے ڈرامے اسی زمانے میں چھپے ساگر سرحدی نے اردو ڈرامے میں نئے پن کو متعارف کرایا اور ڈرامے میں جدید تصورات رائج کیے خاص طور پر ان کا ڈراما ”تنہائی“ فنی تقاضوں کے اعتبار سے منفرد قرار پایا۔

ایمر حنفی تھی تو لعنت مگر ڈرامے کے حق میں رحمت ثابت ہوئی۔ اقبال مجید نے ”پوشاک“ اور ”کتے“ لکھا۔ محمد حسن نے ”ضحاک“۔ اقبال مجید نے ڈرامے میں نئے تجربے کیے اور کامیابی کے ساتھ عصری حسیت کو نئی علامتوں کے ذریعے پیش کرنے کی کوشش کی۔ ساجدہ زیدی نے اپنے تصور حیات کو اپنے ڈراموں کے ذریعے پیش کیا اور تکنیک کے نئے تجربے کیے۔ زاہدہ زیدی نے اپنے ڈراموں میں زیادہ تمثیلی انداز دیا اور اس تمثیلی انداز کی مدد سے ڈرامے میں نئی جہات پیدا کیں۔ شمیم حنفی نے ڈرامے کو عصر حاضر کے مسائل سے ہم آہنگ کر کے اسے ایک ادبی دستاویز کا درجہ دے دیا اور کمال احمد کے ڈراموں میں تمثیل کے پیرایے کے نئی وسعتیں ملیں، خاص طور پر ان کا ڈراما ”ایک تھا بادشاہ“ اس کوشش میں نہایت کامیاب تھا۔

باہر کے ملکوں کے ہندوستانیوں میں ڈرامے کی طرف توجہ کرنے والے

جاوید دانش کا ذکر بھی اس ضمن میں ضروری ہے جن کے مختصر ڈراموں کا مجموعہ "ہجرت کے تماشے" ۱۹۹۲ء میں شائع ہوا ہے۔ ان ڈراموں میں مہاجر ہندوستانیوں کے تہذیبی اور قدریاتی بحران کا ذکر ہے۔ تمدنوں کی آویزش کا مسئلہ یہاں بنیادی اہمیت رکھتا ہے۔

اس طرح اردو ڈرامے کا سفر تقریباً آج کے دور تک پہنچا ہے۔ اس میں تقریباً سبھی اہم نام آگئے ہیں، کچھ چھوٹے بھی گئے ہوں گئے جن کے لیے معذرت خواہ ہوں۔ مگر اس جائزے میں لگ بھگ سبھی رنگوں کی نمایندگی بھلی بُری ہی سہی، کچھ نہ کچھ ہو ضرور گئی ہے۔ سوال یہ ابھرتا ہے کہ آخر دوسری اصناف کی طرح اردو ڈرامے کو کبھی ہندستان کی ادبی فضا میں اور دنیا کی ادبی زندگی میں کیوں اہمیت نہیں ملی؟ ایسا تو نہیں ہے کہ ہمارا دامن یکسر ان دولتوں سے خالی ہو جن سے دوسری زبانیں مالا مال ہیں۔ ہندستان ہی کو لے لیجیے۔ بنگلہ اور مرہٹی کو چھوڑ دیجیے، تمل اور غالباً کٹر سے قطع نظر کر لیجیے تو اردو کا ڈرامائی سرمایہ ہندستانی زبانوں میں کسی سے کم تر نہیں ہے پھر بھی اس کو مناسب اہمیت حاصل نہیں ہے۔ ہندی ہماری قومی زبان ہے اس کو اب جا کر اس سلسلے میں تھوڑی بہت اہمیت ملی ہے اور وہ بھی موہن راکیش کے ڈراموں کی بدولت۔ اس پس ماندگی کا سبب کیا ہے؟ لیکن سبب کی تلاش سے پہلے ضروری ہے کہ محرومی کو نوعیت سمجھ لیا جائے۔ دوسری جنگ عظیم کے بعد فکر انسانی میں بعض بنیادی تبدیلیاں آئی ہیں۔ ایٹم بم کے خطرے سے انسانی زندگی کے پارہ پارہ ہونے کا احساس، اس کے وقتی اور ہنگامی ہونے کا شعور اور اس کی بدولت لمحہ لمحہ جینے کا انداز، یہ تو صرف اوپر کی باتیں ہیں اندر سے بہت کچھ ٹوٹ پھوٹ ہوئی ہے اور اس طرح ڈرامے کا رنگ ڈھنگ ہی بدل گیا ہے اور یہ ڈھنگ صرف بدلا ہی نہیں ہے بلکہ عملاً ہماری زندگی پر برا برا اثر انداز ہو رہا ہے۔ اس کا ایک اظہار ڈرامے کی انتشار پسندی کی شکل میں ہوتا ہے۔

ڈرامے کا جو نیاروپ ادھر پچھلے چند سال میں ابھرا ہے اس میں بادل سرکار کا کارنٹہ، گریش کارناد، موہن راکیش، وجے ٹنڈنکر کا رنگ غالب ہے اور ان سب

کے اسلوب میں ایک خاص قسم کا ڈرامائی بکھراؤ ہے جس سے وہ نیا تسلسل قائم کرنے کی کوشش کرتے ہیں، ان کے ہاں منزل اور مقصد کا شعور پیش روؤں کے مقابلے میں صراحت اور وضاحت سے پیش نہیں کیا گیا۔ غرض یہ ڈرامے پرانے اسٹیج سے بہت سے معنوں میں مختلف ہیں۔ بحیثیت مجموعی اردو ڈرامے نے اپنا رشتہ کلاسیکی اسٹیج سے زیادہ گہرے طور پر جوڑے رکھے ہیں اور عہد جدید کے بکھراؤ سے خود کو محفوظ رکھا ہے البتہ کہیں کہیں اس رنگ کے اثرات بھی اختیار کیے ہیں خاص طور پر زاہدہ زیدی کے ڈرامے "جنگل جلتے ہیں" یا ساگر سرحدی اور شمیم حنفی کے بعض ڈراموں میں مگر عام طور پر اردو ڈراما پرانے اسلوب پر قائم رہا ہے۔

ظاہر ہے کہ اردو ڈرامے کا رشتہ کلاسیکی مزاج سے زیادہ گہرا ہے اور وہ ان نئے تجربات سے خود کو زیادہ متاثر نہیں پاتا۔ یہ بھی درست ہے کہ اردو ڈراما ہنوز اس فاندان کی آواز سے قریب تر ہے جو ابھی تک جدید دور کی انتشار پسندی کا شکار نہیں ہوا یا اگر ہوا تو ابھی اس کا شیرازہ منتشر نہیں ہوا ہے۔ غرض اس کی قدریں قدرے محفوظ ہیں اور ہنوز اس طرح انتشار کی گردش میں نہیں آئیں جن کی کھنک، بیس دوسری اصناف میں سنائی دیتی ہے۔

اس کے علاوہ غالباً سب سے بڑی وجہ یہ ہے کہ اردو اسٹیج پر نئے ڈرامے کی تعلیم کا رواج بہت کم ہے۔ ہمارے اکثر لکھتے والے اور پھر ان ڈراموں کو پیش کرنے والے خود بھی اسٹیج ڈرامے کی گہرائیوں اور نزاکتوں سے واقف نہیں ہیں اور صرف سرسری واقفیت سے کام چلاتے ہیں۔ پچھلے چند سال سے دہلی اردو اکیڈمی، ہمارا سٹراڈو اکیڈمی اور مغربی بنگال اردو اکیڈمی نے ڈرامے کی طرف توجہ کی ہے، انعامات بھی تقسیم کیے گئے لیکن ہنوز اس سمت میں مناسب اور قابل لحاظ پیش رفت نہیں ہوئی۔ اکثر ڈرامے یا تو روایتی تھے یا مغربی ڈراموں کے چربے تھے اور محض تفریحی عناصر کی وجہ سے قابل لحاظ سمجھے گئے اس لیے بنیادی ضرورت اس وقت اردو ڈرامے کے فروغ کے لیے وسیع تر تربیت کی ہے اور اس تربیتی نصاب میں لکھنے والوں کی نئی نسل کی شمولیت ضروری ہے۔

ڈراما تمام علوم و فنون کی اصل ہے کیونکہ یہ محض ادب اور فن ہی کے تمام شعبوں کا نچوڑ ہی نہیں ہے بلکہ سائنس اور ٹیکنالوجی کی بہت سی شکلوں کو کم سے کم پیشکش کی سطح پر سمولیتا ہے اور اس طرح دور حاضر کے انکشافات سے استفادہ کرتا ہے۔ ڈرامے کی یہ بھرپور شکل ہمارے سماج میں ابھی نہیں ابھری ہے اور ہندستان جیسے غریب اور نادار ملک میں ڈرامے کو اس منزل تک سفر کرنے میں ابھی کافی وقت لگے گا مگر یہاں کئی باتیں پیش نظر رکھنا ضروری ہیں۔ ایک یہ کہ فن و سیلوں کا انتظار نہیں کرتا بلکہ اپنے وسیلے خود پیدا کرتا چلتا ہے اگر ڈرامے کے پاس عالمی معیار کے تھیٹر نہیں ہیں نہ سہی، یہاں بازار میں بے سازو سامان کے کھیلے جانے والے نکتہ نائک ہی کام آئیں گے جن میں مقامی کچھ بھی ہوگا اور فنی شعور بھی۔ کہیں یہ دونوں چھوٹ جائیں گے لیکن ان کے ذریعے ڈراما نئی بلوغت حاصل کرے گا۔

دوسرے یہ کہ نکتہ، نائک یا اس قسم کی وقتی مصلحتوں کو بھرپور ڈرامے کا بدل قرار دے کر خود کو تسکین دے لینا درست نہیں اس لیے اچھے اور معیاری تھیٹر کی ضرورت البتہ باقی رہتی ہے اور اس کا بدل چھوٹی موٹی مصلحتوں سے نہیں کیا جاسکتا۔ اردو والے ان چھوٹی موٹی سہولتوں سے بھی عام طور پر فائدہ نہیں اٹھاتے جو انھیں مختلف ڈراما اسکولوں میں حاصل ہو سکتی ہیں اور اگر اٹھاتے ہیں تو ان کو اردو ڈرامے کی خدمت میں صرف نہیں کرتے۔

اس کی ایک بڑی وجہ اردو سماج اور بطور خاص ہماری اردو اکاڈمیوں کی ڈراما کی طرف سے بے خبری اور بے نیازی ہے۔ اگر سارے ہندستان میں پھیلی ہوئی سبھی اردو اکاڈمیوں کا سالانہ انعامات حاصل کرنے والی کتابوں کی فہرست بنائی جائے تو اس میں ڈرامے کی کتابیں اکتا ڈکھا ہی ملیں گی اس کے علاوہ اکثر اکاڈمیوں نے ڈرامے کی تربیت کے سلسلے میں کوئی قابل قدر اقدام نہیں کیا ہے۔

یہ دشواریاں دور ہوں تو یقیناً اردو ڈرامے کو ہندستانی اسٹیج پر اس کا مناسب مقام ملے گا جس طرح یہ اقتدار کچھ کم نہیں کہ اندر سمجھانے جدید ہندستانی

ڈرامے کا حرف اول لکھا اسی طرح یہ افتخار بھی کم نہ ہوگا کہ ہندستان کے رنگارنگ سماج میں اردو ڈرامے کو بھی اس کا جائز اور مناسب مقام ملے جس کا وہ بجا طور پر مستحق ہے۔

۶

اردو ڈراموں کے بارے میں عام خیال ہے کہ یہ جنس نایاب ہیں یعنی بعض کے نزدیک اردو ہے ہی نہیں وہ تو فقط ہندی کا ایک اسلوب ہے، بعض کے نزدیک اردو تو ہے مگر اس میں ڈرامے کا وجود محض صفر ہے۔ یہ بات کچھ ایسی تعجب کی بھی نہیں۔ زیادہ تر جب رنگ بدلتا ہے تو چیزوں کے نام ہی نہیں بدلتے، ان کا وجود و عدم بھی زیر بحث آجاتا ہے۔ حیرت کی بات تو یہ ہے کہ خود اردو والے اپنی اس متاع بے بہا سے ناواقف ہیں اور اردو ڈرامے کے بڑے حصے کو پارسی تھیٹر کی گود میں ڈال کر مطمئن ہو جاتے ہیں۔

پہلا قابل غور لفظ ہے ڈراما، ہم نے یہ ستم کیا کہ اس انگریزی اصطلاح کو ایسا اور اتنا اپنایا کہ جیسے انگریزی صنف کے معیار سے الگ اس کا امکان ہی نہ ہو۔ سچائی یہ ہے کہ اردو میں ناول کی اصطلاح اپنائی جاتی تو اس کا مفہوم زیادہ واضح ہوتا یعنی اردو میں ڈرامے دو قسم کے لکھے اور اسٹیج کیے گئے۔ ایک وہ جو انگریزی اقتدار سے پہلے کے ہیں اور انہیں ناول کہا ہی مناسب ہے۔ دوسرے وہ جو انگریزی ڈراموں کے اثر کے طور پر ابھرے اور جنہیں ڈراما کہا جاسکتا ہے۔ مختصراً ذرا اس پورے سرمایے پر نظر ڈالتے چلیں۔ واجد علی شاہ کا ناول ”راہا کنہیا کا قصہ“ جسے پروفیسر مسعود حسن رضوی نے اردو کا پہلا ڈراما قرار دیا ہے اور آمانت کی ”اندر سبھا“ اور پھر اس کے بعد مداری لال کی ”اندر سبھا“ اور دوسری اندر سبھائیں جنہیں ابراہیم یوسف نے ”اندر سبھا“ اور ”اندر سبھاؤں“ کے نام سے شائع کر دیا ہے سب کی سب اسی ضمن میں آتی ہیں۔ ان میں قصے طبعاً نہیں ہیں بلکہ تقریباً ایک ہی طرز کے ہیں جن میں گانے اور ناچ کی گنجائشیں نکالی گئی ہیں اور انسان اور پری کے معاشرے دکھائے گئے ہیں۔

لطف یہ ہے کہ اردو ادب نے اپنا مزاج کچھ ایسا بنا لیا ہے کہ جو صنف جتنی عوامی ہوتی گئی اتنی ہی وہ اردو کے ادبی مزاج سے خارج کی جاتی رہی سب سے واضح مثال میاں نظیر اکبر آبادی ہیں۔ ان کی بولی ٹھوٹی ان کے موضوعات، ان کے کلام کی شاعرانہ فضا جتنی عوامی ہوتی گئی اتنی ہی اسے سوقیانہ کہہ کر ٹال دیا گیا اور پھر پہلی اندر سبھا لکھنے والے میاں آمانت چونکہ شرفا کے طبقے سے تھے اس لیے انھوں نے تو اندر سبھا لکھتے وقت بھی یہی مناسب جانا کہ مصنف کے طور پر اپنا نام نہ دیا جائے اور استاد کے نام سے اسے لکھا جائے۔

مگر اتفاقات کو کیا سمجھیے کہ اس منظوم ڈرامے یا تقریباً منظوم ناولک میں اپنی غزلوں سے پہچانے گئے اور اس روایت کو گو خواص میں مقبولیت نہ ملی مگر عوام نے ہاتھوں ہاتھ لیا اور اس طرح اردو ڈرامے کا پہلا دور امانت کی اندر سبھا سے شروع ہوا۔

اس کے بعد ہی انگریزوں کا راج ہو گیا اور واجد علی شاہ اور میاں آمانت اور مداری لال کی اندر سبھاؤں کے عوامی جلسوں کے بجائے چلن ہو گیا کاروباری ڈراموں کا ان ڈراموں میں انگریزی ڈراموں کی نقل کی گئی اور اس کے نتیجے میں اردو ڈرامے پارسی کمپنیوں کے تجارتی مقاصد کے زیر اثر پھلے پھولے اتنے اور ایسے کہ ہندستان کے گوشے گوشے میں ان کا چرچا ہونے لگے اور بعد کو جب اردو دشمنی کا دور شروع ہوا تو ان کو اردو ڈرامے کے بجائے پارسی تھیٹر کہا جانے لگا۔

پارسی تھیٹر کے ڈراموں کو آسانی کے لیے تین ادوار میں تقسیم کیا جاسکتا ہے پہلا دور احسن لکھنوی کا ہے جس میں انگریزی ڈراموں کو ہندستانی روپ میں پیش کرنے کی کوشش ہوئی مگر ڈرامے کارنگ ڈھنگ زیادہ تر منظوم ہی رہا۔ پھر دوسرا دور طالب بنارسی اور برائن پرشاد بیتاب بنارسی کا ہے جس میں یہ پرانی روش بھی قائم رہی اور اسی کے ساتھ ساتھ پرانی ہندو روایات کی ڈراموں کو بھی اسٹیج پر پیش کیا جانے لگا۔ یوں بھی ہوا کہ اس دور کے اہم واقعات بھی ڈرامائی شکل میں پیش کیے جانے لگے۔

تیسرا دور آغا حشر کاشمیری کا ہے جنہوں نے ڈراموں کو منظوم کرنے کے بجائے انہیں گھن گرج کی مقفی ادبی زبان دے دی۔ آغا حشر نے بھی قدیم ہندستانی دیومالا اور انگریزی ڈراموں سے بہت کچھ حاصل کیا اور انہیں ہندستانی روپ رنگ دیا مگر اس کے باوجود انہیں ٹھیٹھ ہندستانی رنگ میں ڈھالا اور نئے روپ رنگ میں دیا کہ عوام ہی میں نہیں خواص میں بھی انہیں مقبولیت نہ سہی قبولیت ضرور حاصل ہوئی۔

آغا حشر کے آخری زمانے میں فلم کا چلن ہو گیا تھا اور خود آغا حشر نے بھی اس میدان میں قسمت آزمائی کی تھی مگر فلم کے تقاضے کچھ اور تھے اور اسٹیج ڈرامے کے کچھ اور فلم کا جائزہ لینا مقصود نہیں، لہذا یہ کہا جاسکتا ہے کہ فلم کے چلنے نے اردو اسٹیج ڈرامے کو شرت سے متاثر کیا اور کچھ مدت تک کاروباری تھیٹر کا کاروبار تقریباً بند ہو گیا۔

یہی دور تھا جب اردو ادیبوں کا ایک قافلہ اردو اسٹیج ڈرامے کی طرف متوجہ ہوا، ان میں شاید سب سے پہلا نام مرزا محمد ہادی رسوا کا ہے جن کا ناول "امراؤ خان آدا" آج بھی مقبول ہے مگر انہوں نے ڈراما "ییلی مجنوں" اسٹیج کے لیے لکھا تھا۔ ڈراما تو اسٹیج پر مقبول نہ ہوا مگر اس سے ادبی ڈراموں کی ایک نئی روایت البتہ شروع ہو گئی۔ اسی زمانے میں ظفر علی خاں نے "جنگ روس و جاپان" پر ڈراما لکھا اور اس کے کچھ عرصے بعد ہی جامعہ ملیہ کے پروفیسر محمد مجیب اور ڈاکٹر عابد حسین اور ان کے ہم عصر اشتیاق حسین قریشی کے متعدد ڈرامے سامنے آئے۔ اب گویا اردو ڈراما اسٹیج کے عملی اور کاروباری تقاضوں کے بجائے اپنے دور کے مسائل کو ہنرمندی سے پیش کرنے لگا۔

پروفیسر محمد مجیب کے متعدد اردو ڈرامے کامیابی سے جامعہ ملیہ کے اسٹیج پر کھیلے بھی گئے۔ موضوع کے اعتبار سے بھی ان میں بڑی رنگارنگی اور ڈرامائی کشمکش موجود تھی۔ مجیب صاحب کو تاریخ سے دلچسپی تھی لہذا انہوں نے تاریخی واقعات کو خصوصیت سے پیش نظر رکھا: "جب خاتون" اور "آزمائش" دونوں میں انہوں نے تاریخی واقعات ہی کی مدد سے ڈرامے

کاتانا بانا تیار کیا۔ اب گویا جس ڈرامے کا رواج عام ہوا وہ ادبی ڈراما تھا اور اس کا اسٹیج سے صرف اتنا رشتہ باقی تھا کہ اسے اسٹیج کیا جانا ممکن تھا۔ فلم کے بعد ڈرامے پر ایک اور شدید ضرب پڑی اور وہ تھی ریڈیو کی آمد آمد۔ مگر اس کا اثر محض معاندانہ نہ تھا۔ ظاہر ہے کہ ریڈیو ڈراما صرف آواز کا کھیل تھا اور محض مکالموں کے سہارے آگے بڑھ سکتا تھا مگر چونکہ تہہ ریڈیو اسٹیشن کو ڈراموں کی ضرورت تھی اور مختصر مدت کے ڈراموں کی ضرورت تھی اس لیے ریڈیو سے متعلق متعدد لکھنے والے ڈرامے کی طرف لامحالہ متوجہ ہوئے۔ مثالیں بہت سی ہیں۔ کرکشن چندر کا "سرائے کے باہر" راجندر سنگھ بیدی کا "رخسانہ" (جو دستک کے نام سے فلما یا گیا) سعادت حسن منٹو کا "اس منجر ہا میں" اور "جنازے" اور اپندر ناتھ اشک کا "چھٹا بیٹا" اور انصار ناصری کے متعدد ڈرامے مثال میں پیش کیے جاسکتے ہیں۔ اب گویا اسٹیج ڈراما فلم اور ریڈیو کے دہری لکار کے مقابل زندہ تھا یوں بھی ہوا کہ بعض لوگوں نے فلم سے روزی کمانی اور اسٹیج ڈرامے میں لگائی اس میں خصوصیت سے پر تھوی راج کپور کا نام قابل ذکر ہے جنہوں نے فلموں میں نام پیدا کیا اور پر تھوی تھیٹر کے نام سے اپنے پیغام کو عام کیا۔ اسی طرح انڈین پیپلز تھیٹر نے بھی ایسے متعدد فن کاروں کو جمع کیا جنہوں نے کمانی تو فلموں کے ذریعے کی مگر اپنی ذہانت اور فن کو تھیٹر کے لیے وقف کر دیا۔

البتہ اس دور کا سب سے بڑا اردو ڈراما بلاشبہ امتیاز علی تاج کا ڈراما "انارکلی" تھا جس میں ادبیت بھی تھی اور ڈراما نیت بھی اور دونوں کے مزاج کے ساتھ انہوں نے ایک نیم تاریخی رومان کو زندہ جاوید کر دیا تھا ان کی کردار نگاری اور مکالموں کی گھن گرج نے ڈرامے کو اعلیٰ ادبی شاہکار کا درجہ دے دیا جسے آج تک کوئی اردو ڈراما دوبارہ حاصل نہیں کر سکا۔ پھر آیا تقسیم ہندستان کا زمانہ جس نے وراثت ہی کو نہیں، دلوں کو

بانٹ دیا۔ اس دور میں سنجیدہ آرٹ کی طرف متوجہ ہونا تو ممکن نہ تھا مگر فسادات
کی آگ بجھانے اور ہندو مسلم اتحاد کی روایت کو آگے بڑھانے کی مہم درپیش
تھی اور اس مہم میں خواجہ احمد عباس کے ڈراموں نے بڑا کام کیا۔

تقسیم کی یہ بکیر متحدہ قومیت ہی پر سے نہیں لوگوں کے دلوں پر سے
گزری، قتل و خون کا یہ طوفان جب کچھ تھا تو بیگم قدسیہ زیدی نے پھر
اسٹیج کی طرف توجہ کی اور ہندوستانی تھیٹر وجود میں آیا۔ اس تھیٹر نے "خالہ
کی خالہ" جیسے ڈرامے پیش کیے جنہیں انگریزی اور دوسری زبانوں سے
لیا گیا تھا ان میں ایک سنسکرت ڈراما "مٹی کی گاڑی" بھی تھا جو اس
اعتبار سے سنگ میل ثابت ہوا کہ حبیب تنویر نے اس پیشکش میں ایسا
نام پیدا کیا کہ یورپ جا کر ڈرامے پیش کرنے کی تربیت حاصل کر لی۔

حبیب تنویر اس سے قبل نظیر اکبر آبادی پر ایک ڈراما "اگرہ بازار"
اور پریم چند کی کہانی پر مبنی "شطرنج کے کھلاڑی" کامیابی سے اسٹیج کے
لیے لکھ اور پیش کر چکے تھے لیکن یورپ سے تھیٹر کی تربیت حاصل کرنے
کے بعد انھوں نے اپنا رشتہ اردو اسٹیج سے توڑ کر خاص طور پر مدھیہ پردیش
کی بولیوں کے نائٹک سے جوڑ لیا اور اپنا الگ تھیٹر گروپ بنالیا۔ البتہ کبھی
کبھی استثنا کے طور پر وہ اردو کی طرف بھی راغب ہو جاتے ہیں مثلاً غالب کی
برسی کے موقع پر انھوں نے غالب پر ڈراما لکھا اور اسٹیج بھی کیا۔

یوں بھی غالب کی برسی کے موقع پر کئی اہم ڈرامے لکھے اور اسٹیج کیے گئے
ان میں سید محمد مہدی اور رفعت سروش کے ڈرامے خاص طور پر قابل ذکر
تھے دونوں نے غالب کے کردار کو ان کے زمانے کی تمام رنگا رنگی اور پیچیدگی
کے ساتھ پیش کرنے کی کوشش کی تھی۔ ان کے علاوہ محمد حسن، قمرید اللہی،
رفیع سلطانہ وغیرہ کے ڈرامے بھی اسٹیج کیے گئے اور سید محمد مہدی نے غالب
صدی گزرنے کے بعد بھی غالب پر ایک اور اچھا ڈراما اسٹیج کیا۔

اب اردو اسٹیج ڈرامے کے سامنے تیسرا چیلنج تھا اور یہ تھا ٹیلی ویژن۔
فلم ہی کی طرح بلکہ اس سے کہیں بڑھ پڑھ کر ٹیلی ویژن گھر گھر پہنچ رہا تھا

اور اس لٹکار کا مقابلہ اسٹیج ڈرامے کے لیے نئی دشواریاں پیدا کر رہا تھا۔ اس نئے دور کے ڈراما نگاروں میں کچھ پرانے نام ہیں، کچھ نئے، کچھ بالکل نئے اور ان کے اسلوب و انداز نگارش میں بھی یہی فرق نمایاں ہے۔ پرانے ناموں میں ساغر نظامی نے ”شکنتلا“ اور ”انارکلی“ کو منظوم ڈرامے کی شکل دیکر شائع کیا اس کے علاوہ سلام مچھلی شہری اور خاص طور پر رفعت سروش نے منظوم ڈرامے کی روایت تازہ کی۔ رفعت سروش نے نثر میں بھی کئی اچھے ڈرامے شائع اور اسٹیج کیے۔ اس کے علاوہ محمد حسن اور ریوتی سرن شرما کے کئی ڈرامے اس دور میں سامنے آئے جنہوں نے عصری مسائل کو ڈرامائیت کے ساتھ اسٹیج پر پیش کیا تھا خاص طور پر ایمر جنسی کے موضوع پر محمد حسن کا ڈراما ”ضحاک“ وقت کی آواز کی حیثیت رکھتا تھا۔ یہ وہی آواز تھی جو اقبال مجید کے افسانے ”پوشاک“ اور بعض دوسرے ڈراموں میں اور کمال احمد رضوی کے ”ایک تھا بادشاہ“ میں احتجاج کے طور پر ابھری تھی۔ ایسا نہیں ہے کہ سارے ڈراما نگار اس عرصے میں موضوعاتی ڈرامے ہی لکھ رہے تھے۔ ساگر سرحدی نے اسی دور میں ڈرامے کو ایک نیا لہجہ دینے کی کوشش کی اور ان کے ڈرامے ”تنہائی“ میں موضوع اور مکالمے دونوں اعتبار سے اسلوبیاتی اور فکری انفرادیت نمایاں ہے۔ زاہدہ زیدی نے اپنے ڈراموں کے ذریعے فن اور پیشکش کے نئے زاویے پیش کیے اور اور ڈرامے میں مغربی ڈرامے کی بلوغت اور پختہ کاری کی مدد سے نئی علامت نگاری کو متعارف کیا جس کی سب سے بلیغ مثال ان کے ڈراموں کے تازہ مجموعے میں ملتی ہے۔ یوں تو ابراہیم یوسف پرانے لکھنے والے ہیں اور ادھر کچھ مدت سے خاموش ہیں لیکن ان کے ڈراموں میں بھی ڈرامائی تہہ داری کی ایسی مثالیں سامنے آئی ہیں جو دور جدید میں کم یاب ہیں۔

اسی ضمن میں جاوید دانش کے مختصر ڈراموں کے مجموعے ”ہجرت کے تماشے“ کا تذکرہ بھی ضروری ہے۔ جاوید دانش ہندستان چھوڑ کر کتاڈ میں آباد ہو گئے ہیں لیکن اس غیر ملکی سماج میں بھی انہوں نے ہندستانیوں کی نفسیاتی

کشمکش ہی کو اپنا موضوع بنایا ہے۔ ریوتی سرن شرما اب بھی اسٹیج کے لیے لکھتے ہیں اور خود ڈرامے اسٹیج بھی کرتے ہیں لیکن اب اردو سے دور ہوتے جا رہے ہیں اور موضوع کے اعتبار سے بھی ہندو ضمیات کے قصوں میں زیادہ دلچسپی لینے لگے ہیں۔

اس دوران اردو اسٹیج کے سلسلے میں تین اہم واقعات ہوئے۔ ایک ابراہیم القاضی نے نیشنل اسکول آف ڈراما کے سربراہ کی حیثیت سے شیکسپیر کے ڈرامے اور جارج آرویل کے ڈراموں کے اردو ترجمے اسٹیج کیے، دوسرے ہم سب غالب ڈراما گروپ نے اردو ڈرامے اسٹیج کرنے کا سلسلہ شروع کیا اور ہر سال اردو کے بہترین ڈراما نگاروں کو انعام بھی دیا جانے لگا۔ اس کے علاوہ بھی اردو ڈرامے کی طرف توجہ عام ہونے لگی۔ دہلی اردو اکاڈمی نے ڈراموں کا ایک باقاعدہ مقابلہ ہر سال کرانے کا اعلان کیا اور اس طرح ہر سال ہفتے بھر اردو ڈرامے اسٹیج ہونے لگے، ہمارا شہر اردو اکاڈمی نے بھی اردو ڈراموں کا ایک مقابلہ شروع کیا ہے۔

تیسرا اہم واقعہ ”نکڑ“ نائیک کا عروج ہے۔ ان نائیکوں میں توجہ نہ تو اسٹیج پر دی جاتی ہے اور نہ دیکھنے والوں کے آرام سے بیٹھنے کو، بلکہ عام دلچسپی کے موضوعات پر عام آدمی کے نقطہ نظر سے تنقید اور دلچسپ تنقید ہی پر توجہ مرکوز ہوتی ہے۔ دہلی میں صفدر ہاشمی نے اس کی ابتدا اور اس کے بعد ان کے نام پر قائم کردہ ادارہ ”سمیت“ نے اس سلسلے کو جاری رکھا۔

اس کے علاوہ بھی اردو اسٹیج کی دنیا میں بہت کچھ ہو رہا ہے اس کا اندازہ کسی ایک شہر میں بیٹھ کر لگانا مشکل ہے۔ اس قسم کی سرگرمیاں یقیناً ہیں مگر لکھنؤ، پٹنہ، راجی، حیدرآباد، بمبئی اور دوسرے شہروں میں بھی چھوٹے بڑے ڈراما گروپ سرگرم عمل ہیں جن کی کارروائیوں کی کوئی مجموعی رپورٹ موجود نہیں البتہ ان ڈراموں میں جب کوئی ڈراما شائع ہو جاتا ہے تو اس کے بارے میں معلومات حاصل ہوتی ہیں مثلاً ساجدہ زیدی کا ڈراما ”ناصبور“ یا لکھنؤ میں کھیلا گیا آغا صاحب کا ڈراما ”واجد علی شاہ“

بتن خاں کے ڈرامے ”ادرک کے پنچے“ کا ذکر بھی بے محل نہ ہوگا۔ ہر چند کہ وہ چھوٹے موٹے واقعات کا ایک نہایت ڈھیلا ڈھالا سلسلہ ہے مگر سٹیج پر وہ اتنی بار کھیلا جا چکا ہے کہ اس نے ایک طرح سے عالمی ریکارڈ قائم کر دیا اس کا ذکر نہ کرنا ادبی بددیانتی کے مترادف ہوگا۔

دور حاضر میں ڈراما لٹریچر اور پیشکش دونوں اعتبار سے رنگ ڈھنگ بدل رہا ہے کچھلے چند سال میں جن ڈراموں نے ہندوستانی ڈرامے میں معیار کا درجہ حاصل کر لیا ان میں گریٹھس کا رانا ڈراما ”تعلق“، بادل سرکار کا ”پگلا گھوڑا“، موہن راکیش کا ”آدھے ادھورے“ اور وجے تندو نکر کا ڈراما ”عدالت جاری ہے“ شامل ہیں اسی مرتبے کے ڈراموں میں حبیب تنویر کا ”چرن داس چور“ اور کازتھ کے بعض ڈرامے بھی شمار کیے جاتے ہیں۔ اردو کے بعض ڈرامے بھی اس مرتبے کے ہیں لیکن انہیں کبھی پوری اہمیت حاصل نہیں ہوئی ہے۔ ان سب ڈراموں میں دور جدید کی پیچیدگی سے زیادہ جڑوں کی تلاش کو اولیت دی گئی جبکہ اردو ڈراما جڑوں کی تلاش سے زیادہ کئی معنویتوں کی طرف سرگرم سفرے۔ اردو ڈرامے کی کم یا بی کا شکوہ کرنے والے بعض ایک ذہنی رکاوٹ کا شکار ہیں۔ اول تو وہ خود ڈراموں کی کھوج نہیں کرتے، یوں بھی ڈرامے عام رسالوں میں کم چھپتے ہیں ان کی بھی اپنی دقتیں ہیں کہ مکالمے جگہ زیادہ گھیرتے ہیں اور اردو کے رسالے اب رہ ہی کتنے گئے ہیں دوسرے غیر مطبوعہ ڈراموں تک ہر لکھنے والے کی پہنچ نہیں ہے اور اردو کے اخبارات و رسائل میں ان کی خبریں بھی بہت کم چھپتی ہیں۔ ایک عام اور مشہور مثال لے لیجئے بتن خاں کا مزاجیہ ڈراما ”ادرک کے پنچے“ کیسا ہی کیوں نہ ہو اردو ہی کا ہے اور اس نے ایک ریکارڈ قائم کیا ہے مگر ہمارے لکھنے والوں نے بھی اس کی طرف بے توجہی ہی برتی ہے اس کے ذکر سے ہمارے صفحات خالی ہیں۔

پھر ان لا تعداد ڈراموں کو لیجئے جو خاموشی سے اسٹیج کیے جاتے ہیں بعض مرتبہ نہایت کامیابی سے اسٹیج ہوتے ہیں لیکن ایک علاقے سے دوسرے علاقے تک ان کی خبر تک نہیں پہنچتی۔ رانچی (بہار) میں اسی طرز کا ایک ڈراما دیکھنے کا

موقع ملا تھا اسی طرح مدتوں پہلے "انارکلی" کو پٹیالہ کی یونیورسٹی کے اسٹیج پر دیکھنے کا اتفاق ہوا اور یہ دونوں کوششیں کامیاب تھیں اور خاصی مقبول بھی ہوئیں مگر اردو کے رسالوں اور اخباروں نے شاید ہی ان کی طرف توجہ کی ہو۔ اسی طرح واجد علی شاہ پر ایک ڈراما (جو اب شائع بھی ہو گیا ہے) لکھنؤ میں اسٹیج ہوا تھا اور اس کے کئی شو کیے گئے تھے۔

یوں ہمارے رسالوں کو دیکھیے تو ہم ڈراما برائے ڈراما ہی میں اتنے اُچھے ہوئے ہیں کہ ان ڈراموں کو پرکھنے اور ان کے عناصر کا الگ الگ جائزہ لینے کی طرف ابھی توجہ ہی نہیں کی گئی ہے۔ ڈرامے کی تنقید میں لے دے کر ابراہیم یوسف اور اخلاق اثر کے نام آتے ہیں۔ یہ بات دہرانا فضول ہے کہ تخلیق اور تنقید کا چونی دامن کا ساتھ ہے۔ تنقید محض کسی فن پارے کو پسند یا ناپسند کرنے سے عبارت نہیں بلکہ اس کی حد بندیوں کو واضح کرنے کا کام ہے جو اس میدان میں قدم رکھنے والوں کو نیا حوصلہ بخشتی ہے۔

دراصل اردو ڈرامے کو ابھی تک ادبی دنیا نے ایک اہم بلکہ بنیادی صنف ادب کی حیثیت سے قبول ہی نہیں کیا ہے یہی وجہ ہے کہ تاریخ ادب یا معاصر ادب کا جائزہ ہمارے اکثر دوسرے اصناف کے ساتھ ڈرامے کا تذکرہ تک نہیں کرتے اس کا ایک سبب کم توجہی ہے اور دوسرا اہم سبب نارسائی ہے۔ یوں بھی ہمارے اکثر ناقدوں کی نظر غزل، نظم اور ناول میں اس قدر الجھی ہوئی ہے کہ ڈراما جب تک اپنے آپ کو ایک مستقل اور بھاری بھر کم صنف ادب کی حیثیت سے منوانے لے اس وقت تک اس کی طرف توجہ مبذول ہوتا دشوار ہے اور اس راہ میں بیشک دشواریاں بہت ہیں۔ اس کا حل نہ تو ڈرامے نہ ہونے پر ماتم سے حاصل ہوگا نہ موجودہ ڈراموں سے بے توجہی سے۔ حل اگر ہے تو صرف یہ کہ اردو میں کھیلے جانے والے اور لکھے جانے والے ڈراموں کی تنقید کی جائے اور تنقید برائے تنقید تو ہو، ڈرامے کے اصول و ضوابط سے پوری واقفیت کے ساتھ ہوزمرداری سے کی جائے اور اس طرح کی جائے کہ خود ڈراما نگار کی رہبری ہو سکے۔

اردو ڈراما نہ تو نصف النہار تک پہنچا ہے اور نہ تحت الثریٰ میں ہے
البتہ جس حالت میں ہے اس میں اسے نہ صرف تنقید نگاروں سے بلکہ پورے
اردو ادب سے تعاون کی ضرورت ہے اور چونکہ وہ ایک زندہ دگو کمزور ہوتی
ہوتی، زبان سے نسبت ہے اس لیے اسے تنقید کا ہدف بھی درکار ہے اور
اس کا سہارا بھی۔

آخر میں یہ وضاحت بھی ضروری ہے کہ اس مضمون میں جہاں تک بن پڑا
ہے یک بابی ڈراموں کا ذکر نہیں کیا گیا ہے حالانکہ دست پرکاش سینگر اور
پرکاش پنڈت کے یک بابی ڈرامے اردو دنیا سے خراج وصول کر چکے ہیں
یک بابی ڈراموں کا فن بھی کسی قدر مختلف ہے یہ بھی اعتراف کر لینا چاہیے کہ
ریڈیو اور ٹیلی ویژن کے ڈرامے بھی اس مضمون میں زیر بحث نہیں آئے ہیں
حالانکہ اس ضمن میں بھی کیفی، گلزار اور سید محمد جہدی کے ٹیلی ویژن ڈرامے
مقبول ہوئے۔ وجہ وہی ہے کہ ٹیلی ویژن ڈراما خود اپنی دنیا ہے
یہاں دائرہ بحث کو صرف اسٹیج ڈراموں تک محدود رکھا گیا ہے اور وہ بھی
طبعاً اردو ڈراموں تک ورنہ مجنوں گورکھپوری کا میکسٹھ کا ترجمہ، فیبا الرحمن
کا جولیسی سیزر کا ترجمہ، آویل کے ڈرامے "لگ بیک" ان اینگلز کے ترجمے خاصے
قابل قدر ہیں پھر چیخوف کے اردو تراجم زاہدہ زیدی نے کیے اور ابھی حال
میں انوار رضوی نے بھی چیخوف کے طریقہ ڈراموں کا مجموعہ شائع کیا ہے۔

(نوٹ :- اس مضمون کے آخری حصے میں کئی اطلاعات
دُہرا دی گئی ہیں جن کے لیے معذرت واجب ہے)

(۱۶)

ہنسنے کی توفیق صرف انسان کو ہوتی ہے اکثر دوسروں پر اور شاذ و نادر
خود اپنے اوپر۔ مگر ہنسی ہنسی میں بھی فرق ہے ایک ہنسی محض خوش طبعی کی
بنا پر ہوتی ہے کہ جب طبیعت فرحت کی طرف مائل ہوتی، خوش ہوئیے۔
دوسری ہنسی اپنے علاوہ دوسروں پر ہوتی ہے جنہیں ہم یا تو اپنے سے
کمتر سمجھتے ہیں یا ان کی بعض حرکتوں کو مضحکہ خیز سمجھ کر ان پر ہنستے ہیں البتہ
کبھی کبھی یوں بھی ہوتا ہے کہ خود اپنے حال پر ہنسی آتی ہے اور یہ ہنسی صرف
ان لوگوں کا حصہ ہے جو اپنی ذات کے دائرے سے اوپر اٹھ کر اپنے اوپر
نظر ڈال سکتے ہیں کہ یہ توفیق بہت کم میسر ہوتی ہے۔

لہذا کامیڈی (طریبہ) یا طنز و مزاح کے نام پر جو ادب تخلیق ہوتا ہے وہ ان
تین صورتوں سے خالی نہیں ہوتا۔ یوں تو بریڈے سے لے کر کرشنا مینن تک
نے شیکسپیر کی کامیڈیوں پر تنقیدی محاکے کیے ہیں اور قہقہے اور تبسم کے
حرکات سے حیات تیا تیا سے لے کر نفسیاتی اور جمالیاتی پہلوؤں تک سے
بحث کی ہے مگر ہنسنے ہنسانے کی جملہ اصناف پر خصوصاً، جو اور طنز و مزاح
کے سماجیاتی پہلو پر سنجیدگی سے غور نہیں کیا گیا اور عام طور پر ٹریجڈی
اور المیہ جذبات کے مقابلے میں انہیں کمتر قرار دیا گیا۔

سماجیات کے نقطہ نظر سے غور کریں کہ کسی پر ہنسنے کے لئے ضروری
ہے کہ آپ اسے، وقتی طور پر ہی سہی — اپنے سے کم تر سمجھتے ہوں کہ جب
تک یہ نہ ہو اس وقت تک نہ آپ اس پر ہنس سکتے ہیں نہ اس پر طنز
کر سکتے ہیں یہی نہیں یہ بھی ضروری ہے کہ آپ اس سے اپنے کو جذباتی

طور پر کم سے کم وقتی طور پر ہی سہی بے تعلق کریں اور اس کے جذبات و احساسات میں خود کو شریک کرنے کے بجائے ان پر ایک اجنبی کی طرح نظر ڈالیں۔ اور اس صورت حال کے صرف مضحک پہلوؤں ہی پر غور کریں۔ جب تک یہ لوازم نہ ہوں اُس تک آپ کسی پرسنس نہیں سکتے لطف یہ ہے کہ آپ خود بھی اس انبوہ میں شامل ہیں مگر آپ خود کو بھی اپنا غیر تصور کریں اور خارجی طور پر اپنے حوادث و آفات اور ان کے رد عمل پر خارجی حیثیت سے غور کرنے کے قابل ہوں تو خود اپنے اوپر بھی جی بھر پرسنس سکتے ہیں۔ غالب کی مثال لیجیے :

تھی خبر گرم کہ غالب کے اڑیں گے پُرزے
دیکھنے ہم بھی گئے تھے پہ تماشا نہ ہوا

یا

ے خانے کے قریب تھی مسجد بھلے کو داغ

ہراک یہ پوچھتا تھا کہ حضرت ادھر کہاں

اسی طرح طنز و مزاح کے متاثرین کی دو قسمیں ہوتی ہیں۔

ایک وہ جو متکلم کی ذات سے الگ ہوں اور دوسرے انسانوں، اداروں یا تصورات سے متعلق ہوں۔ دوسری وہ جو متکلم کی ذات سے متعلق ہوں اور متکلم خود اپنے کو اپنی ذات سے الگ تصور کر کے خود اپنے اوپر طنز کرے۔ غالب نے اپنے ایک خط میں اس کی تصویر یوں کھینچی ہے :

”یہاں خدا سے بھی توقع نہیں مخلوق کا کیا ذکر کچھ بن

نہیں آتی۔ اپنا آپ تماشا بن گیا ہوں، رنج و ذلت سے

خوش ہوتا ہوں یعنی میں نے اپنے کو اپنا غیر تصور کر لیا ہے جو

دکھ مجھے پہنچتا ہے کہتا ہوں کہ لو غالب کے ایک اور جوتی لگی

بہت اترا تا تھا کہ میں بڑا شاعر اور فارسی داں ہوں آج دور

دور تک میرا جواب نہیں ہے اب تو قرضداروں کو جواب

دے۔ سچ تو یوں ہے کہ غالب کیا مرا بڑا ملحد مرا، ہم نے ازراہ

تعظیم جیسا بادشاہوں کو بعد ان کے جنت آرام گاہ و عرش
 نشین خطاب دیتے ہیں) چونکہ یہ اپنے کو شاہ قلم و سخن
 جانتا تھا سقر مقرر اور باد یہ زاوہ خطاب تجویز کر رکھا ہے
 آئے نجم الدولہ بہادر، ایک قرضدار کا گریبان میں ہاتھ۔ ایک
 قرضدار بھوگ سنا رہا ہے میں ان سے پوچھ رہا ہوں اجی حضرت
 نواب صاحب، کیسے اوغلان صاحب آپ سلجوقی اور افراسیابی
 ہیں۔ یہ کیا بے حرمتی ہو رہی ہے۔ کچھ تو بولو۔ بولے کیلے حیا
 بے عزت، کوٹھی سے شراب، گندھی سے گلاب، بزاز سے کپڑا
 میوہ فروش سے آم، صراف سے دام قرض لئے جاتا ہے یہ
 بھی سوچا ہوتا کہ کہاں سے دوں گا۔

غرض ذات اپنی ہو یا پرانی جب تک جذباتی طور پر خود کو اس سے
 قطعاً اجنبی اور غیر متعلق محسوس نہ کیا جائے حس مزاج کا موضوع نہیں بن
 سکتی۔ یہ لطیف سا فرق ہے مذاق اڑانے اور تضحیک و تذلیل میں۔ ذرا
 بے احتیاطی ہو جائے تو مذاق تنقیص میں بدل جاتا ہے اور دلوں میں
 عناد پیدا کر دیتا ہے۔

اس بحث سے قطع نظر اردو میں طنز و مزاح کے ذخیرے پر نظر ڈالیں
 تو سب اہم نام میر جعفر زٹلی کا سامنے آتا ہے جنہوں نے اپنے دور پر اور
 اس دور کے عمائدین پر طنز کیا اور اس کی سزا میں اپنی جان گنوائی۔
 مزاح کی بھی کئی قسمیں ہیں۔ ایک وہ جو محض لفظوں سے پیدا کیا جاتا
 ہے دوسرے صورت حال سے پیدا ہوتا ہے خواہ اس پر لکھنے والا تبصرہ کرے
 یا نہ کرے صورت حال خود مضحکہ خیز ہوتی ہے۔ تیسرے ذہنی اور جذباتی
 رویوں سے ابھرتا ہے بلکہ یوں کہئے کہ اقدار کی آویزش یا آمیزش سے
 پیدا ہوتا ہے اور ان تینوں اقسام میں ادبی مزاج کی بلوغت کو دخل
 ہوتا ہے محض مصنف کی ہی ذہنی بلوغت کو نہیں بلکہ اس کے مخاطب
 معاشرے کی بلوغت کو بھی۔ یہی وجہ ہے کہ حاجی بعلول اور اوردھ پنچ

کے اخبارات جو کبھی زعفران زار سمجھے جاتے تھے اور اپنے انہیں ہنسی دل لگی کی بنا پر مقبول تھے آج ان کا ہر حرف حلق میں اٹکتا ہے۔

جعفر زٹل کا زمانہ سلطنت مغلیہ کے زوال کا عہد تھا سناوتوں اور فیاضیوں کا دور دورہ ختم ہو چکا تھا سلطنت خود طوائف الملوکی کا شکار تھی کہ کوئی بادشاہ بھی جم کر پرانے جاہ و حشم کے ساتھ بادشاہت نہ کر پاتا تھا کہ اس کا تختہ پلٹ دیا جاتا تھا اسی زمانے میں جعفر زٹل نے اپنا خاردار قلم اٹھایا کہ یہی دور اس بلوچان تہذیبی اور لسانی عمل دخل کا دور بھی تھا جس نے اردو کو پروان چڑھایا۔ جب بھی تہذیب نے کروٹ لی ہے اور عام بول چال کی زبان میں زبردست اتھل پھٹل کے آثار ابھرے ہیں اسی قسم کی بلوچان شاعری اور نثر پروان چڑھی ہے۔

عہد آفریں مثالیں ہیں — امیر خسرو، جعفر زٹل اور اکبر الہ آبادی تینوں کی شاعرانہ زبان اسی قسم کے اکھیر پچھاڑے گزری اور تینوں نے اس لسانی میل ملاپ کو مزاج اور کبھی کبھی طنز کے لئے بھی استعمال کیا۔

اقدار کی سطح پر جن باتوں کا کسی شخص کی تنقیص کرتے ہوئے مذاق اڑایا جاتا ہے ان سے بھی اس دور کے مزاج اور خود شاعر کے معیار کا اندازہ ہوتا ہے۔ جعفر زٹل کے طنز و مزاج کے نشانے مندرجہ ذیل ہیں۔

۱۔ خود اپنی ذات اور اپنے خاندان اور خاص طور پر اپنی گھریلو زندگی کے بارے میں — مثلاً

بیٹھا رہوں میں جڑے بھترے بیخڑے میں جوں گنڈا تیتھر
چارپانچ دن بیاہے بیٹے بی بی نے تب راہی کیتے
جھڑا رگڑا بڑا پسا را لاگی، مونے مارک مارا
دنی دھما دھم ایدھراودھرا اب مولا میں جاؤں کیدھر
بات بات میں کنٹھی دا بے ہڈی گڈی میری چا بے

۲۔ ایسے سیاسی واقعات اور سیاسی شخصیات کی ہجو جو اس دور کی افراط فری پرووشنی ڈالتے ہیں ان میں جعفر زٹل کا اپنا تبصرہ بھی شامل ہے۔

۳۔ شہر آشوب کے طرز کے مضامین جن میں زبلانے کی بوالعجبی، رعیت کی خرابی اور اپنی مفلوک الحالی بیان ہوئی ہے اور بیچ بیچ میں ضرب الامثال اور کہاوتیں جوڑ دی گئی ہیں۔

”سبحان اللہ زمانہ چہ پر کٹھن و چلن جہاں چہ پر سخن است
ہر کرا کر و فروزیرب و زاب، چرو پر ٹیپ ٹاپ بیشتر ہسیند
اور اولامنو ہار بسیار میکنند و ہر ٹرو پوں کہ از وصا در
می شود خلص موسیقار و نادرۃ!! اور گویند۔“

۴۔ غیر صحت مند مشغلوں اور اخلاقی زوال کی نشانیوں کا ذکر جس میں

۱۔ امر پرستی کا تذکرہ غالب ہے۔

۵۔ نکبت، افلاس، بے روزگاری اور اذیت فری کے اس دور میں زندگی گزارنے کی قلندرانہ روش کی تلقین۔

دلادر مفلسی سب سے اکثر رہ	بہ عالم بے کسی سب سے اکثر رہ
چکن اور زیر کا چیرہ نشیم کر بوجھ	پھٹی پگ باندہ کر سب سے اکثر رہ
اگر یہ بھی میسر جو نہ ہووے	اکیلا جوں الف سب سے اکثر رہ

چوں دال روٹی آمدہ فرمان کردگار گری بیشتر بہم نہ سد کم غنیمت اس

کلڑھ لگا دیوار کو کہہ جعفراب کیا کیجیے

خطرہ ہوا آثار کو کہہ جعفراب کیا کیجیے

اس کے علاوہ بھی طنز و مزاح کے کئی رنگ جعفر زٹل کی شاعری میں

”نمایاں“ ہیں ہمارے مقصد کے لیے ان کی تاریخی اہمیت سے زیادہ ان

کی معنوی بلاغت اور عمومی اطلاق اہم ہے آج انھیں پڑھتے وقت جو

بے ڈھنگاپن اور بلندی اور پستی کا میل اور شان و شکوہ کے ساتھ مفلسی

اور ناداری کی تصویر اور پھر جو BATHOS نمل بے جوڑ پن نظر آتا ہے وہ قابل

سے مزید تفصیلات کے لیے ملاحظہ ہو ڈاکٹر نعیم احمد کا مضمون ”میر جعفر زٹل ایک مطالعہ“ مطبوعہ

تحریر دہلی، شمارہ نمبر ۳۔

توجہ ہے کہ اس سے ظاہری اکڑفوں کی اصلیت کا پتہ چلتا ہے۔

سوڈا کی بجویات میں ایک کھلی ہوئی فضا ملتی ہے جس میں حسد، چلن اور گھٹن غالب نہیں وہ ایک دانہ دنیا دار کی طرح حریفوں کی پگڑی اچھالتا ہے اور ان پھبتیوں کی جی کھل کر داد دیتا ہے۔ "آب حیات" میں ہے کہ سوڈا نے کسی شاعر کو مشورہ دیا تھا کہ "میاں، بھوکھا کرو" اس نے پوچھا "کس کی بھوکھوں؟" سوڈا نے کہا کہ "بھوکھنے کے لیے موضوع کی کیا کمی ہے تم میری بھوکھو میں تمہاری بھوکھوں۔"

دوسرا واقعہ یہ ہے کہ سوڈا نے اپنی بھوشن کر شاعر کو داد و تحسین کے ساتھ کچھ روپیہ اور ایک قطعہ لکھ کر دیا تھا جس کا آخری مصرعہ تھا:

دہن سگ بہ لقمہ ز وختہ بہ

ان واقعات سے اندازہ ہوتا ہے کہ سوڈا نے بھونگاری کو کھلے دل سے اختیار کیا تھا۔ وہ جی بھر کر مذاق اڑاتا ہے اور اس وقت جا اور بے جا کا بھی خیال نہیں کرتا، انسانوں سے لے کر حیوانوں تک کی بھوکھ جاتا ہے اور افراد سے ان کے خاندان اور ان کی بہو بیٹیوں تک پہنچ جاتا ہے اور سات پشتوں کو تو مکر رکھ دیتا ہے ان بجویات میں جھلاہٹ، جھنجلاہٹ اور تلخی کے بجائے تضحیک کے تیر و نشتر ہیں اور مذاق کی رو میں فحش اور گالی گلوچ کی سرحدوں تک جا پہنچتے ہیں مگر گھٹن اور نفرت کا احساس نہیں ہوتا۔ یہ بجویات بازاری ہوں تو ہوں ان میں کینہ پروری اور کڑھنے والی طبیعت کا پتہ نہیں چلتا۔

سوڈا کی بجویات کو دو قسموں میں تقسیم کیا جاسکتا ہے۔ ایک وہ جو افراد کے خلاف لکھی گئی ہیں اور جن کی بنیاد (الف) ادبی، (ب) مذہبی یا (ج) ذاتی اختلاف پر قائم ہے۔ دوسری قسم ان بجویات کی ہے جن کی حیثیت تاریخی ہے اور جو اس دور کی زبوں حالی اور سیاسی ابتری کو بیان کرتے ہیں اور اس کے لیے فرد ہی کو نہیں بلاتھی اور گھوڑے کی بھوکھ ڈالتے ہیں۔

سودا نے میرضاحک، فدوی پنجابی، مرزا فاتح مکیس، قائم چاند پوری، ندرت کاشمیری، شیخ علی حزیس، میر محمد تقی، میر محمد تقی میر، مولوی ساجد، مرزا فیضو، شیخ صنعت اللہ، مرزا علی ہاتف، مرزا علی اور شخصے کہ متعصب بودے کے پردے میں شاہ ولی اللہ محدث دہلوی کی، بجویات کہی ہیں۔ ان میں سے پہلے آٹھ حضرات کی ادبی شہرت ہے اور ندرت کاشمیری کے استثناء کے ساتھ ان کی ادبی شخصیتیں نمایاں ہیں۔ مولوی ساجد اور شاہ ولی اللہ سے انہیں مذہبی اختلافات ہیں اور باقی حضرات سے یا تو ذاتی طور پر چڑھ پیدا ہوئی یا ان میں سودا نے سماجی طور پر کوئی مضحک پہلو ڈھونڈ نکالا ہے۔ دوسری قسم ان بجویات کی ہے جس میں پورے دور کے انحطاط کا نقشہ کھینچا گیا ہے ان میں طنز کا وار زیادہ تیکھا ہے، مزاح کی انتہا یہ ہے کہ اس سے بصیرت پیدا ہو اور بصیرت سے درد مندی پیدا ہوتی ہے، سودا کی ان بجویات میں بصیرت اور درد مندی دونوں نمایاں ہیں اس ضمن میں شہر آشوب قصیدہ تضحیک روزگار، حکیم غوث، کوتوال شہر شیدی فولادخاں، نرپت سنگھ کے ہاتھی کی بجو کو شمار کیا جاسکتا ہے۔

ذاتی اختلاف پر جو بجویات لکھی گئی ہیں ان پر غور کیا جائے تو ان میں سب سے زیادہ خصوصیت نظر آئے گی کہ سودا نے فرد سے سماجی ٹاپ اور ذاتیات سے سماجی طور پر مضحک پہلوؤں تک پہنچنے کی کوشش کی ہے۔ سودا کا ذہن مخصوص افراد کا ذکر کرتے ہوئے بھی سماجی نعیم اور تجرید کی طرف مائل نظر آتا ہے وہ افراد میں کچھ ایسے کو بڑ تلاش کرنے کی کوشش کرتا ہے جو سماجی نقائص کہے جاسکیں اور جن کی مذمت سے صرف ایک شخص کا دل ٹھنڈا نہ ہو بلکہ پورے سماج کو اس عدم توازن کی تلاش کہے جاسکتے ہیں۔ سودا افراد کا ذکر کرتے ہوئے بھی ان کے یہاں عدم توازن کو بے نقاب کرتے ہیں مثلاً میرضاحک کی بجویات میں سارا زور دو باتوں پر صرف ہوا ہے۔ ایک زیادہ کھانے اور پیٹو ہونے پر اور دوسرا ضاحک کے تفاخر نیسی پر اسی طرح فدوی کے خلاف سارا زور قلم صرف کرتے وقت غلط پندار ہی کا مضحکہ اڑایا ہے۔

دوسری خصوصیت یہ ہے کہ سودا افراد کو کوئی نہ کوئی لقب یا چتر دینے پر مصر
 نظر آتے ہیں اور اپنی لاتعداد ہجویات میں اس چتر کی تکرار ضرور کرتے ہیں یہاں
 بھی افراد کے بجائے ٹائپ یا سماجی طور پر نمایندہ کردار ڈھال لینے کی کوشش
 نمایاں ہیں۔ مثلاً جہاں بھی فدوی کا ذکر کریں گے "اٹو بنیے کا" ضرور کہیں گے
 فدوی کی ایک ہجو میں انھوں نے کسی بنیے کا قصہ لکھا ہے ایک سپاہی اپنے
 قرضے کی ادائیگی کے سلسلے میں ایک اٹو باز بتا کر فروخت کر گیا۔ بنیا اسے فروخت
 کرنا چاہتا تھا لہذا جب بھی کوئی گاہک کوئی سودا لینے آتا اور پوچھتا کہ فلاں
 چیز ہے کہ نہیں۔ تو یہ جواب میں کہتا "یہ بھی ہے اٹو بھی ہے" اسی سے سودا نے
 یہ تک ملائی ہے کہ اسی طرح فدوی بھی اپنے ایک عطار دوست کی دکان پر
 بیٹھا رہتا ہے اور جب کوئی شخص وہاں کوئی دوا پوچھنے آتا تو یہ جواب دیتے
 ہیں کہ "وہ بھی ہے فدوی بھی ہے"

لیکن جس خصوصیت نے سودا کی ہجویات کو فن کا درجہ دیا ہے وہ تختیل
 کی بلند پروازی ہے۔ غصے اور تمسخر کا اظہار آسان ہے لیکن اس کا سلیقہ سے
 اظہار کرنا اور ضبط و نظم سے اسے غیر متعلق لوگوں کے لیے دلچسپی کی چیز بنا دینا
 دشوار ہے۔ سودا کی ہجویات کے حرکات سادہ ہیں جن پہلوؤں کا مضمی کہ
 اڑایا گیا ہے وہ بھی گنے چنے ہیں لیکن تختیل کی مدد سے سودا نے ان عیوب
 کے سارے متعلقات کو جمع کیا ہے اور اس بیان کو جو بظاہر یکسانیت
 اور غیر ضروری تکرار پر ختم ہوتا معلوم ہوتا ہے تازگی اور تنوع بخشتا ہے۔
 سودا کا تختیل، خیال آرائی اور بازی گری کی حد تک نہیں پہنچا ہے مگر
 اس نے ایک ہی مضمون میں نرالے پہلو اور اچھوتے نکات پیدا کیے ہیں
 مثلاً میرضا حک کی بسیار خوری کے سلسلے میں گالیاں کھانے، محفل قرض
 میں کھچڑی، طبلے کی پری کا آٹا کھانے، مرنے کے بعد توشے کی روٹی
 کھانے کے ذکر کے علاوہ کھانا کھانے کا طرز۔

"بیٹھے مکھی کی طرح پے دیے"

"جیسے جھاڑے کوئی پٹے کے ہاتھ"

”یا کوئی دیو بوکھلا یلے“ ”کلتے بندر کی طرح بھریوے۔“

وغیرہ کا بیان ہے، اسی طرح فدوی اور ندرت کا شمیری کی، ہجویات میں ایک ہی بات کو مختلف انداز سے دہرایا گیا ہے۔ مگر اس تکرار میں یکسانیت پیدا نہیں ہوئی ہے بلکہ بات کے نئے نئے پہلو سامنے آئے ہیں۔ ایسی ہجویات میں جن کے ٹیپ کا شعر یا مصرعہ موجود ہے مثلاً فدوی کی یہ ہجو جس میں ٹیپ کا شعر

ہے۔ کس نیاید بہ زیر سا یہ

گر ہما از جہاں شود معدوم

یا مولوی ندرت کا شمیری کی ہجو میں جس میں ٹیپ کا شعر ہے

گھوڑے کو دوڑ نہ دوں گام منہ کو ذرا گام دو

تختیل کا یہ تنوع اور رنگارنگی اور بھی زیادہ واضح ہو گئی ہے۔

اس کے علاوہ سودا کی تخلیقی صلاحیت کے ایک اور پہلو کو نمایاں کرتی

ہے۔ سودا کو نئے واقعات تراشنے، کردار ڈھالنے، معمولی واقعات میں

مضحک پہلو پیدا کرنے، کرداروں کے پیشے، فرقے اور مزاج کے مطابق

مکالمے، نظم کرنے کی قدرت حاصل تھی۔ اسی کے ساتھ ساتھ سودا ایک

کامیاب قصہ گو کی حیثیت سے سامنے آتے ہیں۔ سودا نے ہجویات میں

بعض جگہ پر ان لطیفوں اور مقبول عام چٹکلوں کو نظم کر دیا ہے۔ مثلاً

بننے کے اتو کا قصہ، مگر یہاں بھی تخلیقی جوہر نمایاں ہے، اسے سیدھے سادے

انداز میں بیان کرنے کے بجائے سودا نے تین مرکزی کرداروں کا سہارا

لیا ہے قرض، سپاہی، بنیا اور بننے کی بیوی پر بھاوتی، پھر ان کے مکالمے

منفرد رنگ میں ہیں، ہر ایک کی زبان، انداز اور اسلوب جدا گانہ ہے جو

صرف اس دور کی زبان کا اندازہ کرنے کے لیے مفید نہیں ہے بلکہ کردار کو

جیتا جاگتا بنا دیتا ہے مثلاً بننے کا پر بھاوتی سے مکالمہ

کرنے لگا جو رو سے رات کو یہ مصلحت

سنتی ہے پر بھاوتی اس میں ہے کیا تیری مت

پیسے مرے کرنج ہیں ایک سپاہی کے پاس

اس سے نکدے ملنے کئی مجھ کو نہیں ہے اب اس

بانج بڑا ہی سا ایک دیکھا میں اس کے کئے
اس کو کھریدوں میں اس کال کو چورہ بنے
پریکھاوتی کا ایک مکالمہ:

دیکھ کے ان نے کہا، ادت تجھے ہے ملوم
یہ تو جناد رہے وہ ترک کہیں جس کو بوم
نام لیویں ہیں پر کتھی میں اس کا سویر
کھویا کرج ساتھ میں نکدر وپیوں کا ڈھیر
بنے اور سپاہی کی گفتگو اور تیور ملاحظہ ہوں:

آ کے سپاہی کے گھر بولا کہ مر جا جی آہ
کر کے حساب آج تم کہنے کو میرے چکاؤ
سن کے سپاہی یہ بات کہنے لگا چل پرے
پیسے کہیں آج یاں تیرے لیے ہیں دھرے
باز بکے گا تو میں تجھ سے کروں گا حساب
مفلسوں کو مت بکا خیر سے گھر جاشتاب
بنے نے سن کر کہا کرج میں کچھ بیر ہے
کھیر جو بتلاؤ ہو آج تمہیں کھیر ہے
یلے تھے مر جا بھی تم ہم سے کرج لینے میرا
تتے ہوئے جاتے ہو کا ہے کو اب دینے میں

ہو جو چکو تا مرا بانج کے بکنے ہی پر

بانج ہی کو دو مجھے سانچ سا کچھ بھاؤ کر
اس کے علاوہ سوڈا نے جگہ جگہ لطائف اور چٹکے خود بھی تصنیف کئے
ہیں اور مختلف مضحک کردار اور واقعات کی مدد سے تنوع پیدا کیا ہے مثلاً
میرضا حاک کی بسیار خوری کے ضمن میں ایک محفل میں ضاحک کے اونگھ جانے
اور خواب میں کھانے کی فاب پر ایک دوسرے شخص سے جھگڑنے اور نیند میں
اس کے ہاتھ مارنے سے برابر بیٹھے ہوئے آدمی کی پگڑی سر سے اڑ جانے کا

واقعہ خود سوڈا کا تصنیف کردہ ہے اسی طرح ”مخمس در، جو حلت غراب“ میں مولوی صاحب اور ان کے باورچی کے درمیان جھگڑے کا نقشہ اور ان کی بحثا بحثی سوڈا کے تختیل کا نتیجہ ہے۔

سوڈا کی، بجویات سوڈا کے بے پناہ شاہدے اور ہمہ جہت معلومات کی آئینہ دار ہیں، ان بجویات میں سوڈا کے دور کی جیتی جاگتی تصویریں ملتی ہیں، قصیدے، مثنویوں میں جن باتوں کی طرف اشارے ممکن تھے ان بجویات میں ان کے بارے میں زیادہ تفصیل سے کام لیا گیا ہے۔ اس زمانے کے تصورات رسم و رواج، معاشرت، شادی بیاہ، موت اور غمی کی تصویریں، بازار مارٹ، مشاعروں اور میدان کارزار، میلے کھیلے، بیت جگے اور حکیموں کے مطب، عورتوں کے ہنگامے، ناچ رنگ کی محفلیں، غرض سوڈا کے دور کی زندگی کا جیتا جاگتا مرقع ملتا ہے، اردو شاعری میں اختصار اور عمومیت کی وجہ سے یہ بڑی خامی رہی ہے کہ اس پر مقامی رنگ اچھی طرح نہیں چڑھ سکا اور اپنے دور کی تہذیب اور معاشرت کو تصویر کشی کا کام کچھ مثنویوں اور مثنویوں ہی کے لیے چھوڑ دیا گیا، سوڈا کی، بجویات کی اہمیت اس سلسلے میں بہت زیادہ ہے سوڈا کو ان مختلف تہذیبی اداروں کے بارے میں جزئیات کا کس قدر علم تھا، اس کا بھی اندازہ نہیں، بجویات سے ہوتا ہے، مثلاً موسیقی کی اصطلاحات ملاحظہ ہوں۔

شادی میں گر کسی کی یہ جائے	صاحب خانہ رنڈیاں بلوائے
کیا طمع اس کی اس کھڑی میں بتاؤں	کھڑی یہ چاہے پھر میں ہی لے جاؤں
راگ گر ہو کلاوتوں کا وہاں	اس جگہ گا رہا ہو جیون خاں
اور پکھا وج بجائے دیبی داس	سروں کی بندھ رہی ہو باہم آس
کیسی ہی دیبی داس پر نے لے	نہ سنے آپ یہ نہ سنے دے
بہی پوچھے ہر ایک سے بے شرم	پڑی کا آٹا سخت ہے یا نرم

دختر ندرت کی، بجویات لکھتے ہیں:

صدائے نے کہیں سے کان میں اس کے جو آتی ہے
 تو وہ اس طرح سے اکٹھا اکٹھا کے زنگولے بجاتی ہے
 کہ رقص فلک بھی دیکھنے کو اس کے آتی ہے
 اسے عالم نہ سمجھے وہ جو آنکھوں میں بتاتی ہے
 بدقت می تو اوں فہمید معنی ہائے ناز او

سودا کی ہجویات میں پیشہ ورانہ اصطلاحات مختلف طبقوں کے
 مخصوص الفاظ اور لب و لہجہ اور کوچہ و بازار میں بولے جانے والے الفاظ بھی
 کثرت سے ملتے ہیں۔ نظیر اکبر آبادی کے بعد غالباً سودا ہی کے کلام میں اس قدر
 کھلی ہوئی فضا کا احساس ہوتا ہے گو یہاں طنز و مضحکہ خیز نمسخر اور تفسن کا بازار
 گرم ہے جس کی وجہ سے فضا میں خنکی اور فرحت پر ہنگامہ اور تکرار کا احساس
 غالب آجاتا ہے شاعری کی خصوصیت یہ بھی ہے کہ اس کا دائرہ وسیع سے وسیع تر
 ہوتا چلا جائے اور شاعری کی زبان میں اور روزمرہ کی زبان میں مغایرت کم سے
 کم ہو سودا نے اردو شاعری کا لسانی دائرہ وسیع کیا اور اس میں ایوان اور محفلوں
 کی زبان کو نہیں بلکہ کوچہ و بازار کی زبان کو بھی شامل کر لیا۔ لسانی اعتبار سے
 بھی یہ ہجویات بڑی اہم ہیں اور اس دور کے لسانی ارتقا کا جیتا جاگتا مرقع
 پیش کرتی ہیں۔

سودا کی ہجویات کا وہ حصہ خاص طور پر توجہ کے قابل ہے جو افراد کے
 بجائے سہانج کو اپنے طنز کا نشانہ بناتا ہے۔ سودا نے اپنے دور کی کساد بازاری
 اور انحطاط پذیر کی تصویریں بڑی دل سوزی کے ساتھ کھینچی ہیں، ان ہجویات
 سے یہ خاکہ سامنے آتا ہے کہ اس دور کی اقتصادی اور مجلسی زندگی، دربار، امرا
 اور عمدہ کے ایوان خانوں کے گرد گھوم رہی تھی اور جب دربار کی سیاسی طاقت
 اور امرا کی مالی حیثیت میں کمی آئی تو اقتصادی اور مجلسی زندگی کا سارا ڈھانچہ
 درہم برہم ہو گیا۔ شہر آشوب میں اس انتشار کا مجموعی خاکہ ملتا ہے۔ دربار کے
 سیاسی انحطاط کے باعث عمدہ نے شہسوار اور سپاہی بھرتی کرنے چھوڑ دیئے
 ہیں اور سپاہیوں کی گزراوقات کے لیے بنیئے کے ہاں شمشیر رسن رکھنے پر مجبور ہیں

فقر فاقے سے ہیں ۳۶ ماہ تنخواہ نہیں ملتی اور صرف انھیں کی ہستی ہے جو دھونس
دھڑکے کی تاب و توان رکھتے ہیں، مسجدیں ویران ہیں، خطیب اور واعظ لاپتہ
ہیں کہ مصاحب امیروں کی صحبت میں پچھلے پہر رات تک ڈٹے ہوئے ہیں مگر
کھانے کا ذکر نہیں، طبیب آقا کی چھینک تک سے لرزہ بر اندام ہیں، سوداگر
سے اگر کوئی امیر سودا خرید لیتا ہے تو اس کے پروانے پر عامل روپیہ نہیں
دیتا اور دیوان بیونات کہتا ہے کہ جنس واپس لے جا، کسان خشکی اور قرقی
کے اندیشوں سے فکر مند ہے، وکیل موکل کو، "بتارے کر پیسے لے کر روپوش"
ہو جاتا ہے، شاعر نواب کے لیے قطعاً تہنیت اور تاریخ تولد فرزند کی تاریخ
کی فکر میں اُبھھا ہوا ہے، ملا دن کو لوٹ کے پڑھانا اور رات کو گھر کا حساب دیکھ کر
روزی کماتا ہے، کاتب ٹکے سیکڑے بیت بکھنے پر مجبور ہے، دمڑی کی کتابت
اور دھیلے پر قبلا لکھا جاتا ہے، شیخ ہر رات عرس کی فکر میں رہتا ہے کہ سخود قلبیہ
نان، مل جلے، قلع اور متوکل کو نکھٹو سمجھا جاتا ہے اور خان بانو اب کے ہاں
سفارش کا پرچہ لے کر راہ خدا پیسہ مانگنے جانا پڑتا ہے اور ہفت ہزاری امیر
بھی ایسے دغدغے میں ہیں کہ جمعیت خاطر کی کوئی صورت نہیں ہے

اس طرح کس شہر آشوب میں بھی سودا نے بڑی سمجھ بوجھ کے سماج کے
تمام نمایندہ گوشوں کو یک جا کیا ہے اور اپنے دور کی مجلسی زندگی کا ایک
مجموعی خاکہ بنایا ہے۔ یہ وہ دور ہے جس کا بیان جادو ناتھ سرکار نے اپنی تاریخ
کی کتابوں میں نہایت تفصیل سے کیا ہے اور جس کا حال مربوط انداز میں
"مرفع دہلی" "حدیقۃ اقا لیم" اور بعض دوسری معاصرانہ کتابوں میں ملتا ہے
اس دور میں عمدۃ الملک امیر خاں انجام کی لاش اس وقت تک دفن ہونے
نہیں دی گئی جب تک ان کے دستے کے سپاہیوں کی چڑھی ہوئی تنخواہیں
ادا نہیں کی گئیں، یہ وہ عہد ہے جب عماد الملک غازی الدین خاں امیر الامراء
کو سپاہیوں نے سر بازار رسوا کیا اور جب تک اپنی تنخواہ کا کچھ حصہ وصول نہیں
کر لیا انھیں حراست میں رکھا اور طرح طرح سے ذلیل کیا۔ سودا اس عہد کی
مجلسی زندگی کا ایسا ریکارڈ پیش کرتے ہیں جو اپنی تاریخی اہمیت کے اعتبار سے

قابل قدر ہے اس میں مجلسی زندگی کی تصویریں، مختلف طبقوں کی حالت،
 مختلف پیشوں کی تباہ حالی کا بیان ہی نہیں ہے، سماج کے جیتے جاگتے خاکے
 اور جزئیات نگاری کا بے پناہ مظاہرہ ہی نہیں ہے بلکہ یہ ہجویات ایک عظیم
 دور کے انحطاط کا مرثیہ ہیں۔ محسوس شہر آشوب کو اس صف میں شمار کیا جاسکتا
 ہے جس نے ابن بدروں کے مرثیہ غیر ناظر اور سعدی کے مرثیہ بغداد تعلق رکھتے
 ہیں۔ یہاں سودا کا طنز فرد سے بلند ہو کر ایک دور پر اور قہقہہ سے بلند ہو کر
 ایک دلسوز اور درد مند زہر خند تک پہنچ جاتا ہے، سودا نے ان ہجویات
 میں مزاج عظیم *SUBLIME* اور گھٹیا *GROTEQUE* عناصر کے امتزاج
 سے پیدا کیا ہے لیکن جس چیز نے شہر آشوب کو بلند شاعری بنا دیا ہے وہ
 ان کی دلسوزی اور درد مندی ہے، احساس کی شدت، شوکت بیان،
 شستگی ادا اور جزئیات نگاری اور تخیل کی بلند پروازی سے کہیں زیادہ
 نمایاں خصوصیت یہی دلسوزی اور درد مندی ہے، آخری آٹھ بندوں میں
 اس درد مندی کی لے اور بھی زیادہ تیز ہو جاتی ہے اور ہجو کی مضحک عناصر
 پر دلسوزی کا رنگ غالب آ جاتا ہے۔

یہ دونوں شہر آشوب حقیقت نگاری کے مرقعے ہیں، ان میں ارد گرد کی
 بے ساختہ تصویریں موجود ہیں۔ ان میں بعض میں کیر پکچر اور کارٹوں کی کیفیت
 ہے کہ حقیقت کے اظہار میں تھوڑے سے مبالغے کے استعمال سے تیکھا پن پیدا
 کیا ہے اور بعض میں محاکات کا وہ بے ساختہ انداز ہے کہ چند لکیروں ہی سے
 ساری تصویر واضح کر دی گئی ہے۔ یہاں وہ ویران گھروں کے نقشے ہیں
 جہاں چراغ نہیں جلتے وہ حسین عمارتیں ہیں جنہیں دیکھ کر سبھی بھوک پیاس
 اڑ جاتی تھی۔ اب ان کے چمنوں میں پھولوں کی جگہ کمر کمر تک گھاس اُگی ہوئی
 ہے، یہاں ایسے پنکھٹ ہیں جہاں کبھی پنہاریوں کے لب آب حیات تھے
 مگر اب نہ درختوں کی چھاؤں ہے نہ گھنے پات، نہ درخت، نہ آدمی کی ذات
 کنوئیں میں مڑے پڑے ہیں، نہ رتیاں ہیں نہ ڈول، یہاں سر راہ ایسی میزباناں
 برقعے پر لپی کھڑی ہیں جنہیں بھیک مانگتے حجاب آتا ہے اور بقول سودا :

نجیب زاد یوں کا ان دنوں ہے یہ معمول

رہ برقع سر پہ ہے جس کا قدم تک ہے طول

ہے ان کی گود میں لڑکا گلاب کا سا پھول

اور ان کے حسن طلب کا ہر ایک سے یہ اصول

کہ خاک پاک کی تسبیح ہے جو لیجیے مول

گھوڑے اور ہاتھی کی، بھومیں بھی سو دانے دراصل اپنے دور کے انحطاط

پذیری ہی کا نقشہ کھینچا ہے، تضحیک روزگار ہی سے اس کا موضوع ظاہر ہوتا

ہے، گھوڑے کی لاغری اور بے بسی اس دور کی بے بسی کی علامت ہے وہ اپنے

زوال آمادہ تمدن کی نشانی ہے جو اپنے دن گزار چکا ہے مگر موت ابھی نہیں آئی

ہے، وہ اپنے اچھے دنوں کو واپس نہیں لاسکتا اور موت ابھی اس کے قبضے میں

نہیں ہے، اسے دیکھ کر قصاب پوچھتا ہے مجھے کب کرو گے یار، چہارا اپنی امیڑاری

کا بیان کرتے ہیں، اس پر راہ گیر بھستی کستے ہیں۔ کوئی کہتا ہے کہ اسے پیسے

لگاؤ کہ یہ رواں ہو، کوئی کہتا ہے 'ڈائن چلی ہے سیر کو ہو چرخ پر سوار، لیکن جس

طرح جاگیر دارانہ نظام اور مغلیہ سلطنت ایک بے بس، اور مجبور ڈھا پنچہ بن کر رہ

تھی اسی طرح گھوڑا بھی ایک دور کا مفلوج منظر ہو کر رہ گیا ہے سو دا کی قدرت

کلام نے گھوڑے کی عمر اس کی روانگی، اس کی لاچاری، کمزوری اور بے بسی کے

مضمون کو مختلف انداز سے بیان کیا ہے اس میں زور کلام اور تخیل کی نیرنگی کا

ثبوت دیا ہے کہ یہ، بھوشاعری کا اعلیٰ نمونہ بن گئی ہے۔

نرپت سنگھ کے ہاتھی کی، بھوبھی ہاتھی کی ضعیفی، بے بسی اور نحوست کی بھوبے

مگر اس میں علامتوں کا استعمال سو دانے بڑی خوبی سے کیا ہے۔ بھو کی ابتدا

ساقی نامہ کے طرز سے ہوتی ہے اور تمہید میں فیل معنی کی اصطلاح کے پردے میں

زور طبیعت 'کھلتے ہیں' پھر گریز اس طرح کرتے ہیں کہ خدا ہاتھی دے تو ایسا دے

نہ کہ راجہ نرپت سنگھ کے ہاتھی جیسا پھر اس کی مذمت مختلف پہلوؤں سے

بیان کرتے ہیں جس سے فیل بانی کے فن سے سو دا کی واقفیت کا اندازہ ہوتا

ہے۔ نئی نئی تشبیہوں کے ذریعے اس کے مضحک پہلوؤں میں نشین کراتے ہیں

کہیں اسے "صعوبت کی رات" کہاہے کہیں اس کی سونڈ کو اندھے کے ہاتھ کی لاشی سے تشبیہ دی ہے، کہیں اسے "بام کہن" بنا یا ہے اور کہیں اسے "آتش بازی کا ہاتھی" کہاہے، اختتام پھر ایک نادر تمثیل سے ہوا ہے:

جو کچھ اس اپیل میں ان کے بتایا
سواپنے نفسِ ظالم میں ہے پایا
یہ اس کی مرگ کے جتنا ہے درپے
مجھے اتنی ہی اس کی پرورش ہے
میں خوب اپنے تئیں دیکھا میں اس دم
مہاوت سے بھی ہمت اپنی ہے کم
اس طرح ہاتھی کو نفسِ امارہ قرار دے کر سودا نے پوری، بھو کی کیفیت
اور اس کا آہنگ ہی بدل دیا ہے۔

اسی طرح شیدی فولاد خاں کو تووال اور حکیم محمد غوث کی، بھو بھی اس دور
کی بد انتظامی اور ناکارہ پن کی، بھو ہے۔ جب کو تووال کے سر کی پگڑی کا مول بیچ
سر بازار ہونے لگے اور جب چوروں کی لوٹ مار میں کو تووال کا حصہ ہوا تو اس عہد
کے ناکارے پن کا اندازہ لگایا جاسکتا ہے۔ تحنیل کی رسائی اور مضمون آفرینی
کے اعتبار سے شیدی فولاد کی، بھو سودا کا کارنامہ ہے، اس میں رشوت اور چوٹی
کے متعلقات بڑی کاوش سے جمع کیے گئے ہیں۔ گٹھ کٹے، اٹھائی گیرے، صبح
خیزیے، غرض ہر قماش کے چور اس، بھو میں موجود ہیں۔ مضمون آفرینی کا اندازہ
اس قدر نرالا ہے کہ چوری کے خیال کو کئی جگہ نہایت شاعرانہ پہلو سے باندھا
ہے۔

بزم میں شب ہر ایک پیرو جواں

بیٹھے ہیں کر کے رزم کا ساماں

تس پہ ہے یہ کہ بہر طرہ زر

لگے ہے چور شمع سے آکر

طرہ شمع اک طرف اے یار

گم ہے خور شیدی کی بھی شب دستار

شام سے صبح تک یہی ہے شعور

دوڑو گٹھری لے چلا ہے چور

صبح شبنم جو گل پہ ہوتی ہے

بقچہ کو غنچہ کے وہ روتی ہے

حکیم محمد غوث کی ہجو میں کم سواد اور منافع کمانے والے پیشہ درحکیموں کا مضحکہ اڑایا گیا ہے۔ اس میں سودا نے فن طبابت سے آگہی کا ثبوت دیا ہے اور بڑی چابک دستی سے فن طبابت کی اصطلاحات کو ہجو میں شاعرانہ سلیقے کے ساتھ کھپا دیا ہے۔ یہاں سودا کا طنز، انارزی پن اور منافع خوری پر ہے۔ وہ ان لوگوں کی تضحیک کرنا چاہتا ہے جو کام چورا اور کم علم میں مگر صرف اپنی چالاکی کے بل بوتے پر دوسروں کو دھوکہ دیتے ہیں۔ سودا کا وارجمق اور منافقت کے دور رخسے ہیں اور اس کو سودا نے مشاہدے اور تجربے کی وسعت اور گرد و پیش کی زندگی کی گہری بصیرت سے بھرپور وار بنا دیا ہے۔

غرض سودا کی ہجویات شاعرانہ کمال کی نظیر کہی جاسکتی ہیں ان سے اندازہ ہوتا ہے کہ شاعر محض احساسات اور ارتعاشات کا غلام نہیں ہے بلکہ اپنے دور کا ایک کچھ ذمہ دار اور حساس تماشائی بھی ہے اور اس سے اثر لینے والا اور اس پر تنقید کرنے والا بھی ہے وہ انحطاط اور انتشار میں بھی توازن اور میانہ روی، اعتدال اور تناسب کو ہاتھ سے نہیں جانے دیتا اور جب بھی افراد یا سماج کو اس معیار سے نیچے گرتے دیکھتا ہے۔ وہ طنز کے تیر اور مزاح کی پھلجھڑیاں چھوڑتا ہے اس کے پاس ایک مخصوص نظام اقدار ہے اور اسی نظام اقدار کے معیار پر وہ اپنے دور کے تمام اداروں کو پرکھ کر دیکھتا ہے اور ہر قسم کے، کو بڑا اور صنعتی اور انتہا پسندی کو مذاق کا نشانہ بناتا ہے، ان ہجویات سے اندازہ ہوتا ہے کہ سودا کے پاس سماجی معنویت کا نفس مضمون بھی ہے اور اسے ظاہر کرنے کے لیے ربط و تسلسل کے لیے قصہ بیان کرنے کی قدرت بھی ہے، مناسب واقعات کی تشکیل کرنے اور موزوں کردار ڈھالنے اور موقع و محل کے مطابق مکالمے نظم کرنے کی صلاحیت بھی ہے افسوس ہے کہ ان صلاحیتوں کا استعمال سودا کے یہاں محدود پیمانے پر ہوا اگر وہ اسے آفاقی وسعت دے سکتے تو یقیناً یہ قوتیں عظیم فن پاروں کو جنم دے سکتی تھیں۔

سے سودا کی شاعری میں خارجیت کے عنصر کو اہمیت حاصل ہے مگر ہجویات میں یہ (یا قی اگلے صفحہ پر)

سودا کی ہجویات کو اگر ان کے دور اور ان کے معاصرین سے آزاد کر کے دیکھا جائے تو ادبی سماجیات کے تقاضے پورے ہو سکتے ہیں کہ اس سے سماجی رشتوں کی ایک نئی جہت سامنے آتی ہے جس کا دائرہ صرف سودا کے دور ہی تک محدود نہیں بلکہ ہر دور کو اپنے دامن میں سمیٹ لیتا ہے اور انسان پسند اور ناپسند کے معیار و اقدار قائم کرتا ہے اور انسانی سماج کے تصورات پر روشنی ڈالتا ہے۔

میر تقی میر کی ہجویات کو اس پائے کی نہیں مگر ان میں بھی یہی خصوصیات موجود ہیں اور ان میں بھی اس دور کے بدلتے تصورات کا ماتم ہے جس نے پورے سماج کو گرفت میں لے رکھا تھا۔ ان کا مطالعہ بھی اسی رنگ ڈھنگ سے کیا جانا چاہیے کہ یہ محض میر صاحب کے دور کی باقیات اور ان کی تاریخی یادگاروں میں ہی نہیں ہے بلکہ ان کا اطلاق ان بے راہ رویوں پر بھی ہوتا ہے۔ ان کے دور کے بہت عرصے بعد بھی ہمارے معاشرے پر مسلط ہیں ان میں سب سے زیادہ موثر خود اپنے گھر کی ہجو ہے جس میں حسن طلب کا انداز بھی ہے گو مثنوی بانیہ ہے مگر اس میں در بدری اور خانماں خرابی کا مرقع موثر انداز میں کھینچا گیا ہے۔

اس کے بعد انشا اور مصحفی کے معر کے ہیں جن سے آب حیات کے صفحے

حاشیہ گزشتہ سے آگے :-

خارجیت سب سے زیادہ نمایاں ہے۔ اس سے اندازہ ہوتا ہے کہ سودا نے اپنی آنکھیں اور کان کھلے رکھے ہیں اور زندگی کے مشاہدات سے بڑا فائدہ اٹھایا ہے اور اپنے دور کی زندگی کا حقیقی نقشہ کھینچا ہے، سودا کی قوت مشاہدہ کا اندازہ صرف اس مثال سے لگایا جا سکتا ہے کہ چیخ مرزا فیضوی کی ہجو میں سودا نے باز، امین، جگرے، شکرے، باشہ، ترمسی، بیڑا، پڈری، ٹڈے، تیتڑے، پٹھ، بٹھنگے، دھوبی، چڑیا، پھٹے سارڈ، شاہساز، ٹھڈو، تیتڑ، کبک، ڈھبر، بلیسر، سبزر، بگلے، کیوٹر، ٹیٹری، قمری، پڑے، لوہے، ابلقے، قاز، قریے، کلنگے، سارس، سمیرغ، چیخ، کوئے، بٹیل، پورنے، منا، طوطے، عمرہ کا ذکر موجود ہے۔

کے صفحے بھرے پڑے ہیں ان میں زبان و بیان کی خوبیاں اتنی معرض بحث میں نہیں آئی ہیں جتنی اپنے اپنے کمالات پر فخر و مباہات اور اپنے مقابل پر طنز و تعریض نمایاں ہے ان ہجویات میں بلاشبہ ادبیت کم ہے اور زباں درازی اور فضول گوئی بہت ہے مگر ان سے اس دور کی اقدار کا کام پتہ ضرور چلتا ہے جنہیں دربار میں فضیلت حاصل کرنے اور دوسروں کو ذلیل کرنے کا کام لیا جاتا تھا۔ یہ تو ہونی ماضی کی بات، مگر اس طرز کو آج بھی کسی کو رسوا کرنے کے لیے برتا جا سکتا ہے۔ ابھی کوئی چالیس سال ادھر کی بات ہے اسی طرح کا شاعرانہ مقابلہ بلکہ دستگل میر جعفر علی خاں اثر اور فراق گورکھپوری کے درمیان ہوا تھا اور اس مناقشے میں بھی انشا اور مصحفی کے معرکے کی گونج سنائی دیتی تھی۔

غالب کے یہاں نہ تو ہجو ہے نہ طنز ہے اگر کہیں کھلا ڈلا طنز ہے تو خود اپنے آپ پر ہے کہ یہی طنز کی اعلیٰ ترین شکل ہے۔ غالب کی طنز و مزاح پر حالی نے "یادگار غالب" میں بلیغ اشارے کیے ہیں لطف یہ ہے کہ گو اس طنز کا نشانہ خود مصنف کی ذات ہے مگر اس کا اطلاق آج بھی لوگ اپنے اوپر کرتے ہیں اور ان اشعار میں جامعیت اور وسعت پیدا کرتے ہیں اس قسم کے اشعار جب آج کے زمانے میں متکلم استعمال کرتا ہے تو ان کی بلاغت کسی اور رنگ میں سامنے آتی ہے۔

تھی خیر گرم کہ غالب کے اڑیں گے پرزے
دیکھنے ہم بھی گئے تھے پہ تماشا نہ ہوا

نکلنا خلد سے آدم کا سنتے آئے تھے لیکن

بڑے بے آبرو ہو کر ترے کوچے سے ہم نکلے

اسی طرح غالب کے خطوط کے مختلف ٹکڑے ہیں جو آج بھی اقتباسات میں زندہ ہیں اور معاصر زندگی کی داستان بیان کرتے نظر آتے ہیں خاص طور پر یہ اقتباس :-

”میں نے اپنے کو اپنا غیر تصور کر لیا ہے جو دکھ مجھے پہنچتا

ہے خوش ہوتا ہوں کہ غالب کے ایک اور جوتی لگی، بہت
اتر اتا تھا کہ میں بڑا شاعر اور فارسی داں ہوں آج دور دور تک
میرا جواب نہیں۔ لے اب تو قرضداروں کو جواب دے“

اس قسم کے طنزیہ اور مزاحیہ اقتباسات پر آج بھی تاریخ کے گرد نہیں جمی
ہے اور یہ وقت کے چوکھٹے سے نکل کر اب بھی ہمارے درمیان غالب ہی کو
نہیں ہمارے اپنے وجود کو ایک نئی روشنی میں پیش کرتے ہیں۔

— اور اس کے بعد ہندستان میں برطانوی اقتدار کا زمانہ آ گیا جس نے
میزانِ اقدار ہی بدل ڈالی لکھنؤ کے اخبار ”اودھ پیچ“ نے اپنا چراغ انگلستان
کے ”پیچ“ اخبار سے روشن کیا اور اسی کے ساتھ لکھنؤ سے اودھ اخبار نکلا جس
کا لہجہ طنزیہ اور اسلوب مزاحیہ تھا گو اب وہ طنز و مزاح سو قیانا نظر آئے گا اور
شاید ہی کسی کو اس میں مزاح کی چاشنی یا تفریح کا پہلو دکھائی دے مگر
یہی کارنامہ کیا کم ہے کہ اودھ اخبار کی بدولت رتن ناتھ سرشار کا ”فسانہ آزاد“
لکھا گیا اور خوجی جیسا غیر فانی کردار وجود میں آیا۔ اور انہی اخباروں کے
ذریعے اکبر الہ آبادی کی شاعری چمکی۔

کیا خوجی کا کردار وقتی اور ہنگامی تھا؟ کیا اس کا حال پڑھنا اور اس
کے جملوں سے لطف اندوز ہونا محض ماضی کی بازیافت ہے؟ کیا آج ہم
اپنے ارد گرد خوجی کو سانس لیتا، بولتا چالتا، ہنستا ہنساتا اور اکڑتا نہیں
دیکھتے؟ یہ درست ہے کہ آج جن کرداروں کو دیکھ کر ہمیں خوجی کی یاد آتی
ہے وہ بعینہ ویسے نہیں ہیں لیکن اس کے باوجود ان کے ”خوجی پن“ میں
آج بھی خوجی زندہ ہے اور شاید اس وقت تک اسی آن بان سے زندہ ہے
گا جب تک انسان میں شغنی خوری پن اور اکڑنوں زندہ ہے۔

خوجی کا اکڑنا برتنا آج بھی اسی طرح جاری ہے اور اسی کے ساتھ ساتھ
جاری ہے اکبر الہ آبادی کی قدامت پرستی جو انگریزوں کی تہذیبی یلعنار پر تو
طنز کرتی ہے مگر ان کی ملازمت ہوشی سے قبول کرتی ہے اور اپنے بیٹے کو

کے صفحے بھرے پڑے ہیں ان میں زبان و بیان کی خوبیاں اتنی معرض بحث میں نہیں آئی ہیں جتنی اپنے اپنے کمالات پر فخر و مباہات اور اپنے مقابل پر طنز و تعریض نمایاں ہے ان ہجویات میں بلاشبہ ادبیت کم ہے اور زباں درازی اور فضول گوئی بہت ہے مگر ان سے اس دور کی اقدار کا کام پتہ ضرور چلتا ہے جنہیں دربار میں فضیلت حاصل کرنے اور دوسروں کو ذلیل کرنے کا کام لیا جاتا تھا۔ یہ تو ہوئی ماضی کی بات، مگر اس طرز کو آج بھی کسی کو رسوا کرنے کے لیے برتا جا سکتا ہے۔ ابھی کوئی چالیس سال ادھر کی بات ہے اسی طرح کا شاعرانہ مقابلہ بلکہ رنگل میر جعفر علی خاں اثر اور فراق گورکھپوری کے درمیان ہوا تھا اور اس مناقشے میں بھی انشا اور مصحفی کے معرکے کی گونج سنائی دیتی تھی۔

غالب کے یہاں نہ تو بچو ہے نہ طنز ہے اگر کہیں کھلا ڈلا طنز ہے تو خود اپنے آپ پر ہے کہ یہی طنز کی اعلیٰ ترین شکل ہے۔ غالب کی طنز و مزاح پر جالی نے "یادگار غالب" میں بلیغ اشارے کیے ہیں لطف یہ ہے کہ گو اس طنز کا نشاد خود مصنف کی ذات ہے مگر اس کا اطلاق آج بھی لوگ اپنے اوپر کرتے ہیں اور ان اشعار میں جامعیت اور وسعت پیدا کرتے ہیں اس قسم کے اشعار جب آج کے زمانے میں متکلم استعمال کرتا ہے تو ان کی بلاغت کسی اور رنگ میں سامنے آتی ہے۔

تھی خیر گرم کہ غالب کے اڑیں گے پرزے
دیکھنے ہم بھی گئے تھے پہ تماشا نہ ہوا

نکلنا خلد سے آدم کا سنتے آئے تھے لیکن

بڑے بے آبرو ہو کر تیرے کوچے سے ہم نکلے

اسی طرح غالب کے خطوط کے مختلف ٹکڑے ہیں جو آج بھی اقتباسات میں زندہ ہیں اور معاصر زندگی کی داستان بیان کرتے نظر آتے ہیں خاص طور پر یہ اقتباس :-

”میں نے اپنے کو اپنا غیر تصور کر لیا ہے جو دکھ مجھے پہنچتا

ہے خوش ہوتا ہوں کہ غالب کے ایک اور جوتی لگی، بہت

اتر اتا تھا کہ میں بڑا شاعر اور فارسی داں ہوں آج دور دور تک

میرا جواب نہیں۔ لے اب تو قرضداروں کو جواب دے۔“

اس قسم کے طنزیہ اور مزاحیہ اقتباسات پر آج بھی تاریخ کے گرد نہیں جھی

ہے اور یہ وقت کے چوکھٹے سے نکل کر اب بھی ہمارے درمیان غالب ہی کو

نہیں ہمارے اپنے وجود کو ایک نئی روشنی میں پیش کرتے ہیں۔

— اور اس کے بعد ہندستان میں برطانوی اقتدار کا زمانہ آ گیا جس نے

میزانِ اقدار ہی بدل ڈالی لکھنؤ کے اخبار ”اودھ پنچ“ نے اپنا چراغ انگلستان

کے ”پنچ“ اخبار سے روشن کیا اور اسی کے ساتھ لکھنؤ سے اودھ اخبار نکلا جس

کا لہجہ طنزیہ اور اسلوب مزاحیہ تھا گو اب وہ طنز و مزاح سو قیامہ نظر آئے گا اور

شاید ہی کسی کو اس میں مزاح کی چاشنی یا تفریح کا پہلو دکھائی دے مگر

یہی کارنامہ کیا کم ہے کہ اودھ اخبار کی بدولت رتن ناتھ سرشار کا ”فسانہ آزاد“

لکھا گیا اور خوجی جیسا غیر فانی کردار وجود میں آیا۔ اور انہی اخباروں کے

ذریعے اکبر الہ آبادی کی شاعری چمکی۔

کیا خوجی کا کردار وقتی اور ہنگامی تھا؟ کیا اس کا حال پڑھنا اور اس

کے جملوں سے لطف اندوز ہونا محض ماضی کی بازیافت ہے؟ کیا آج ہم

اپنے ارد گرد خوجی کو سانس لیتا، بولتا چالتا، ہنستا ہنساتا اور اکڑتا نہیں

دیکھتے؟ یہ درست ہے کہ آج جن کرداروں کو دیکھ کر ہمیں خوجی کی یاد آتی

ہے وہ بعینہ ویسے نہیں ہیں لیکن اس کے باوجود ان کے ”خوجی پن“ میں

آج بھی خوجی زندہ ہے اور شاید اس وقت تک اسی آن بان سے زندہ ہے

گا جب تک انسان میں شیخی خوری پن اور اکڑ فوں زندہ ہے۔

خوجی کا اکڑنا بڑنا آج بھی اسی طرح جاری ہے اور اسی کے ساتھ ساتھ

جاری ہے اکبر الہ آبادی کی قدامت پرستی جو انگریزوں کی تہذیبی یلعنا پر تو

طنز کرتی ہے مگر ان کی ملازمت خوشی سے قبول کرتی ہے اور اپنے بیٹے کو

انگلستان بھیج کر ان کے سانچے میں ڈھالتی ہے اور پھر انھیں کی نوکری کرنے پر آمادہ کرتی ہے۔ اکبر کی قدامت کا لہجہ اور بدلتے ہوئے زمانے کی اقدار کو قبول نہ کرنے کا نظریہ اصرار آج تک کسی نہ کسی شکل میں زندہ ہے گو اب اس کی روح بدل چکی ہے اور اس کی معنویت میں کئی طرح کی تبدیلیاں ہو چکی ہیں جو شاید کبھی اکبر الہ آبادی کے حاشیہ خیال میں بھی نہ آئی ہوں گی مثلاً ان کے یہ اشعار اس زمانے کے سیاق و سباق سے الگ کر کے آج کے حالات کے مطابق پڑھے اور لکھے جاتے ہیں :-

حریفوں نے رپٹ لکھوائی ہے جا جا کے تھانے میں
کہ اکبر نام لیتا ہے خدا کا اس زمانے میں

قوم کے غم میں ڈنر کھاتے ہیں حکام کے ساتھ
رنج لیڈر کو بہت ہیں مگر آرام کے ساتھ

نشو میکر ہی شروع جو کی اک عزیز نے
جو سلسلہ ملاتے تھے بہرام گور سے
کہنے لگے کہ اس میں ہے اک بات نوک کی
روٹی اب ہم کھاتے ہیں جوتے کے زور سے

بڑھومیاں بھی حضرت گاندھی کے ساتھ ہیں گوگرد راہ ہیں مگر آندھی کے ساتھ ہیں
ان اشعار سے ظاہر ہو گا کہ اکبر نے جو مفہوم ان کے لیے متعین کیا تھا اس
سے یہ اشعار بہت آگے آگے ہیں اور نئے سیاق و سباق نے ان کا رخ تبدیل
کر دیا ہے یہاں ان کا صرف وہ مفہوم نہیں ہے جو اکبر نے اس وقت انگریز
پرستی اور مغرب کی روش اختیار کرنے کے خلاف متعین کیا تھا بلکہ اب ہر
قسم کی خوشامد پسندی اور ابن الوقتی پر طنز کی حیثیت سے آج بھی پڑھے
جاتے ہیں گو ان کا نشانہ بھی بدل چکا ہے اور مفہوم میں بھی نئی جہات پیدا
ہو چکی ہیں۔

اسی ضمن میں ریاض خیر آبادی کا تذکرہ بھی ضروری ہے گوریاض خمریات کے شاعر ہیں اور شراب کی مستی، تندی، رندی اور سرشاری کی جو تصویریں انھوں نے کھینچی ہیں وہ بے مثال ہیں مگر زاہد خشک پر جو چھینٹے اڑائے ہیں ان میں طنز و مزاح کے جوہر سمیٹ لیے ہیں۔

دیکھنا کوئی کہیں حضرت واعظ تو نہیں
کوئی بیٹھا نظر آتا ہے پس خم کو

بڑے پاک طینت بڑے صاف باطن
ریاض آپ کو کچھ ہمیں جانتے ہیں

یہ چھوٹا جھاڑ کا انداز بڑا بلیغ ہے اور کسی زمانے میں بھی کسی طور پر بھی استعمال کیا جا سکتا ہے بلکہ استعمال ہوتا رہا ہے۔

اس کے بعد طنز و مزاح کا گویا باقاعدہ آغاز ہوا اور اس دائرے میں وسعت بلاغت اور فن کاری تینوں کا عمل دخل شروع ہوا۔ پطرس بخاری، فرحت اللہ بیگ، عظیم بیگ چغتائی، رشید احمد صدیقی، شوکت تھانوی نے طنز و مزاح کو نئی لطافتیں، نزاکتوں اور تہہ دار یوں سے آشنا کیا۔ ان میں سے اکثر کے کمالات ایسے ہیں جن پر قدامت فتح یاب نہیں ہو سکی ہے اور ہر بار ان کی تحریروں کی شادابی وقت کی گرد جھاڑ کر تازہ دم ہو جاتی ہے۔

طنز و مزاح کے یہ مختلف رنگ ڈھنگ موضوعات، انداز بیان اور سلوب نگارش کے اعتبار سے مختلف منزلوں سے گزرے اور ان کے سماجی متعلقات بھی مختلف ہیں۔ یہ میر جعفر ٹلی اور سودا کے زمانے سے موضوعات، نفس مضمون اور انداز بیان پر حیثیت کے الگ ہیں ان کا دائرہ کار بھی مختلف ہے اور ان کا پیرایہ بیان بھی ہجو کے مقابلے میں وسیع تر ہوا ہے لیکن ادبی سماجیات کے نقطہ نظر سے یہ دائرہ پھر بھی نسبتاً مختصر ہے اسے موضوع اور نفس مضمون دونوں حیثیتوں سے اسی نقطہ نظر سے جانچنے پرکھنے کی ضرورت ہے۔

طنز و مزاح نہایت سنجیدہ مشغلہ ہے۔ طنز و مزاح کا مقصد اگر محض پھبتی کسنا یا لبوں پر مسکراہٹ لانا ہو تو اس کا شمار فنون لطیفہ میں نہیں ہو سکتا۔ محض لطیفوں میں ہو گا۔ فن کی حیثیت سے طنز و مزاح کا بنیادی مقصد زندگی کے ایک نئے وژن اور نئی معنویت کا اظہار اور ترسیل سے معنویت پھبتی گہری اور تجربے کی گرمی اور خلوص سے قریب ہوگی اظہار ترسیل سے اتنا ہی قریب ہوگا اور طنز اتنی ہی بے محابا اور مزاح اتنا ہی بے ساختہ۔ اس اعتبار سے طنز و مزاح زندگی کی معنویت اور وژن کے اظہار کا ایک اور میڈیم اور وسیلہ قرار پاتے ہیں اور ان کی پرکھ اسی کسوٹی پر ہونی چاہیے۔

طنز و مزاح بنیادی طور پر اقدار کی تنقید ہے اور یہ صرف ایک ایسے دور میں پروان چڑھتی ہے جب روایت نے جن اقدار کو مستحکم بنایا ہو وہ نئے حالات میں متزلزل اور مشکوک ہونے لگیں۔ مروت، اخلاق، تہذیب اور شرافت کے پرانے معیار ڈگمگانے لگیں اور افراد اور معاشرے کے نئے تقاضوں کو پورا نہ کر رہے ہوں اور فرد کو اپنے دور کے معاشرے سے مفاہمے کی نئی سطحوں کی تلاش کرنی پڑی ہو۔ ہو۔ طنز و مزاح اکثر اسی نئے مفاہمے کی کہانی ہوتے ہیں اور اس مفاہمے کے دوران جو آڑے ترچھے زاویے آتے ہیں اور اقدار جن ناہمواریوں سے گزرتی ہیں ان کی تصویر کشی سے مزاح کے گل بوٹے اور طنز کے تیر و نشتر بنتے ہیں۔

طنز و مزاح کی بالیدگی اقدار کے اسی شعور سے عبارت ہے۔ قہقہے کا اکہرا پن تہذیب کی سطحیت کی دلیل ہے۔ تہذیب جتنی ترقی یافتہ ہوگی اور جس زبان کا ادب زیادہ اعلیٰ ہوگا اتنا ہی اس کے تبسم میں زیادہ بلاغت اور اس کے مزاح میں آہنی ہی تہہ داری ہوگی اسی لیے مزاح کی شگفتگی اور طنز کے تیکھے پن کو کسی قوم یا کسی ادب کی تہذیبی سطح کا اشاریہ قرار دیا گیا ہے۔

ان دونوں معیاروں پر اگر کچھلے دس برس کے طنز و مزاح کے سرمائے کا جائزہ لیا جائے تو بعض اہم نتائج برآمد ہوں گے مگر اس محاکے سے قبل لازم ہے کہ نقطہ آغاز نظر میں ہو۔ دس برس پہلے اردو ادب میں طنز و مزاح کس منزل

میں تھا وہ تین اہم نام فوراً سامنے آتے ہیں اور پھر ابھرنے والے بعض نوجوانوں کے کارناموں کی طرف ذہن منتقل ہوتا ہے۔ ان ناموں کے گنوانے سے قبل یہ وضاحت غالباً ضروری ہے کہ اس جائزے کے تقریباً سبھی پہلوؤں کو صرف ہندستان تک محدود رکھا گیا ہے۔ مجبوری یہ ہے کہ پاکستان کے اردو ادب تک رسائی آسان نہیں ہے اور اس نارسائی کے پیش نظر ان کے ساتھ انصاف کرنا ممکن نہیں۔ بے شک پاکستان میں مجید لاہوری، ابراہیم جلیس، نظیر صدیقی، شوکت تھانوی، سید محمد جعفری، شفیق الرحمان، مشتاق احمد یوسفی اور ان کے علاوہ اور بہت سے اہم مزاح نگاروں کی تخلیقات چھٹی دہائی میں سامنے آئیں اور ان میں شفیق الرحمان اور مشتاق یوسفی کے اسالیب طنز و مزاح کے سراپے میں ایک نئی جہت کا اضافہ ہیں۔ شفیق الرحمان نے طنز و مزاح کو ماڈرن زندگی کا رنگ و آہنگ بخشا اور مشتاق احمد یوسفی کے رشید احمد صدیقی کے اسلوب سے چراغ روشن کیا اور اسے ایک نئے تیکھے پن کے ساتھ استعمال کیا۔ اس تیکھے پن میں اسلوب کی مزاج دانی اور الفاظ کی رمز شناسی کے علاوہ مزاح اور دردمندی کے امتزاج سے نئی کیفیت پیدا کی۔ مجید لاہوری، شوکت تھانوی، اور سید محمد جعفری کے مزاح میں وقتی لطف اندوزی کا سامان تو بہت ہے مگر عظمت کے آثار کم ہیں وہ صرف ہنساتے ہیں، ہنسی کے ذریعے فکر و بصیرت کو پیدا کرنے میں کامیاب نہیں ہوتے۔

اب سے دس برس پہلے ہندستان کے اردو ادب میں رشید احمد صدیقی اور کنہیا لال کپور کے نام سرفہرست تھے اس کے بعد فرقت کا کوروی، فکر تو سوی اور راجہ مہدی علی خاں تھے۔ نئے ابھرنے والوں میں تخلص بھوپالی، دلاور گاربا، یوسف ناظم اور احمد جمال پاشا تھے۔ ان سب فن کاروں کے تنقیدی محاکمے کی گنجائش ہے نہ ضرورت ان کا دائرہ عمل کچھلے دس سال سے پہلے کا زمانہ تھا۔ پچھلی دہائی میں رشید احمد صدیقی نے گئے چنے مزاحیہ مضامین لکھے ہیں ان میں سے کچھ ان کے پرانے مضامین کی ترقی یافتہ شکل ہیں کچھ ان کی توسیع، دو ایک نئے بھی ہیں مگر ان کے باوجود ایسا لگتا ہے کہ رشید احمد صدیقی کی شخصیت نے ان

تنقیدی اور "سنجیدہ تہذیبی مقالات کے بین السطور کے مزاج میں پورا اظہار پایا ہے اس اعتبار سے ان کے تنقیدی مضامین کے ٹکڑے البتہ طنز و مزاح کی بلندیوں کو چھو لیتے ہیں (مثلاً غالب، فن، اور شخصیت، سلام ہونچ پر، دل پھر طوائف کوئے ملامت کو جائے ہے، اور جامعہ ملیہ اسلامیہ کے جلسہ تقسیم اسناد کے خطبے کے بعض اقتباسات ان کی فکر و بصیرت کے ساتھ ساتھ مزاح نگاری کے بھی اعلیٰ ترین نمونے ہیں)

رشید احمد صدیقی کا مزاج ان کے اسلوب کی رنگینی میں پوشیدہ ہے اور ابھی تک ان کے ست رنگے اسلوب کی رہنمائی عام نہیں ہے، ان کے اسلوب کے اجزائے ترکیبی کی شناخت نہیں کی گئی ہے۔ اس اسلوب کی جو عظمت رنگارنگی اور ادبی حسن کاری کے جوہر پوشیدہ ہیں ان کا تجزیہ ادبی تاریخ کے لیے بنیادی اہمیت رکھتا ہے جس طرح آرکسٹرا کی ایک دھن میں ان گنت باجوں کے سنگیت مختلف نغموں کی دھنیں، صوت و سکوت کے لاتعداد ٹکڑے زیر و بم کی بے شمار گتیں مل کر ایک آہنگ میں ڈھل جاتی ہیں اسی طرح رشید احمد صدیقی اسلوب میں حرف و صوت، تجرید و تجسیم کے اسی آرکسٹرا کو کام میں لاتے ہیں اور ان سے ہفت رنگ قوس قزح سجا لیتے ہیں۔ اردو نثر کا اتنا بڑا مزاج داں اور اس پر بے پناہ قدرت رکھنے والا کوئی دوسرا صاحب طرز نہیں ہے۔

رشید احمد صدیقی نے واقعات کے بجائے کرداروں کے انوکھے پن سے اور پھر کرداروں کے بجائے محض انداز نظر اور انداز بیان کی مدد سے طنز و مزاح پیدا کرنے کا ہنر سکھایا ان کے ہاں طنز و مزاح مضحکہ خیز حرکتیں کرنے یا مضحکہ خیز کردار پیش کرنے کا نام نہیں کہ یہ کام جو کر کا ہے مزاح نگار کا نہیں وہ البتہ زندگی کی ناہمواریوں اور اقدار کی بے ڈھنگے پن سے نقاب اٹھا دیتے ہیں اور لب آسا مسکراتے ہیں۔ وہی شائستگی وہی جملے بازی کا انداز، وہی رکھ رکھاؤ اور روایت اور شرافت کا وہی احترام لیکن اس ڈراما نگاروں کے رنگ رنگے محراب شیشوں سے چاروں طرف بکھری ہوئی زندگی کے ان گنت رخ طنز و مزاح کے زاویے سے نظر آتے ہیں۔ "ایک ستون، ایک سڑک، ایک اسکول"

میں اقوام متحدہ سے لے کر محلے کے چوراہوں پر کنکر پھینکتے ننگ دھڑنگ بچوں تک سب کی تصویریں ایک دوسرے سے مربوط اور مرتب ہو کر سامنے آئی ہیں۔ کنہیا لال کپور بھی اس دوران خاموش ہی رہے ہیں جو کچھ انہوں نے لکھا وہ ان کے قد و قامت کے مطابق نہ تھا۔ چھوٹی چھوٹی دل چسپ کہانیاں، خاکے اور مضامین جن میں جملے اچھے، مذاق ستھر اور عبارت شستہ ضرور تھی مگر ان کا کنویس چھوٹا تھا ایسا لگا کہ کنہیا لال کپور بھی ان معنوں میں کبھی موڈرن نہیں جن معنوں میں شفیق الرحمان ہیں ان کا مشاہدہ ہنوز گلیوں، محلوں اور ان میں آباد پرانے طرز کے پڑوسیوں اور شاعروں سے آگے نہیں بڑھا۔

پرانوں سے رخصت ہونے سے پہلے حضرت آوارہ کا تذکرہ ضروری ہے جن کے ڈرامے اور مضامین عہد قدیم کی بڑی سچی ہوتی مثالیں ہیں۔ حضرت آوارہ مضحک واقعات اور مضحکہ خیز کرداروں کے فن کار ہیں اور ان کی مدد سے اور ان سے بھی کہیں زیادہ لکھنؤ اور دہلی کی گلیوں کی ٹکسالی اردو کی مدد سے مزاح پیدا کرتے ہیں۔ عہد قدیم میں جو مشغلے اور پیشے عام تھے ان میں سے ہر ایک کی اصطلاحات پر حضرت آوارہ کی گرفت بے نظیر ہے۔ کبوتر بازی، پتنگ بازی، ہر فن کی جزئیات پر ان کی نظر ہے اور پھر الفاظ کا وہ خزانہ اور لب و لہجہ کا وہ کراہن ہے جو اس دور میں نایاب ہے۔ ان کے کردار گویا عہد قدیم کا ایک سجا سجا یا عجائب خانہ ہے جو غلطی سے عہد جدید میں در آیا ہے اور بیستی کہانیوں کی طرح دل موہ لیتا ہے وہ کہانیاں جو آج کی حقیقتوں سے کچھ زیادہ مطابقت نہیں رکھتیں۔

فرقت کا کوروی کو بھی پرانا طرز بہت عزیز ہے گویا انہوں نے نئے موضوعات کو بھی اپنے مضامین میں سمونے کی کوشش کی ہے۔ لاٹری کے ٹکٹ سے لے کر فیملی پلاننگ تک مہمیت پسند شاعری کی پیروڈی سے لے کر غالب تک سبھی کو انہوں نے سمیٹ لیا ہے مگر بنیادی طور پر فرقت فسانہ آزاد کے لب و لہجے اور طرز احساس ہی کے قائل ہیں۔ ان کی دنیا ایسے سادہ لوحوں سے آباد ہے جو مروت اور امید کے مارے ہوئے ہیں اور ساری منافقتوں کو انہی دو سہاروں کے بل پر پھیل لیتے ہیں۔ فرقت نا انصافیوں پر کڑھتے ضرور ہیں لیکن ان نا انصافیوں کی صرف

جھلکیاں دکھاتے ہیں ان کی جہڑوں تک نہیں پہنچتے مثلاً ”غالب خستہ کے بغیر“ کے مختلف ابواب میں طلبا کی بے مہاری فرقت کا ہدف بنی ہے مگر طلبا کی بد نظمی سے ظاہر ہونے والے احتجاج کا تعلق بھی دراصل ارباب اقتدار کی اسی منافقت اور بے راہ روی سے ہے جو غالب کے استعمال میں ظاہر ہوتی ہے وہی ایک جبر ہے جو طلبا میں بغاوت اور فرقت جیسے پرانے قوم پرستوں میں شدید انصافی کا احساس پیدا کرتا ہے اور اس صورت میں طنز و مزاح کے دائرے میں محض بد نظمیاں نہیں آتیں بلکہ وہ منافقت آجاتی ہے جس کا نام آج رات کی تاریکی کی طرح زمین سے تابفلک بلند ہے۔

فرقت کے مزاح کا تیکھا پن احباب کی نکتہ رسی میں زیادہ نمایاں ہوتا ہے وہ شخصیات کے کو بڑ پر بے محابا وار کرتے ہیں اور اسی لیے عبارت بریلوی کے نام غالب کا فرضی خط ان کا طنزیہ یک وقت نہایت لطیف بھی ہے اور تیکھا بھی۔

پچھلی دہائی کے سب سے ممتاز طنز و مزاح نگاروں میں فکر تو نسوی اور کرشن پنڈر کا نام لیا جائے گا۔ فکر ”ملاپ“ کے کاظم نویس ہیں ان کے پیاز کے چھلکے، ہر سیاسی اور سماجی واقعے کو موضوع بنا ڈالتے ہیں اور شاید اسی عجلت کی بنا پر وہ طنز و مزاح پر وہ محنت نہیں کر پاتے جو ان کی تحریروں کو بصیرت کی تہہ داری عطا کر سکے لیکن اس کے باوجود فکر ایک متوسط طبقے کے معمولی پڑھے لکھے ہندستانی کے نقطہ نظر سے آج کے حالات کا رد عمل بڑی بلاغت سے پیش کرتے ہیں ”لیڈروں کی محفل میں“ کا یہ ٹکڑا ملاحظہ ہو:-

”ایک مرتبہ کا ذکر ہے کہ فرانس کا بے ہنگم چندر منی کے

بے ہنگم چندر کے ساتھ ایک میز پر ڈنر کھاتے دیکھا گیا۔ ڈنر کے بعد

دونوں نے مل کر فوٹو کھچوایا، مل کر ایک ناچ دیکھا.... لیکن

چند سال بعد دنیا نے دیکھا کہ دونوں بے ہنگم لیڈروں نے ایک

دوسرے کو وارننگ دے دی۔ حملہ کرایا۔ دونوں قومیں ایک دوسرے

کا خون ٹیسٹ کرنے لگیں۔ حملے کی بنیاد یہ بتائی گئی کہ جرمنی کے

بے ہنگم چند کی بیوی کو فرانس کی ایک دوکان نے جرابیں بیچنے سے انکار کر دیا تھا جس پر جرمنی قوم کی سوئی ہوئی خودی پیدا ہو گئی اور وہ غیرت قومی کی خاطر اس غیرت قومی کی خاطر جو جرابوں کی وجہ سے نشوونما پا کر جوان ہو رہی تھی جرمنی کا بے ہنگم چند حملہ کرتا تو اس کی قوم بے ہنگم چند کی اپنی جرابیں تازہ کر دیتی اور خود اسے پتھر مار کر ہلاک کر دیتی۔

لیڈر دوستو! کیا آپ کو معلوم ہے کہ آپ میں سے ہر ایک کا انجام پتھر سے ہلاک ہونا ہے یا خود کشی ہے جو قوم آپ کی لاش کو تیزک احتشام سے اٹھاتی ہے۔ وہی قوم آپ کی باقیات کو اٹھا کر سمندر میں پھینک دیا کرتی ہے۔ آپ میں سے کتنے افراد ایسے ہیں جو سمندر میں پھینکے جانے کے لیے تیار ہیں۔ یہ میں صرف اس لیے پوچھ رہا ہوں تاکہ میں آپ کی انفرادی آزادی کی مقدار معلوم کر سکوں؟۔

اس چھوٹے سے اقتباس میں آج کی سیاست کی ساری ستم ظریفی یا کم سے کم اس کی نام نہاد خارجہ پالیسی کی داخلی ستم ظریفی بے محابا طریقے پر سامنے آگئی ہے۔ اس سیاست کی بنیاد داخلی لوٹ کھسوٹ پر ہے اور جب لگنے والوں کو یہ احساس ہونے لگتا ہے کہ ان کا ہم قوم طبقہ اشراف انھیں کے خون سے اپنے چراغ جلا رہا ہے تو طبقہ اشراف کے انتظامی نمائندے (جنھیں عرف عام میں حکومت کا نام دیا جاتا ہے) قوم پرستی کی دہائی دینے لگتے ہیں اور کسی دوسرے پڑوسی ملک کی حکومت سے ٹرا کر ملک اور قوم کے خطرے میں ہونے کا اعلان کر دیتے ہیں تاکہ ان کے اپنے ملک کے مظلوم طبقے، حالات کی نام نہاد "نزاکت" کا احساس کر کے اپنے اپنے قومی "لیڈروں" یا اپنے ہم قوم کیٹیڑوں کے پیچھے صف بستہ ہو جائیں اور اگر ایسا نہ ہو تو ان نام نہاد "قومی" لیڈروں کی جانیں خطرے میں آجائیں اور انفرادی آزادی کے ان ڈھنڈو چیوں کو سنگ سار ہونا پڑے۔

عصری زندگی کے تار و پود کا زیادہ گہرا اور قریبی مطالعہ کرشن چندر کے طنزیہ اور مزاحیہ تخلیقات میں ملتا ہے۔ ”گرہے کی سرگزشت“ اور ”گرہے کی واپسی“ میں بالخصوص ہمارے دور کے سماج کی کاروباری بنیادوں پر بھرپور ضرب لگائی گئی ہے یہاں ہر چیز بکتی ہے اور اس بکنے پر کرشن چندر کے طنز کا نشانہ بے خطا ہے لیکن ان کی طنز میں فکری وسعت پیدا نہیں ہو سکی ہے۔ کرشن چندر حاضر کی تنقید کرتے ہیں لیکن زندگی کی زیادہ گہری بصیرت نہیں بخشتے۔ کرشن چندر نے اپنے فکاہیہ تحریروں کو دو حصوں میں تقسیم کر لیا ہے ایک محض خوش دلی کا اظہار ہیں دوسری طنز کا ذخیرہ۔ خوش دلی کی تحریروں میں ان کا زندگی سے لطف لینا اور لفظ کی مختلف معنوی پرتوں سے کھیلنے کا انداز مزادے جاتا ہے ’لو کی‘ اور اس قسم کے دوسرے مضامین اس کی مثال ہیں۔

راجندر سنگھ بیدی نے چند مزاحیہ مضامین لکھے اور خاصے ضبط و توازن کے ساتھ لکھے۔ ”الآباد کے حجام“ اور ”ایک سگریٹ کے لیے“ سے لے کر ”چلتے پھرتے چہرے“ تک ان کے مضامین میں ایک خاص نشتریت ہے مگر شگفتگی نہیں، ہنستے وقت بھی سنجیدگی بیدی کا ساتھ نہیں چھوڑتی اس لیے ان کے جملے ان کی ہنرمندی اور کوشش کو ظاہر کر دیتے ہیں۔ ”چلتے پھرتے چہرے“ میں بیدی نے البتہ نہایت سنجیدہ اور فکر انگیز مسائل کو مزاح کے دائرے میں لانے کی کوشش کی ہے۔

پچھلے دس سال میں دو نمایاں نام یوسف ناظم اور مجتبیٰ حسین کے ہیں یوسف ناظم نے بہت سنبھلے ہوئے انداز میں رشید احمد صدیقی کے اسلوب سے فیض اٹھایا ہے۔ ان کے ہاں طنز نہیں خوش دلی کا مزاج ہے جو ان کے احساس کی تازگی سے ابھرتا ہے۔ یوسف ناظم واقعات اور کرداروں کے بجائے ندرت احساس اور انداز بیان سے مزاح پیدا کرتے ہیں۔ ان کے مضامین ایک ایسے خوش دل انسان کا پتہ دیتے ہیں جس نے زندگی کے نشیب و فراز سے سمجھوتہ کر لیا ہے اور ستم ظریفی کو زندگی کا قانون مان کر سرد و گرم عالم سے لطف لے کر گزرے کا عہد کر رکھا ہے۔ ان کا تبسم طنزیہ نہیں عارفانہ ہے اور طنز سے بے نیاز۔

مجتبیٰ حسین واقعات اور کرداروں سے زیادہ کام لیتے ہیں چنانچہ روایتی مرزا صاحب جو اردو ادب کا کم سے کم پطرس بخاری کے زمانے سے پیچھا کر رہے ہیں مجتبیٰ حسین کے ہاں بڑے کٹر و فر سے ملتے ہیں۔ رفیق دیرینہ وہ یہاں بھی ہیں مگر اب انہوں نے نئے زمانے کی نئی وضع سیکھ لی ہے۔ وہ کوئی ایسا کام نہیں کرتے جو آج کل کے چلتے ہوئے لوگ نہ کرتے ہوں ان کی خصوصیت صرف ان کا بھولا پن ہے جس پر سے طنز نگار بڑی معصومیت سے پردہ ہٹاتا چلا جاتا ہے۔

مجیب سہالوی اور وجاہت سندیلوی نے بھی اس زمانے میں بعض کامیاب مزاحیہ مضامین لکھے ہیں۔ دونوں کے مزاحیہ مضامین کے مجموعے بھی شائع ہوئے۔ مجیب سہالوی نے متوسط طبقے کی گھریلو زندگی کی تصویر کشی کی ہے اور اس ضمن میں ہماری سوسائٹی کے بعض نہایت مضحک اور غیرت آموز کارٹون تیار کیے ہیں ان کا کنویس چھوٹا ہے اور اسی نے ان کی بزم زیادہ مانوس اور لہجہ زیادہ گھریلو ہے۔

وجاہت سندیلوی کے مزاحیہ مضامین تازگی اور شگفتگی سے خالی نہیں وہ واقعات، کردار اور پرسنل اسے تینوں تکنیک برتتے ہیں اور ان کی مدد سے ذاتی بیان تیار کر لیتے ہیں یہ دنیا ان کی اپنی نجی کیفیت پر محیط ہوتی ہے جو رسالوں کے ایڈیٹروں کی فرمائش سے مبرا اور شہرت کے تقاضوں سے کسی قدر پاک ہوتی ہے ان مضامین کی خوش دلی، اندرونی سہمستی پیدا کرتی ہے جو عظیم نہ ہوتے ہوئے بھی خوشگوار لگتی ہے۔

حصہ نظم میں لے دے کر تین مزاحیہ شاعر قابل اعتنا ہیں ایک راجہ مہدی علی حنا، دوسرے واہی اور تیسرے فرقت۔ یوں تو شاعر عارفی مرحوم کے کلام کے تیر و اشتر بھی اسی زمانے میں سامنے آئے اور مظفر حنفی نے "آپ سے پلے کے سلسلے میں تھوڑے دنوں اس طرز کو قائم رکھنے کی کوشش بھی کی مگر شاعر عارفی کا ذکر اس زمانے کے طنز نگاروں میں کرنا مناسب نہ ہوگا ان کا دور اس سے ذرا پہلے کا ہے گو ان کا فیضان تھوڑا بہت اس دہائی میں بھی جاری رہا اور اس میں شک نہیں کہ ان کا طنز گہرا اور ان کا مزاح سستہ ہے جس کی تلخی اور

ترشی بھی پڑھنے والے کے دل کو چھوتی ہے اور فکر و احساس کے نئے زاویے بناتی گزر جاتی ہے اور یہ سب یہ یقیناً مزاحیہ اور طنزیہ ادب میں اضافے کی حیثیت رکھتا ہے۔

راجہ مہدی علی خاں نے بدتوں بعد لکھنا شروع کیا اور اس قیامت کی رفتار سے کہ شاید ہی کسی مزاحیہ نظم نگار نے ایک ساتھ ادبی رسالوں پر اس طرح مسلسل بمباری کی ہو۔ راجہ مہدی علی خاں نوجوانوں کی زندگی سے موضوعات چننے میں اور متوسط طبقے میں اقدار کی تبدیلی سے مزاح پیدا کرتے ہیں اور ان کا محبوب موضوع نوجوان مرد اور عورتوں کی بدلتی ہوئی نفسیات ہے جو حالات کے ساتھ ساتھ نئے سانچوں میں ڈھلتی جاتی ہے اور نئے تضادات کو بے نقاب کرتی جاتی ہے۔ راجہ مہدی علی خاں کی شاعری بڑی شاعری نہیں سکن دل نواز اور تیکھی ضرور ہے وہ دور قدیم کے رسم و رواج کی سرحدیں پار کر کے نئے طنز زندگی کے کو بڑ دکھاتے ہیں جہاں لڑکے اور لڑکیوں کے رشتے اخبارات کے اشتہارات کے ذریعے طے ہوتے ہیں اور نوجوان لڑکے لڑکیاں اپنے در خواست دہندگان کی تصویروں پر فرداً فرداً اپنے ماں باپ سے تبادلہ خیالات کرنے کی جسارت بھی رکھتے ہیں جہاں متوسط طبقے کے شریف گھرانوں کے شرابی آباد شراب خانوں میں ایک دوسرے سے جھگڑتے ہیں اور باپ بیٹے شراب کے نشے میں یہ بھی بھول جاتے ہیں کہ وہ دونوں باپ بیٹے اور ایک ہی گھر میں رہتے ہیں یہ ساری جھلکساں ہماری اپنی موڈرن زندگی کی جھلکیاں ہیں جنہیں راجہ مہدی علی خاں نے بڑے تیکھے پن سے اپنی شاعری میں سمولیا ہے۔

دوسرا اہم نام دلاور فگار کا ہے جو ۵۸ء کے لگ بھگ "شاعر اعظم" سے مشہور ہوئے اور اپنے مزاحیہ قلموں اور نظموں سے برابر نئی زندگی کے مختلف زاویوں سے عکاسی کرتے رہے۔ دلاور فگار کو غضوان شباب کی سرحدوں کو چھونے والے طلبا کالج کی زندگی، طالب علموں کے مشغلوں، امتحانات، کرکے میچ، انٹرویو اور اس قسم کے دوسرے مسائل سے دلچسپی ہے کبھی وہ انگریزی اصطلاحوں کے کھیل سے مزاح پیدا کرتے ہیں۔

تیسرا نام وآہی کا ہے جنہوں نے ادبی زندگی کا شعبہ باز یوں کو اپنی جولاں گاہ بنایا ہے۔ مشاعرے ہوں یا جدید شاعری کی بے اعتدالیاں، وآہی ان سے اپنے مطلب کی بہت سی مضحکہ خیز باتیں نکال لیتے ہیں۔ اخبار کا وآہی کی شاعری میں بھی بڑا درجہ ہے ہنگامی موضوعات سیاست اور سماجی زندگی کی کروٹیں انہیں متاثر کرتی ہیں لیکن ادبی زندگی اور ادیبوں کی محفلوں اور ان کی سنجی زندگی کے کروتوت وآہی کو زیادہ عزیز ہیں اسی راستے سے وہ محققین کی تحقیق پرستی اور گورکنی تک بھی پہنچے ہیں اور ان سب کو انہوں نے اپنی طنز کا نشانہ بنایا ہے مگر وآہی کی نظموں کی تشکیل پرانے ڈھنگ کی ہوتی ہے اور اس میں بیانیہ عنصر غالب ہے۔

فرقت کا کوروی کا مزاج فیملی پلاننگ، ٹیکسوں کی زیادتی، زن و شوہر کی کشمکش، نوجوانوں کی رومان پرستی اور اس کے نتائج سے زیادہ قریب ہے کبھی کبھی اس طنز میں سیاسی رنگینی بھی آجاتی ہے اور اس کی زد بی بی سی تک جا پہنچتی ہے مگر بنیادی طور پر فرقت نچلے درمیانی طبقے کے شرفاء کے نمائندے ہیں جن کے ہاں ابھی اخلاق، مروت اور تہذیب کے پرانے سگے ہنوز رائج الوقت ہیں اور اسی لیے ان کی شاعری پر دور متوسط کے سایے ابھی تک لہراتے نظر آتے ہیں۔

ماچیس لکھنوی مرحوم نے بھی اس زمانے میں اچھی نظمیں اور غزلیں کہیں خاص طور پر اقبال کی مشہور نظم "شکوہ جواب شکوہ" پر ان کی طویل اور خاصی پُر شکوہ پیروڈی جو شکر کی نایابی کا شکوہ ہے مقبول ہوئی۔ ان کے علاوہ مشاعروں کے مزاحیہ شاعروں میں ہلال رامپوری، آفتاب لکھنوی اور بعض دوسرے حضرات کے کلام میں بھی کامیاب اشعار مل جاتے ہیں۔

تخلص کے ہاں پان دان والی خالہ اور غفور میاں عصری زندگی کے تماشائی بھی ہیں اور اس کے ہاتھوں تماشہ بھی بنے ہیں یعنی اصل ہیرو تو عصر حاضر ہے مگر پڑھنے اور دیکھنے والے اس ہیرو کے حرکات اور سکنات کو پان دان والی خالہ اور غفور میاں کی شخصیتوں کے محرب شیشوں سے یارنگ برنگے آئینوں سے دیکھ رہے ہیں پھر لطف یہ ہے کہ یہ دونوں بھی محض شیشے اور آئینے نہیں ہیں بلکہ جیتی جاگتی شخصیتیں ہیں جن کا ماضی بھی ہے اور اس ماضی کے بخشنے

ہوئے آڑے ترچھے کونے اور نوکیں بھی ہیں اس لحاظ سے یہ تماشہ کئی جہات کا ہے اور اس کے دیکھنے پڑھنے کا لطف ہی کچھ اور ہے۔

ان کے لہجے کی مٹھاس بھی الگ ہے ان کی رنگینی اور کیفیت بھی جداگانہ ہے ذرا ایک نظر غفور میاں کی بوٹی ٹھوٹی ملاحظہ کیجیے :

”کیوں رہے پنجارے کتنی مرتبہ کہہ دیا کہ تجھ سے بیچ میں ٹنڈی
 مت کیا کرو وہ تیری اماں گونگی فلمیں آیا کرتی تھیں اور راشد
 میاں چلا کر بتایا کرتے تھے کہ اب ہیرو نے یہ بات کہی اور ہیروئن
 نے یہ جواب دیا۔ کیا آواز تھا خاں ظالم کا کہ سینما کے تمام ٹیٹے کھڑکھڑ
 جاتے تھے اور بیچ ہال میں ایک طرف کٹھرے میں ہارمونیم طبلہ
 دھما دھم بجاتا تھا ماسٹر شکور کیا ہارمونیم بجاتا تھا واہ واحنا
 بس مزا آجاتا تھا۔“

اللہ بجز آدمی کی دعا قبول جلدی فرماتا ہے۔ بس یہ وجہ
 تھی ورنہ میاں تم جیسے ملکٹ آدمی کو اپن اپنی گردیں نہیں آنے
 دیتے۔ تجھ سے اتنا نہیں بنا کہ کل منع کر دیتی مگر مریم وہ تو گھر کے
 میٹھے سے ہی آنکھ پھوٹتی ہے۔“

تخلص بھوپال کی آواز نئے تمدن میں قدیم تر تمدن کی خیر و برکت کی تلاش
 ہے۔ اوہنری نے اپنے کو سورج کی روشنی کا عطار کہا تھا۔ تخلص سورج کی روشنی
 نہیں بیچتے۔ ہاں ان کے کردار جب واقعات کے اسٹیج پر قدم دھرتے ہیں تو
 خیر و برکت کا احساس البتہ ہوتا ہے۔ وہ ہنسے ہنسانے کے قابل نہیں مگر
 ماضی کی تہذیبی اقدار کو پس منظر کی تبدیلی کے ساتھ نئے پیکر کی جستجو میں پیش
 کرنے کے ضرور قابل ہیں غفور میاں ہوں یا پاندان والی خالہ دونوں عصر
 حاضر کو خاطر میں لانے والے نہیں انھیں جو اقدار عزیز ہیں انھیں چھوڑنا ان
 کے بس میں نہیں بلکہ دراصل ان اقدار کی چمک دمک اور ان پر ایمان
 و ایقان میں حال کی سختیاں جھیلنے میں ان کا سہارا بنتے ہیں۔

مجموعی طور پر دس سال میں اردو میں طنز و مزاح کا ارتقا خاصہ مایوس کن رہا ہے۔ ایسا لگتا ہے کہ ہمارے طنز و مزاح نگار ہنوز کھل پور عصری حیثیت سے دوچار نہیں ہوئے ہیں۔ اپنی افتاد طبع اور افتاد تحریر دونوں کے اعتبار سے وہ فلاسے کنزروٹیو اور قدامت پسند لگتے ہیں۔ نئے موضوعات کم ہیں اور جو ہیں ان کا بھی اٹھارہویں صدی کی نظر سے مطالعہ کیا گیا ہے لطف یہ ہے کہ پچھلے دس سال نے طنز و مزاح کے لیے جتنا سامان تفریح فراہم کیا ہے وہ اس قدر فراوانی کے ساتھ شاید ہی کبھی موجود رہا ہو۔ منافقت ہی ایک ایسی خصوصیت ہے جس پر طنز و مزاح نہایت زرخیز اور فکر انگیز ثابت ہو سکتی ہے رشوت، منافع خوری، رجعت پسندی، دقیانوسیت، تعصب اور تنگ نظری کے پہلو بہ پہلو پاک بازی، انسان دوستی، سوشلزم، لاندہ بیت، جمہوریت اور قومی یک جہتی کے نعرے قومی منافقت کے بڑے مضحک پہلوؤں کو سامنے لاتے ہیں اور ان میں سے ہر ایک کا سامنا ہر ایک کو عملی زندگی میں کرنا پڑ رہا ہے وجہ یہ ہے کہ ہندستان کے ارباب اقتدار ملک میں صنعتی انقلاب لانے کے بجائے یہاں کی تدبیریں دقیانوسی جاگیرداری نظام میں مشینوں کا پیوند لگانے کی کوشش کر رہے ہیں جس سے ایک طرف دقیانوسیت، تعصب اور تنگ نظری پنپ رہی ہے اور دوسری طرف صنعتی نظام کی بکریں عام ہونے کے بجائے اس کی لعنتیں بڑھ چکی ہیں جا رہی ہیں حقیقت یہ ہے کہ مہلبیت پسند شعرا جن عارضوں کا شکار ہیں اور جن کو وہ اپنی "سنجیدہ" شاعری کا موضوع بنائے ہوئے ہیں ان سے نہایت تابناک مزاحیہ شاعری جنم لے سکتی تھی۔ بناوٹی تنہائی، بناوٹی خواہش مرگ، نقلی خول، اور مصنوعی فلسفیت کا نقاب اور اس سے بلند بانگ باتوں کے بعد چھوٹی چھوٹی مراعات کے لیے بھاگ دوڑ یہ سب کچھ طنز و مزاح کے لیے نئے برگ و بار لاسکتے ہیں۔ گوا بھی تک وہ اپنے کو لمبیس، اپنے سو فٹ کے انتظار میں ہیں۔

آخر میں ہم اپنے ابتدائی سوالات کی طرف پھر رجوع کرتے ہیں کہ اردو کے مزاح نگار کون تھے یعنی کس طبقے سے تعلق رکھتے تھے دوسرے یہ کہ ان کے

موضوعات کیا تھے یعنی وہ لوگ کون اور کیسے تھے جن کا انھوں نے مضحکہ اڑایا ہے
تیسرے وہ کون سی خصوصیات ہیں جو ان کا نشانہ ہی ہیں۔ ظاہر ہے یہ
تینوں موضوعات تفصیل طلب ہیں اور ان کے پیچھے جو حیرت انگیز تنوع ہے اسے
رواروی میں سمیٹنا دشوار ہے۔ جو طبقے میر جعفر زٹل یا سودا کا نشانہ بنتے ہیں وہ
رشید احمد صدیقی اور مشتاق یوسفی یا دور حاضر میں مجتبیٰ حسین اور یوسف ناظم
کے موضوعات سے یقیناً مختلف ہیں اور یہ سب اپنے اپنے ”ممدوح“ کی خصوصیات
میں مختلف طرز برقرار رکھتے ہیں۔

پہلا طبقہ یقیناً شخصی سلطنت میں پروان چڑھا اور وہ طنز و مزاح کے
جوہر کو جاگیر داری اور سلطنت کے شخصی نظام کی حد بندیوں کو پیش نظر رکھ کر
ہی برتتا ہے چند اقدار ایسی ضرور ہیں جن کا تحفظ اس کے نزدیک جزو ایمان
ہیں لیکن بقیہ سبھی خصوصیات — خواہ واقعی ہوں یا محض تخیلی — کو
وہ اپنے مضحکہ کے دائرے میں لانے کے لیے توڑ مروڑ لیتا ہے ان میں خصوصی
تذکرہ ہجویات کا ضروری ہے خواہ جعفر زٹل ہوں سودا خواہ وہ جب کسی
کی ہجو لکھتے ہیں تو اس کے کردار حسی کہ حسب نسب میں یا پھر اس کے
اعمال و افکار میں وہ ”کو بڑ“ تلاش کرتے ہیں جو اسے زمانے کے عام مزاج
کے مخالف یا اس کے نزدیک مضحکہ کے لائق بنا دے حد یہ ہے کہ وہ بادشاہ
وقت سے لے کر شاہی لشکر اور عمال کو بھی نہیں بخشے اور ان کے ظاہری
شان و شکوہ کے کمزور اور مضحکہ پہلوؤں کی طرف بریلا اشارے کرتے ہیں
مثلاً

سکزد بر گنرم و موٹھ و مٹر

بادشاہ پشہ شد فرخ سیر

سودا کی متعدد ہجویات میں یہی رنگ برقرار ہے یہ الگ بات ہے کہ
سودا نے براہ راست اپنے دور کے کسی حکمراں کا مذاق نہیں اڑایا۔ البتہ مختلف
اداروں (اور افراد) پر طنز ضرور کیا ہے۔ بزدل نا آسودہ اور نا کارہ فوجی،
رشوت خور کو تو وال، جہل مرکب عالم اور ان سب کے عبارت معاشرے کا متزلزل
نظام جو ان کے شہر آشوب میں ہدف تنقید بنا ہے۔ ان کے مزاج کے آئینہ دار

ہیں وہ میرضا حک اور فدوی اور میر تقی سے لڑے جھگڑے ان کی، بھجویں بھی لکھیں لیکن ان، بھجویات کے پیچھے بھی اس دور کا مذاق اقدار شامل ہے اور ادبی سماجیات کے نقطہ نظر سے یہ سبھی، بھجویات اور شہر آشوب نہایت اہم ہیں۔

دوسری مشق اس نثری اور شعری طنز و مزاح کی ہے جو برطانوی دور حکومت میں تہذیبی ٹکراؤ اور تمدنی خلفشار کے دور میں ابھرا ان میں یوں تو نام بہت سے ہیں لیکن سب کے سب دوسروں کے درمیان گزرتے ہیں البتہ خوجی کا دائرہ ان دونوں سے مختلف ہیں۔ ایک دائرہ تو ان مشرق پرستوں کا ہے جن کی نمایندگی کا حق اودھ پیچ سے لے کر اکبر الہ آبادی تک سمجھی نے ادا کیا ہے گویا نئے دور کے سانچے میں ڈھلنے کے بجائے اس سانچے ہی کا مذاق اڑایا جائے دوسرا دائرہ البتہ کلیم اور ظاہر دار بیگ کا ہے دونوں مذہب احمد کے ناول "توبتہ النصوح" کے کردار ہیں لیکن اپنے خالق کے کھینچے ہوئے دائرے سے غیر مطمئن ہیں کلیم سخن وری اور آزاد خیالی سے نصوح کے مذہبی سانچے میں ڈھلنے پر راضی نہیں اور مرزا ظاہر دار بیگ اپنی سخن سازی کے بل پر زندگی گزارنے پر مصر ہے۔ خوجی البتہ اس لحاظ سے بالکل منفرد ہے کہ ماضی کی خوبیاں اس کے کردار میں مضحک بن گئی ہے اس کی ایفون خوری جو پہلے فراغت کی نشانی تھی اب عیب سمجھی جاتی ہے اور اس کا اکثر تیارنا جو کل تک شرفا اور ان کے حاشیہ برداروں کا معمول تھا اب مضحکہ خیز ترار دیا جاتا ہے۔

یہ سبھی کردار ان مصنفوں کے قلم سے وجود میں آئے ہیں جو ایک تہذیبی دائرے سے نکل کر دوسرے تہذیبی دائرے میں قدم رکھ رہے تھے اور اپنی اپنی شرائط پر نئے سماجی نظام سے سمجھوتے کو تیار تھے ان میں سب دلچسپ اور نمایندہ کردار خود اکبر الہ آبادی کا ہے جنہیں پرانی روش عزیز ہے اور مغربیت گوارا نہیں مگر اپنی تنقید کو محض شاعری تک محدود رکھتے ہیں اور عملی زندگی میں نہ صرف انگریزوں کے ملازم رہے بلکہ اپنے بیٹے عشرت کو اعلیٰ

تعلیم کے لیے انگلستان بھی بھیجا اور اپنی طرح انگریزوں کی ملازمت بھی دلوئی
 بایں ہمہ ان کی شاعری کی دنیا مختلف ہے اور انھیں پائپ (یعنی نل)
 کا پانی پینا اور ٹائپ کا حرف پڑھنا تک گوارا نہیں۔

دراصل یہ سماجی تبدیلی ہی طنز و مزاح کا مرکزی موضوع بنا رہا گو اس
 کی نوعیتیں ہر دور میں اور ہر مزاح نگار کے یہاں مختلف رہی یہاں تفصیل
 کا محل نہیں لیکن ایک سرسری نظر بھی اس دور کے مزاح نگاروں کے اسلوب
 اور واقوع نگاری پر ڈالی جائے تو اس کا ثبوت واضح طور پر ملے گا۔ مثال
 کے طور پر رشید احمد صدیقی کے یہاں طنز و مزاح کا بنیادی ڈھانچا ان مغربی
 اداروں سے وابستہ ہے جن سے قدیم تمدن سے مطابقت رشید احمد صدیقی
 کے ہاں مرکزی موضوع کی حیثیت رکھتی ہے۔ کچھری اور گواہوں کا پورا سلسلہ
 اس کی محض ایک مثال ہے یہی حال علی گڑھ کے ایم اے او کالج کی اقامتی
 زندگی سے پیدا ہونے والے مزاح کا ہے اور یہ کون نہیں جانتا کہ رشید صاحب
 کے ہاں طنز و مزاح کے سارے معاملات اسی اقامتی زندگی کے اردگرد ہیں۔
 اس مغربی طنز زندگی کا کسی قدر مختلف روپ لپٹرس بخاری کے مختصر مگر
 عہد آفریں مضامین میں نظر آتا ہے جہاں سائیکل سے لے کر دوستوں کی
 تاش کی بازی تک یہی بدلتی ہوئی معاشرتی تقریحات اور مشاغل۔ سے
 مزاح کے مختلف پہلو ابھرے ہیں مثلاً بیوی کے میکے جانے کا پر اشتیاق
 انتظار اور پھر اس کے جانے کے بعد جی نہ لگنا اور اس کو تار دینا اور عین
 اس وقت جب جی بہلانے کے لیے دوستوں کے ساتھ تاش کی بازی
 میں طرح طرح کی بے تکلفیاں جاری ہیں۔ بیوی کی میکے سے اچانک
 واپسی — یہ سب مناظر وہ ہیں جو قدیم اور جدید تہذیب اور طرز
 حیات ہی نہیں طرز احساس کو ایک دوسرے کے مقابل رکھ کر ان سے
 مزاح پیدا کرتے ہیں۔

فرحت الشریگ نے کچھری کی فضا میں مزاح ڈھونڈا یا پھر مہنی
 کی باقیات میں اس طنز و مزاح کی جھلکیاں دیکھیں اور دکھائیں اسی

کے ساتھ ساتھ پرانی تہذیب کے مرقعوں میں وہ رنگ آمیزی کی کہ ان سے لطیف مزاج کا حسن دو بالا ہو گیا۔ نذیر احمد کی کہانی ہو یا یادگار مشاعرہ یا عدالت کے مناظران تینوں میں یہی رنگارنگی اور مزاج کی طرفگی نمایاں ہے۔ عظیم بیگ چغتائی نے البتہ اپنی جودت طبع سے نت نئے مضحک رنگ بھرے مثلاً الشذری میں ایک پرانی چال کے بزرگ کی عربی دانی یا پھر ٹیلی ویژن کے استعمال کے نت نئے انداز یا نکاح کی انگوٹھی ہاں انجانے میں انگلی میں پھنس جانا — یہ سب ایسے واقعات ہیں جن میں دونوں تہذیبی لوازم کے ٹکراؤ سے مزاج پیدا کیا گیا ہے۔

شوکت تھانوی کے ہاں سودیشی ریل، میں اس دور خے پن نے نئی کیفیت پیدا کی ہے یعنی ناداری اور ناکردہ کاری تو پرانے مشرقی بلکہ ٹھیکہ ہندستانی انداز کی ہے اور میکانیکی تقاضے اور ان سے پیدا شدہ تقاضے جدید دور کے ہیں ان دونوں کے ٹکراؤ سے پر لطف صورت حال کی عکاسی شوکت کا سرمایہ امتیاز ہے۔

اس میں ایک نئی جہت شفیق الرحمن کی جماعتیں، مزید جماعتیں اور پھر ان کے غیر فانی شاہکار توزک (یا تزک) نادری نے پیدا کیے۔ کرکٹ پر ان کا مضمون جس کے ضمن میں دو دھڑکتے دلوں کی کہانی بھی بیان ہوئی ہے۔ دو تہذیبی منطقوں کی داستان ہے یہی صورت نادر شاہ کی مفروضہ خودنوشت سوانح عمری کے اس ٹکڑے میں موجود ہے جو تزک نادری کی شکل میں شائع ہوا، واقعات پرانے ہیں لیکن ان میں عہد جدید کے ٹکڑے ملا کر ان کو مضحک بنا لیا گیا ہے۔

ہمارے اپنے دور میں مشتاق یوسفی نے طنز و مزاح کی ایک نئی جہت سے آشنا کیا ہے چرائے نے گلے کے مضامین سے قطع نظر ان کی زرگزشت اور آبِ گم کی حیثیت گوان کی ذاتی یادداشتوں کی ہے مگر ان سب میں مزاج کے جو پہلو — اور ان کے پہلو بہ پہلو حزن و الم کی جو کیفیات پیدا کیے گئے ہیں وہ مشرقی اور مغربی تمدن کی باہمی آویزش یا

CHANGE OVER کی داستان بھی سنا تے ہیں اور ان میں طنز و مزاح کے پہلو اسی تہذیبی آویزش سے ابھرتے ہیں۔

اب آئیے دوسرے سوال کی طرف — یعنی یہ کس کا مضحکہ ہے اور مضحکہ اڑانے والے کون ہیں۔ ان دونوں سوالوں کے جوابات واضح ہیں مضحکہ ہے ان لوگوں کا جو اس تہذیبی ٹکراؤ کے بیچ میں آگئے ہیں اور یہی جانتے کہ آگے کا راستہ انھیں کس طرف لے جائے گا۔ یہ دراصل تہذیبی زرمیہ ہے جس میں دو تہذیبوں کا امتزاج بھی ہے اور افتراق بھی، ٹکراؤ بھی ہے اور ملاپ بھی۔ چونکہ یہ ٹکراؤ ہنوز کسی نہ کسی شکل میں جاری ہے اس لیے ابھی تک ان کو لطف کے ساتھ پڑھا جاتا ہے۔ گو ان کے معنی اور تلازمے میں تبدیلیوں کی گنجائش ہے اور اسی وجہ سے آج تک وہ مزہ دیتی ہیں۔

ان کے لکھنے والے متوسط طبقے ہی کے لوگ ہیں اور وہ بے دردی سے اپنے سے نچلے طبقے کے کرداروں کا مذاق بھی اڑاتے ہیں اور ان کے بل پر مزاح بھی پیدا کرتے ہیں، کسی قسم کی ہچکچاہٹ محسوس نہیں کرتے یہی صورت جاگیردارانہ والے وراثت والے طبقوں کی بھی ہے گو ان کی وراثت بھی جاگیرداری ہی تھی لیکن چونکہ انھوں نے اس سے کسی قدر الگ ہٹ کر اور مغربی تہذیب اور علوم اختیار کر کے اپنی راہ بنائی تھی اس لیے وہ اس کشمکش سے خود آزاد کرنے کی راہ نکالنے کے سلسلے میں طنز و مزاح کے کوچے میں آگئے جسے غائب کے ایک شعبہ میں یوں بیان کیا جاسکتا:

ایمان مجھے روکے ہے تو کھینچے ہے مجھے کفر

کعبہ مرے پیچھے ہے کلیسا مرے آگے

ترقی پسند تحریک اپنے مزاح نگار ساتھ لائی جن میں کنھیالال کپور اور بعد میں فکر تو نسوی قابل ذکر ہیں اور پاکستان میں شفیق الرحمان، ابن نشا اور بعد کو کرنل محمد خاں اس سلسلے کو لے کر آگے بڑھے اور آج کے دور میں

مشتاق یوسفی کے اسلوب کی آویزش اور زیبائیش تک نوبت پہنچی۔
 آخری سوال رہتا ہے کہ اس طنز و مزاح کا مقصد کیا ہے یعنی تہذیبی
 مشن یا کم سے کم اس کی ہیئت اور نقطہ نظر کا رخ کس طرف ہے۔ ظاہر
 ہے اس سوال کے جواب بھی مختلف ہوں گے مگر ایک بات کسی قدر واضح
 ہے کہ یہ سبھی مزاح نگار (چند استثناء کے علاوہ جن میں قاسمی برادران کا
 استثناء شامل ہے عطاء اللہ قاسمی اور ان کے برادر بزرگ کا) کا ہدف
 وہ تہذیبی دوئی ہے جو ہندستان اور پاکستان میں مغرب کے زیر اثر
 آئی مگر ہنوز اقدار میں کوئی تبدیلی نہ لاسکی یہ تبدیلیاں آج بھی برابر آ رہی
 ہیں اور فلیٹ کی زندگی ہو یا مصروفیتوں کی آپادھانی خاندانی یک جہتی کی
 بربادی ہو یا مسرتوں کے نئے نئے تصورات ان سب کے رد و قبول کا سلسلہ
 تیزی کے ساتھ جاری ہے مگر ان کے اثرات ہماری فکر اور جمالیاتی اور تہذیبی
 شعور پر بہت کم پڑے ہیں اور بڑے بھی ہیں تو اس قدر آڑے ترچھے پڑے
 ہیں کہ ان سے کسی صالح معاشرے کی بنیادیں اٹھانا ممکن نہیں
 یہ سوال البتہ باقی رہ جاتا ہے کہ اگر یہ ممکن بھی ہوتا تب بھی طنز و مزاح نگار
 کے لیے اپنا سالہ اکٹھا کرنے کے لیے بہت کچھ مل جاتا۔

بہر حال مختصراً یہ چند جہات ہیں جن پر طنز و مزاح کی ادبی سماجیات
 پر مزید کھوج کی جاسکتی ہے اور اس نقطہ نظر سے اردو میں طنز و مزاح کا
 تجزیہ کیا گیا تو بعض نئے امکانات تک رسائی ممکن ہے بقول زہرہ نگاہ
 ترا خیال فروزاں ہے دیکھیے کیا ہو
 خموش گردش دوراں ہے دیکھیے کیا ہو

لفظ جان دار ہوتے ہیں بیمار ہوتے ہیں اور مر جاتے ہیں کبھی کبھی ان کا آؤگون یا دوسرا جنم بھی ہوتا ہے وہ استعمال بھی ہوتے ہیں اور استعمال کیے بھی جاتے ہیں، غلط طریقے پر بھی اور غلط جگہوں پر بھی، مگر یہی بے جان سمجھے جانے والے لفظ بالکل زخم خوردہ سانپ کی طرح اپنے برتنے والے کو ڈس لیتے ہیں اور اپنے استعمال کرنے والوں بلکہ غلط استعمال کرنے والوں کو بھی ڈس لیتے ہیں۔ اس کا تماشا خود ہم اپنے ملک میں، اپنے معاشرے میں اصطلاحات کی نرالی اور متضاد تشریحوں سے ہوتا ہے جیسے سیکولرزم۔ لفظوں کے بدلتے ہوئے مفہام اپنے دور کی بصیرت یا اندھے پن کا نتیجہ ہوتے ہیں اور ان کی تعبیر و تشریح، معنویتوں کی تبدیلی اور مفاہیم اور متعلقات کا رد و بدل دراصل علم سانیات بلکہ سماجی سانیات کے ضمن میں آتے ہیں۔

مگر انہی لفظوں سے ادب بھی بنتا اور بگڑتا ہے اور ادب محض الفاظ اور اصوات کا انبار نہیں ہے وہ اپنے تلازموں اور مفاہیم کے ذریعے زیادہ گہری حقیقتوں تک پہنچتا ہے اور کچھ اس انداز سے پہنچتا ہے کہ لفظوں میں گہس بیل پیدا ہو جاتا ہے کہ نہ صرف وہ اپنے دور کے مزاج اور آہنگ کو تہہ داری سے بیان کرنے پر قادر ہو جائیں بلکہ اپنے دور کی حقیقتوں کے ذریعے ان وسیع تر تصورات تک بھی پہنچ جائیں جو ان کے دور کے گزر جانے کے بہت بعد تک کے لیے جواز رکھنے اور غالب کے لفظوں میں کہہ سکے :

تازہ یوانم کہ سرمست سخن خواہد شدن
 ایسے از قحط خریدارے کہن خواہد شدن
 گو کہم را در عدم اوج قبولی بودہ است
 شہرت شعرم بگیتی بعد من خواہد شدن
 مگر ادبیات کے نام سے نکھی ہوئی اور چھپی ہوئی کتنی تحریریں ہیں جن
 پر اب اس خوش عقیدگی کا اطلاق ہوتا ہے۔

روزانہ چھاپے خانوں سے لاکھوں کتابیں چھپ کر نکلتی ہیں اور لاکھوں
 کتابیں گننا می کے اندھیرے میں ڈوب جاتی ہیں جن کی گزشتہ کل بڑی
 دھوم دھام تھی اور وہ بھی ہوتی ہیں جو وقتی ضرورت کے ماتحت نکھی گئیں
 ایسی بھی ہوتی ہیں جنہیں چوم کر پڑھنے والے الماری کے سبے اونچے خانے
 میں سجاتے ہیں اور پھر کبھی نہیں اٹھاتے۔

یہ تو ہوئی بات محض ادبی مطبوعات کی، مگر اول تو ادبی مطبوعات بھی
 ہر قسم کی ہوتی ہیں وہ بھی جو قابل مطالعہ ہوتی ہیں اور مقبول یا کم مقبول یا
 ناقابل قبول قرار دی جاتی ہیں، اور ایسی بھی جو کسی وقتی ضرورت کے لحاظ
 سے نکھی جاتی ہیں وقتی طور پر مقبول بھی ہوتی ہیں اور پھر ناقذی اور بے توجہی
 کا شکار ہو جاتی ہیں۔ لیکن اس ادبی "کاروبار" سے کہیں بڑھ کر وہ بار
 ہوتا ہے ان غیر ادبی کتابوں کا جو جاسوسی ہوں یا خالصتہ رومانی یا وقتی نگران
 کار رابطہ ادب سے دیر پا نہیں ہوتا ان میں معلوماتی، مذہبی اور سائنسی ہر قسم
 کا ادب شامل ہوتا ہے۔

پھر اسی کے پہلو بہ پہلو ایسے قصے کہانیاں بلکہ یوں کہیے کہ ایسا ادب بھی فروغ
 پاتا ہے جو چھپنے چھپانے سے واسطہ ہی نہیں رکھتا۔ ہمارے آپ کے زمانے میں
 ریڈیو پر پیش ہونے والے پروگرام (خصوصاً ریڈیو ڈرامے جن کا کم سے کم اردو
 ادب میں ڈرامے کی تجدید میں ایک اہم حصہ رہا ہے) ٹیلی ویژن کے پروگرام،
 فلم کے پردہ سیمیں پر دکھائے جانے والے مشاعرے اور موسیقی کی محفلیں، ریکارڈ
 ٹیپ کے ہوئے پروگرام وغیرہ سبھی شامل ہیں، ان کے تنقیدی محاکے یا ان میں

بعض کے تنقیدی محاکمے بھی ہوتے رہے ہیں گو ان تنقیدی فیصلوں میں بھی ادبی یا نیم ادبی معیار پر زور دیا جاتا رہا ہے مگر ان کا کوئی محاکمہ ادبی سماجیات کے نقطہ نظر سے نہیں کیا جاتا ہے اپنے دور کے مزاج کی آئینہ دار بھی ہوتے ہیں اور ان میں بعض محض مزاج شناسی ہی نہیں بلکہ آئینہ دار کے مزاج کی تعمیر و تشکیل میں بھی حصہ لیتے ہیں۔

یہی ہر طرح کے ادبی نمونے غیر ادبی یا نیم ادبی مرقعے دراصل ادبی سماجیات کی بنیاد ہیں کہ انہی کے تجزیے اور چھان پھٹک کی مدد سے وہ اپنے دور کی آہنگ شناسی کے ذریعے نہ صرف اپنے آپ کو اور اپنے دور کو بلکہ اپنے سے پہلے ادوار کی بھی پہچان کراتے ہیں اور کسی قدر زیادہ سائنس ٹیٹک بیادوں پر کراتے ہیں کہ ہر نتیجے کے پیچھے ثبوت اور شواہد ہوں اور کوئی دعویٰ بے دلیل نہ رہ جائے۔

RICHARD HOGART نے اسی بنا پر لکھا تھا: - WITHOUT THE FULL

LITERARY WITNESS, THE STUDENT OF SOCIETY WILL BE

BLIND TO THE FULLNESS OF THE SOCIETY

سماج کا وہ مطالعہ کس قدر ناقص ہوگا جو ان آوازوں کو نظر انداز کر دے جو سماج کے ارمانوں، خوابوں اور آرزو مندنیوں کو ظاہر کرتی ہیں۔

۱۹ ویں صدی کے شروع میں ادبی سماجیات کی ابتدا ہوئی (گو اس

کے نشانات اور ادب پر سماج کے اور سماج پر ادب کے اثرات کی طرف اشارہ افلاطون کے دور سے برابر کیا جاتا رہا ہے اور افلاطون نے ادب کے تخمیل پرستانہ

اور گمراہ کن تصورات کی بنا پر اسے مردود ہی قرار دے دیا تھا) بیسویں صدی میں DASKHEIM اور WEBER نے اس ادبی سماجیات کے نظام کو اور زیادہ باقاعدگی

بخشی اور ادب سے تہذیبی اور قدری شہادتیں حاصل کرنے کی روش اختیار کی۔ اس ضمن میں لفظ ”ادبی“ خاصہ گمراہ کن ثابت ہو سکتا ہے۔ ظاہر ہے

سماجیات محض ادب کی ادبیت کا مطالعہ نہیں کرتی اور نہ اس کا مطالعہ محض ”ادبی“ ہوتا ہے بلکہ اس کے رشتے پورے نظام اقدار کو اپنے دائرے میں لے لیتے

ہیں اور اس ضمن میں ان تحریروں یا غیر تحریری ادب سے بھی مدد لیتی ہے جسے صحیح اور اعلیٰ معنوں میں ادب نہیں کہا جاسکتا کیونکہ ان کے ذریعے بھی اس دور

کے مزاج اور اس کی پسندیدگی اور ناپسندیدگی اور اس کے معیار و اقدار کا پتہ چلتا ہے اور ان کے تجزیے سے مفید نتائج اخذ کیے جاسکتے ہیں۔

سامنے کی ایک مثال لے لیجئے غالب کے دیوان کو جو مقبولیت آج حاصل ہے وہ کل نہیں ملی تھی اور جس جس دور میں بھی اسے مقبولیت حاصل رہی ہے اس کے اسباب مختلف رہے ہیں یہی نہیں بلکہ اس کو دیکھنے، پرکھنے اور پڑھنے کے انداز بھی بدلتے رہے ہیں۔ ایک زمانہ تھا جب غالب کو حالی نے فارسی گو اساتذہ کے مقابل رکھ کر پڑھنے کی کوشش کی، پھر وہ دور آیا جب ڈاکٹر سید محمود نے اسے آزادی وطن کے شیدائی کا کلام سمجھ کر پیش کیا اور غالب کے قطعے کے آخری شعر کو آزاد ہندستان کی تمنا قرار دیا۔

اک شمع رہ گئی ہے سودہ بھی خموش ہے

پھر غالب مذہبی رواداری اور سیکولرزم کے علم بردار کی حیثیت سے پیش کیے جانے لگے اور جب غالب صدی منانی گئی تو ان کا منسوخ شدہ نسخہ حمید ریہ بھی اسی طرح کنگھالا جانے لگا کہ ان کے متعلق اشعار کو ڈھونڈ ڈھونڈ کر نئے معانی پہنائے جانے لگے۔ اور یہ سلسلہ براہِ جاری ہے۔

یہ اتنا غالب کی طرفگی کا نتیجہ نہ تھا جتنا مختلف ادوار کے بدلتے ہوئے نقطہ نظر کا جو غالب کو اپنے آئینے میں دیکھنا اور پرکھنا چاہتا تھا مگر ادبی سماجیات کا دائرہ تو اس سے بھی ذرا آگے جاتا ہے وہ تو اس کا بھی مطالعہ کرتی ہے اور اس کا ایک مخصوص گروہ تو اسی پر زیادہ زور دیتا ہے کہ کونسی کتاب کتنی چھپی یا کتنی بار چھپی اور اس کی مقبولیت کا دائرہ کس قدر وسیع ہوا اور کن حلقوں میں وسیع ہوا اور کیوں؟

کتابوں کی بات سے قطع نظر ذرا اصناف ہی پر غور کیجئے۔ ادبی سماجیات کے نقطہ نظر سے یہ مسئلہ بھی کچھ کم دلچسپ نہیں کہ آخر اصناف ادب کا عروج اور زوال کیوں ہوتا رہتا ہے۔ خود اردو ادب کو لیجئے۔ کل تک قصیدہ، مثنوی و اسوخت، جو، شاعری میں اور داستانیں، تمثیلیں اور اندر سمجھائیں۔ کہ وہ منظوم تمثیلیں تھیں۔ خاص مقبول تھیں۔ اور اب ڈھونڈھیے

توان کا نشان تک نہ پائے۔ آخر وہ سب کہاوتیں اور ان کی طرف سے توجہ کیوں ہٹ گئی اس قدر کہ دور حاضر کے کئی اہم شاعروں نے کم سے کم مثنوی کے احیاء کی کوششیں کیں اور ناکام رہے۔ بہر حال یہ اور اس قسم کے کئی استغناء ایسے ادبی سماجیات کے پیش نظر ہیں البتہ ان پر غور کرنے کا نقطہ نظر محض ادبی نہیں ہوگا بلکہ ادب کے عوامی رد عمل یا مقبولیت کے اسباب یا نہ ہونے کے اسباب بھی زیر بحث آئیں گے اور مرکزی حیثیت انہی مباحث کی ہوگی جنہیں ادبی مباحث پر فوقیت حاصل رہے گی۔

اس ضمن میں دو مباحث اور بھی قابل توجہ ہیں۔ ایک یہ کہ ہمارے لکھنے والوں کا طبقاتی پس منظر کیا ہے وہ شہر کے رہنے والے ہیں یا دیہات کے رچ یہ بھی ہے کہ اردو کے اکثر لکھنے والے قصبات کے رہنے والے ہیں جن کی تخلیقی سرگرمیاں شہروں میں آباد کاری کے بعد شروع ہوئی ہیں اس دعوے کے دلائل کا یہ محل نہیں) وہ کس مزاج اور منہاج کے ہیں مثلاً ان کی تعلیمی سطح بلند ہے یا ان کا گہرا رشتہ دیہات اور شہر کے ان بے پڑھے لکھے عوام سے زیادہ گہرا اور زیادہ قریبی ہے جو درحقیقت جمہور کہلاتے ہیں اسی موقع پر بعض ان عوامی اداروں کا اور ان کے دیر پا اور زور رس اثرات کا تذکرہ بھی ضروری ہے جن کے نقش و نگار ہمارے ادب اور ادیبوں خصوصاً شاعروں پر بہت گہرے ہیں مگر ان اثرات کا کوئی معقول اور بسیط جائزہ نہیں لیا گیا ہے میری مراد ہے وہ ادب جو مریوں، نوجوں، دوہوں اور سلام کی شکل میں امام باڑوں کے ارد گرد فروغ پاتا ہے اور جس کے دیر پا اثرات نظموں کی ہئیت اور مزاج پر بھی ہویدا ہیں جن میں نفس مضمون کی تکرار اور اس کی تقسیم اور تعبیر اسی طرز پر ہوتی یہ سلسلہ یعنی اعظمی اور پرویز شاہدی تک اسی طرح قائم ہے۔

اسی سلسلے میں اس قسم کی غیر ادبی تحریروں کا تذکرہ ہو جائے جو قومی تحریکوں یا بین الاقوامی تحریکوں کے رد عمل کے طور پر اردو دنیا میں کبھی عام ہوئیں ان کے لکھنے والے کون تھے گاؤں کے رہنے والے تھے یا شہر کے ان کی تعلیمی استعداد کیا تھی ان کے جذباتی محرکات کیا تھے وہ کس حد تک دوسرے عوامل سے متاثر ہوئے

اور کس حد تک اور کس نوعیت سے کیا ہے یہ سب مسائل ادبی سماجیات کے دائرے میں آتے ہیں۔

یہاں پھر ایک مثال بیجے ناول کے ابتدائی دور کی نذیر احمد سے لے کر پریم چند تک کے ناولوں میں ایک انوکھی بات یہ بھی ملتی ہے کہ پریم چند کے علاوہ اس دور کے کسی ناول نگار کے ناولوں میں خواہ شیوعہ کردار ہوں مثلاً مزرا محمد ہادی رسوا کے ذات شریف اور شریف زادہ میں یا سنی ہوں جیسے نذیر احمد اور شرر کے ناولوں میں یا دونوں کا ملفویہ ہوں اور اودھ کی شاہی حکومت کے دور اور اس کے مابعد کے وہ نمایندہ مسلم کردار ہوں جنہیں پنڈت رتن ناتھ سرشار کے قلم نے بڑی مہارت اور نفاست سے تراشا ہے مگر یہیں یہ سب مسلم کردار گوان کے خالقوں میں کم سے کم ایک بڑا نام ہندو ناول نگار کا بھی ہے۔ ملوان ہندو مسلم کرداروں کی روایت پریم چند کے ناولوں ہی میں پروان چڑھی ہے گو یہاں بھی غیر مسلم کرداروں کی اکثریت ہے۔

اسی کے ساتھ جڑا ہوا مسئلہ ہے ادبی سرپرستی کا، دراصل سرپرستی کا لفظ یہاں نامناسب ہے، مسئلہ مخاطبین کا بھی ہے اور مخاطبین تک بات پہنچانے والے وسائل کی ملکیت کا بھی۔ اب وہ زمانہ تو ہے نہیں کہ چوراہے پر ایک لمبا چوڑا تخت بچھا لیا اور دو پہرات گئے کہانی سننے کے شوقینوں کے لیے دریوں کا فرش کرا دیا اور داستان امیر حمزہ شروع ہو گئی اور موقع موقع سے شعر خوانی بھی ہوتی رہی، اسی کے ساتھ ساتھ اب بغیر بڑی لاگت اور صرفے کے مشاعرے منعقد کرنے کا زمانہ بھی ختم ہو گیا اب تو مشاعرے میں مال، دری اور روشنی کے علاوہ بہت بڑی رقم شاعروں کو غیر اطمینان بخش معاوضے کے طور پر ہی سہی دینے کا انتظام ضروری ہے اور ان شاعروں کے کلام حتیٰ کہ ان کے پڑھنے کے طرز اور موضوعات پر بھی ان کے طرز تخاطب، ان کی یا ان کے معاصرین کی کامیابی کے اثرات اور لباس، اشارے کنائے، ترنم کے طرز یا تحت اللفظ پڑھنے کے طریق کار کا بڑا براہ راست اثر پڑتا ہے۔ اور چونکہ اب یہ سب باتیں مجھ کلام کے موضوعات کے ان کی مقبولیت یا عدم مقبولیت کا سبب بنتی ہیں اس

لیے ان پر بھی خاطر خواہ توجہ کی جاتی ہے اور اس لحاظ سے یہ سب باتیں بھی ادبی سماجیات کا موضوع بنتی ہیں۔ یہ لہجہ، یہ ترنم، یہ اندازِ سخا طب محض کلام پڑھتے وقت ہی اپنا اثر نہیں دکھاتے بلکہ یوں بھی ہوتا ہے کہ ان کا اثر خود شاعر کے طرزِ احساس اور لفظیات کے انتخاب کو بھی متاثر کرتے ہیں۔

اب مشاعرے کے لیے کوئی مرئی درکار ہوتا ہے اور اس میں مشاعرے کے علاوہ بھی بہت کچھ شامل ہے ان میں شاید سب سے مرکزی اور بنیادی حیثیت حاصل ہے شخصیت کی تعمیر و تکمیل میں۔ اس کی سب سے واضح مثال جگر مراد آبادی کی مقبولیت ہے جن کا شاعروں کی مقبولیت میں بھی بڑا اہم حصہ ہے۔ آواز کا جادو کلام کی زور دہی انداز بیان کی سادہ کاری سب اپنی جگہ مگر ایک مفلوک الحاک مگر غیور شاعر کی لباس اور ہئیت کی طرف سے بے خبری، شراب نوشی کی روایت اور رندی اور رندانہ بے خبری کی جیتی جاگتی تصویر ہو جانا۔ ایسی خصوصیات تھیں جو جگر مراد آبادی کے شاعرانہ مرتبے کے تعین اور ان کی غزلوں سے لطف لینے کے عمل میں شریک ہو گئیں اور جنہوں نے اُس دور کے مشاعروں سے لے کر آج تک کے مشاعروں کی فضا آفرینی کی ہے اور شاعر کو قلندرانہ مزاج آزاد رو فرد کی حیثیت سے متعارف کرایا ہے جو بانگِ دہل یہ اعلان کر کے

ہم کو مٹا سکے یہ زمانے میں دم نہیں

ہم سے ہی ہے زمانہ زمانے سے ہم نہیں

اپنا زمانہ آپ بناتے ہیں اہل دل

ہم وہ نہیں کہ جن کو زمانہ بنا گیا

ادبی سماجیات کے نقطہ نظر سے غور کریں تو یہ بھی دکھائی دے گا کہ ان شخصیتوں کے اثرات محض ان کی ادبی تخلیقات کے دم خم پر قائم نہیں ہوئے بلکہ اکثر و بیشتر غیر ادبی یا ماورائے ادب تصورات پر قائم ہیں مثلاً جگر کی رندانہ سرخوشی، حسرت موہانی کی مجاہدانہ روش (گو اس جہاد کی نشانیاں ان کے کھٹیدھ غزلیہ رنگ میں بہت کم نمایاں ہوئی ہیں) یا جوش کا باغیاد حوصلہ اور

بت شکنی یا یگانہ کی ٹیڑھی روش یا فراق کی جنسی بے راہ رویوں کا ان کی عشقیہ شاعری کے مزاج پر اثر — !

اس کے علاوہ مرثیوں کی آج کی شکل تو خیر نسبتاً زیادہ واضح ہے کہ ان کے سرمایے سے یا مدد سے مشاعروں کا انتظام ہوتا ہے اب اس میں سگریٹ بیچنے والی ایجنسیاں ہوں یا دہلی کلا تھ مل جیسے ادارے یا ادبی اور نیم ادبی اکادمیاں، مگر اس کے علاوہ بھی مرثیوں کا یہ سلسلہ اور ادبی سرپرستی کا معاملہ بہت دور تک چلا گیا ہے۔ آج کے دور میں اسے سمجھنا اور پرکھنا اور اس کے نقائص اور محاسن کو پہچاننا بھی ضروری ہے۔ اردو رسائل یا تو حکومتوں کے شعبہ نشر و اشاعت کے ماتحت کام کر رہے ہیں یا اردو اکادمیوں کے زیر اثر ہیں البتہ ان کی آوازیں خواہ کتنی ہی غیر جانبدار اور منصفانہ کیوں نہ معلوم ہوں، ہیں سبھی جانبدار۔ اس میں ساہتیہ اکادمی کے رسالوں سے لے کر اردو اکادمیوں تک کے رسالے بھی شامل ہیں اب انکا ڈگڑا لے رہ گئے ان کی اپنی حکمت عملی ہے اور اپنا نقطہ نظر۔ اور اس حکمت عملی اور نقطہ نظر کی حد بندیاں بھی ہیں۔

پہلے معاملہ نسبتاً آسان تھا نواب صاحب یا بادشاہ وقت کا قصیدہ لکھا اور سرخرو ہوئے اب تو پیرانے نواب صاحب، راجا صاحب، راجا صاحب سب پردے میں ہیں اور ان کے مداحوں اور قصیدہ نگاروں کو ان کی مدح میں سر دھنے کی کھلم کھلا آزادی ہے بھی نہیں البتہ حکم یہ ہے کہ تعریف و توصیف ہو تو آئین و آداب کے ساتھ ہو۔ اور یوں ہو تو مدح نگار کے لیے خواہ وہ مدح خود کسی فرد خاص کی ہو یا اس کا نام لیے بغیر اس کے اوصاف حمیدہ کی — ریڈیو ٹیلی ویژن، پبلی کیشن ڈویژن، اکادمی سبھی کے دروازے کھلے ہوئے ہیں بلکہ اکثر یہ ادارے خود ایسے اہل قلم کی فکر میں سرگرداں رہتے ہیں جو ان کی ہلکی سی مخالفت میں کچھ لکھ سکیں، نکسلی مصنفین کی تلاش خاص طور پر بہت نمایاں ہے کہ ان سے ان کی غیر جانبدارانہ روش کا ثبوت فراہم ہوتا ہے۔

اسی سلسلے میں کتابوں کی اشاعت کا سوال بھی آتا ہے۔ اردو کی کتابوں

کی اشاعت کا سارا ساز و سامان غیر سرکاری اور سرکاری ذرائع سے فراہم ہوتا ہے سرکاری ذرائع میں مندرجہ بالا اداروں کے علاوہ اکادمیوں کی وہ انعام یافتہ کتابیں بھی شامل ہیں جن کے مصنفین کو پانچ سو سے لے کر دس ہزار یا ایک لاکھ روپے تک کے انعامات ملتے ہیں مگر ان کی کتابوں کی، حتیٰ کہ انعام یافتہ کتابوں کی — پکڑی کی کوئی صورت نہیں نکلتی۔ دوسری طرف وہ ادارے ہیں جو ہیں تو نجی اور تعداد میں بہت کم، مگر پورا اردو مارکیٹ گویا اچھی کی دسترس میں ہے جس میں کسی مصنف کی تخلیقی زندگی یا شہرت یا اس کی گم نامی اور گم شدگی بھی شامل ہے۔ اردگرد کے ناشرین پر نظر ڈالیے تو ایجوکیشنل پبلشنگ ہاؤس، دہلی ایجوکیشنل بک ہاؤس۔ علی گڑھ، مکتبہ جامعہ اور دوچار اور نام ہیں۔ اور ان سب کا مقصد صرف یہ ہے کہ مصنف اور وہ کتابیں جو اپنا مارکیٹ خود بنا چکے ہیں ان کے ذریعے لائبریریوں تک پہنچیں اور کمیشن ان کی جیب میں پہنچتا رہے اس کا سادہ بازاری کے اثرات کس طرح تخلیقی عمل تک پہنچتے ہیں اور مریضوں کی یہ نئی کھوپ کس طرح اردو کے تخلیقی ادب کو متاثر کر رہی ہیں یا دوسرے ذرائع نشر و اشاعت کے ہونے کی بنا پر کس طرح مسدود کر رہی ہے یہ بھی ادبی سماجیات کے نقطہ نظر سے مطالعہ کا نہایت اہم موضوع ہے۔

یہاں ان گوشواروں کا تذکرہ کر دینا ہی کافی ہے جو کسی زبان کے مختلف موضوعات اور مختلف ڈسپلن میں مطبوعہ ادب کی درجہ بندی کے طور پر ادبی سماجیات تیار کرتی ہے اور ان کی مدد سے ان کے فکری سمت و رفتار کا تعین کرتی ہے۔ اردو کے سلسلے میں اس قسم کے معروضی مطالعے تو اور بھی زیادہ اہم ہیں جن سے اندازہ لگایا جاسکے کہ پچھلے چالیس سال کے معاندانہ اقدامات کے زیر اثر اردو ادب کن شعبوں میں مرجھا گیا ہے کن شعبوں میں پنپ رہا ہے اور کن نئی سمتوں کی طرف جا رہا ہے اور اس کی کتابوں اور رسالوں کی تعداد اشاعت اور مزاج پر ان سب معاملات کے کیا اثرات مرتب ہوتے ہیں؟ | غرض ادبی سماجیات کی محض چند جہات ہیں جن کے سلسلے میں اردو ادب کا مطالعہ خاص طور پر اردو میں نئے موضوعات، نئے مزاج اور نئے آہنگ کی مقبولیت یا عدم مقبولیت کا اندازہ کر کے دور رس نتائج نکالے جاسکتے ہیں۔

(۱۸)

کسی نے کہا ہے کہ لفظوں کو توڑنا مروڑنا، ان کو با معنی کرنا یا ان کے مطلب الٹ دینا ہر ڈکٹیٹر شپ یا سائنٹ شاہی کی پہلی ضرورت ہوتی ہے مگر الفاظ بے جان نہیں ہوتے وہ بھی ہماری آپ کی طرح سانس لیتے ہیں، بھیتے جڑتے ہیں اپنی پہچان رکھتے ہیں اور اپنی یہ پہچان انھیں اتنی پیاری ہوتی ہے کہ جب ان کے مطلب کی گردن مروڑی جاتی ہے تو وہ چاہے اس وقت کچھ نہ کہیں لیکن بعد میں وہ اپنے اوپر ظلم کرنے والے سماج کو ڈس لیتے ہیں اور اپنا سارا زہر اس کی رگ رگ میں انڈیل دیتے ہیں۔ تاریخ گواہ ہے کہ الفاظ کے بگڑے ہوئے معنوی روپ سے لڑتے لڑتے حکومت اور قوم کے رنگ روپ بگڑ گئے ہیں صدیاں بیت گئی ہیں اور تہذیبیں ختم ہو گئی ہیں۔

آگے بڑھنے سے پہلے ایک جملہ ڈہرا تا چلوں۔ مشتاق یوسفی نے کہیں لکھا ہے کہ "سارے پچھڑے ہوئے ملکوں اور قوموں کا کھل نالگ ان کا ماضی ہے جو الف لیلے کی کہانیوں کے سندباد جہازی کے بوڑھے کی طرح ان کی گردن پر سوار ہے اور اترنے کا نام نہیں لیتا۔ ماضی کے سمندر میں ٹی۔ ایس۔ ایلینٹ نے کہا تھا کہ ہر دور اپنا حال اور مستقبل ہی نہیں بناتا اپنا ماضی بھی بناتا ہے، روح بھی ڈھالتا ہے اور وہ جو پرانی کہوت ہے جیسی روح ویسے فرشتے جیسا سماج ہوتا ہے اسی کے مطابق وہ اپنا ماضی ڈھال لیتا ہے اپنے رواجوں کے آڈیٹر چن لیتا ہے اور اسے تاریخ کا نام دے لیتا ہے، بڑا خوش قسمت ... ہوتا ہے

وہ سماج جو اپنی تاریخ کو ٹھیک ڈھنگ سے دیکھنے کی طاقت اور توازن رکھتا ہے اور جب تک تاریخ اور ریاضی کے ذریعے ذہنی اور جذباتی توازن نہ ہو اس وقت تک تاریخ عذاب بن جاتی ہے اور ریاضی کھل نایک اور پھر پورا سماج مستقبل سے منہ موڑ کر ماضی کی پرچھائیاں کی طرف دوڑنے لگتا ہے ماضی تو لوٹ کر آ نہیں سکتا ہاں سماج کٹھو کر کھا کر گرتا ہے اور صدیوں کے لیے ناکارہ ہو کر رہ جاتا ہے۔

مجھے کچھ ایسا لگتا ہے جیسے ہمارے سماج سے بھی الفاظ بدلے رہے ہیں۔ برسرِ اقتدار لوگوں اور نادان دانشوروں نے انھیں توڑا مڑوڑا، اور اب یہ توڑے مڑوڑے الفاظ پورے ماحول کو ڈس رہے ہیں اس لیے خود اس بیان کو الفاظ کی صحیح عزت ہی تک سمیٹے رکھنے کی اجازت چاہتا ہوں۔

پہلے یحییٰ عہد وسطیٰ کا ہندوستانی شعور کے الفاظ کو عہد وسطیٰ سے ہم کیا سمجھیں سنہ گنوانے اور تاریخ طے کرنے کی ضرورت نہیں۔ اتنی بات ہر کوئی جانتا ہے کہ جسے ہم عہد وسطیٰ کا دور کہتے ہیں وہ آج کی ترقی کی دوڑ میں آگے بڑھے ہوئے یورپی ملکوں کے لیے اندھیرے کا دور تھا۔ یورپ گھٹا ٹوپ اندھیروں میں کھویا ہوا تھا نہ آج جیسی علم سائنس کی چمک دمک تھی نہ آج جیسی صنعت اور بیوپاری کی فراوانی بساے ساز و سامان کے لیے خود کفالتی تھی اُن قافلوں پر جو ایشیا کے مختلف ملکوں، پہاڑ اور سمندر عبور کر کے وسطیٰ اور مغربی ایشیا کے راستوں سے یورپ پہنچتے تھے اور وہ سارا فلسفہ وہ سارا جغرافیائی علم، طب اور ریاضی کی معلومات جس سے یورپ کا RENAISSANCE دور جگمگا اٹھا، یورپ کو ایشیا ہی

سے اور خاص عربوں اور ایرانیوں سے حاصل ہوئی حدیث ہے کہ LEGACY OF INDIA کے دیباچہ لکھنے والے نے یہاں تک لکھ دیا کہ شیکسپیر کے ڈراموں کے کئی قصے ہندستان کی لوک کہتاؤں سے عربوں کے ذریعے ہوتے ہوئے کہیں تو الف بیللی اور ARABIAN NIGHTS کے راستے سے کبھی عربوں کے ذریعے روم کی راہ سے انگلستان پہنچے۔

یہ کبھی کوئی ڈھکی چھپی بات نہیں کہ سالوں سے لے کر ریشم تک، ضرورت اور عیش کی چیزیں ایشیائی قافلوں کے ذریعے یورپ پہنچتی تھیں کہنے کا

مطلب صرف یہ ہے کہ آج دنیا میں جو اولیت، صنعت، سائنس اور تہذیب میں یورپ کو ملی ہوئی ہے عہد وسطیٰ کے دور میں یہی اولیت پوری دنیا میں مغربی اور وسطی ایشیا کو ملی ہوئی تھی ان کی زبانیں تھیں عربی اور فارسی، اس علاقے کے رہنے والے وہ تھے جن کے تعلقات چین اور ہندستان سے بڑے قریبی تھے جہاں سے انھوں نے صفر کی تھیوری اور شطرنج (چتورنگ) کا کھیل لیا تھا جہاں کے علم و سائنس بغداد اور دمشق کے درباروں اور درس گاہوں میں موجود تھے۔

تعجب یہ ہے کہ جب آج کے جدید دور کی بات ہوتی ہے اور ہم مغربی تہذیب کے اثر کے لفظ استعمال میں لاتے ہیں یہ نہیں کہتے کہ معاصر عصری آگہی اور عیسائیت، کہیں بھی کیسے، لوگ ہنسیں گے مارکس، فرائڈ اور ڈارون کے

اثر کو اگر عیسائی اثر کہہ دیں تو کیسی بے تکی بات ہوگی INDUSTRIAL

REFORMATION REVOLUTION کو اگر عیسائی انقلاب کہہ دیا جائے حد یہ ہے کہ

کو بھی عیسائی انقلاب کہنا بے تکاپن ہوگا جب کہ وہ عیسائی دھرم کی اصلاح ہی سے شروع ہوا تھا، لیکن جب ہم عہد وسطیٰ کے دور کی بات کرتے ہیں تو اسے بے سمجھے بوجھے اسلام سے جوڑ دیتے ہیں اور عربوں، ایرانیوں اور وسط اور مغربی ایشیا کے ملکوں کی تہذیب کی سبھی فتوحات کو اسلام کے کھلتے میں ڈال کر ان سب کو ایک مذہبی شکل دے دیتے ہیں (اور جانے ان جانے میں یہ مان لیتے ہیں کہ سبھی تہذیبوں کی بنیاد دھرم اور صرف دھرم ہوتا ہے جب کہ مغربی تہذیب کے اثر کے بارے میں ہم ایسا کچھ نہیں سوچتے۔)

یہ وہی جذبہ ہے جس نے ہندستانی تاریخ کے دو دوروں پر تو ہندو

دور اور ^{MUSLIM} PERIOD کہہ کر دھرم اور مذہب کا لیبل لگا دیا لیکن تیسرے

دور کو ^{CHRISTIAN} PERIOD یا عیسائی دور کہنے کے بجائے BRITISH

PERIOD یا ^{MODERN} PERIOD کہنے ہی پر بس کیا۔

ہم اسلام یا مسلم اثر کے الفاظ استعمال کرتے وقت یہ بھول جاتے ہیں کہ صرف کسی کے دھرم سے اس کی تہذیب کی نہ پہچان ہو سکتی ہے نہ اسے بیان

کیا جاسکتا ہے۔ ہم یہ بھی بھول جاتے ہیں کہ جیسے ہوائی جہاز اور ایٹمی توانائی کو عیسائی دین نہیں کہا جاسکتا اسی طرح عہد وسطیٰ کے دور کی وسطیٰ اور مغربی ایشیائی تہذیب کی دینوں کو (جو اس دور کی نئے طریقوں کی نمائندہ تھیں) صرف مسلم یا صرف اسلامی دین کہنا غلط ہوگا؛ یہ نئے سوچنے کا ڈھنگ، نیا شعور لانے والے قافلے تھے جو کبھی تاجروں اور صنعت کاروں کے قافلوں کے ساتھ کبھی صوفیوں اور عالموں کے ساتھ ایک ملک سے دوسرے ملک اور ایک حکومت سے دوسری حکومت پہنچتے تھے۔ یہ نئے خیالات کی رو، یہ نیا شعور صرف اسلام کا نہیں تھا؛ دوسروں کو مسلمان بنانا اس کا مقصد نہیں تھا یہ وہ شعور تھا جو یونان کے بھوئی بسری علم و حکمت کو عربی میں اُٹے سیدھے الفاظ میں ترجمہ کر کے یورپ کے اندھیروں میں بھی جوت جگا رہا تھا اور نئی فکر پیدا کر رہا تھا وہ عہد وسطیٰ کے دور کے جدید شعور کی آواز تھی اسے صرف اسلام کی آواز کہنا یا صرف اسلام کا اثر کہنا زیادتی ہے۔

حد یہ ہے کہ والٹیر کے دور میں جب کچھ انسائیکلو پیڈیا نئی عالموں پر فرانس میں برسرِ اقتدار لوگوں نے مقدمے چلائے اور ان کی پکڑ دھکڑ ہوئی تو ان پر یہ الزام لگایا گیا کہ وہ اسپین کے مسلم مفکر ابن رشد کے باغیانہ اور مخالفانہ خیالوں سے متاثر ہیں۔ کہنے کا مطلب صرف اتنا ہے کہ عہد وسطیٰ کے تہذیبی شعور میں جسے اسلامی عناصر سمجھا جاتا ہے اس کی مذہبیت پر زور دینا غیر ضروری ہے اسے اس دور کی جدیدیت کی شکل میں پہچاننا چاہیے اور اپنے دور کی جدیدیت سے جو بھی منہ موڑتا ہے وہ مانو ترقی سے روٹھ کر ظلمت پسندی کو اپنانے کا مجرم ہوتا ہے اور اسی موڑ پر ماضی کھل ناک بن جاتا ہے۔

اب آئیے دوسرے لفظ کی طرف، اسلام سے ہم کیا مطلب لیتے ہیں۔ اتنی بات تو سامنے کی ہے کہ مسلمان افغانستان میں بھی آباد ہیں اور انڈونیشیا میں بھی، بنگلہ دیش میں بھی بسے ہیں اور سعودی عرب میں بھی، لیکن کوئی یہ کہے کہ افغانستان اور انڈونیشیا کے مسلمانوں کی تہذیب ایک ہے ان کی زبان ان کا کچھ، ان کا شعور ایک ہے تو یہ بڑی بھول ہوگی۔

پھر ایک اور فرق ہے اسلام اور مسلمان کا، آج سے نہیں ہمیشہ سے اسلام کے کم سے کم دو نظریے رہے ہیں۔ ایک وہ لوگ ہیں جو اسلام کا ایک کسٹمر ریخ اپناتے آئے ہیں کسٹمر کیوں کتابی روپ کہیں تو بہتر ہوگا۔ سیاسی نقطہ نظر کے ریخ سے دیکھیں تو اسلام نے عیسائیوں کی طرح پوری دنیا میں مذہبی ریخوں کے بتائے ہوئے ایک خلیفہ کی حکومت ہی کا تصور کیا تھا اور جہاں کہیں بھی مسلمان اکثریت میں ہوں ان کا فرض تھا کہ وہ اس پختے ہوئے خلیفہ ہی کے ماتحت ہوں تہذیب اور کلچر کی نظر سے دیکھیں تو شراب تو کیا ہر طرح کی تصویریں کھینچنا یا کچھوانا، ناچ گانا، حرام ہے، عورتوں کے لیے پردے میں رہنا یا ضروری حد تک چہرہ اور بدن کے دوسرے حصوں کو چھپانا، نقاب یا چادر پہننا ضروری تھا قبریں کچی بنا یا ضروری تھا کہ قبروں کی پوجا نہ ہونے لگے۔

دوسرا اسلام وہ تھا جس نے اپنے کو علاقائی سانچوں میں ڈھال لیا بھارت میں تو محمود غزنوی کو اسلام کا مبلغ اور اس کا سب سے بڑا اور شاید سب سے ظالم سورما سمجھا جاتا ہے لیکن یہی محمود غزنوی تھا جس نے پہلی بار اسلامی حکومت کے ذریعے منظور شدہ مرکزی خلافت کے خلاف خود اپنی بادشاہت قائم کی اور اس کے بعد سے مغلوں کے آخری بادشاہ تک کسی نے بھی مرکزی خلافت کی ماتحتی قبول نہیں کی۔ کلچر اور تہذیب میں دیکھیے تو اسلام کا دوسرا روپ ہی دکھائی دے گا یہ اسلامی ہو یا نہ ہو مسلم روپ ضرور ہے یہاں مزاروں پر جمع اور میلے لگے ہیں تو ال تو الیاں گارے ہیں مسلم گانے والے، اور مسلمان مصوروں سے بازار اور دربار پٹے پڑے ہیں، عورتیں کہیں رضیہ سلطانہ کے روپ میں ہیں تو کہیں چاند بی بی کی شکل میں۔ ایک مٹا کا اسلام ہے دوسرا معمولی مسلمان کا اسلام اس لیے اسلام کا ذکر کرنے سے کہیں بہتر ہے مسلمان کا ذکر کرنا، کہ جو اثر پڑا ہے وہ اس مسلم سماج کے شعور کا اثر ہے جس نے اپنے کونے سانچے میں ڈھالا اور یہ وہ سانچے تھے جو عہد وسطیٰ کے دور کے لیے جدید سانچے تھے۔

اس وضاحت کے بعد آئیے مسلم اثر کی طرف، اسلام اور مسلمانوں کے ہستان

میں آمد کے بارے میں کئی غلط فہمیاں قدیم سے چلی آئی ہیں کچھ جان بوجھ کر بھی پیدا کی گئی ہیں کہ انگریز حکمرانوں کے لیے سود مند تھیں، کچھ اُن جانے میں پیدا ہوئی ہیں ان میں پہلی یہ ہے کہ مسلمان ہندوستان میں فوجی حملہ آوروں کے INVADER کے روپ میں آئے۔ تاریخ کے عام صفحات میں مسلمانوں کا ذکر یا تو محمد بن قاسم کے سندھ پر حملے سے ہوتا ہے یا پھر محمود غزنوی کے حملوں سے کہ اُس نے سومناٹھ کے مندر پر چڑھائی کی اور ساری مورتیوں کو توڑ پھوڑ دیا۔ کیرالا میں عرب تاجروں کی آمد جو ان سب سے پہلے ہوئی تھی اس کا چرچا تک نہیں ہوتا اور ان تاجروں کو زیمورن نے بڑی عزت دی تھی آج بھی ہندوستان کی سب سے پہلی مسجد کیرالا ہی میں ہے۔ اسی طرح اب یہ ثابت ہو چکا ہے کہ محمود غزنوی کے حملوں سے پہلے شمالی ہندوستان میں مسلمانوں کی آبادیاں موجود تھیں، قصبہ بلگرام میں اس دور سے پہلے مسلم قاضی کی تقرری کے احکام ملتے ہیں۔ پروفیسر محمد حبیب اور تاریخ محمودی کے بیان بھی اسی کے گواہ ہیں پھر تو محمود غزنوی کے دور میں یا اس سے کچھ قبل اڈی مان کی سنزیش رائٹ کا لکھا جانا کچھ تعجب کی بات نہیں رہتی جسے دوسری جی اور وشوناٹھ تریپاٹھی نے اڈٹ کر کے چھاپا ہے اور ساہتیہ کی تاریخ میں ایک نیا باب جوڑا ہے۔

اگے بڑھنے سے پہلے ایک نظر عہد وسطیٰ کے ہندوستان پر بھی ڈالتے چلیں۔ ذرا تصور کیجئے ایسے دور کا کہ جب نہ ہوائی جہاز ہے نہ ریل گاڑی، نہ صاف ستھری سڑکیں ہیں نہ بس اور موٹریں، نہ پاسپورٹ اور کسٹم کی دقتیں ہیں، نہ ہوٹلوں کی سہولیت نہ بجلی کی روشنی، نہ ٹیلی فون کے تار، راستے اوپر کھا بڑا اور خطروں سے بھری ہوئے، بٹ ماری عام ہے اور تاجروں کے قافلے مل جل کر سفر پر نکلتے ہیں ایک گاؤں سے دوسرے گاؤں تک جانا بھی دو بھر ہے، ہر گاؤں نہ سہی کم سے کم ایک علاقے کے گاؤں تو اپنی ضرورت کی سبھی چیزیں یا تو خود پیدا کرتے ہیں یا پاس پڑوس سے حاصل کر لیتے ہیں، باہری دنیا سے رابطہ کم ہے اسی لیے تھوڑی تھوڑی دور پر بولی بدل جاتی ہے اور علاقائی زبانیں گویا اپنے آپ میں آزاد یا خود حافظتی ہیں۔ حد یہ ہے کہ تھوڑے فاصلے پر دیوی دیوتا تک بدل جاتے

ہیں۔ اورے پور کے کٹھ پتلی میوزیم میں بجی ڈرنوں کے لیے گاؤں گاؤں لے جانے والے دیوی دیوتاؤں کی مورتیاں دیکھیے، یہ فرق صاف نظر آئے گا کہ پورا ہندستانی سماج مختلف اکائیوں میں بٹا ہوا ہے اسی لیے تو پروفیسر کو سمجھنے لکھا ہے کہ:-

”ہندستانی تاریخ اصل میں مختلف قبائلی عناصر

TRIBAL کو ایک عام سماج کے سانچے میں ڈھالنے کی کہانی ہے

اور یہ قدیم ہندستان کی تاریخ کی خاص پہچان ہے۔“

مختلف اکائیوں میں بٹے ہوئے مختلف بولیوں اور زبانوں کے اس عظیم ملک سے گزرا کرتے ہیں تاجروں کے وہ قافلے جو کبھی منگولیا سے کبھی چین کے کسی حصے سے سامان اکٹھا کرتے ہیں اور بیشم مارگ سے اور کبھی شمالی ہندستان کے دوسرے راستوں سے ہوتے ہوئے مغربی اور وسطی ایشیا کے ملکوں میں مال بیچتے ہیں اور پھر یہی مال ان علاقوں سے یورپ کے دوسرے ملکوں میں پہنچتا ہے۔ یہ قافلے شمالی ہندستان کے مختلف ٹھکانوں پر ٹھہرتے ہیں اور ان کا مفاد اسی میں تھا کہ ان کو اپنی ضرورت کا سامان لینے کے لیے نگر نگر، قصبے قصبے نہ جانا پڑے، کسی ایک منڈی یا کچھ منڈیوں میں یہ سارا سامان جمع ہو جائے کہ وہ آسانی سے اسے وہاں سے حاصل کر لیا کریں۔

یہ تجارتی رشتے صرف تجارت تک محدود نہیں تھے کیونکہ یہ تاجر اس زمانے کی جدیدیت سے پیوست تھے وہ اپنے ساتھ نئے لفظ بھی لائے اسی کے ساتھ نہ بھولیئے آنے جانے والے صوفیوں اور عالموں کے ان قافلوں کو جن کا سلسلہ البیرونی سے خواجہ معین الدین چشتی تک جاری رہا۔

یہاں دو باتیں اور غور طلب ہیں۔ ایک یہ کہ اُس زمانے کے ہندستان کا نقشہ اور اُس کی سرحدیں آج کے ہندستان کی نہ تھیں مدتوں تک افغانستان اور وسطی ایشیا کے کچھ حصے ہندستان میں شامل رہے ہیں۔ بخارا بڑھ مت کا وہاں تھا، بلخ بودھوں کا مرکز تھا اس لیے جو لوگ آج واہگہ کے اُس پار کی ہر چیز ہر لفظ کو بدیسی کہہ کر تنگ نظری سے منہ موڑ لیتے ہیں وہ اپنے ہی کو نہیں

ہندستان کو بھی بہت محدود کر دیتے ہیں۔

دوسری بات ہے قوموں اور ملکوں کی سرحدوں سے اوپر اٹھنے والی نسلی یا ETHNIC روایت۔ ہندستان کے مسلمانوں کے رشتے افغانستان اور ایران سے بہت قریب تھے اور ان دونوں ملکوں میں آریائی روایت بہت مضبوط رہی ہے۔ ایران میں پارسیوں کی قدیم فارسی اور سنسکرت میں بہت کچھ ملتا جلتا ہے اسی طرح پارسی دھرم اور ہندو دھرم میں بھی بہت سی یکسانیت ہے۔ آگ کی پوجا، ہون کے رواج کے علاوہ اور بھی بہت کچھ یکساں ہے لیکن یہ معلومات شاید بہت سوں کے لیے نئی ہو کہ ہندستانی مسلمانوں نے اور تو اور اپنے مذہبی اور دھارمک کاموں کے لیے بھی جو لفظیات چنیں وہ قریب قریب پوری کی پوری عربوں اور عربی سے نہیں لی بلکہ قدیم ایرانی یعنی آریائی روایت سے اور پارسی مذہبیات سے لی ہیں۔

ہندستان کا مسلمان آج بھی نماز پڑھتا ہے صلوة نہیں پڑھتا جب کہ نماز قدیم فارسی کا لفظ ہے اور پارسیوں کی مذہبی صحیفوں میں آیا ہے اور صلوة عربی کا لفظ ہے۔ قرآن مجید میں استعمال ہوا ہے یہی نہیں آج بھی صلوة کے لیے ایک محاورہ مسلمان گھرانوں کی بول چال میں ہے "صلواتیں سنانا" یعنی برا بھلا کہتا، جس کا اچھے معنوں میں استعمال نہیں ہوتا۔ اسی طرح ہندستانی مسلمان رمضان میں روزہ رکھتا ہے جو پھر پارسی مذہب کا لفظ ہے صوم نہیں رکھتا جو ٹھیکہ عربی کا لفظ ہے، اللہ سے زیادہ جو عربی لفظ ہے خدا کہتا ہے جو ح الص پارسی اور قدیم ایرانی یعنی آریائی لفظ ہے اسی طرح جنت (عربی) سے زیادہ بہشت (خالص پارسی مذہبی لفظ) کا استعمال کرتا ہے اور عربی لفظ ملائکہ کی جگہ پر فرشتے کہتا ہے۔ ایسے دوچار لفظ نہیں ہیں سینکڑوں ہیں یہی نہیں بہاری کا چرچا ہو تو رستم اور سہراب کا ذکر آتا ہے دونوں میں نہ کوئی عرب تھا نہ مسلمان، دونوں کا تعلق ایرانی اور آریائی روایت سے تھا۔ فرشتہ اوستا میں فرشتہ ہے اور اس کے دو لکڑے 'فرا' اور 'رستہ'، یعنی فرستارہ دیکھیے انہوں سے بنے ہیں سنسکرت میں بھی پرشتہ ہے یعنی قاصد۔

نماز بھی پارسی لفظ ہے اور زرتشتی مذہب کا ہے اس کا مطلب ہے پوجا اور حکم ماننا اور یہ اوستا میں نمہ اور نمس پہلوی میں نیچ اور پاژند میں نماژ ہے سنسکرت کا 'نمہ' بھی انہی معنوں میں ہے۔

روزہ پارسی اوستا میں RAUCHAH اور پہلوی میں ROCH روشنی کے معنی میں ہے۔

مثالیں اور بھی دی جاسکتی ہیں، کہنا یہ ہے کہ ہندستان میں مسلمان کے رشتے نہ تو صرف سیاست اور حملہ آوری سے جڑے ہوئے ہیں نہ صرف مذہب سے بلکہ ان رشتوں سے پیچھے بہت سی نسلی ورثتیں اور پیر ٹھیوں پرانی روایتیں تھیں۔

یوپیاریوں اور تاجروں کے قافلوں نے ہندستان کے اور خاص طور پر شمالی ہندستان سے گزرتے ہوئے دو تبدیلیاں کیں۔ ایک تو دور دراز کی چھوٹی موٹی منڈیوں کی جگہ پر ان سب کے مرکز کے روپ میں نگر یا قصبے آباد ہو گئے جس کا ایک نتیجہ یہ بھی ہوا کہ چھوٹی چھوٹی علاقائی بولیوں کے ساتھ کی جگہ پر یا ان کے میل ملاپ سے ایک PAN INDIAN بولی پیدا ہونے لگی، جسے بعد کو کھڑی بولی ہندستانی یا کھڑی بولی ہندی یا اردو کا نام ملا، یہ گویا پورے ہندستان کی زبان کا جنم تھا اور اس وقت ہوا جب برنج اور اودھی، میتھلی اور سدھکھڑی جیسی ترقی یافتہ زبانوں کی جگہ کھڑی بولی اردو ہندی کو مل گیا اور شمالی ہندستان سے میسور اور گلبرگ تک اسی کا چلن ہونے لگا۔

کوئی انوکھی بات نہیں ہے کہ یہ زبان دو شکلوں میں ابھری ایک مقامی شکل تھی دوسری بین الاقوامی شکل تھی۔ ایک شکل میں وہ مختلف صوبوں کی زبانوں کے لفظوں اور سہایتیہ کی میراث سے مالا مال ہوئی دوسری شکل میں وہ مغربی اور وسط ایشیا کے ان ملکوں کی تہذیب، لغت سہایتیہ اور فنکار سے متاثر ہوئی جو اس زمانے میں پوری دنیا کے تمدن کی رہنمائی کر رہے تھے اور اس زمانے کی جدیدیت کی علمبردار تھی۔

۳

تجارت اور صنعت اور سماجی لین دین کے ساتھ ساتھ سیاست کی ضرورتیں بھی تھیں مرکزیت کی ضرورت بھی۔۔۔۔۔ یوں تو یہ کہانی لمبی ہے راجہ اور بادشاہ مسلمان ہوں یا ہندو، سکھ ہوں یا عیسائی اور ان کے ناموں کے آگے پیچھے

DEFENDER OF FAITH مذہب کے محافظ اور محافظِ دین کے کتے ہی پن چھلے کیوں نہ لگے ہوں پہلے بادشاہ ہوتے ہیں بعد کو بہت بعد کو کچھ اور۔ ان کی سیاست کی ضرورت ہے اور ان کا مذہب اقتدار اور انتظام۔ اور یہی مات بھول کر ہم میں سے ایک گروہ انھیں کبھی نائک بنا لیتا ہے کبھی کھل نائک۔

ہندستان میں بھی یہی ہوا ہے ایسا نہیں ہے کہ سیاست کی کروٹوں نے اور دربار کی انتظامی ضرورتوں نے فکر اور شعور کو متاثر ہی نہ کیا ہو بلکہ اس اثر کو سب کا سب اُن کے کھانے میں ڈالنا ٹھیک نہیں ہوگا۔ اقتدار کبھی نہ صرف سمجھا جانے والا واقعہ یا حادثہ نہیں ہوتا اس کے پیچھے ہوتے ہیں سماجی، صنعتی، تعلیمی اور دفاعی سبب اور ان کو ساری جذباتیت چھوڑ کر مان لیا جائیے۔ انگریزوں نے

ہندستان پر فتح نہیں پاسکتے تھے اگر وہ INDUSTRIAL REVOLUTION اور RENAISSANCE کے کنڈن بنانے والے تجربے سے نہ گزرے ہوتے اور ان کا سارا

ملک اپنے زمانے کے جدیدیت کے سہارے ٹامزن نہ ہو چکا ہوتا، یہ کبھی نہیں ہوا اور نہ کبھی ہوگا کہ کوئی پچھڑا سماج کسی اپنے سے آگے بڑھے ہوئے ٹامزن اور زیادہ ترقی یافتہ سماج پر فتح پا جائے کہ پانی ہمیشہ اوپر سے نیچے بہتا ہے نیچے سے اوپر کو نہیں بہہ سکتا۔

عہد وسطیٰ میں فکر اور شعور کی نظر سے سب سے قابل ذکر زمانہ تھا اکبر کا۔ کوئی دیوتا نہیں تھا اکبر، اُس کو بُرا بھلا کہنے والوں کی نہ اُس کے زمانے میں کمی تھی نہ آج ہے لیکن ایک چوکس اور جہاں دیدہ سیاست داں کی حیثیت سے وہ جانتا تھا کہ ہندستان پر حکومت کرنی ہے تو ہندستان کو ایک جذباتی ہم آہنگی کے متحان سے گزرنا ہوگا۔ مختلف مذاہب، مختلف اکائیوں کے ملک میں یہ

کام آسان نہیں تھا اس کا ایک طریقہ تو وہ تھا جس پر ہمارے سبھی تاریخ دانوں نے دجن میں سب سے پہلے ملا عبدالقادر بدایونی ہیں جو اکبر کے زمانے میں تھے، خوب خوب کیچڑ اچھالی یعنی دین الہی جس میں بادشاہ کو اتاریان کر سیاست اور دھرم کو ملا کر ایک سیاسی حل نکالا گیا تھا۔ یہ طریقہ نہ تو اتنا اہمیت کا حامل تھا جتنا تاریخ دانوں نے بتایا نہ اتنا چلن اس کا ہوا لیکن دوسرا طریقہ وہ تھا جو ابوالفضل کی تصانیف میں اور اکبری دربار کے عالموں، شاعروں اور فلسفیوں نے اپنایا۔ لکھنے کا مقصد یہ نہیں ہے کہ فیضی نے مہا بھارت کا فارسی ترجمہ کیا یہ بھی نہیں ہے کہ ہندستان کی پرانی تہذیب، مذہبی صحیفوں اور روایات کو عزت ملی اسے زیادہ سے زیادہ رواداری کہا جاسکتا ہے۔

سب اہم تھا فکر کا یہ ڈھنگ کہ سیاست مذہب سے بالکل الگ ہے اور جو بات اہمیت رکھتی ہے وہ مذہب کے ذریعے انسان کی پہچان نہیں ہے بلکہ انسانیت کی شکل میں اس کی پہچان ہے اور اس کی چرچا صاف لفظوں میں ابوالفضل فیضی، ان کے مفکروں کے مفکر باپ شاہ مبارک اور اکبری دربار کے اور دانشوروں کے ہاں ملے گی۔ عرّنی اکبری دربار کا بڑا شاعر تھا، ۳۶ سال کی عمر میں انتقال ہو گیا مگر اس زمانے کا شعور، اس کی نظم میں شاید سب سے زیادہ وضاحت ساتھ ظاہر ہوا ہے۔

ڈاکٹر نبی ہادی نے اپنی کتاب ”مغلوں کے ملک الشعراء“ مغلوں کے راج کوئی میں لکھا ہے:

”ہندستان میں بھگتی تحریک پہلے سے موجود تھی مگر اکبری دور کے روشن فکر..... بھگتی تحریک سے ایک قدم ہٹ کر بالکل نئے راستے پر چلتے ہیں دونوں میں فرق یہ ہے کہ بھگتی والے (مذہبی عناصر) کی ترکیب کے اخلاقی اور تہذیبی قدروں (بنیادی اور تمدنی مولیوں) کا خمیر تیار کرتے ہیں اکبری حلقے کے مفکرین (جنک) دین کی بنیادی اہمیت (مہتو) سے قطع نظر اور مذہب سے کاٹا بے طرفی (پورن ادا سینٹا) اختیار کر کے تہذیبی اتصال و ارتقا

(سنسکرت تک ملن اور پرگتی) کی جستجو (کھوج) اور صلح کل (پورن
 شانتی) کی تشکیل میں سرگرم ہیں۔ بھگتی کے سراسر وہی (دھارمک)
 تصورات میں بھیگا ہوا فکر (چہنتن) پیش کرتے ہیں عرفی اور فیضی
 وغیرہ کار حجان اس سے بالکل مختلف ہے وہ لوگ اس کوشش میں
 ہیں کہ خالص دنیاوی اور غیر وہی (ادھارمک) نظام فکر (بودھ)
 نافذ (لاگو) کرنے کے امکانات (سمبھوتائیں) پیدا کیے جائیں۔ وہ
 اپنے تصورات کی بنیاد ایسی مسلمہ (جانی مانی) اخلاقی (زیتک) اقدار
 (مولیوں) پر رکھتے ہیں جن کا منبع (سروت) الہام (آکاش وانی)
 وہی عقائد کے اندر نہیں بلکہ انسانی تجربے کی گہرائی میں واقع ہو۔
 یہ جماعت کافر و مومن کی بحث میں پڑنا اور وہی عقائد کے رسوم
 پر اصرار کرنا (زور دینا) اپنے مسلک کے خلاف سمجھتی ہے عرفی صاف
 کہتا ہے کہ میں نے رد و قبول (ماننے یا نہ ماننے) کی کشمکش سے اپنا
 دامن چھڑا لیا :

من کجا کشمکش رد و قبولم ز کجا نیک رفتم کہ نہ کافر نہ مسلمان رفتم
 پائے کو ان بحرم رفتم و عیبم کردند بدر دیرمغاں ناصیدہ کو باں رفتم
 (مغلوں کے ملک الشعراء صتا)

ایک اور رخ بھی تھا اس جائزے کا، اور وہ تھا مذہب کو وہی روح سے آزاد
 کر کے اس کی روح پر اس طرح زور دینا کہ اوپر سے الگ الگ دکھائی دینے والے اندر سے
 متحرک اور مثال ہو جائیں ایسا نہیں ہے کہ تصوف اور بھگتی کے مختلف روپ اکبر سے پہلے
 نہ ہوں لیکن اکبر کے زمانے میں اس کو ایک نئی زندگی ملی جو اس زمانے کی
 ضرورت تھی۔ سوال یہ تھا کہ دھرم یا مذہب کی اصل کیا ہے اس کی روح کیا ہے؟
 آپ کے دل کے اندر کی آواز یا وہ پوجا پاٹ اور نماز، روزہ جو دکھا اور دکھایا
 جاسکتا ہے آپ کی عبادت وغیرہ کا طریقہ دوسرے کار روزہ نماز کا انداز ہی تو تھا
 کو توڑتا ہے اگر سب یہ مان لیں کہ مذہب اور ایمان انسان کے اور بھگوان کے
 بیچ کی چیز ہے اور جس عقیدت سے کوئی اس کی عبادت کرتا ہے اس کا حال

صرف اسی کو معلوم ہے اور اس پر انصاف کرنے والے یا فیصلہ کرنے والے پنڈت اور مولوی کوئی حق نہیں رکھتے تو مختلف مذاہب کی رنگارنگی میں ایک یکسانیت کی بنیاد پیدا ہو سکتی ہے اور اکبر کے زمانے سے پہلے بھی صوفیوں نے اس پہلو پر خاص زور دیا ہے۔

صوفی اور بھکتی تحریک کی پہچان اور اس کے CHARACTERISATION کے بارے میں اتنا کچھ لکھا جا چکا ہے اور ایسے ایسے قابل عالموں نے لکھا ہے کہ میرا کچھ کہنا چھوٹا منہ بڑی بات ہوگی لیکن دو تین باتیں دست بستہ کہے بغیر نہیں رہا جاتا ایک تیور تو وہ تھے جو شیا م سندر داس اور پنڈت رام چندر شکل کے سہتیہ کی تاریخوں میں دکھائی دیتے ہیں کہ بھکتی (خاص کر رام بھکتی اور کرشن بھکتی) اسلام اور مسلم حکومت کے اثر سے پھیلنے والے فکر اور شعور کی لٹکار کا رد عمل بھکتی کی شکل میں سامنے آیا تلسی اور سور داس کے برعکس اپنی ذہنی اور موثر فکر اور دور اندیشی سے اپنی فکری اور جذبات پر مبنی سلطنت قائم نہ کر لیتے تو سرکاری، درباری لالچ میں آکر یا پھر نئے فکر اور شعور کے طوفان میں ساری مخلوق مسلمان ہو جاتی، دوسرا نظریہ وہ تھا جو خود نہاری پر ساد رویدی نے اپنی بھومیکا میں پیش کیا کہ مسلمانوں یا اسلام کے آنے نہ آنے سے کوئی فرق نہیں پڑا۔ بھکتی کا بیج عہد وسطیٰ کی فکر کی کوکھ سے پھوٹنا ہی تھا کہ یہ روح عصر کا روپ تھا اس کے علاوہ عرفان حبیب اور ستیش چندر جیسے تاریخ دانوں کی تخلیقات ہیں جن میں بھکتی تحریک کا ذکر کیا گیا ہے اور اسے جاگیر دارانہ اور سامراجی حکومتوں کی مخالفت میں اٹھنے والی مظلوم طبقہ کی ایک لہر بتایا گیا ہے اور یہ بھی کہا گیا ہے کہ بھکتی کے ایک رخ نے کم سے کم ہندو مذہب کے مختلف عناصر اور فرقوں میں ایک UNIFYING FORCE ڈھونڈنے کی کوشش کی اور عبادت وغیرہ اور RITUALS کے جذبات سے اوپر اٹھ کر بھکتی کی اپنی دلی عقیدت اور بھکتی ہی کو مذہب کو بنیاد بنا کر کثرت میں وحدت ڈھونڈنے کا لی اس سے ایک قدم آگے بڑھا کر خاص کر کبیر، نام دیو اور جانتسی کو سامنے رکھ کر یہ بھی کہا گیا ہے کہ یہ اثر انگریز یا عقیدہ مندانہ یکسانیت

صرف ہندو سمنج کے فرقوں ہی کے بیچ قائم نہیں کی گئی بلکہ ہندو مذہب اسلام کے RITUALS کے چھوڑ کر ان کے اندر کی یکسانیت یا ان کے پیروکاروں کی دینی عقیدت کی بنیاد پر ایک نئی ہمدردانہ یا ایک MYOTIC توازن قائم ہوا۔ مجھے صرف اتنا کہنا ہے کہ (۱) اپنی تمام باطنی فیاضی اور خوش عقیدگی کے انفرادی اور لگاؤ کا اختیار دینے پر بھی بھگتی کی بنیاد مذہبی ہی تھی زیادہ سے زیادہ ان کا حلقہ مذہبی LIVE & LET LIVE سے آگے نہیں بڑھتا تھا حدیہ ہے کہ کبیر جیسا باغی بھی سب دھرموں کے دکھاوے کے RITUALS کا مذاق اڑانے پر بھی ایک طرح کی مذہبی بنیاد یا MYSTIC TRUTH ہی پر ٹھہر جاتا ہے۔ یہ مان لیا کہ بھگتی اور صوفی مت عہد وسطیٰ کے زمانے کی ذہنی اور جذباتی یک رنگی کی ضرورت کو کسی حد تک پورا کر رہے تھے مگر اس کی بنیاد گھوم پھر کر مذہب سے بھید کا ہوا فکر ہی تھا جب کہ اکبری دور کے دانشور اس دائرے سے آگے نکل کر فکر کا ایک غیر مذہبی (ادھر ہی نہیں) بنیاد ڈھونڈ رہے تھے جس پر ملتا بڑا یونی کو بہت اعتراض تھا یہ بنیاد صوفی مت پر نہیں تھا ایک زیادہ ENLIGHTENED انسان وادیا ہو منزم پر تھا جہاں انسانیت کو صرف آدمیت کی شکل میں رکھا جائے اور اس کی انسانی ضرورتوں اور تقاضوں پر زور دیا جائے۔

من کجا کشمکش رد و قبولم ز کجا

نیک رفتم کہ نہ کافر نہ مسلمان رفتم

کبیر ہندو مت اور اسلام کے دکھاؤں کی کھلی اڑانے کے بعد بھی اور بھگتی کے نرسن واد کے سہاے مذہب ہی کی سرحدوں میں رہ جاتے ہیں عرفی اور ابوالفضل مذہب کی سرحدوں کو پار کر کے انسانیت کی سرحدوں میں قدم رکھ دیتے ہیں۔

۲۔ جب نیا MUNDANE COSMOPOLITANISM یا روز کی عام

زندگی سے جڑا ہوا یہ انسانی شعور ابھرا تو اسے یا تو دربار کا اثر کہہ کر اپنے زلمے کے ماتحت مناسب مقام نہیں دیا گیا یا صرف اس کے رعایتوں پر نظر ٹھہر گئی یا پھر اس عشق و عاشقی کی مستی کو محض چوما چائی کہہ کر رد کر دیا گیا

اس عشق و عاشقی کے پیچھے جو EARTHLINESS اور MUNDANE رُخ چھپا ہوا تھا اس کا ابھی تک نہ تو بیان ہوا ہے نہ تجزیہ۔

۳۔ تیسری اور آخری بات یہ ہے کہ بھکتی دور کی فرقہ وارانہ تفریق سے اوپر اٹھنے والی خصوصیت سے ہمارے تاریخ داں اور ساہتیہ کار کچھ اتنے زیادہ اثر پذیر ہوئے کہ اس کے انقلاب انگریز رُخ کے مقابلے میں اس کے ردی وادی رُخ کو کھول بیٹھے۔ بھکتی اور صوفی مت جو حل ڈھونڈتے ہیں وہ مذہب کے ذیل ہی میں ڈھونڈتے ہیں اور جس طرح کاسمندی رویہ ان سے پیدا ہوتا ہے وہ دور تک ترقی کی راہ پر کام نہیں دے سکتا جہاں تک مذہبی عقیدہ کا سوال ہے آج بھی سیکولرزم کو ہندستان کے سبھی مذاہب کے یکساں شکل سے عزت کرنے کے معنی میں استعمال کیا جاتا ہے جب کہ سیکولرزم سیاست کو مذہب سے الگ کرنے کا نام ہے اور اسی کے ساتھ وہ سبھی مذہب سے الگ ہٹ کر یا کسی ایک مذہب کے دائرے میں نہ رہ کر زیادہ MUNDANE ارضیت THIS WORLDLINESS کے ساتھ مذہبی دائرے کے مقابل شکل میں یا اس سے الگ ہو کر اخلاقیات یا نظام اقتدار کی تشکیل کرتا ہے۔

دوسرا پہلو وہ بھی ہے جس پر اقبال نے بڑا زور دیا ہے۔ بھکتی اور صوفی مت نے مذہبی اور دھارمک رنگارنگی میں وحدت کی بنیاد رکھی۔ اچھا کیا۔ سیاسی اقتدار سے الگ تھلگ رہے اور کسی حد تک اس کے مخالف یا اس سے غیر متعلق ہو کر یا اس کے متبادل کی شکل میں عوام کے دکھ درد سے قریب رہے لیکن اس سب کے ہوتے ہوئے کبھی ان کے ڈھونڈنے اور سمجھانے ہوئے حل بنیادی طور پر روحانی ہی تھے وہ یا تو دنیا سے منہ موڑ لینے کی تعلیم دیتے تھے اور فطرت پر فتح پانے کی لڑائی میں انسان کے ہاتھ سے سبھی کام آنے والے ہتھیار، حوصلہ اور چاہ چھین لیتے تھے اور اپنے من میں ڈوب کر یا دنیا سے آنکھیں بند کر کے بھگوان سے لوگائے ہی کی صلاح دیتے تھے اور یہی روحانیت اپنی منفی شکل میں کاہلی، ہستی اور حدیہ غلامی

پر راضی کر لیتی ہے یا پھر زندگی کی للکار کا مقابلہ، تعویذ گنڈے، جھاڑ پھونک یا اوجھا اور سادھو وار کے روپ میں کرتی ہے۔ اقبال نے ہندستان کے غلام ہونے کا سبب ہی اسی بھکتی اور صوفی مت کے ذریعے ہندستانوں کے اندر خواہش اور خودی اور ان کو حاصل کرنے والی آرزو مندی اور قوت عمل یعنی عشق اور خودی کے زوال ہی کو قرار دیا ہے اور اقبال کے خیال میں یہی ہندستان بنگلہ دیش کی غلامی کا سبب ہوا۔ اقبال کے خیالات سے متفق ہونا ضروری نہیں، لیکن اتنی بات ضرور ہے کہ بھکتی ہو یا صوفی مسلک، دونوں مذہب اور ادھیا تمکتا کے دائرے سے آگے نہیں بڑھے اور انھوں نے THIS WORLTLINESS سے دھیان ہٹا کر کسی نہ کسی حد تک روڑی وار کے راستے پر لا ڈالا۔

عہد وسطیٰ کے تہذیبی شعور کے جو ستون ہمارے چاروں طرف ہیں وہ بتاتے ہیں کہ زمانہ مذہب کے دائرے سے آگے قدم بڑھا رہا تھا۔ یہ کوئی معمولی بات نہیں ہے کہ اس زمانے میں جو عمارتیں تعمیر ہوئیں ان کی حیثیت مذہبی نہیں ہے۔ مذہب اور ادھیا تمک واد اور قدیم زمانے کی مذہبی بنیاد والے اتحاد پر اجنتا اور ایلورا کی سوچ نہیں کی جاسکتی اسی طرح عہد وسطیٰ کی URBANITY شہری زندگی کی مسلمہ قدروں، بین الاقوامی تہذیبوں کے تبارے COSMOPOLITANISM اور ماورائیت، روحانیت مذہبی بنیاد شاستر سے خالی THIS WORLTLINESS کے بغیر تاج محل کو سوچا بھی نہیں جاسکتا، اسے صرف دربار کے کھاتے میں ڈال کر بھول جانا بے انصافی ہوگی اور ایک تاج محل کیا۔ اس کے پیش رو، بلند دروازہ، اعتماد اللہ کا مقبرہ اور پورے عہدے وسطیٰ کی عمارتیں۔ سبھی اس کا ثبوت ہیں۔

یہی خصوصیت موسیقی اور ناچ کی ہے جہاں تان سین سے لے کر سدا رنگ اور ادارنگ کی اور جنکھ سے لے کر کتھک تک سبھی اصناف میں URBAN • SECULAR

اور COSMOPOLITAN عناصر کے میل سے ایک نئی شکل ابھری ہے، مہنوی میں دو درجہاں گیری سے لے کر محمد شاہی زمانے تک اولیت مذہبی موضوعات کی جگہ دنیاوی ارضی موضوعات کو ملی ہے۔ رہن سہن، پہناوے اور پوشاک میں بھی یہی حال ہے زیادہ تفصیلی بیان کے لیے درگاہ قلی خاں کی "مرفع دہلی" پر ایک

نظر ڈالنا کافی ہوگا۔ نظم میں بے شمار موضوع ایسے ہیں جو ہندستان میں آباد فارسی شاعروں اور برج بھاشا کے کوویوں مثلاً بہاری میں ایک ہی شکل میں ملتے ہیں یوں بھی ہوا ہے ایک نے دوسرے سے خیال لیا ہے اور چراغ سے چراغ جلا لیا ہے کچھ مثالیں شفیق اورنگ آبادی کے ”تذکرہ چمنستان شعراء“ میں یقین کے بیان میں ملیں گی سب سے بڑی یکسانیت۔ اور یہ صرف اتفاقی نہیں تھی۔ یکسانیت ہے شلیش اور صنعت ایہام کے چلن کی جب شعر اور دوہے کی بنیاد کوئی ایک ایسا لفظ ہو جس کے دو مطلب ہوں اور اسی شلیش نے بہاری کے ایک ایک دوہے کی بے شماتہ تشریحات لکھوائیں اور ہندستان کے فارسی شاعروں کے ہاں سبک ہندی کی بنیاد یہی خصوصیت بنی پھر محمد شاہی زمانے کے اردو شاعروں کی بھی یہی پہچان ٹھہری۔

مالا پھرت جگ گنو پایونہ من کا پھیر

کر کا من کا چھوڑے کے من کا من کا پھیر

اس سے کوئی یہ نہ سمجھے کہ اس عہد کے مسلمان ہندوؤں کی طرف کچھ زیادہ مائل تھے اس زمانے کے ہندو مسلمانوں کی طرف زیادہ فیاض تھے یا ان سے دے ہوئے تھے معاملہ صرف تاریخ کے اس چکر کا تھا جو اس زمانے کی جدیدیت کو سب کو متاثر کر رہی تھی اور ایک ایسے تہذیبی شعور کا نمونہ تھا جو مذہب سے آزاد شہری بین الاقوامی اور جدید تھا۔

۴

اب ہم اپنے موضوع کے اختتامی لفظ اسلام تک پہنچے۔ جس عہد قدیم سے آج تک اسلام پر لکھنے والے اسلام کی تین شکلیں بتاتے اور دکھاتے آئے ہیں ایک عالموں کا اسلام جس پر بل باہری روزہ، نماز، حج، زکوٰۃ یعنی RITUALS پر ہے، دوسرا صوفیوں کا اسلام ہے جس کا زور من کی عقیدت اور عبادت پر ہے خدا میں مدغم ہو جانے یا اس کے حکم کے مطابق پوری طرح خود سپردگی پر ہے، تیسرا اسلام متکلمین یا SOPHIST کا اسلام ہے جو مباحثے اور دلیل سے

مذہبی یقین کے اصول ثابت کرتے ہیں اور مذہب کی بنیاد سمجھ بوجھ اور عقل کی دلیلوں پر رکھتے ہیں۔

ایک صاحب نے تو ایک پوری کتاب ہی دو اسلام کے عنوان سے لکھوائی ہے اور سچ یہ ہے کہ اس بات میں کچھ سچائی ضرور ہے ایک اسلام وہ ہے جو مذہبی یقین لے کر آیا، اس کا کہنا تھا کہ دین ایک تھا اور سارے مذہب جو دنیا کی پیدائش سے لے کر آج تک آئے ہیں سب خدا کے بھیجے ہوئے تھے اور اپنے اپنے پیغمبروں کے ذریعے بھیجے گئے کچھ پیغمبروں کا قرآن میں ذکر ہے جیسے حضرت موسیٰ، حضرت عیسیٰ، حضرت یوسفؑ لیکن یہ صاف لکھا ہے کہ ہر ملک میں اور ہر زمانے میں خدا نے پیغمبر بھیجے اسی بنیاد پر ہر زمانہ نظر جانناں صوفی بزرگ سے لے کر خواجہ حسن نظامی اور حسرت موہانی تک مہاتما بدھ، شری راجندر جی اور کرشن جی کو پیغمبر مانتے آئے ہیں اور مسلمانوں میں کرشن بھکت کوئی تو اچھی خامی تعداد میں ہوئے ہیں۔ دوسری بات تھی خدا کا ایک ہونا، یہ تعلیم بھی پہلے سے موجود تھی مگر نرگن وادی ایشور کے ایک ہونے پر اسلام نے سب مذاہب سے زیادہ زور دیا۔ تیسری بات تھی ساری انسانیت کی برابری اور سب کا ایک ہونا۔ رنگ، نسل، ملک اور قبیلے، جات پات اور پیدائش کے سبھی بندھنوں کے بغیر ایک ہونا۔ اس کے ساتھ ظاہری اصول تھے پانچ وقت کی روزانہ نماز، سال بھر میں ایک مہینے کے روزے، زندگی میں ایک بار حج اور ہر سال اپنی آمدنی کا $\frac{1}{5}$ حصہ زکوٰۃ میں دینا۔ یہ اسلام کا بنیادی خاکہ تھا۔

لیکن اس مذہبی خط و خال سے کہیں بڑھ چڑھ کر اس کا دوسرا روپ تھا انسانیت کی پوری تہذیب اور تمدن کی وراثت کو ایک پیڑھی سے دوسری پیڑھی تک پہنچانے کا روپ، جس نے مغربی اور وسطی ایشیا میں اسے جدید ذہن کا نشان بنا دیا۔ اس علاقے میں اسلام کے ماننے والوں کے ذریعے سائنس، علم طب، ریاضی، فلسفہ، ہری اور سمندری تجارت کا علم بعد کی پیڑھیوں تک پہنچا۔ یہ شعور صرف اسلام کا شعور نہ سہی لیکن اسلام کے اس علاقے کے ماننے والوں کا شعور ضرور تھا انہی سے ہندوستانی ریاضی کے صفر کا چلن ہوا، انہی سے یونان کا سلا

علم ترجموں کے ذریعے عام ہوا۔ یونانی طب آج بھی اسی نام سے پہچانی جاتی ہے
انہی کے ذریعے علم اور سائنس کی متعدد اصناف اور فن کی روایات پھیلیں پھولیں۔

ظاہر ہے کہ یہ سب صرف ایک مذہب کی یافت نہیں تھی بلکہ ایک دور کی
جدت پسندی تھی جو تہذیب اور تمدن کی اہم کڑی بن گئی تھی آج کوئی تنگ نظر
تہذیب اور تمدن کے ایک پورے دور کی پونجی سے اپنے کو محروم کرنا چاہے تو اس
پر صرف ترس کھایا جاسکتا ہے۔ تہذیب اور تمدن کی اکامیاں توڑ کر خود اپنے
کو زخمی تو کیا جاسکتا ہے لیکن ان کو نظر انداز کرنے کے لیے خود کشی کرنے والوں کی
سی ڈھٹائی چاہیے۔ مستقبل کی طرف دیکھنے والے ملک ماضی کی ساری دولت لیکر
آگے بڑھتے ہیں اور رواداری اور تکمیل کی اگوائی میں بڑھتے ہیں۔

عہد وسطیٰ کے فکر میں اس دور کی جدت پسندی کی علامت شعور کی یہی
حصہ داری ہے جسے صرف ایک مذہب سے جوڑ کر اس سے منہ موڑ لینا ایسا ہی ہے
جیسے آج کوئی ہوائی جہاز اور ریل گاڑی کو عیسائی مذہب کی دین کہہ کر ان کا
بائیکاٹ کرنے لگے۔

عہد وسطیٰ کی جدت پسندی نے سیکولرزم، بین الاقوامیت، شہریت اور

URBANITY. SECULARISM. COSMOPOLITANISM. AND THIS

WORLDLINESS

کا جو شعور ہمیں دیا وہ ہماری تہذیب اور تمدن کی بیش قیمت پونجی ہے اور اس
کی توہین مستقبل کی توہین ہے اور بڑی بد قسمتی کی بات ہے کہ یہ سب کچھ ۱۹۹۳ء
کے ہندستان میں بھی ڈہرانے کی ضرورت ہے۔

اختتامیہ

سفر تمام ہوا۔

ادبی سماجیات کے نقطہ نظر سے یہ اردو ادب کی تاریخ اور مختلف اصناف کا جائزہ تھا مقصد صرف چند خطوط کی نشان دہی تھا جن سے اردو ادب کے نشوونما کے پیچھے کارفرما مختلف عناصر، شخصیات اور حرکات کا پتہ لگایا جاسکتا ہے اور ان سماجی طبقات تک بھی رسائی ہو سکتی ہے جن کے خواب اور ارمان، اردو ادب کی مختلف علامتوں اور اسالیب میں جھلکتا ہے۔

ظاہر ہے گزشتہ صفحات میں ان باتوں کی طرف چند مبہم اشارے ہی کیے جاسکے ہیں لیکن ان کی مدد سے شاید تاریخ اور تہذیب کے وہ مشترک عناصر تلاش کیے جاسکیں گے جو اردو زبان و ادب کی تخلیق اور ترقی میں معاون ثابت ہوئے ہیں۔

عام طور پر یہ ہوتا ہے کہ نئے نظریات کے فروغ والے تو بیان کر دیتے ہیں لیکن ان کی روشنی میں اپنے ادب کو دیکھنے اور پرکھنے کی کوشش نہیں کرتے۔

زیر نظر کتاب ادبی سماجیات کے نئے علم کو اردو ادب کی تاریخ اور اس کے مختلف ادوار و اصناف کو سمجھنے کے سلسلے میں برتنے کی کوشش ہے۔